
ବିମଳା ଦର୍ଶନ 


ନିଜ ପ୍ରାଇଭେଟ୍‌ ପ୍ଲେନ୍‌ରୁ ଓହ୍ଲେଇ ପଡି ସଂକ୍ଷିପ୍ତରେ ସମ୍ଭାଷଣ ଇତ୍ଯାଦି ଶେଷ 
କରିନେଲା ବବି । ଏସବୁ ଅଯଥା ସାମାଜିକତା ପାଇଁ ତାଂ ପାଖରେ ସମୟ ପ୍ରାୟ 
ନଥାଏ । ଧୈଯ୍ୟ ଆହୁରି କମ୍‌ । 

ବାଟରେ ପଢି ପଢି ଆସୁଥ୍‌ବା ଫାଇଲଟି ଏପର୍ଯ୍ୟନ୍ତ ତା” ହାତରେ । ସେଇ 
ଫାଇଲ୍‌ ଉପରେ ଥରେ ଆଖି ବୁଲେଇ ନେଇ ବବି ପଚାରିଲା, “କେତେ ସମୟ 
ଲାଗିବ ସେଠି ପହଞ୍ଚିବାକୁ ? ମୁଁ ଭାବୁଛି ସାଙ୍ଗେ ସାଙ୍ଗେ ବାହାରିଗଲେ ଭଲ ହେବ । 

କଥାରେ କୌଣସି ନାଟକୀୟତା ନାହିଁ । କୌଣସି ଦ୍ଵି-ଅର୍ଥ ନାହିଁ । ସାଦାସିଧା, 
ସ୍ଵାଭାବିକ କଥା । ଅଥଚ ବାକ୍ୟ ଦୁଇଟି ଶୁଣି ପଛରେ ନିହାତି ବଶମ୍ବଦ ଭଳି ଚାଲୁଥୁବା 
କମ୍ପାନୀର ନୂଆ ଲୋକ ତିନୋଟି ସ୍ତବ୍ଧ । ପାଦ ଅଟକି ଯାଇଛି ଯେମିତି ସେମାନଙ୍କର । 

“କଣ ହେଲା ?”” ବବି ଅଧୈର୍ଯ୍ୟ ଭାବରେ ପଚାରିଲା, “କେତେ ସମୟ 
ଲାଗିବ ସେଠିକି ଯିବାକୁ ? ଏଠି କୌଣସି ମିଟିଙ୍ ରଖି ନାହାନ୍ତି ତ ? 

ବବି ପ୍ରଶ୍ଵର ଉତ୍ତର ନ ଦେଇ ତିନି ଜଣଙ୍କ ମଧ୍ଯରୁ ଅଧ୍ଵକ ବୟସ୍କ ଦେଖାଯାଉଥୁବା 
ବ୍ୟକ୍ତି ଜଣକ ଯିଏ କି ଅଛ୍ ସମୟ ଆଗରୁ ନିଜକୁ ଫିଲ୍ଦ୍‌ ଇଞ୍ଜିନିୟର୍‌ ଭରତ ସାମନ୍ତରାୟ 
ବୋଲି ପରିଚୟ ଦେଇଥୁଲା, ଅବାକ୍‌ ଭାବରେ କହିଲା, “ସାର୍‌, ଆପଣ ଓଡିଅ! 
ଜାଣନ୍ତି ?? 

ହାଟ୍‌ ??'? ବବି ଦେଖିଲା ତିନି ଜଣଙ୍କ ମୁହଁରେ ସେଇ ଏକା ପ୍ରଶ୍ନ । ସେ ତା' 
ସ୍ତ୍ରୀ ଲୁସି ମୁହଁକୁ ଚାହିଁଲା । ଓଠରେ ଗୋଲାପୀ ଓଢଣୀକୁ ମାତି ଦେଇ ହସ ବନ୍ଦ କରି 
ରଖିବାର ଚେଷ୍ଟା କରୁଛି ଲୁସି । 

ଓଡ଼ିଆ ନ ଜାଣିବାର କ'ଣ ଅଛି ? ମୁଁ ଓଡିଆ ।” 

ଓଡ଼ିଆ ! 

ବବି ମିଶ୍ରଂ ନାୀଟିରୁ ତା'ର ଭାଷାଗତ ପରିଚୟ ଅନ୍ଦାଜ କରିବା ସହଜ ନୁହଁ । 
ମିଶ୍ର? ମାନେ ସେ ଉତ୍ତର ପ୍ରଦେଶର ହୋଇପାରେ, ବିହାର, ବଙ୍ଗଳାର ବି ହୋଇପାରେ । 
ହେଲେ ଓଡିଆ ! ମହାରାଷ୍ଟ୍ରରେ ନିଜର ବିଶାଳ ସାମ୍ରାଜ୍ୟ ସ୍ଥାପନ କରିଥୁବା ଶିଛ୍ପପତି 
ବବି ମିଶ୍ର ଓଡିଅ ! 

“କଂ ଣ ହେଲା ? ”? ଏଥର ବବି ସାମାନ୍ୟ ବିରକ୍ତ | 

“ସବାର, ଆଗ ହୋଟେଲ୍‌କୁ ଚାଲନ୍ତୁ । ତା'ପରେ ---” ? ଚାକିରି କରୁଥିବା ତିନିଜଣଙ୍କ 
ମଧ୍ଯରୁ ଜଣେ ଅବାକ୍‌ ଭାବଟି କଟେଇ ସାରିଛି ଏହା ଭିତରେ । 

ହୋଟେଲ୍‌ କାହିଁକି ? 

* ସାର୍‌, ଆପଣଙ୍କର ଯିବା ବ୍ୟବସ୍ଥା ଟ୍ରେନ୍‌ରେ କରା ହୋଇଛି । ଟ୍ରେନ୍‌ ସମୟ 
ଡେରି ଅଛି ।” 

“ଟ୍ରେନ୍‌ରେ ! ' ବବି ବୁଲି ଚାହିଁଲା ତା'ର ଉବିଷ୍ୟତ ପ୍ଲାଣ୍ଵର ଆଦମିନି ଷ୍ଟେଟି୍‌ 
ମ୍ୟାନେଜର୍‌କୁ । ଲୋକଟି ହୁଏତ ଅପାରଗ, ବା ଏପଯ୍ୟନ୍ତ ତା' ବ୍ୟବସାୟର ବିଶାଳତା 
କଳନା କରି ପାରିନି । ଭୁଲ୍‌ ହେଲା କି ଏଇଭତତଳି ଜଣଙ୍କୁ ଏଠି ଚାକିରି ଦେଇ । ଏବ. 
ଆର୍‌. ହେଡ୍‌ ସାଙ୍ଗରେ କଥା କହିବାକୁ ହେବ । 

ଟ୍ରେନ୍‌ ପ୍ରତି ଯେ ବବିର ବିଡୃଷ୍ଣା ଅଛି, ତା' ନୁହଁ । ତା' ବାପା ଯେତେବେଳେ 
ଚାକିରି ଛାଡି ଇଞ୍ଜିନ୍‌ ପାର୍ଟସ୍‌ର ବ୍ୟବସାୟ ଆରମ୍ଭ କରିଥିଲେ ଏବଂ ଭବିଷ୍ୟତରେ 
ସେସବୁ ଯନ୍ତ୍ରପାତି ନିଜେ ତିଆରି କରି ଶିଛ୍ପପତିଟିଏ ହେବାର ସ୍ଵପ୍ନ ଦେଖୁଥିଲେ, 
ସେତେବେଳେ ସ୍ତୁଲ୍‌ରେ ପଢ଼ୁଥିବା ବବିର ପାତାୟତର ମାର୍ଗ ରେଳ ହିଁ ଥିଲା । ବମ୍ବେରେ 
ତ ନିଶ୍ଚୟ । ବମ୍ବେ ବାହାରକୁ ଗଲାବେଳେ ବି । 

ବମ୍ବେରୁ ସ୍ତ୍ୁଲ୍‌ ପାସ୍‌ କରି ବବି କଲିକତାର ପ୍ରେସିଡେନ୍‌ସି କଲେଜରେ ନା 
ଲେଖାଇଲା ।! କଲିକତାରେ ଯେତେବେଳେ ସେ ବି.ଏ. ପଢୁଥିଲା, ଆଉ ତାଂ ତଳ 
କ୍ଲାସ୍‌ରେ ପଢ଼ୁଥିବା କମ୍ରେଡ଼୍‌ ବନାନୀ ସାଙ୍ଗରେ ପ୍ରେମାଳାପ କରିବା ବେଳେ ଶ୍ରେଣୀହୀନ 
ସମାଜର ସ୍ଵପ୍ନ ଦେଖୁଥିଲା, ସେତେବେଳେ ବି ଟ୍ରେନ୍‌ ତା'ର ସାଥୀ ଥୁଲା । 

କିନ୍ତୁ ଅଛ କେତେ ବର୍ଷରେ ସବୁ ବଦଳିଗଲା । ବବି ବି.ଏ. ଫାଇନାଲ୍‌ ଇଅର୍‌ରେ 
ପଢିବା ବେଳେ ବାପା ଚାଲିଗଲେ । ପଛରେ ରହିଗଲେ ବବିର ମା’, ଚାରି ସାନ ଭାଇ 

ଭଉଣୀ ଆଉ ଭବିଷ୍ୟତରେ ବିଶାଳ ସଫଳତାର ସମ୍ଭାବନା ଦେଖାଉଥୁବା ବ୍ୟବସାୟର 
ରୂପରେଖ । ବାପାଙ୍କ ମୃତ୍ୟୁ ପରେ ବବିକୁ ନିଷ୍ଠର୍ରି ନେବାରେ ବେଶୀ ସମୟ ଲାଗି ନ 
ଥିଲ। । ପାଠପଢା ସେଇଠି ଶେଷ । କଲିକତାକୁ ଆଉ ମୁହଁ ବୁଲାଇ ଚାହିଁବା ପାଇଁ 
ସମୟ ହେଲା ନାହିଁ । ବନାନୀ ବି ସ୍ବେଚ୍ଛାରେ ହଜିଗଲା ସମୟ ସ୍ରୋତରେ । କେଇ ବର୍ଷ 
ଭିତରେ ବବିର ପୃଥ୍‌ବୀ ଏମିତି ବଦଳିଗଲା ଯେ ଟ୍ରେନ ବସ୍‌ ଉଳି ମନ୍ଦ୍ରର ତଥା 
ସାର୍ବଜନୀନ ଯାନରେ ଚଢ଼ିବା ପାଇଁ ତା'ର ସମୟ କି ଧୈୟ୍ୟ ରହିଲା ନାହିଁ । 

ସେତେବେଳେ ବବିର ଧ୍ୟାନ, ଧର୍ମ, ଜ୍ଞାନ ଥଲା ଗୋଟିଏ - ବାପାଙ୍କ ବ୍ୟବସାୟକୁ 
ବଞ୍ଚେଇ ରଖିବା । 

ଅଠେଇଶ ବର୍ଷ ପରେ ବବି ଦମ୍ଭର ସହିତ ଅନ୍ତତଃ କହିପାରିବ ଯେ ସେ କେବଳ 
ବାପାଙ୍କର ବ୍ୟବସାୟକୁ ବଞ୍ଚେଇ ରଖିନାହିଁ, କିନୁ ନିଜର ଦୂରଦ୍ରଷ୍ଠିୟ କଠିନ ପରିଶ୍ରମ 
ଏବଂ ଅନୁକୂଳ ାଗ୍ୟ ନେଇ ଏହାକୁ ଏକ ବ୍ୟବସାୟ ସାମ୍ରାଜ୍ୟରେ ପରିଣତ କରେଇ 
ପାରିଛି । ଅବଶ୍ୟ ମା'ଙ୍କର ସାହାଯ୍ୟ, ସମର୍ଥନ ନ ପାଇଥଲେ, ଏଇଜଳି କିଛି ହୋଇ 
ପାରିଥାଆନ୍ତା କି ନାହିଁ, ତା? ନେଇ ଵଵିଇ ସନ୍ଦେହ ଅଛି । ସେତେବେଳେ ତା' ବୟସ 
କମ୍‌ । ସେ ଅନଜିଜ୍ଞ । ମାର୍ଚ୍ସ୍‌ବାଦୀ କମ୍ୟନିକମ୍‌ର ଘେରରୁ ସମ୍ବୂର୍ଣ୍ ମୁକ୍ତ ନୁହଁ । ଆଉ 
କୋଉ ମା” ହେଇଥୁଲେ କହିଥାଆନ୍ତେ - ‘ଛାଦ୍‌ ତ ଏସବୁ ଝାମେଲା । ଏସବୁ ବିକ୍ରି କରି 
ଯାହା ମିଳିଯିବ, ସେତିକିରେ ଆମେ ଉଲରେ ଚଳିଯାଇ ପାରିବା ।” କିନ୍ତୁ ବବିର ମା 
କହିଥିଲେ - ତୃ ପାରିବୁ । ନିଶ୍ଚୟ ପାରିବୁ । ଲଢ୍ଚି ଯା । ମୁଁ ତୋ ପାଖରେ ପାଖରେ 
ଅଛି ।' 

କେତେ ବଡ ଦମ୍ଭ ¦! କେତେ ସାହସ ! ହେଲେ ବଢ ପୁଅର ବ୍ୟବସାୟିକ ସଫଳତା 
ଦେଖିପାରିଲେ ନାହିଁ ମା” । ମାତ୍ର ଏକାଵନ ବର୍ଷ ବୟସରେ ସେ ବି ଚାଲିଗଲେ ହଠାତ 
କରି । 

ସେଇଥୂପାଇଁ ପୃଥିବୀର ବିଭିନ୍ନ ଜୋଣରେ ନିଳ ଫ୍ୟାକୁରି ବା ଅଫିସ୍‌ ନିର୍ମାଣ 
କରିବା ସମୟରେ ମାଂଙ୍କ ସ୍ମତିରେ ବଵି ନିର୍ମାଣ ଟ୍ରାଏ ଗୋଲାପ ବଗିଚାଟିଏ । 
ହୋଇପାରେ ଅନ୍ଧବିଶ୍ଵାସ ବା ହୋଇପାରେ ଗାଂଙ୍କର ଆଶୀର୍ବାଦକୁ ଧରି ରଖିବାର 
ପାଥେୟ । 

ଓଡିଶାରେ ପ୍ରଥମ କରି ଶିଳ୍ପ ଅନୁଷ୍ଠାନଟିଏ ନିର୍ମାଣ କରିବାକୁ ଯାଉଛି ବବି । 
ବାସ୍ତବ ଅନୁଷ୍ଠାନଟିର ନିର୍ମାଣ କାଯ୍ୟ ହେବା ପୂର୍ବରୁ ପ୍ରଥମେ ସୃଷ୍ଟି ହେବ ଗୋଲାପ 

ବଗିଚାଟି । ଆଉ ଗୋଲାପ ବଗିଚାର ପ୍ରଥମ ଗୋଲାପ ଚାରାଟିକୁ ପୋତିବାର ପ୍ରଥା 
ବବିର । ସେଇଥୁପାଇଁ ଏ ଯାତ୍ରା । 

ଅଥଚ ସେ ଯାତ୍ରା ଟ୍ରେନ୍‌ରେ କରିବାକୁ ହେବ ! 

“ସରି, ସାର୍‌ | ହେଲିକପୃର୍‌ର ବ୍ୟବସ୍ଥା କରିହେଲା ନାହିଁ । ଭୀଷଣ ବଢି ହୋଇଛି । 
ସେଇ ସବୁ ରିଲିଫ କାମରେ ଲାଗିଯାଇଛି ଅଧବକାଂଶ ହେଲିକପର୍‌ । ବାକୀ କେଇଟି 
ଇଲେକ୍‌ସନ୍‌ ଦ୍୍ୟୁଟିରେ ---| 

“କରିନ୍ଧ ଗାଡିରେ ତ ଯାଇ ହେବ !”' କଥା ଅଧାରୁ ବନ୍ଦ କରେଇ ଦେଇ ବବି 
କହିଲା । 

“ସାର୍‌, ବଢିରେ ରାସ୍ତା ଉାସିଯାଇଛି । ଆଗରୁ ଜଣାପଡିଥଲେ, ଆପଣଙ୍କୁ କିଛି 
ଦିନ ପରେ ଆସିବାକୁ ଅନୁରୋଧ ଜଣେଇଥାଆନ୍ତି। କିନ୍ତୁ ଖବର ମିଳିଲା ଆଜି ସକାଳେ । 
ଭାଗ୍ୟକୁ ଟ୍ରେନ୍‌ ଲାଇନ୍‌ର ବିଶେଷ କ୍ଷତି ହୋଇନାହିଁ ।” 

ହେ ”? 

ସାର୍‌, ବଢି ଯୋଗୁଁ ଟ୍ରେନ୍‌ ଚଳାଚଳ ବାର ଘଣ୍ଟା ପାଇଁ ବାତିଲ୍‌ କରି 
ଦିଆଯାଇଛି ।”? 

“ବାର ଘଣ୍ଟା ! ମାନେ? ? ଅଗ୍ମିମୟ ଦ୍ରଷ୍ଟି ବବିର । 

ମ୍ୟାନେଜର୍‌ଟି ବିଚରା ସାମ୍ବା କରିପାରୁନି ଏ ଦୃଷ୍ଟିର । ଏଣେ ସତ କହିବାକୁ ହିଁ 
ପଡିବ । ଇତସ୍ତତଃ ହୋଇ ସେ କହିଲ, “ସାର୍‌, ଦିନ ବାରଟାରେ ଟ୍ରେନ୍‌ । କିନ୍ତୁ ଆଜି 
ଆସିବ ରାତି ବାରଟାରେ --- 

ଗୋଟାଏ ପୂରା ଦିନ ନଷ୍ଟ ହୋଇଯିବା କଥା ଶୁଣି ବବିର କିଭଳି ପ୍ରତିକ୍ରିୟା 
ହୋଇଥାଆନ୍ତା କିଏ ଜାଣେ, କିନ୍ତୁ ତା” ପୂର୍ବରୁ ଏଡେ ସମୟ ଓଠରେ ସୌଜନ୍ୟର ହସ 
ଖେଳାଇ ନିରବ ଥବା ଲୁସି ଉନ୍ଳ୍‌ସିତ ଭାବରେ କହି ଉଠିଲା, “ରାତିରେ ଟ୍ରେନ୍‌ ! 
ମିଷ୍ଟର୍‌ ମହାନ୍ତି, ଏଇ ବାର ଚଉଦ ଘଣ୍ଟା ଭିତରେ ପୂରୀ ଯାଇ ଫେରି ଆସି ହେବନି ?? 

ହଠାତ୍ଵ କିଛି ଗୋଟାଏ ଠିକ୍‌ ଭାବରେ କରିପାରିବାର ସୁଯୋଗ ପାଇ ଧନ୍ଯ 
ହୋଇଗଲା ଯେମିତି ଅଦୁମିନିଷ୍ଟ୍ରେଟିଦଵ ମ୍ୟାନେଜର୍‌ ସୁକଲ୍ଯାଣ ମହାନ୍ତି । କହିଲା, 
““ମ୍ୟାଡମ୍‌, ଖୁସିରେ କରି ହେବ । ପୁରୀ ଯିବାକୁ ଦେଢ ଘଣ୍ଟା ବି ଲାଗିବ ନାହିଁ । ଯିବେ 
ମ୍ୟାଡମ୍‌ ? ସାଟେ ସାଟ୍େ ସବୁ ଯୋଗାଡ ହୋଇଯିବ ।” ? ହାତରେ ମୋବାଇଲ୍‌ ଫୋନ୍‌ 
ଧରି ଆଶାୟୀ ଆଖିରେ ବବି ଆଉ ଲୁସିକୁ ଦେଖୁଛି ସୁକଲ୍ୟାଣ । 

“ଏଇ ଯିବା, ପୁରୀ ?”” ଲୁସି ସ୍ବାମୀକୁ ପଚାରିଲା ଆଖିରେ ଆଖିଏ ଉତ୍ସାହ 
ନେଇ ! 

ପୁରୀ ! ପାଗଳ ! ? 

ଲୁସିର ମୁହଁ ମଉଳିଗଲ୍ଲା । ବବିର ମନ୍ଦିରମାନଙ୍କ ପ୍ରତି ଚରମ ଅନାଗ୍ରହ । ଲୁସି 
ଜାଣେ ଏକଥା । ସେଇଥ୍‌ପାଇଁ ତରବର ହୋଇ କହିପକେଇଲା, “ମୁଁ ତୁମକୁ ଜଗନ୍ନାଥ 
ଦର୍ଶନ ପାଇଁ କହୁନି । --- ବଡ ମାଉସୀଙ୍କ ଘରକୁ ଯିବା କଥା କହୁଥଲି । ମଉସାଙ୍କର 
ରିଟାୟାର୍‌ମେଣ୍ଢ୍‌ ପରେ ସେମାନେ ଘର କିଣି ଚାଲିଯାଇଛନ୍ତି ପୁରୀ । --- ଗତଥର 
କେତେ କରି କହିଯାଇଥଲେ ---” 

ନରମ ହେଲା ବବି । କହିଲା, “ ମୁଁ କେମିତି ଯିବି, ଲୁସି ? ହଜାରେ କାମ । ବରଂ 
ହୋଟେଲ୍‌ ରୁମ୍‌ରେ ବସି କିଛିଟା କାମ ଯଦି ଆଗେଇ ଦେଇ ପାରେ --- । ତୁମେ ବରଂ 
ଚାଲିଯାଅ ପୂରୀ । --- ମହାନ୍ତି, ବ୍ୟବସ୍ଥା କରିଦିଅନ୍ତୁ ଶୀଘ୍ର । 

“ସବୁ ହୋଇଯିବ, ସାର୍‌ । ମୁଁ ଜଣଙ୍କୁ ପଠେଇବି ମ୍ୟାତମ୍‌ଙ୍କ ସାଙ୍ଗରେ । ଭେରି 
ଡିପେଶ୍ରେବଲ୍୍‌ ପର୍ସନ୍‌ ।” ? ମହାନ୍ତି କୃତକୃତ୍ୟ । 

“ଲୁସି, ଏତେ ଦିନ ପରେ ଯାଉଛ । ମାଉସୀଙ୍କ ପାଇଁ ଭଲ ଶାଢିଟିଏ ନେଇଯିବ । 
ତୁମେ ନିଜ ପାଇଁ କିଛି କିଣୁନ କାହିଁକି ? ଓଡିଶାର ଶାଡି, ହ୍ୟାଭ୍ଡିକ୍ରାଫୁ ଇତ୍ୟାଦି ।” ' ବବି 
ଚେଷ୍ଟା କରୁଛି ସ୍ତ୍ରୀର ମନ ଭୁଲେଇ ନେବାକୁ । ଲୁସି କିଛି ନ କହି ହସିଦେଲା ଟିକିଏ । 
ନିଜର ପ୍ରିୟ ମଣିଷଟିକୁ ସତେଇଶ ବର୍ଷ ଧରି ଦେଖି ଆସୁଛି । ଚିହ୍ନିବାରେ କ'ଣ ବାକି 
ଅଛି ? 

ଲୁସିର ଦିନଟି କଟିଗଲ। ପୁରୀରେ । ଆଉ ବବିର ହୋଟେଲ୍‌ ବିଜିନେସ୍‌ 
ସେଣ୍ଟର୍‌ରେ । ରାତିରେ ଅଛ କିଛି ଖାଇନେଇ ବାହାରିଗଲେ ସେମାନେ । ଭାଗ୍ୟ ଭଲ 
ଟ୍ରେନ୍‌ ସମୟରେ ବ୍ୟତିକ୍ରମ ହେଲା ନାହିଁ । ପ୍ରଥମ ଶ୍ରେଣୀ କୁପେରେ ବବି ଓ ଲୁସିଙ୍କର 
ବ୍ୟବସ୍ଥା ହୋଇଥଲା । ପାଖ ଚାରିଜଣିଅଆ କମ୍ପାର୍ଟମେଣ୍ଟ୍‌ରେ ମହାନ୍ତି, ସାମନ୍ତରାୟ ଓ 
ଅନ୍ୟ ଦୁଇ ଜଣ ଜୁନିୟର୍‌ ଲୋକ । 

ଟ୍ରେନ୍‌ରେ ଯିବା ନେଇ ଏତେ କୁଣ୍ଠା ଥଲା ବବି ମନରେ । କିନ୍ତୁ କେମିତି ଯେ ନିଦ 
ହେଇଗଲା, ଜାଣିପାରିଲା ନାହିଁ । ଲୁସିର ବି । ଛଅଟା ପାଞ୍ଚ ବେଳକୁ କୁପେର କବାଟରେ 
ଧୀରେ ହାଡ ମାରିଲା ସୁକଲ୍ୟାଣ ମହାନ୍ତି 

''ୟେସ୍‌ ?”? 

“ସାର୍‌, ଆଉ ଦଶ ମିନିଟ୍‌ରେ ଆମକୁ -ଓହ୍ଲେଇବାକୁ ହେବ ।” 

' ଓକେ !” ? 

ପାଦରେ ସ୍ମିକର୍‌ ଗଳେଇ ନେଉ ନେଉ ଝରକାର ପର୍ଦ୍ଦା ଗୁଞ୍ଚେଇ ଦେଲା ବବି । 
ବାହାରେ ଏବେ ବି ଛାପ ଛାପ ଅନ୍ଧାର । ଆଉ ଅଛ୍ଥ ସମୟ ଭିତରେ ସିନ୍ଦୁରା ଫାଟିବ । 
ବବି ବାହାରକୁ ଚାହିଁଥିଲା ସମ୍ମୋହିତ ଭାବରେ । କାହିଁ କେତେ ବର୍ଷ ହୋଇଗଲା, 
ଏଇଭଳି ଏକ ସାମାନ୍ୟ ଅଥଚ ଅସାଧାରଣ ଦୃଶ୍ୟ ଯେ ତାଂ ଆଖିରେ ପଡି ନ ଥଲା ! 

ଲୁସି ସ୍ଵରରେ ବୁଲି ଚାହିଁଲା ସେ | “କ'ଣ କହୁଛ ? 

ଏ ଯେଉଁ ଅପନ୍ତରା ଜାଗା, ଏଠି କୋଉଠି କି ବ୍ୟବସ୍ଥା ହେଇଛି ? 

*“ଡୋଣ୍ ଓରି । ସାମନ୍ତରାୟ କହୁଥଲା, ସାଇଟ୍‌ରେ ଗେଷ୍ ରୁମ୍ଟିଏର ବ୍ୟବସ୍ତା 
କରା ହେଇଛି । ବାଥ୍‌ ରୁମ୍‌ଟିଏ ବି ଅଛି । ହୋଟେଲ୍‌ ଭଳି କଳ ଖୋଲିଲେ ଗରମ ପାଣି, 
ଥଣ୍ଡା ପାଣି ଆସିବନି , ସୁଇଚ୍‌ ଟିପି ଲାଇଟ୍‌, ଫ୍ୟାନ୍‌ ଚଳେଇ ହେବନି, କିନ୍ତୁ ଆଇ 
ପ୍ରମିଶ୍‌ ୟୁ, ମ୍ୟାଡମ୍‌ ତୁମର କିଛି ଅସୁବିଧା ହେବନି । ଏନିଠ୍ଡ, ଏଗାରଟା ସାଢେ 
ଏଗାରଟା ସୁଦ୍ଧା ଆମେ ଏଠୁ ବାହାରିଯିବା । ସଂଧ୍ୟାରେ ଆମେ ପ୍ଲେନ୍‌ରେ ଚାଲିଯିବା 
ବମ୍ବେ ।” 

ଲୁସି ହସିଲା । “ମୁଁ ମୋ ସୁବିଧା ଅସୁବିଧା ପାଇଁ ପଚାରୁ ନ ଥଲଲି । ଏ ଜାଗା 
ଏତେ ସୁନ୍ଦର, ଏଠି ରହିଯିବାକୁ ମନ ହେଉଛି ! ଦେଖୁଛ, ଚାରିଆଡେ କେତେ ସବୁଜିମା !' 

ଟ୍ରେନ୍‌ରୁ ଓହ୍ଲେଇ କ୍ଵାଲିସ୍‌ରେ ବସି ଭବିଷ୍ୟତ କାରଖାନା ଆଡେ ଯାଉ ଯାଉ 
ଲୁସି ଆଖିରେ ପଲକ ପଡ଼ ନ ଥଲା । ବବିର ବି । 

ପୃଥିବୀର ଏଭଳି କମନୀୟ ରୂପ ବୋଧହୁଏ ଆଗରୁ କେବେ ଦେଖି ନାହାନ୍ତି 
ସେମାନେ । ପୂର୍ବାକାଶ ଲାଲ । ଆଉ ଅଛ ସମୟରେ ସୂଯ୍ୟୋୌଦୟ ହେବ । 

ହେଲା ବି । 

ବର୍ଷକୁ ଥରେ ଛୁଟି କଟେଇବାକୁ ଯାଇ ପୃଥବୀର ବିଭିନ୍ନ ପ୍ରାନ୍ତରେ ସୂଯେ୍ୟୀଦୟ 
ଦେଖିଛନ୍ତି ବବି ଆଉ ଲୁସି । କିନ୍ତୁ ଓଡିଶାର ଏଇ ଅବହେଳିତ ଅଞ୍ଚଳରେ ସୂଯ୍ୟୋଦୟର 
ଯେମିତି ଭିନ୍ନ ସୌନ୍ଦୟ୍ୟ । ମାତ୍ର କେଇଟା ମିନିଟ୍‌ରେ ସବୁ ପରିଷ୍କାର, ସବୁ ସୃଚ୍ଛ । 

ଆରମ୍ଭ ହୋଇଗଲା ଦିନର ତପୂରତା । ବିଭୋର ହୋଇ ଦେଖୁଛନ୍ତି ବବି ଆଉ 
ଲୁସି । ସେମାନଙ୍କର ବିଭୋରତାକୁ ସମ୍ମାନ ଦେଖାଇ ଡ୍ରାଇଭର ସମେତ ବାକୀ ପାଞ୍ଚ 

ଜଣ ନିରବ । କେବଳ ଡିଜେଲ୍‌ ଇଞ୍ଜିନନର ଶବ୍ଦ । ସହରର ଶବ୍ଦମୟ ପୃଥ୍‌ବୀରୁ ଆସିଥ୍‌ବା 
ମଣିଷଙ୍କ କାନରେ ପଡିବା ତଳି ନୁହଁ । କିନ୍ତୁ କି୍ତଳି ନିଦାରୁଣ ମନେ ହେଉଥଲା ଲୁସିକୁ । 
ଫ୍ୟାକ୍ଟରିର ଘର୍ଘର ଶବ୍ଦରେ ଅଭ୍ୟସ୍ତ ବବିକୁ ବି । ଶ୍ରୃତିର ପରିସରକୁ ଭାଗ ଉାଗ କରି 
ନେଉଥ୍ବଲେ ସେମାନେ । ଶ୍ରବଶେନ୍ଦ୍ରିୟର କ୍ଷୁଦ୍ରଅଂଶଟିଏ ଗାଡିର ଶବ୍ଦ ଶୁଣି ବି ଶୁଣୁ ନ 
ଥିଲା। ବାକୀ ଭାଗଟି ତୃଷିତ ଭାବରେ ଟାଣି ନେଉଥୁଲା ଅନବଦ୍ୟ ପ୍ରକୃତିର ବଂଶୀସ୍ବନକୁ । 

ରାସ୍ତାର ଗୋଟିଏ ପାଖରେ ସଜେଇ ହୋଇ ରହିଛି ସୂଯ୍ୟମୁଖୀ ଫୁଲର କିଆରୀ । 
ସୂଯ୍ୟର ବିରହରେ ଝାଉଁଳି ପଡିଥୂବା ଫୁଲମାନଙ୍କ ଓଠରେ ହସ ଫ୍ରଟିଛି । ଆଖିର ଚମକ 
ଫେରି ଆସିଛି । ଲଡ୍ଜାବତୀର ବ୍ରୀଡା ନେଇ ସୂଯ୍ୟଙ୍କ ଆଡକୁ ସଡୃଷ୍ଣ ଦୃଷ୍ଟି ଘୁରାଇବାକୁ 
ଆରମ୍ଭ କରିଛନ୍ତି ସେମାନେ । 

ଚାଷ ଜମି ଆଉ ଗା । ତା” ଭିତର ଦେଇ ସରୁ ରାସ୍ତା । ସାଇକେଲ୍‌ କେଇଟା 
ବ୍ୟତୀତ ଅନ୍ୟ କୌଣସି ଯାନବାହାନର ଚିହ୍ନ ହିଁ ନାହିଁ । ନିଜ ନିଜ କାମ ବନ୍ଦ କରି ଧୂଳି 
ଉଡେଇ ଚାଲିଯାଉଥୁବବା କ୍ଵାଲିସ୍‌କୁ ହା କରି ଦେଖୁଛନ୍ତି ଗାର ବଡ, ସାନ ମଣିଷମାନେ । 

“ସାର୍‌, ଏଇଠୁ ଆଉ ଅଛ ବାଟ ପରେ ଆମର ସାଇଟ୍‌ । ଏପଯ୍ୟନ୍ତ --- 

ଭରତ ସାମନ୍ତରାୟର କଥାକୁ ଅଧାରୁ ବନ୍ଦ କରେଇ ଦେଇ ହଠାତବ ଭୁସି କହି 
ଉଠିଲା, “ସେଇଟା କ'ଣ, ମିଷ୍ଟର୍‌ ସାମନ୍ତରାୟ ? ସେଇ ଯେଉଁ ହଳଦିଆ ନାଲିଆ! 
ପତାକାଟି ଉଡୁଛି ? 

“ “କୋଉଟା ମ୍ୟାଡମ୍‌ ? ଓ, ସେଇ ଯୋଉ ଛୋଟ ପାହାଡ ମୁଶଣ୍ତିରେ ? ସେଇଟା 
ମ୍ୟାଡମ୍‌ ମନ୍ଦିରଟିଏ । ଏଇ ଯୋଉ ଗା ଟି ପାରି ହୋଇ ଆସିଲେ ଆମେ, ସେଇ ଗୀ ର 
ଅଧ୍ଷ୍ଠାତ୍ରୀ ଦେବୀ ବୋଲି ଶୁଣିଛି ।” 

“ଦେବୀ ମନ୍ଦିର ? କି ଦେବୀ ? ”? 

“ଠିକ୍‌ ଜାଣିନି, ମ୍ୟାଡମ୍‌ --- 

“ବିମଳା ମନ୍ଦିର ।”” ଏତେ ସମୟ ଚୁପ୍‌ ହୋଇ ଗାଡି ଚଲାଉଥୁୂବା କ୍ଳାଲିସ୍‌ 
ଡ୍ରାଇଭର୍‌ ହଠାତ କହିଲା । 

“ବିମଳା ମନ୍ଦିର ! ଭଲ ଭାବରେ ଜାଣିଛ ? ' ? ଏଥର ଡ଼୍ରାଇଭର୍‌କୁ ପଚାରିଲା 
ଲୁସି । 

ହୁଁ ଆଜ୍ଞା । ମୁଁ ପାଖ ଗୀ ରେ ରହେ । ସେଥୁପାଇଁ ଜାଣିଛି । -- ଏଇଟା ବହୁତ 
ପୁରୁଣା ମନ୍ଦିର, ଆଜ୍ଞା । ଗୀ ଲୋକେ କହନ୍ତି ଚାରି ପାଞ୍ଚ ଶହ ବର୍ଷ ପୁରୁଣା । କଳା 

ମୁଗୁନି ପଥରର ବିଗ୍ରହ । ଯେମିତି ଜ୍ୟୋତି ବାହାରୁଛି ସେଥୁରୁ ! ବଡ ପ୍ରତ୍ୟକ୍ଷ ଦେବୀ 
ବୋଲି ଗ{ ଲୋକେ କହନ୍ତି । ଧସିଯାଇଥୁଲା | ଚାନ୍ଦା୍େଦା କରି ପୁଣି ଠିଆ କରେଇଛନ୍ତି 
ସମସ୍ତେ । 

“ “ଯାଇ ହେବ ସେଠିକି ?' ? ଲୁସି ଆଖିରେ ଆଗ୍ରହ । ବବି ଚଟ୍‌ କରି ମୁହଁ ବୁଲାଇ 
ଥରେ ସ୍ତ୍ରୀକୁ ଦେଖି ନେଇ ପୁଣି ଆଖି ଫେରାଇ ନେଲା ! ପୃଥିବୀର ସବୁ କୋଣରେ ଠିକ୍‌ 
ମନ୍ଦିରଟିଏ କେମିତି ଖୋଜି ବାହାର କରେ ଲୁସି ! 

“ହୁଁ ଆଜା, ଯାଇ ହେବନି କାହିଁକି ? ମୁଁ କେତେଥର ଯାଇଛି ସେଠିକି । ହେଲେ 
ମ୍ୟାତମ୍‌ ---' ଡ୍ରାଇଭର୍‌ ସ୍ବରରେ ସାମାନ୍ୟ ଇତସ୍ତତଃତା | “ଏକଦମ ଉପର ପନସ୍ୟନ୍ତ 
ରାସ୍ତା ନାହିଁ । କିଛି ବାଟ ଚାଲିଯିବାକୁ ହେବ ।”? 

“କେତେ ବାଟ ? ”? 

“ଗୋଟାଏ ଅଧେ କିଲୋମିଟର୍‌ ।” 

ଜମା ! ଲୁସି ବୁଲି ଚାହିଁଲା ବବିକୁ । ଆଗ୍ରହରେ ପଚାରିଲା, “ମୋ ସାଙ୍ଗରେ 
ଯିବ ଏଇ ମନ୍ଦିରକୁ ? ” 

“ସମୟ କେମିତି ହେବ, ଲୁସି ? 

“କାହିଁକି ହେବନି ? ଗୋଟିଏ ଗୋଲାପ ଗଛ ଲଗାଇ ତୁମର କେଇ ଜଣ ଲୋକଙ୍କୁ 
ପଦେ ଦୁଇ ପଦ କଥା କହିବାକୁ କେତେ ଏମିତି ବେଳ ଲାଗିବ ? ତା'ପରେ ମନ୍ଦିର 
ଦର୍ଶନ କରି ପୁଣି ବାହାରି ଯିବା ଷ୍ଟେସନ୍‌ ।”? 

ବିଗ୍ରହ ପୂଜା ପ୍ରତି ବବିର ଅନାଦାରକୁ ସତରେ କଂଣ ଜାଣିନି ଲୁସି ? ସେଇ 
କଲେଜରେ ପଢିବା ବେଳେ କମ୍ୟୁନିଷ୍ଟ ପାର୍ଟି ସହିତ ଅନ୍ତରଙ୍ଗତା ସମୟରୁ ଦେବଦେବୀ, 
ଧର୍ମ, ମନ୍ଦିରଠୁି ଦୂରେଇ ଯାଇଥୂଲା ବବି । ତା'ପରେ ସମୟଚକ୍ରରେ ରାଜନୈତିକ 
ବିଶ୍ବାସରେ ପରିବର୍ଭନ ଆସିଛି । କିନ୍ତୁ ଦେବଦେବୀଙ୍କୁ ଆଉ ଆଦରି ପାରିନାହିଁ ସେ । 

ବବି ପାଟିରୁ “ମୁଁ ଯାଇ ପାରିବି ନାହିଁ” ବାକ୍ୟଟି ବାହାରି ଆସୁଥିଲା ନିହାତି 
ଅବଲୀଳା କ୍ରମେ । କିନ୍ତୁ ଲୁସିର ଆଗ୍ରହଉରା ମୁହଁକୁ ଦେଖି ଚୁପ୍‌ କରିଗଲା । ରହି ରହି 
କହିଲା, “ ‘ଦେଖିବା ! ଯଦି ସମୟ ହୁଏ ।” 

“ସମୟ ଠିକ୍‌ ହେବ । ମୁଁ କହିଦେଉଛି ।”' ସ୍ବାମୀର କୁଣ୍ଠିତ ଶବ{୍ଦ କେତୋଟିକୁ 
ସମ୍ମତି ବୋଲି ଗ୍ରହଣ କରି ନେଇ ଲୁସି ଉଚ୍ଚାଟିତ । ଚୁପ୍‌ ଚୁପ୍‌ କରି କେହି ନ ଶୁଣି 
ପାରିବା ଭଳି ଯୋଡିଲା, ଜାଣିଛ, ତୁମ ବଂଶର ଦେବୀ ବିମଳା? ।” 

ବବି କଣ ଜାଣିନି ସେକଥା ? ମାଂଙ୍କଠାରୁ ବେଶ୍‌ କେତେ ଥର ଶୁଣିବାକୁ ହେଇଛି 
ତାକୁ । ତା'ଛଡା ଦେବୀ କୃପାର କେତେ କାହାଣୀ - ସବୁ ମାଂଙ୍କର ମୁଖସ୍ଥ । ବମ୍ଭେ 
ସହରରେ ସେ ବିମଳା ମନ୍ଦିରଟିଏ ବି ଘର ପାଖରେ ଖୋଜି ଖୋଜି ବାହାର କରିଥୁଲେ | 
ଗୁରୁବାରକୁ ଗୁରୁବାର ସେ ସେଠିକୁ ଯାଇ ପୂଜା ଦେଇ ଆସୁଥଲେ । 

ବବି ଯେତେବେଳେ ପ୍ରଥମ କାରଖାନା ନିର୍ମାଣ କରିବା କଥା ଚିନ୍ତା କଲା, 
ସେତେବେଳେ ମା” ହଠାତ କରି ମନ୍ଦିର କଥା ଉଠେଇଥ୍‌ଲେ ! କହିଥୂଲେ, ˆ “କାରଖାନାର 
ପରିସରରେ ଦେବୀ ମନ୍ଦିରଟିଏ ତୋଳ୍୍‌, ବବି ।' 

ମାଂଙ୍କର ଇଚ୍ଛାକୁ କେବେହେଲେ ଆଡେଇ ଦେଇ ପାରିନି ବବି । ମା” ଯାହା 
ଚାହିଁବେ, ତା ହେବ ନିଶ୍ଚୟ । ସେ ଠାକୁର ଦେବତାରେ ବିଶ୍ଵାସ କରୁ ବା ନ କରୁ । 

କିନ୍ତୁ ମା'ଙ୍କ ସାଙ୍ଗରେ ଏ ବିଷୟରେ ଅଧକ ଆଲୋଚନା କରିବା ଆଗରୁ ମା’ 
ଚାଲିଗଲେ । ସବୁଦିନ ପାଇଁ । 

ଏ ଶୋକରୁ ନିଜକୁ ଶେଷରେ ମୁକୁଳାଇ ପୁଣି ଆର୍କିଟେକ୍ଟମାନଙ୍କ ସାଙ୍ଗରେ 
କାରଖାନା ନିର୍ମାଣ ନେଇ ଆଲୋଚନା କରିବାକୁ ବସିଥଲା ବବି । ସେତେବେଳେ 
ମା'ଙ୍କ କଥା ମନେ ପକାଇ ମନ୍ଦିର ନିର୍ମାଣ କଥା ସେ ଉଠେଇଥୁଲା । କଥାଟି ଶୁଣି 
ତା'ର ଜଣେ ଆକର୍କିଟେକ୍ଟ ଉପଦେଶ ଦେଇଥୁଲା, “କେବଳ ମନ୍ଦିର ନୁହଁ, ମିଷ୍ଟର 
ମିଶ୍ର ଆପଣ ସବୁ ଧର୍ମର ଲୋକଙ୍କ ପାଇଁ ବ୍ୟବସ୍ଥା କରନ୍ତୁ । ଛୋଟ ଚର୍୍ଚଟଟିଏ, ଛୋଟ 
ମସ୍ଜିଦ୍ଵଟିଏ, ପାରିଲେ ଛୋଟ ଗୁରୁଦ୍ଵାରାଟିଏ । --- ସବୁ ଶ୍ରମିକ ଯେ ହିନ୍ଦୁ ହେବେ, 
ତାଂ ତ ନୃହଁ ।” 

“ଦେବୀ ମନ୍ଦିରଟିଏ ହେଇପାରିବ ହିନ୍ଦୁମାନଙ୍କ ପାଇଁ ? 

 “ ହେଇପାରିବ । ତେବେ ଆପଣ ମହାରାଷ୍ଟ୍ରରେ ଫ୍ୟାକୃରି କରୁଛନ୍ତି ଯେତେବେଳେ, 
ମୋ ମତରେ ଗଣେଶ ମନ୍ଦିର କରିବାଟା ସମୀଚୀନ ହେବ । 

ଆର୍କିଟେକ୍ଟଙ୍କ କଥାକୁ ଦୋହରାଇଥୂଲେ ଅନ୍ୟମାନେ । ଲୁସି ସେତେବେଳେ 
ନୂଆ ବୋହୁ । ସେ ମା'ଙ୍କ ଇଚ୍ଛା କଥା ଉଠାଇଥୁଲା । କିନ୍ତୁ ବାଧ୍ଯ କରି ପାରି ନ ଥୁଲା । 
ମାଲିକର ଇଚ୍ଛାକୁ ଅନ୍ୟମାନଙ୍କ ଉପରେ ଚାପି ଦେବା ଯୁଗ ଗଲାଣି । ସେ ନିରବ 
ରହିଥୁଲ। । ମନ୍ଦିର ଖୋଲିବା ଦିନ ନିଜେ ଯାଇ ସ୍ବେଚ୍ଛାରେ ପ୍ରଥମ ପୂଜା ଦେଇ ଆସିଥୂଲା ! 

ଲୁସିକୁ ବୋହୁ ହିସାବରେ ମା ହିଁ ବାଛି ଆଣିଥୂଲେ । ସେଇଥୁପାଇଁ ବୋଧହୁଏ 
ପୂରାପୂରି ମା'ଙ୍କ ପ୍ରତିଛବି ହୋଇଯାଇଥୁୂଲା ସେ । ଗୁରୁବାରକୁ ଗୁରୁବାର ବିମଳା ମନ୍ଦିର 

ଯିବା, ଘରେ ବିଭିନ ତିଥିରେ ଦେବୀ ପୂଜା କରାଇବା ସବୁ ଚାଲୁ ରଖିଛି ଲୁସି । ହେଲେ 
କୌଣସି ଦିନ ବବିକୁ ଟଣାଟଣି କରିନି । ଆଜି ପୁଣି କାହିଁକି ୨ ପରେ ଏକାନ୍ତରେ ଲୁସିକୁ 
ବୃଝେଇ ଦେବାକୁ ହେବ । 

ସେଇ ଏଁକାନ୍ତିକ ସମୟଟି ଆଉ ମିଳିଲା ନାହିଁ ବବିକୁ । ସାଇଟ୍‌ର ତଥାକଥୁୂତ 
ଗେଷ୍‌ ହାଉସ୍ଟି କୌଣସି ହାଉସ୍‌ ହିଁ ନୁହଁ, ବାସ୍ତବରେ ତମ୍ବୁ ପକା ବାଲିଆ ସ୍ଥାନଟିଏ । 
ତାକୁ ଲାଗି କରି ଅବଶ୍ୟ କାମଚଳା ବାଥ୍ରୁମ୍‌ଟିଏର ବ୍ୟବସ୍ଥା ରହିଥୂଲା । କିନ୍ତୁ ସେଠି 
ପ୍ରାଇତ୍ତେସି ଖୋଜିବା ନିହାତି ହାସ୍ୟାସ୍ପଦ ବ୍ୟାପାର । 

କୌଣସି ମତେ ଧୁଆଧୋଇ ହୋଇ ବାହାରକୁ ବାହାରି ଆସିବା କଥା | 

ବଗିଚାର ନିର୍ଝାରିତ ସ୍ଥାନରେ ଛୋଟ ପାଚିରିଟିଏ ଘେରା ହୋଇ ଯାଇଥଲା | ତାଂ 
ଭିତରେ ଭବିଷ୍ୟତ ଗୋଲାପ ବଗିଚାର ପ୍ରାରମ୍ଭିକ କାଯ୍ୟଟି ମଧ୍ୟ ହୋଇଯାଇଥୂଲା । 
ପ୍ରଥମ ଚାରାଟି ଲଗେଇବା କାଯ୍ୟକ୍ରମଟି ଯାହା ବାକି । ଏଠି ସେଠି ହୋଇ କିଛି ଲୋକ 
ଠିଆ ହୋଇଥୂଲେ ସେଇଠି । 

ଗୋଲାପ ବଗିଚାର ଉଦ୍‌ଘାଟନ କାଯୀ୍ୟଟି ପ୍ରାୟ ପାରିବାରିକ ପଯ୍ୟାୟରେ ଆଜି 
ପଯ୍ୟନ୍ତ ରଖି ଆସିଛି ବବି । କାରଖାନାର ଶିଳାନ୍ୟାସ ବେଳେ ଯେଉଳି ବ୍ଯବସ୍ଥା 
ହୋଇଥଲା, ତୋରଣ ବାନ୍ଧି ରାଜନୈତିକ ବ୍ଯକ୍ତି, ସମ୍ବାଦପତ୍ରର ଗୋଷ୍ଠୀଙ୍କୁ ଏକାଠି 
କରାଯାଇ ଓଜସ୍ପିନୀ ଭାଷଣର କାଯ୍ଯକ୍ରମ ପ୍ରସ୍ତୁତ ହୋଇଥଲା, ସେସବୁର କୌଣସି 
ଚିହ୍ନ ହିଁ ନ ଥଲା । 

କାଯ୍ୟକ୍ରମଟି ସମ୍ପୂର୍ଣ୍ଣ ହେବାକୁ ସେଥପାଇଁ ଆଦୌ ବେଶୀ ସମୟ ଲାଗିଲା ନାହିଁ । 

ଏକତ୍ରିତ ହୋଇଥୁବା ଲୋକମାନଙ୍କ ସାଙ୍ଗରେ କିଛି ସମୟ କଥାବାରାଁ। କରି ନେଇ 
ଏଥର ଫେରିଯିବା କଥା । କିନ୍ତୁ ଟ୍ରେନ୍‌ ସମୟକୁ ବହୁତ ଡେରି । 

ଆଶାୟୀ ଆଖିରେ ସ୍ବାମୀକୁ ଦେଖୁଛି ଲୁସି । “ଯିବ ମନ୍ଦିର ମୋ ସାଙ୍ଗରେ ? 
କହିଥଲ ? 

ବବି ଜାଣେ ଯେ କୌଣସି କାଯ୍ୟର ବାହାନା ଦେଖାଇ ସେ ରହିଯାଇ ପାରିବ । 
ଲୁସି ଏକା ଯାଇ ମନ୍ଦିର ଦର୍ଶନ କରିବ ତ କରୁ ! ଯେମିତି ଯାଇଥଲା ପୂରୀ ବା ତା 
ଆଗରୁ ବିଭିନ୍ନ ମନ୍ଦିର । 

ବବି ପାଟିରୁ କିନୁ ସହଜରେ ନାସ୍ତିସୂଚକ କଥା କେଇ ପଦ ବାହାରି ପାରୁନି । 
ଲୁସି ତଥାପି ଅପେକ୍ଷା କରିଛି । 

 ହୂଭ ଚାଲ ।” 

ଲୁସି ଯେମିତି ବିଶ୍ଵାସ କରି ପାରୁନି ବବି ଓଠରୁ ଝରି ପଡିଥୂଵବା ଏଇ ଦୁଇ ଶବ୍ଦକୁ । 

ଯିବ ? ସତରେ ଯିବ ମୋ ସାଙ୍ଗରେ !” ' ଝରଣାଟିଏ ଭଜି ଝରି ଯାଉଛି ଲୁସି 
ଯାହାର ବୟସ ଆଉ କିଛି ମାସ ପରେ ପଚାଶ ଛୁଇଁବ । 

ଆଖିରେ ଆଖିରେ କାହାକୁ କାହାକୁ ନିର୍ଦେଶ ଦେଇଦେଲେ ସୁକଲ୍ୟାଣ ମହାନ୍ତି 
ଆଉ ଉରତ ସାମନ୍ତରାୟ ! ସାଇକେଲ୍‌ ବାହାର କରି ଛୁଟିଗଲେ ଦୁଇ ଜଣ । 

ସମସ୍ତଙ୍କୁ ବିଦାୟ ଜଣାଇ, ବଗିଚା ସମ୍ପର୍କରେ କିଛି କଥାବାର୍ତା କରି ଗାଡିରେ 
ବସିବା ବେଳକୁ ଚାଲିଗଲା ଆଉ କିଛି ସମୟ ! କ୍ଵାଲିସ୍‌ ଅଛ୍ଥ ସମୟ ଭିତରେ ପହଞ୍ଜେଇ 
ଦେଲା ଛୋଟ ପାହାଡ ତଳେ । ଏଇଠୁ ଉପରକୁ ଚାଲିବାକୁ ହେବ । 

ଅସୁବିଧା ନାହିଁ । ଉତ୍ତୟ ବବି ଓ ଲୁସି ଶାରୀରିକ ଦୃଷ୍ଟିରୁ ସକ୍ଷମ । ନିୟମିତ 
ଭାବରେ ବ୍ୟାୟାମ, ପ୍ରାତଃ ଭ୍ରମଣ କରିବାର ଅତ୍ତ୍ୟାସରୁ ଏବେ ବି ଶରୀର ସୁସ୍ତ, 
ନିରୋଗ, ମେଦହୀନ । ତେବେ ଲୁସି ପାଦରେ ଜୋତା ବଦଳରେ ଚଟି, ଦେହରେ 
ଟ୍ରାକ୍‌ ସୁଟ୍‌ ବଦଳରେ ଶାଢି । ପାହାଡ ଚଢିବା ଗତି ସାମାନ୍ୟ ଧୀର ହୋଇଯାଇଛି, କିନ୍ତ 
ବାଧା ନାହିଁ । 

ଲୁସି ମୁଗ୍ଧ ଭାବରେ ଦେଖୁଛି ମନ୍ଦିରକୁ ଯଦିଓ ମୁଗ୍ଧ ହେବା ଭଳି ସେଠି କିଛି ବି 
ନାହିଁ । ଅତି ସାଧାରଣ ଭାବରେ ତିଆରି ଛୋଟ ମନ୍ଦିରଟିଏ । କେବେ କେଉଁ କରିତ୍‌କର୍ମା 
ବ୍ୟର୍ତି ପଥର ଉପରେ ଧଳା ଚୁନ ରଙ୍ଗ କରି ଦେଇଥୁଲା ! ଖରା, ବର୍ଷା ମାଡରେ ସେ 
ରଙ୍ଗ ବିବର୍ଣ୍ଣ ॥ ବବି ମୁହଁ ପୂରାଇ ନେଲା । ତା” ଦୃଷ୍ଟି ଅଟକି ଯାଇଛି ମନ୍ଦିର ସନ୍ମିବେଶିତ 
ପାରିପାର୍ଶ୍ଣିକ ପ୍ଥଵବୀର ସୌନ୍ଦଯୟରେ । ଛୋଟ ପାହାଡର ଟାଙ୍ଗରା ପଥର । ତା” ଉପରେ 
ମାଟି ପକାଇ, ଯନ କରି କିଏ ଲଗାଇଛି ଏତେ ଫୁଲ ଗଛ ? ସହରୀ ଫୁଲ ନୁହଁ, ଗା ର 
ସରଳ, ସୁନ୍ଦର, ଜଗତକୁ ବାସରେ ମୋହି ନେବା ଭଳି ଫ୍ୁଲମାନ । 

ମନ୍ଦିର ପାଖରେ ପହଞ୍ଚିଗଲ୍ଲେ ସେମାନେ । ସାଇକେଲ୍‌ ଛୁଟାଇ ଦେଇଥ୍‌ବା ମଣିଷ 
ଦୂଇଟି ଏହା ଭିତରେ ନିର୍ଦେଶ ଅନୁଯାୟୀ କାଯ୍ୟ କରି ସାରିଛନ୍ତି । ଗାଁର ପ୍ରଧାନ ଶ୍ରେଣୀୟ 
କେଇ ଜଣ ଅପେକ୍ଷା କରି ରହିଥିଲେ ସେମାନଙ୍କ ପାଇଁ । 

ଆସନ୍ତୁ, ଆଜ୍ଞା, ଆସନ୍ତୁ ।” 

ଚାପା ସ୍ଵରରେ ବବି ସୁକଲ୍ଯାଣ ମହାନ୍ତିକୁ କହିଲା, “ଅଯଥା ଏମାନଙ୍କୁ କଷ୍ଟ 
ଦେଲେ କାହିଁକି ? ଖବର ଦେବାର ତ କୌଣସି ପ୍ରୟୋଜନ ନ ଥୁଲା ।' 

“ଗା କଥା, ସାର୍‌ । ଖବର ନ ଦେଲେ ସକାଳୁ ସକାଳୁ ପୂଜା ସାରି ମନ୍ଦିରରେ 
ତାଲା ପକାଇ ପୂଜାରୀ ଚାଲିଯିବେ । ତାଙ୍କୁ ଅଟକାଇ ରଖିବା ପାଇଁ ପଠେଇଥୁଲି ସେ 
ଦି' ଜଣଙ୍କୁ | ଖବର ପାଇ ଆଉ କେତେ ଜଣ ବି ଚାଲି ଆସିଛନ୍ତି । ଭଲ୍ଲ ହେଲା । ପୁରୁଖା 
ଲୋକ ଏମାନେ । ମନ୍ଦିର ବିଷୟରେ ବହୁତ କଥା ଜାଣିଛନ୍ତି । ମ୍ୟାଡମ୍‌ଙ୍କର ମନ୍ଦିର 
ବିଷୟରେ ଜାଣିବାର ଏତେ ଆଗ୍ରହ ---” ? 

ଆଉ କିଛି ନ କହି ମନ୍ଦିର ଭିତରେ ପାଦ ରଖିଲେ ବବି ଆଉ ଲୁସି ! ଅଣଓସରିଅ! 
କବାଟ । ଉଚ୍ଚ ଚୌକାଠ ଡେଇଁ କରି ଭିତରେ ପାଦ ରଖିବାକୁ ହୁଏ । କବାଟର ଉଚ୍ଚତା 
ବି ଛୋଟ । ମୁଣ୍ଡ ନୁଆଁଇ ଭିତରେ ପଶିବାକୁ ହୁଏ । ଆଖି ଧୀରେ ଧୀରେ ଭିତରର 
ଅନ୍ଧାରରେ ଅଭ୍ତ୍ୟସ୍ତ ହୋଇଯାଉଛି । 

ଯାହା ଆଗ ବବି ଦରଷ୍ଟିରେ ପଡିଲା, ଡା” ହେଉଛି ଉଜ୍ତଳ ଦୁଇ ଆଖି । ଆଖି 
ଦୃଇଟିର ଅଧ୍ବକାରିଣୀ କ୍ରମଶଃ ଦେଖା ଦେଲେ । କଳା ମୁଗୁନି ପଥରର ତିଆରି ମୂର୍ରି 
ଡ଼ରାଇଭର୍‌ ଠିକ୍‌ କହିଥୂଲା । ସାରା ଶରୀରରୁ ଯେମିତି ଜ୍ୟୋତି ନିଃସୃତ ହେଉଛି । ବାଃ, 
କି ସୁନ୍ଦର ସ୍ଥାପତ୍ୟ ! 

ଲୁସି ଆଖି ବନ୍ଦ କରି ଦୁଇ ହାତ ଯୋଡି ଠିଆ ହୋଇଛି ଆମ୍ମବିସ୍ମ ତ ଭାବରେ । 
ବବି ନା ଆଖି ବନ୍ଦ କରି ପାରୁଛି ନା ଆଖି ଫେରାଇ ପାରୁଛି ବିମଳାଙ୍କ ମୂର୍ଭିଉପରୁ । 

ମଧ୍ଯବୟସ୍କ ପୂଜାରୀଙ୍କର ପୂଜା ଶେଷ ହେଲା । ବାହାରୁ ଆସିଥୁୂବା ଦୁଇ ଜଣଙ୍କୁ 
ପାଦୁକା ଦେଲେ ସେ । ତା'ପରେ ସିନ୍ଦୁର, ଶେଷରେ ଭୋଗ । 

ଲୁସି ଦେଖାଦେଖି ବବି ମଧ୍ଯ ପାଦୁକା ପାଇଲା, ଯଦିଓ ବେଶୀ ଭାଗ ପାଟିରେ ନ 
ପଡି ମୁଣ୍ଡରେ ଘଷି ହୋଇଗଲା ତା'ର । ଠାକୁରଙ୍କ ଫୁଲ, ଶୁଖିଲା ଭୋଗ ଚାଲାଣ 
ହୋଇଗଲା ପକେଟକୁ । ମୁଣ୍ଡ ନୁଆଁଇ ବାହରକୁ ଚାଲି ଆସିଲା ସେ । 

'ଆଞ୍ଞା, ସାରେ, ଏପାଖଟା ବି ଟିକିଏ ଦେଖି ଯାଆନ୍ତୁ । ମନ୍ଦିର ଏପାଖରେ 
ଗହୀରିଆ କୃଅଟିଏ ଅଛି । ମନ୍ଦିର ଭଳି ବହୁତ ପୁରୁଣା ! ସେଠି ପଇସି ଅଧୁଲିଟିଏ 
ପକେଇ ଯାହା ମାଗିବେ ତା' ପାଇବେ । ଧର୍ମ କୂଅ !” ? ଗାଁର ଟାଉଟରିଆ ଲୋକଟିଏ 
କହିଲା । ସାଙ୍ଗେ ସାଙ୍ଗେ ପୂଣି ଯୋଡିଲା, “କୂଅ ଫନ୍ଦର ପଥରରେ ବି ଭାରି ସୁନ୍ଦର 
ଛୁଞ୍ଚିମୂନ କାମ, ସାରେ ।” ? ବୋଧହୁଏ ଲୋକଟି ତା'ର ତାୀକ୍ଷ୍ଟ ଗାଉଁଲିଆ ବୃଦ୍ଧିରେ ବୁଝି 
ନେଇଥୁୂଲା ଯେ ଠାକୁର ଦେବତା ଅପେକ୍ଷା କଳା ସ୍ଥାପତ୍ୟରେ ବବିର ବେଶୀ ଆଗ୍ରହ । 

ଉହୁଁକି ପଡି କୂଅ ଭିତରଟା ଦେଖି ନେଲା ବବି । ଲୋକଟି ମିଛ କହିନି । ପଥରର 

କାମ ସତରେ ଅପୂର୍ବ । ହେଲେ ୟା ଭିତରେ ପଶି କିଏ କଲା ପଥର ଖୋଦେଇ ? 
ଟାଉଟରିଅଆ। ଲୋକଟି ବୋଧହୁଏ ବବି ମନ ଭିତରର ପ୍ରଶ୍ବ ପଢି ନେଲା ! 
ସବଜାନ୍‌୍ତା ସ୍ବରରେ ସେ କହି ଉଠିଲା, “ରାଜା ଅଶୋକଙ୍କ ବେଳର କାମ, 
ଆଜ୍ଞା । ସେଇ ଯେତେବେଳେ କଳିଙ୍ଗ ବିଜୟ କରି ---' 
ହଇରେ, ଏ ମାଧ୍‌ଆ, କି ଆଜେବାଜେ କଥା ବକୁଛୁ ରେ ?'” ମୁଣ୍ଡ ତଳକୁ 
ପୋତି ଫ୍ରଲ ଗଛଟିଏର ମୂଳ ଖୋସାଉ ଖୋସାଉ ଶାଗୁଆ! କସ୍ତା ଶାଢି ପିନ୍ଧିଥିବା ବୁଢୀଟିଏ 
ଘାଘଡିଅଆ! ସ୍ଵରରେ ହଠାତ୍ବ କହି ଉଠିଲା । 


“ଏ ନାଇଁ ଲୋ ମାଉସୀ, ମୁଁ କ'ଣ କହୁଥଲି କି ---”? କାନ କୁଣ୍ଡାଇ ହେଲା 
ଟାଉଟରିଆ । 

“କ'ଣ କହୁଥଲନ୍ବୁ ବା ? ଚିକ୍କଣିଅଆ କରି ଆକାଶରୁ ତୋଳି କଥା !”” ବୁଢୀ 
ସ୍ଵରରେ ପ୍ରଚ୍ଛନ୍ନ ବିରକ୍ତି । 


“କିଏ ଏ ?” ? ବବି ତା' ପାଖରେ ଠିଆ ହୋଇଥବା ପୁରୁଖା ଲୋକଙ୍କୁ ପଚାରିଲା । 

ଇଏ ପୂଜାରୀଙ୍କ ମା’ । ତାଙ୍କ ପରିବାର ଦାୟିତ୍ଵରେ ଅଛି ଏଇ ମନ୍ଦିର ସେଇ 
ପ୍ରଥମ ଦିନରୁ ।” 

ଅଣ୍ଟା ବଙ୍କେଇ ଉଠି ଠିଆ ହେଲା ଏଥର ବୁଢୀଟି । ବୟସ ଅନ୍ଦାଜ କରିବା ସହଜ 
ନୁହଁ । ହେଇପାରେ ସତୁରୀ, ବାସ୍ତରୀ । ବା ହୋଇପାରେ ସେଥୂରୁ ଚାରି ପାଞ୍ଚ ବର୍ଷ 
କମ୍‌ ବା ବେଶୀ । କିଏ କହିବ ? 

“କିରେ ମାଧୁଆ, ନୂଆ ଲୋକ ଦେଖି ଯାହା ମନକୁ ଆସିଲା ବକିଯାଉଛୁ ! 
ବୃଢୀ ଆକ୍ରମଣ ଜାରି ରଖିଲା । ତା'ପରେ ବୁଲି ଆସି ବବି, ଲୁସିଙ୍କ ସାମ୍ବାରେ ଠିଆ 
ହେଲା ସେ । “ଏ ମାଧୂଆ କଥା ଶୁଣିବନିଟି ! କହିଦେଲା କ'ଣ ନା ଅଶୋକଙ୍କ 
ବେଳର ମନ୍ଦିର । କି କଥା ! ଅଶୋକ ରାଜୁତି ହେଲାଣି ଯାଇଁ ଦିହଜାର କି ବେଶୀ 
ବରଷ କଥା । ଆଉ ଆମର ଏ ମନ୍ଦିରଟା ତ ଏଇ ସେଦିନ ତିଆରି ।' 

“ସେଦିନ ମାନେ ?” ' ଲୁସି ପଚାରିଲା । 

"ମାନେ ଏଇ ମୁକୁନ୍ଦ ଦେବ ରାଜୁତି ସମୟ ହେବ । ଚାରି ଶହ ସାଢେ ଚାରି ଶହ 
ବରଷ ପୁରୁଣା ଜମା । 

ଚାରି ଶହ ସାଢେ ଚାରି ଶହ ବର୍ଷ ପୁଣି ଏବେକା କଥା ହେଲା ! “ ‘ତୁମେ କେମିତି 
ଜାଣିଲ ଏସବୁ, ମାଉସୀ ? ଇତିହାସ ପଢିଛ? ' ' ଲୁସି ପଚାରିଲା । 

ଠୋ ଠୋ ହୋଇ ହସିବାକୁ ଲାଗିଲା ବୁଢୀ । “ଶୁଣ କଥା ! ଆଲୋ ଝିଅ, ମୁଁ 
ଅକ୍ଷର ଚିହ୍ନି ଜାଣିନି, ବଇ ପଢିବି କେମିତି ? 

* ତାହେଲେ ଜାଣିଲ କେମିତି ତୁମେ ?? 

“ମୋ ଜେଜେମାଠୁ ଶୁଣିଥିଲି ପରା ପିଲ। ଦିନେ । ତାକୁ କହିଥଲା ତା' ଅଣ 
ଜେଜେ କି ପଣ ଜେଜେ । ସେମାନଙ୍କୁ କିଏ କହିଥିଲା କିଏ ଜାଣେ ? 

ହଠାତ ବବିର ଆଖି ପଡିଗଲ୍ଲା ବୁଢୀ ହାତରେ ଧରିଥୂବା ବଙ୍କା ଛୋଟ ଲୁହା ରଦବ 
ଖଶ୍ତିକ ଉପରେ । ଏଇଟାକୁ ଧରି ମାଟି ଖୋସାଉଥୁଲା ବୁଢୀ । ବବି ପଚାରିଲା, ‘ମାଉସୀ, 
ତୁମେ ଏ ବଗିଚା କରିଛ ? 

“ଆଉ କିଏ କରିବ ରେ, ପାଗଳା ? ଆଜିକାଲିକା ପିଲାଙ୍କର କ'ଣ ଏସବୁକୁ 
ମନ ଅଛି ନା ଧଇଯ୍ୟ ଅଛି ? 


“ଭାରି ସୁନ୍ଦର ବଗିଚା ।” 
“ହୁ, ସୁନ୍ଦର ଆଉ କଂ ଣ । ଯାହା ଦେଶୀ ଫ୍ରଲ ମିଳିଲା ଡାକୁ ଇ ଟିକିଏ ବାଗେଇ 
ରଙ୍ଗ ଦେଖି ନଗେଇବା କଥା ! --- କେତେ ଥର କହିଲିଣି ଆମ ଗାର ଚଇଡିନିଆକୁ । 


କଟକରେ କାମ କରୁଛି । କହିଲି, ଆଇବା ବେଳେ ମୋ ପାଇଁ ଦିଇଟା ଗୋଲାପ ଘିନି 
ଆସିବୁ । ସେ କୋଉ ଶୁଣୁଛି ମୋ କଥା ! 

 ‘ଡୂୁମେ ଗୋଲାପ ଭଲ ପାଅ, ମାଉସୀ ? 

ପୁଣି ଠୋ ଠୋ କରି ହସିଲା ବୁଢୀ । କହିଲା, ଗୋଲାପ ପୁଣି କିଏ ଭଲ ନ 
ପାଏରେ!” 

“ମୁଁ ତୁମକୁ ଗୋଲାପ ଗଛ ଆଣି ଦେବି, ମାଉସୀ । ସବୁ ରଙ୍ଗର ।' 

ଚୁପ୍‌ ହୋଇଗଲା ବୁଢୀ । ବିଶ୍ଵାସ ହେଉନି ଯେମିତି । ରହି ରହି ସେ ଏଥର 
କହିଲା, “ ସଡ କହୁଛୁ, ପୁଅ ? ଗୋଲାପ ଆଣି ଦେବୁ ମତେ !” ପୁଣି ଚୁପ୍‌ । ସେଇମିତି 
ନିରବ ଭାବରେ ସେ କିଛି ସମୟ ନିରିଖେଇ ବବିକୁ ଦେଖିଲା | ତା'ପରେ ପଚାରିଲା, 
“ଠୁ କୋଉ ଗୀ ର ବା ? କୋଉଠି ଚାକେରି କରୁ ?”? 

ଏଥର ଲଜିତ ଭାବରେ ସୁକଲ୍ୟାଣ ମହାନ୍ତି କହିଲା, ' ମାଉସୀ, ଏ ଆମ ବଡ 
ସାହେବ ପରା ! ଏଇ ଏଠି ଯୋଉ କାରଖାନା ଆରମ୍ଭ ହେବ, ତା'ର ମାଲିକ ୟେ !”? 

ବୁଢୀ ପେଜୁଅଆ ଆଖିରେ ବବିକୁ ଦେଖିଲା ଆହୁରି କିଛି ସମୟ । “ଓ । ତୁ ସେଠି 

ଗୋଲାପ ବଗିଚା କରାଉଛୁ, ନା ? ସେଠି ଆମ ଗାର ଚକରା କାମ କରୁଛି ତ ସେ 
କହୁଥେଲା ।” 

“ମୁଁ ତୁମ ପାଖକୁ ଗୋଲାପ ଗଛ ପଠେଇ ଦେବାର ବ୍ୟବସ୍ଥା କରି ଦେବି, 
ମାଉସୀ ।” ? ବବି ଯିବା ପାଇଁ ପାଦ ବଢେଇଲା । ପାଦେ ପାଦେ ହୋଇ ଲୁସି ଆଗେଇ 
ଗଲାଣି କିଛି ବାଟ । 

“ ହଇରେ ଏ ପୁଅ । ପୁଅରେ ---” ? ହଠାଡ଼ ପଛରୁ ଡାକି ଭଠିଲା ବୃଢୀଟି । 

“କ'ଣ କହୁଛ ? 

“ଡ଼ ଏ ସବୁର ମାଲିକ ?”? ଦୂରର କାରଖାନା କମି ଆଡକୁ ହାତ ବଢାଇ ବୁଢୀ 
ପଚାରିଲା । 

ବବିକୁ ଅସ୍ଵସ୍ତି ଲାଗିଲା । “କାହିଁକି ପଚାରୁଛ ? 

“ତୂ ମୋ ପାଇଁ କାମଟିଏ କରିଦେବୁ, ପୁଅ ? 

“ 'କୃହ ।”? ଏବେ ବାହାରିବ କେତେ କାହାକୁ ଚାକିରି ଦେବାର ଅନୁରୋଧ । 
ବବିକୁ ଏଭଳି କେଡେ ଅନୁରୋଧର ସାମ୍ବା କରିବାକୁ ପଡିଛି, ଆଜିକାଲି ତାକୁ ସେସବୁ 
ସ୍ପର୍ଶ ହିଁ କରେ ନାହିଁ । 

ବୃଢ୍ୀର ଅନୁରୋଧ କିନ୍ତୁ ଭିନ୍ନ । କଅଁଳ ସ୍ଵରରେ ସେ କହିଲା, “ତୋ କାରଖାନା 
ପାଖରେ ଦେବୀମାନଙ୍କ ପାଇଁ ମନ୍ଦିରଟିଏ ଗଢେଇ ଦେବୁ, ପୁଅ ? 

ହଠାତ ମା'ଙ୍କ କଥା ମନେ ପଡିଗଲ୍ଲା ବବିର । ସେ ବି ପ୍ରାୟ ଏଇତ୍ତଳି ଅନୁରୋଧଟିଏ 
କରିଥୁଲେ । ତେବେ ବହୁବଚନରେ ନୁହଁ, ଏକବଚନରେ । 

“ମନ୍ଦିରଟିଏ ତ ହେବ ଏଠି, ମାଭସୀ । କିନ୍ତୁ ଗଣେଶ ମନ୍ଦିର ।” ” ଏତେ ବର୍ଷ 
ପରେ କମ୍ପାନୀର ପ୍ରଥା ଆଉ ବଦଳାଇ ପାରିବ ନାହିଁ ବବି । 

“ଆରେ ନା ରେ ନା, ପୁଅ, ଠାକୁର ପୂଜିବା ମନ୍ଦିର ନୁହଁ । ପାଠ ମନ୍ଦିର । ଆମ 
ଗାରେ ଝିଅମାନଙ୍କ ପାଇଁ ଇସ୍କୁଲ୍ଟିଏ ନାହିଁ । ସବୁଗୁଡାକ ମୁରୁଖ ହେଇ ରହିଯାଉଛନ୍ତି । 
ଡୃ ସେମାନଙ୍କ ପାଇଁ ଇସ୍‌କୁଲ୍‌ଟିଏର ବ୍ୟବସ୍ଥା କରନ୍ତୁ ନାହିଁ, ବାପା ? ତତେ ସମସ୍ତେ 
କଇଲାଣ କରନ୍ତେ ।” 

ବବି ଅବାକ୍‌ ହୋଇ ବୁଢୀକୁ ଦେଖୁଥଲା । 

କିଛି କଥା ଲୁସି କାନରେ ବି ପଡିସାରିଥଲା ବୋଧହୁଏ । ଠିଆ ହୋଇ ଯାଇ ସେ 
ମୁଣ୍ଡ ବୁଲାଇଲ। ପଛକୁ । 

“ତୂ ଖାଲି ଚାଳିଆଟିଏ କରି ମାଷ୍ଟ୍ରଟିଏ ରଖି ଦେ । ମୁଁ ଆସି ଓଳାପୋଛା କରି 
ଦେଵି ସବୁ ଦିନ । ଫୁଲ ବଗିଚାଟିଏ କରି ଦେବି ଇସ୍‌କୁଲ୍‌ ଚାରିପଟେ ।”” ବୁଢୀ କହି 
ଚାଲିଥୁଲା ! 

ବବିର ପାଦ ଦିଇଟା ଅଟକି ଯାଇଛି । ଆଖିରେ ପଲକ ନ ପକାଇ ସେ ଦେଖୁଥିଲା 
ମଧ୍ଯବୟସ୍କ ପୂଜାରୀଙ୍କ ବୁଢୀ ମା'କୁ । ବୃୁଢୀକୁ ଦେଖୁଥିଲା ନା ଦେଖୁଥିଲା ବୁଢୀ ମୁହଁରେ 
ଝଲସି ଉଠୁଥବା ବବିର ନିଜ ମା'ଙ୍କ ଚେହେରା ? 

ସେ ଯେତେବେଳେ ପ୍ରଥମ କାରଖାନାର ଭିତ୍ତି ସ୍ଥାପନ କଲା, ସେତେବେଳେ 
ମା” କ'ଣ ଏଇଉଳି ଗୋଟିଏ ଦେବୀମନ୍ଦିର ଗଢିବା କଥା କହିଥିଲେ କି ? ବବିର ଛାତି 
ଭିତରଟା ମନ୍ତ୍ର ହୋଇଗଲା ଯେମିତି । ମା'ଙ୍କ କଥା ଉଲ୍ଲରେ ବୁଝିବାର ସୁବିଧା ସୁଯୋଗ 
ଆଉ ସେ ପାଇଲା କେତେବେଳେ ! 

“କ'ଣ ରେ ପୁଅ ? --- କରିଦେବୁ ତ ? 

ହଠାତ୍ର ସମସ୍ତଙ୍କୁ ଅବାକ କରି ଦେଇ ବୁଢୀ ସାମ୍ବାରେ ଆଣ୍ମ ନୁଆଁଇ ବସିଗଲା 
ବବି । ଡାହାଣ ହାତ ବଢାଇ ବୃଢୀର ଦୁଇ ପାଦ ଛୁଇଁ ହାତକୁ ମୁଣ୍ଡରେ ଲଗାଇ ଦେଲା 
ସେ । କହିଲା, ' ମାଉସୀ, ତୁମେ ଅନୁରୋଧ କରିବ, ଆଉ ମୁଁ ସେ ଅନୁରୋଧ ରଖିବି 
ନାହିଁ ? ଦେଖିବ, ତୁମ ଆଶୀର୍ବାଦରେ ଝିଅମାନଙ୍କ ପାଇଁ ସ୍ତୁଲ୍‌ଟିଏ ନିଶ୍ଚୟ ହେବ ଏଇଠି ! 

ବୁଢୀର ପାକୁଆ ପାଟିରୁ ଆଶୀର୍ବାଦ ଝରି ଯାଉଥୁଲ। । ଲୁସି ଆଖିରେ ଲୁହ ) 

ଉତ୍ତରାଧୂକାର 


ଇଂରାଜୀ ଭାଷାରେ ‘ଆପଣ, ‘ତୁମେ” ଓ ତୃ' ଶବଦ ତିନୋଟିକୁ କେବଳ ତିନି 
ଅକ୍ଷରରେ ପାର କରେଇ ଦିଆଯାଏ । ଓଇ”, (ଓ”,'ୟୁ' । ତିନୋଟି ଅକ୍ଷରରେ 
ଗୋଟିଏ ଶବ୍ଦ - “ୟୁ ' । କିନ୍ତ ଯଦି ତିନି ଭାବରେ ଏହି ଶବଦଟିକୁ ପ୍ରକାଶ କରାଯାଇ 
ପାରୁଥାଆନ୍ତା, ତାହେଲେ ବି କେହି ଜଣେ ହେଲେ ନୀଲ୍୍‌ଚୁ 'ଅଆଘଣ” ବ୍ୟତୀତ ଅନ୍ୟ 
କୌଣସି ଭାବରେ ସମ୍ଭୋଧୂତ କରନ୍ତେ ନାହିଁ । ନୀଲ୍ବର ବ୍ୟନ୍ତିତ୍ସ ହିଁ କିଛିଟା ଏଇତ୍ତଳି । 
ପୁଣି ତା' ସାଙ୍ଗରେ ଆମେରିକାନ୍‌ କମ୍ପାନୀର ପ୍ରେସିତେଣ୍ଡ୍‌' ଉପାଧବଟି ୟୋଡା । 

ଅଥଚ ଭୁବନେଶ୍ବର ଏଆର୍‌ପୋର୍ଟରେ ମଇଳାଚିଆ ଧୋତି ସାଙ୍ଘରେ ରଙଟ୍ଗନ୍ଧତା 
ଖାକି କୁର ପିନ୍ଧିଥିବା ନୂଖୁରା ବାଳ, ଚାଷୀବାଷୀ ଗୋଡ୍ରର ମଣିଷଟି ଆଖି ଲୁହ ଢ଼ଦରରେ 
ପୋଛି ନେଇ ଗଳା ଝାଡି କହିଲା, “ତୁ ଆସିଗଲ୍ତୁ ନୀଳ ? ତୋର ବାଟରେ କିଛି 
ଅସୁବିଧା ହେଇନି ତ ?” 

ତୁ ! ପୁଣି ନୀଳ !! 

ଏରିକା ଆଶ୍ଚଯ୍ୟ ହୋଇ ତା' ସ୍ଵାମୀ ମୁହଁକୁ ଚାହିଁଲା । ନୀଲ୍‌ ବି ଅବାକ୍ର । ଏ 
ଯାବତ ଏଇ ନାଁ ରେ ତାକୁ କେହି ଡାକି ନାହାନ୍ତି ଯଦିଓ ଏକଦା ଭାରତୀୟ ପାସ୍‌ପୋର୍ଟରେ 
ତା” ନାଁ ଥଲା - ନୀଳକଣ୍ଠ ପଟ୍ଟନାଏକ । ନାଁ ରେ ପଟ୍ଟନାଏକ” ସଂଞ୍ଞାଟି ଏବେ ଵି 
ରହିଛି, କିନୁ ‘ନୀଳକଣ୍ଠ ' ଶବ୍ଦଟି ହଜିଯାଇଛି କାହିଁ କୋଉ ଯୁଗ ତଳେ । 

ନୀଲ୍‌ କଥାରେ କଥାରେ ଶୁଣିଥୂଲା ଯେ ଶିବ ଭକ୍ତ ଅଜା ଆଣ୍ତ ତା” ଜନ୍ମ ବେଳେ 
ଏଇ ନା ଟି ରଖିବାକୁ ଅନୁରୋଧ କରିଥଲେ । ମା” ବାପାଙ୍କର ବି ଏଥିରେ କୌଣସି 
ଆପରି ନ ଥୁଲା । କିନ୍ତୁ ଅସୁବିଧା ହେଲା ନୃତନ ଦେଶରେ । ନୀଲ୍୍‌କୁ ଯେତେବେଳେ 

୨୨ 


ଛଅ ବର୍ଷ ବୟସ, ସେତେବେଳେ ତା” ବାପା ଆମେରିକାର ଗୋଟିଏ ବିଶଵବିଦ୍ୟାଳୟରେ 
ପୋଷ୍୍‌ ଡକ୍ଟରେଟ୍‌ କରିବାକୁ ଚାଲିଗଲେ । ସାଙ୍ଗରେ ସ୍ତ୍ରୀ, ପୁଅ ! ପୁଅକୁ ନୂଆ ସ୍ତୁଲ୍‌ରେ 
ଆଡ଼ମିସନ୍‌ ବେଳେ ଯେତେବେଳେ ନା ପଚରାଗଲା, ସେତେବେଳେ ବିଦେଶୀମାନଙ୍କର 
ଉଚ୍ଚାରଣରେ ସୁବିଧା ହେବ ବୋଲି ବାପା ନାଟିକୁ ଛୋଟ କରି କହି ଦେଲେ “ନୀଲ୍‌' । 
ସେଇ ନାଟି ଚାଲିଲା ସ୍ତୁଲ୍‌ରେ, କଲେଜ୍‌ରେ । ତା'ରି ଭିତରେ ଦିନେ ତ୍ତାରତୀୟ 
ନାଗରିକତ୍ସକୁ ଆଡେଇ ଦେଇ ସେ ଆମେରିକାର ନାଗରିକତ୍ସ ଗ୍ରହଣ କରି ନେଲା । 
ସେତେବେଳେ ନୂଆ ପାସ୍ପୋର୍ଟ୍‌ରେ ତା'ର ପ୍ରଚଳିତ ନାମ ‘ନୀଲ୍‌ ପଟ୍ଟନାଏକ” 
ଆଇନସମ୍ମଷତ ଭାବରେ ଛପା ହୋଇଗଲା । 

ଅଥଚ ଏଠି ପୁଣି ନୀଳ” ! 

ଗଳା ଝାଡିଲା ନୀଲ୍‌ । ପାଟିରେ ପରିଷ୍କାର ଓଡିଆ ପଶେ ନାହିଁ । ବଞ୍ଚିଥିବା ଯାଏଁ 
ବାପା ପ୍ରାୟ ଓଡିଆରେ ତା” ସାଙ୍ଗରେ କଥାବାର୍ା। କରୁଥିଲେ । ଆଜିଯାଏଁ ମା” ବି 
କେବଳ ଓଡିଆରେ କଥାବାରା। କରନ୍ତି । ହେଲେ ଉତ୍ତର ଦେବା ବେଳେ ନୀଲ୍‌ର ଅସ୍ୃସ୍ି 
ହୁଏ । ଓଡିଆରେ ଉତ୍ତର ଦେଉ ଦେଉ ପଦେ ଦୃଇ ପଦ ପରେ ପୁଣି ଇଂରାଜୀ | ଏଠି ତ 
ତା' ଆଉ ଚଳିବନି ! 

ପ୍ରଚ୍ଛନଳ ଆମେରିକାନ୍‌ ଟାଣରେ ନୀଲ୍‌ ଉତ୍ତର ଦେଲା - ‘ନୋ ପ୍ରବେମ୍‌ । କିଛି 
ଅସୁବିଧା ନାହିଁ । --ଆପଣ ବିପ୍ର ଭାଇ ?”? 

ନହି ପକେଇନଲ୍ୁ ଟି ? --- ତତେ କ”ଣ କହିଥୂଲି ରେ, ସଦା ?”? ବୁଲି ପଡି 
ପଛରେ ଠିଆ ହେଇଥୁବା ନିଜ ଭଳି ଧୂଳିଆ ଚେହେରାର ଆଉ ଗୋଟିଏ ମଣିଷକୁ ବିପ୍ର 
କହିଲା, କହି ନ ଥୁଲି, ମତେ ଦେଖୁ ଦେଖୁ ନୀଳ ଚିହ଼୍ି ପକେଇବ ! 

ପୁଣି ସେଇ “ନୀଳ” ! ନୀଲ୍ର ଅସ୍ବସ୍ତି ହେଉଥଲା । 

ଏଥର ବିପ୍ରର ଆଖି ଏରିକା ଉପରେ ପଡିଲା । ଏରିକାର କାନ ଯାଏଁ କଟା 
ସୁନେଲୀ ବାଳ, ତୋଫା ଗୋରା ମୁହଁକୁ ନିଠେଇ ଦେଖୁ ଦେଖୁ ବିପ୍ରର ଆଖି ନିମିଷକେ 
ଘୁରିଗଲା ଏରିକା ବେକ ଉପରେ | ଏରିକା ବେକରେ କଳା ମାଳି ଓ ସୂନା ମିଶା ମଙ୍ଗଳ 
ସୂତ୍ର । ଓଡିଆ ଘରର ସଂସ୍କୃତି ଠିକ୍‌ ନୁହଁ, କିନ୍ତୁ ବିପ୍ର ଜାଣେ ଏବେ ଜନପ୍ରିୟ ହେଇଛି 
ଏଇ ଗହଣାଟି । ଟିଭି ସିରିଆଲ୍‌ ଦେଖି ଦେଖି ହେଉ ବା ହିନ୍ଦୀ ସିନେମାର ପ୍ରଭାବରୁ 
ହେଉ, ଏବେ ଓଡିଅ! ଘରେ ମଟଳ ସୂତ୍ରର ପ୍ରଚଳନ ହେଇଗଲାଣି । ଶାଶୁଘରକୁ ଯିବା 
ପରେ ବିପ୍ରର ସାନ ଝିଅଟି ବି ପିନ୍ଧେ ସେଇଭଳି କିଛି ଗୋଟାଏ । 

ବିପ୍ରର ତମ୍ବା ପଡିଯାଇଥବା ମୁହଁଟି ଉଜ୍ଜଳି ଉଠିଲା । ପାନ ଖିଅ। ନାଲି ଦାନ୍ତ 
ଦେଖାଇ ସେ କହିଲା, ଏଇଟି ଆମ ବୋହୂ ? 

ଭାରତୀୟ ପରିବାରରେ ବୋହୂ ହୋଇ ଆସିଲେ ମଧ୍ଯ ଆମେରିକାନ୍‌ ଝିଅ ଏରିକା 
ନଇଁ ପଡି ପାଦ ଛୁଇଁବା ପ୍ରଥାଟିକୁ କରାୟତ୍ତ କରିପାରିନାହିଁ । ନୀଲ୍‌ ପରିବାରରେ 
କାହାର ବି ଏଥି ନେଇ କୌଣସି ବାଧ୍ୟବାଧକତା ନାହିଁ । ତେବେ ନିଜ ଚେଷ୍ଟାରେ ଏରିକା 
ହାତ ଯୋଡିବାରେ ବେଶ୍‌ ଅତ୍ତ୍ୟସ୍ତ । 

ନମସ୍ତେ ।” ? ଏରିକା ମୁଣ୍ଡ ସାମାନ୍ୟ ନୁଆଁଇ ଦୁଇ ହାତ ଯୋଡିଲା । 

* 'ଅଇ ସୁଲକ୍ଷଣୀ ହୋ ଲୋ ମା' ।”? ଆଶୀର୍ବାଦ ଭଙ୍ଗୀରେ ବିପ୍ରର ହାତ ଉଠିଗଲା 
ସାମାନ୍ୟ ଉପରକୁ । କୌଡୁହଳଉରା ଚାହାଣୀ ନାହିଁ । ବଙ୍କା କଥା ନାହିଁ । ଚାଲ, 
ଯିବା ଏଥର । --- କୁଆଡେ ଯିବ ? 

“ଏଠି ହୋଟେଲ୍‌ ବୁକ୍‌ ହୋଇଛି ମୋର । ସେଇଠି ଯାଇ କଥାବାର୍ାଁ। କରିବା । 

“ହୋଟେଲ୍‌ ! ଗାକୁ ଯାଇ ପାରିବୁନି, ନୀଳ ? ତୋ ଭାଉଜ ବହୁତ ଆଶା ନେଇ 
ବସିଛି ।” ' 

ଗା! 

ଏରିକା ଫିସ୍‌ ଫିସ୍‌ କରୁଛି । “କ'ଣ କହୁଛନ୍ତି ସେ ?” 

 ଭିଲେଜ୍‌କୁ ଯିବା କଥା କହୁଛନ୍ତି, ହେଲେ --- 

ଲେଟ୍‌ ଅସ୍‌ ଗୋ), ହନି । ମୁଁ କେବେ ଗା ଦେଖିନି । ଇଟ୍‌ ଉଇଲ୍‌ ବି ଏ ୟୁନିକ୍‌ 
ଏକ୍ସ୍‌ପିରିଏନ୍‌ସ୍‌ ।” 

“ଆର୍‌ ୟୁ ସିଓର୍‌, ଏରିକା ? ”? ନୀଲ୍‌ ସ୍ଵରରେ ଇତସ୍ତତଃତା । 

“ଭେରି ସିଓର୍‌ ।” 

ଓକେ | --- ଗୀ କେତେ ବାଟ, ବିପ୍ର ଭାଇ ? 

' “ଆରେ, ଏଇ ପାଖରେ । ସାହୁର ପ୍ରାଇଭେଟ୍‌ ବସ୍‌ରେ ଗଲେ ଦେଢ ଘଣ୍ଡାକରେ 
ଘର ସାମ୍ବାରେ ଛାଡିଦିଏ । ତୁ କହିଥଲୁ ବୋଲି ତୋ ପାଇଁ ତ ପୁଣି ଟ୍ୟାକ୍ରସିଟାଏ ଉଡା 
କରିଛି । --- ଆରେ, ଏ ସଦା, ଦେଖିଲୁ, ଟ୍ୟାକ୍ସି ଡ୍ରାଇଭର୍‌ କୁଆଡେ ଗଲା । ତାକୁ 
କହ ଏ ଜିନିଷପତ୍ର ଗାଡିରେ ରଖିବ ।' ବିପ୍ର ତପୂର । 

ଟ୍ୟାକ୍ସି ଡ୍ରାଇଭର୍‌ ସୁଟ୍‌କେଶ୍‌ ଦିଇଟା ରଖି ସାରି କବାଟ ଖୋଲି ଧରିଛି । ନୀଲ୍‌ 
ଆଖିରେ ବିବ୍ରତତା । ଏଇ ଗାଡିରେ ଯିବାକୁ ହେବ ! ଏଇ ଧତଡା, କଳଙ୍କିଲଗା ବିନା 

ଏଆର୍‌କଶ୍ରିସନିସର ମାରୁତି ଭ୍ୟାନ୍‌ରେ ! ଟ୍ୟାକ୍ସିର ଦାୟିତ୍ଵ ବିପ୍ରକୁ ନ ଦେଇଥୁଲେ 
ହେଇଥାଆନ୍ତା ! ମନେ ମନେ ନିଜ ମର୍ସିଡିଜ୍‌କୁ ଝୂରି ହେଲା ଟିକିଏ ନୀଲ୍ବ । କିନ୍ତୁ 
କୌଣସି ଅପରି ନ କରି ମାରୁତି ତ୍ୟାନ୍‌ ଭିତରେ ପଶିଗଲା । 

ଏରିକା ଆସି ବସିଗଲ୍ଲାଣି ଅନ୍ୟ ସିଟ୍‌ରେ । କଣେଇ କଣେଇ ସ୍ତ୍ରୀକୁ ଦେଖୁଥୁଲା 
ନୀଲ୍‌ । ତା' ଅପେକ୍ଷା ଅଧ୍ବକ ସ୍ଵଚ୍ଛନ୍ଦ ଏରିକା । ରହି ରହି ବହୁ ରକମର ପ୍ରଶ୍ବ ପଚାରୁଛି 
ବିପ୍ରକୁ । ଆଉ ଡ୍ରାଇଉର୍‌ ପାଖ ସିଟ୍‌ରେ ବସି ମୁଣ୍ଡ ପଛକୁ ବଙ୍କାଇ ବିପ୍ର ଭଙ୍ଗା ଇଂରାଜୀରେ 
ଉତ୍ତର ଦେବାକୁ ଚେଷ୍ଟା କରୁଛି । 

ଏରିକାର ଏତେ ପ୍ରଶ୍ନ ! ଏତେ କୌତୁହଳ ! ନୀଲ ମାଟିଆ ହୋଇ ଯାଇଥବା 
ଧଳା ସିଟ୍‌ କଉର୍‌ରେ ଆଉ ଳି ବସି ଆଖି ବନ୍ଦ କଲା । ଏସବୁ ପ୍ରଶ୍ନ ତା' ମନରେ ଉଠିବା 
ଉଚିତ୍ବ । ସେ ହିଁ ଖୋଳି ତାଡି ସବୁ ଜାଣିବାକୁ ଚେଷ୍ଟା କରିବାଟା ଅଧଵକ ଶୋଉନୀୟ 
ହୋଇଥାଆନ୍ତା ! ଯେମିତି ଚାରି ମାସ ତଳେ ହେଇଥଲନା । ତା” ବାପାଙ୍କର ମୃତ୍ୟୁର 
କେଇ ଦିନ ପରେ ଯେତେବେଳେ ତାଙ୍କର ଉଇଲ୍‌ ପଢା ହେଲା, ସେତିକି ବେଳେ । 

ହୃଦ ରୋଗରେ ଗୁଡାଏ ଦିନ ଧରି ଭୋଗିଚାଲିଥୂଲେ ନୀଲ୍‌ର ବାପା । ଚାରି ମାସ 
ତଳେ ସେ ଯେତେବେଳେ ବିରାଟ ହାର୍ଟ୍‌ ଆଟାକ୍ଵରେ ଚାଲିଗଲେ, ସେତେବେଳେ ଘଟଣାର 
ଆକସ୍ମିକଡତା ନେଇ ସମସ୍ତେ ସ୍ତନ୍ତ ହୋଇଯାଇଥଲେ ବି ଏଭଳି କିଛି ଯେ ଘଟିଯିବ, 
ତା” ପ୍ରାୟ ଉଣା ଅଧ୍ବକେ ସମସ୍ତଙ୍କୁ ଜଣାଥୁଲା । କ୍ରିମେସନ୍ନ, ଫ୍ୟୁନେରାଲ୍‌ ସର୍ଭିସ୍‌ - 
ଆମେରିକାରେ ଯାହା ଯେମିତି ହୁଏ, ସବୁ କରା ହେଇଥିଲା । ତା'ପରେ ଦିନେ ପରିବାରର 
ବାକୀ ସଦସ୍ୟଙ୍କୁ ଏକାଠି ବସାଇ ବାପାଙ୍କର ଉଇଲ୍‌ ପଢା ହେଲା । ନୀଲ୍୍‌ କାନରେ 
ଅଧା କଥା ପଡୁଥିଲା, କିଛି ଅଶୁଣା ରହିଯାଉଥୂଲା | ଏବଂ ହଠାତ ଚମକି ଉଠି ବସିଥୁଲା 
ସେ । ଏ କି ନୂଆ କଥା ଶୁଣିଲା ସେ !! ଭୁଲ୍‌ ଶୁଣିଲା କି ? 

ଉଇଲ୍ବର ସେଇ ଅଂଶଟା ଆଉ ଥରେ ପଢିବାକୁ ଅନୁରୋଧ କଲ୍ନା ସେ | ନା, 
ଭୁଲ୍‌ ନୁହଁ । ଠିକ୍‌ ଶୁଣିଥଲା ସେ । ସେତେବେଳେ ନୀାଲ୍‌ର ମୁଣ୍ଡ ଘୁରୁଛି, ପାଦ ତଳ ମାଟି 
ବି ଘୁରୁଛି । 

ଉଇଲ୍ଲ୍‌ ପଢା ଶେଷ ହେବା ପରେ ମାଂଙ୍କୁ ପ୍ରାୟ ଟାଣିବା ଭଳି ଅନ୍ୟ କୋଠରୀକୁ 
ନେଇଯାଇଥୁଲା ସେ । ତା' ଆଖିର ପ୍ରଶ୍ନ ମୁହଁର ବିବ୍ରତତା ପଢି ନେବାରେ ମାଂଙ୍କୁ 
ଆଦୌ ଅସୁବିଧା ହୋଇ ନ ଥୁଲା ! 

ସେ ରହି ରହି କହିଥଲେ, ˆ ‘ଦେଖିବୁ ନୀଲ୍‌, ବାପାଙ୍କର ଇଚ୍ଛା ଯେମିତି ପୂରଣ 

ହୁଏ ।”' 

ପଥର ଜଳି ମା'ଙ୍କ ସାମ୍ବାରେ ବେଶ୍‌ କିଛି ସମୟ ବସି ରହିଥୂଲା ନୀଲ୍ଲ୍‌ । ମୁଣ୍ଡ 
ଭିତରେ ଚକା ଭଉଁରୀ ଖେଳୁଥିଲା ଉଇଲ୍୍‌ର ସେଇ ଦୃଇଟି ବାକ୍ୟ । “ମୋ ସମ୍ପତ୍ତିର 
ଗୋଟିଏ ଅଂଶ ପାଇବ ମୋ ବଡ ପୁଅ ବିପ୍ରନାରାୟଣ । ଅଂଶର ମୂଲ୍ୟ ହେବ --- 

ନା, ସମ୍ପରଭିର ପରିମାଣ ନେଇ ନୀଲ୍‌ର ଆଦୌ କୌଣସି ଚିନ୍ତା ନ ଥୁଲା । 
ଯେଉଁଠି ବାପାଙ୍କ ସମ୍ପତ୍ତିର ବିରାଟ ଅଂଶଟିଏ ବିଭିନ୍ନ ଦାତବ୍ୟ ଅନୁଷ୍ଠାନକୁ ଯାଉଛି, 
ସେଇଠି ସାମାନ୍ୟ ଗୋଟିଏ ଅଂଶ ହସ୍ତାନ୍ତରିତ କରିବାରେ କାର୍ପଣ୍ୟ କାହିଁ ? ଅଂଶଟି 
ଏହାର ଦଶ ଗୁଣ ହୋଇଥଲେ ବି ବିଶେଷ ଫରକ ପଡି ନ ଥାଆନ୍ତା । ତାଂ ଛଡା 
‘ଅବଶିଷ୍ଟ 'ର ପରିମାଣ ବିଶାଳ । ଆଉ ନୀଲ୍‌ ନିଜେ ତ ଅତଳ ଦରିଆରେ ଭତ୍ତାସି ବୁଦ୍ଧ 
ନାହିଁ । ତା'ର ବ୍ୟକ୍ତିଗତ ଉପାର୍ଜନ ଆଖିରେ ପଡିବା ଉଳି । 

କିନ୍ତୁ ବଡ ପୁଅ ! ବାପାଙ୍କର ବଡ ପୁଅ ! ଏତେ ଦିନ ଧରି ନିଜକୁ ବାପା ମା'ଙ୍କର 
ଏକମାତ୍ର ସନ୍ତାନ ବୋଲି ଜାଣିଥ୍‌ବା ନୀଲ୍ର ମୁଣ୍ଡ ଘୁରିଯାଉଛି ଏ ଆକସ୍ମିକ ଘୋଷଣାରେ । 

ମା ଶାନ୍ତ ଭାବରେ ସବୁ କହିଥୂଲେ । ସେ ବାପାଙ୍କର ଦ୍ଵିତୀୟ ପନ୍ନୀ । ବାପାଙ୍କ 
ପ୍ରଥମ ବାହାଘର ହୋଇଥୁଲା ତାଙ୍କ ପାଖ ଗୀର ଝିଅଟିଏ ସାଙ୍ଗରେ । ଦୁଇ ବାପା 
ମା'ଙ୍କର କଥା ଦିଆଦିଇ ବା ଶପଥ କରିବା - ଏଇ ଭଳି କିଛି ଥୁଲା । ବାହାଘରର 
ବର୍ଷେ ପରେ ପୁଅଟିଏ ହୋଇଥଲା | ପୁଅଟିର ବୟସ ଯେତେବେଳେ ତିନି, ସେତେବେଳେ 
କି ଏକ ଦୃରାରୋଗ୍ୟରେ ତାଙ୍କର ପ୍ରଥମ ସ୍ତ୍ରୀଙ୍କର ମୃତ୍ୟୁ ହୋଇଯାଇଥିଲା ! 

ଏଇ ମୃତ୍ୟୁରୁ ହିଁ ସବୁ ସମସ୍ୟାର ଆରମ୍ଭ । 

ଝିଅର ବଡ ଭାଇ କଥା ଉଠେଇଥୁଲେ ଯେ ତାଙ୍କ ଉଉଭଣୀର ମୃତ୍ୟୁ ପାଇଁ ଦାୟୀ 
ତା'ର ସ୍ଵାମୀ । ସେ ହିଁ ଚିକିତ୍ସାରେ ହେଳା କରିଛି । କଥାଟି ସତ ହୋଇପାରେ, ନ ବି 
ହୋଇପାରେ । ଓଡିଶାର ଅଭ୍ୟନ୍ତରରେ କୋଉ ଏକ ଅନାମଧେୟ ସରକାରୀ କଲେଜରେ 
ଅଧ୍ୟାପନା କରୁଥିବା ମଣିଷଟି ଅସୁସ୍ଥ ପନୀର ଯଥାଯଥ ଚିକିତ୍ସା ଯେ କରିପାରିଲା ନାହିଁ, 
ସେଥୁରେ କେତେଟା ତା'ର ଦୋଷ, କେତେଟା ପୁଣି ସ୍ଥାନ, କାଳ, ପାତ୍ରର ଦୋଷ - 
ତା” ହୁଏତ ଆଲୋଚ୍ୟ । 

କିନ୍ଧୁ ଆଲୋଚନା କରିବାକୁ ବା ବୁଝିବାକୁ ଝିଅର ତ୍ତାଇ ପ୍ରସ୍ତୁତ ନ ଥୁଲେ । 
ରାଗରେ ଭଣଜାକୁ ଧରି ଚାଲିଯାଇଥଲେ ନିଜ ଗାକୁ । 

ପୂଅକୁ ଫେରାଇ ଆଣିବାକୁ ପ୍ରଥମ କେଇ ମାସ ବାପା ଚେଷ୍ଟା କରିଥଲେ । କିନ୍ତୁ 

ସେ ଚେଷ୍ଟାରେ ନିଷ୍ଠା ନ ଥଲା । ନିଜର ଉଚ୍ଛନ୍ନ ସଂସାରରେ ଛୋଟ ପିଲାଟିଏର ଦାୟିତ୍ବ 
ନେବାକୁ ସେ ଭୟ ପାଇଥୂଲେ । 

ଏହାର ଗୋଟାଏ ବର୍ଷ ପରେ ଦିଲ୍ଲୀ ବିଶ୍ବବିଦ୍ୟାଳୟରେ ପି.ଏବ୍.ଡି. କରିବାର 
ସୁଯୋଗ ପାଇ ବାପ ଦିଲ୍ଲୀ ଚାଲି ଆସିଥୂଲେ । ସେତିକିବେଳେ ତାଙ୍କର ଦେଖା ନୀଲ୍ବର 
ମା'ଙ୍କ ସହିତ । ପରିଚୟ ଗାଢ ହୋଇଥଲା ! ଦିଲ୍ଲୀ ବିଶ୍ବବିଦ୍ୟାଳୟରେ ଚାକିରି ଆରମ୍ଭ 
କରିବା ପରେ ସେମାନଙ୍କର ବାହାଘର ହୋଇଯାଇଥିଲା । 

ବାହାଘର ପରେ ଗୀକୁ ଯାଇଥିଲେ ବାପା । ଏଥର ସେ ବିପ୍ରର ଦାୟିତ୍ଵ ନେଇ 
ପାରିବେ ! ସଜଡା ସଂସାରଟିଏ ତାଙ୍କର । 

ବିପ୍ରର ମାମୁଁ ରାଗରେ ଫାଟି ପଡିଥିଲେ । ସେ ତାଙ୍କର ଏକମାତ୍ର ଭଣଜାର 
ଦାୟିତ୍ଵ ଛାଡିଦେବେ ଦାୟିତ୍ସହୀନ ବାପ ଓ ସାବତ ମା” ହାତରେ ? କାଇଁ, ସେ ମରିଗଲେଣି 
କି ? ସମସ୍ତ ମାମୁଁ ଘର ସମ୍ପତ୍ତି ସେ ବିପ୍ର ନୀରେ ଲେଖିଦେବେ । ନିଜର ତ ପୁଅଝିଅ 
ନାହାନ୍ତି, ବିପ୍ର ହିଁ ସବୁକିଛି । 

କଥା କଟାକଟିରେ ପ୍ରବଳ ତିକ୍ତତାର ଛୁଆଁ ଥଲା । କିଛି ବର୍ଷ ଚେଷ୍ଟା କରି କରି 
ଶେଷରେ ନିରାଶ ହେବାକୁ ହେଲା । ନୀଲ୍ବର ବୟସ ଯେତେବେଳେ ଛଅ ବର୍ଷ 
ସେତେବେଳେ ବାପା ସପରିବାର ଆମେରିକା ଚାଲି ଆସିଲେ । ଆଉ ସେତେବେଳେ 
ହିଁ ବିପ୍ର ସାଙ୍ଗରେ ସବୁ ସମ୍ପର୍କ ଶେଷ ହୋଇଗଲା ନୀଲ୍୍‌୍‌ ବାପାଙ୍କର । 

ହେଲେ ସତରେ କଂଣ ବାପପୁଅ ସମ୍ପର୍କଟିଏ କେବେ ଶେଷ ହୋଇ ଯାଇପାରେ ? 
ଆକଣ୍ଠ ଅଭିମାନରେ ନିଜ ଭିତରେ ନିଜ ମନୋଭାବକୁ କେବଳ ଚାପି ରଖି ଦେଇଥିଲେ 
ବାପା । ପ୍ରଥମ ସନ୍ତାନକୁ ତୁଲି ପାରିଥିଲେ କି କେବେ ? ଭୁଲିପାରିଥଲେ ହୁଏତ ଏତେ 
ବର୍ଷ ପରେ ଏଭଳି ଭାବରେ ଉଇଲ୍ଲରେ ବିପ୍ରନାରାୟଣ ନାଟି ଆସି ନ ଥାଆନ୍ତା । 

ଏଇ ସେଇ ମଣିଷଟି । ଯାହାକୁ ସେ ବାପାଙ୍କ ମୃତ୍ୟୁ ଖବର ଦେବାକୁ ଯାଇ ମା'ଙ୍କ 
କହିବା ଅନୁସାରେ ସମ୍ବୋଧନ କରିଛି - ବିପ୍ର ଭାଇ । 

ଆମେରିକାର ପାଣିପବନରେ ବଢି କାହାକୁ ଭାଇ”, (ଅପା ଡାକିବାଟା ନୀଲ୍‌କୁ 
ଅସ୍ଵାଭାବିକ ମନେ ହୁଏ । କିନ୍ତୁ ସେଇ ପ୍ରଥମ ଦିନ ହିଁ ଫୋନ୍‌ରେ ତା” ପାଟିରୁ ବାହାରି 
ଯାଇଥଲା - ବିପ୍ର ଭାଇ | ମା” କହିଥୁଲେ ବୋଲି ବୋଧହୁଏ । ନା ସେଇଭଳି ଡାକିବାକୁ 
ବିପ୍ର ପରୋକ୍ଷ ଭାବରେ କହିଥୂଲା ? 

କେଜାଣି ! ମନେ କରି ପାରେନି ନୀଲ୍‌ । ସେତେବେଳେ ତ ସେ ଏଇ ଅଦେଖା 

ମଣିଷଟିର ଚରିତ୍ର ବିଶ୍ଳେଷଣ କରିବାରେ ବ୍ୟସ୍ତ । ବାପାଙ୍କ ଖବର ପାଇ ଫୋନ୍‌ରେ 
ଭୋ। ତୋ କରି କାନ୍ଦିଥଲା ବିପ୍ର । ଯେଉଁ ବାପଟି ସାଙ୍ଗରେ ଏତେ ବର୍ଷ ଧରି କୌଣସି 
ସମ୍ପର୍କ ନ ଥୁଲା, ତା” ପାଇଁ ଏଭଳି କାନ୍ଦ ! 

“ମୁଁ ଇଶ୍ତିଆ ଆସୁଛି ବାପାଙ୍କର ଅସ୍ଥି ବିସର୍ଜନ ପାଇଁ । ଆପଣଙ୍କର ଯଦି କୌଣସି 
ଅସୁବିଧା ନ ଥାଏ, ତେବେ ବାପାଙ୍କର ଇଚ୍ଛା ନିଜ ହାତରେ ପୂରଣ କରିବାକୁ ଚାହେଁ । ମୁଁ 
ଦିଲ୍ଲୀରୁ ଭୁବନେଶ୍ବର ଚାଲି ଆସି ପାରିବି ଦିନକ ପାଇଁ । ଆପଣ ଯଦି ଭୁବନେଶ୍ବର 
ଏଆର୍‌ପୋର୍ଟ୍‌ ଆସି ପାରନ୍ତେ --” ନିଜ ପାଟିରୁ ବାହାରି ଯାଇଥିବା କଥା କେଇ ପଦ 
ଶୁଣି ନୀଲ୍‌ ନିଜେ ଅବାକ୍‌ ହୋଇ ଯାଇଥିଲା । 

ବିପ୍ର ସାଙ୍ଗରେ ଥରେ ଯୋଗାଯୋଗ ହୋଇଯିବା ପରେ ଡାକ ବା କୋରିଅର୍‌ରେ 
ଚେକ୍ଵଟିକୁ ପଠେଇ ଦେଇ ସେ ପିଡୃଦାୟରୁ ସହଜରେ ମୁକ୍ତି ପାଇ ଯାଇ ପାରିଥାଆନ୍ତା । 
କିନ୍ତୁ ରକ୍ତ ସମ୍ପର୍କ ଥ୍‌ବା ମଣିଷଟିକୁ ପାଖରୁ ଦେଖିବାକୁ କାହିଁକି ଯେ ଏକ ଦୁର୍ବାର ଇଚ୍ଛା 
ହେଲା --- 

ଆସିବୁ ? ସତରେ ଆସିବୁ ? --- ତାହେଲେ ମୋ ପାଇଁ ଦିଇଟା ଜିନିଷ ଆଣି 
ଦେଇ ପାରିବୁ ରେ ? ” ? ଅନ୍ୟ ପଟୁ ବିପ୍ରର ଅନୁନୟଭରା ସ୍ଵର । 

ବାପାଙ୍କ ଉଇଲ୍ଲରେ ଲେଖା ଥବା ଚେକ୍୍‌ର ପରିମାଣ ବିପ୍ରକୁ ଜଣେଇ ସାରିଛି 
ନୀଲ । ସେତିକ ପୁଣି କମ୍‌ ହେଲା ? ତା'ଛଡା ଆହୁରି ଅଧଵକ ଜିନିଷ ଦରକାର ? 

“ କୁହନ୍ଧ ।” ? ନିରୁଭାପଉରା ସ୍ଵରରେ ସେ କହିଥୁଲା । 

“ବାପାଙ୍କର ଫୋଟୋଟିଏ । ଆଉ --- ”? ବିପ୍ରର କଣ୍ଠରୋଧ ହୋଇ ଯାଉଛି, 
“ଆଉ --- ତାଙ୍କର ନିଜର ନିତିଦିନିଆ ବ୍ୟବହାରର ଛୋଟ ଜିନିଷଟିଏ । 

କୋଳରେ ରହିଥୁବା ଛୋଟ ଲ୍ୟାପ୍ଟପ୍‌ ବ୍ୟାଗ୍‌୍ଟି ଉପରେ ହାତ ବୁଲେଇ ନେଲା 
ନୀଲ୍ଲ୍‌ । ଭିତରେ ଅଛି ଚେକ୍ଟି । ବାପାଙ୍କର ଦିଇଟା ଫୋଟୋ ! ଆଉ ତାଙ୍କର କେତୋଟି 
ନିତ୍ୟ ବ୍ୟବହାରର ଜିନିଷ । ବିପ୍ର ସେଥରୁ ବାଛି ନେବ ଗୋଟିଏ । 

ନୀଲ କ'ଣ ସତରେ ଜାଣେ ନାହିଁ ବାପାଙ୍କର କେଉଁ ଜିନିଷଟି ତାଙ୍କର 
ବଡ ପୁଅକୁ ଆକର୍ଷିତ କରିବ ? ତଥାପି କାହିଁକି ଯେ ପରଖ କରି ନେବାର ପ୍ରଖର 
ଇଚ୍ଛା -- - 

ଆଖି ଖୋଲିଲ। ନୀଲ୍‌ । ପୁଣି ଭିତରେ ଅସ୍ଵସ୍ତି । ଅସମତଳ ରାସ୍ତାରେ ମାରୁତି 
ଭ୍ୟାନ୍‌ର ଉଠା ପଡା ଗତି ତା' ଶରୀର ଭିତରକୁ ଘାଣ୍ଟି ପକାଉଛି ନା ଆଗାମୀ ଆଶାଭଙ୍ଗ 

ଚିନ୍ତାରେ ହିଁ ତା” ଭିତରଟା ଅଶାନ୍ତ ? 

ଏରିକା ଓ ବିପ୍ରଙ୍କର କଥା ଶେଷ ହୋଇନି ଏପଯ୍ଯନ୍ତ । ଭୁବନେଶ୍ବରର କୋଉ 
ମନ୍ଦିରର ନିର୍ମାଣ କାହାଣୀ ଏରିକାକୁ ଶୁଣାଉଥୁଲା ବିପ୍ର । ତାକୁ ଇ ଏଥର ନିବିଷ୍ଠ 
ଭାବରେ ଚାହିଁ ଦେଖିଲା ନୀଲ୍୍‌ । ମା” କହିଥ୍‌ବା ହିସାବ ଅନୁସାରେ ତା' ଡୁ ଆଠ ନଅ 
ବର୍ଷ ବଡ ହେବ ବିପ୍ର । ଅର୍ଥାତ ପଚାଶ ଟପିଛି ଦୁଇ ତିନି ବର୍ଷ ତଳେ । କିନ୍ତୁ ଝୋଟ 
ହୋଇଯାଇଥିବା ବାଳ, ଖରାରେ ସିଝି ସିଝି କୁଞ୍ଜେଇ ଯାଇଥ୍‌ବା ଦେହର ଚମ ଦେଖିଲେ 
ଯିଏ ନାହିଁ ସିଏ କହିବ ଷାଠିଏ ବାଷଠିର ବୁଢାଟିଏ । 

ଆଉ ନୀଲ୍‌ ? ସ୍ବଚ୍ଛଳତା, ସୁଖୀ ପାରିବାରିକ ଜୀବନ ଆଉ କର୍ମକ୍ଷେତ୍ରରେ ସଫଳତା 
ତା” ଚେହେରାର ଓଜଲ୍ଲ୍ୟକୁ ଆଉ ଟିକିଏ ବଢେଇ ଦେଇଛି । ଏବେ ବି ଆକର୍ଷଣୀୟ 
ଚେହେରା । ମନେ ହୁଏ ଯେମିତି ଚଉତିରିଶ ପଇଁତିରିଶରେ ଏଇ ମାତ୍ର ପାଦ ଦେଇଛି । 
ଅସଲରେ ତା” ବୟସ ଯେ ଚଉରାଳିଶ, ଚେହେରା ଦେଖି ଅନୁମାନ କରିବା ଅସମ୍ଭବ ! 

କେତେ ଫରକ ବାପାଙ୍କର ଦୁଇ ପୁଅ ଭିତରେ ! ନୀଲ୍‌ ଲ୍ୟାପ୍ଟପ୍‌ ବ୍ୟାଗ୍‌ ଉପରେ 
ଆଖି ବୁଲେଇ ଆଣିଲା ଟିକିଏ । 

ଗା ହେଇଯାଇଥିଲା । ବହୁ କୌତୁହଳୀ ମଣିଷଙ୍କ ଦ୍ଷ୍ଠି ପାର ହୋଇ ବିପ୍ରର ଘର 
ପାଖରେ ଗାଡି ଅଟକିଲା । ସେଠି ବି ବେଶ୍‌ କେତେ ଜଣ ବିଭିନ୍ନ ବୟସର ମଣିଷଙ୍କ 
ମେଳି । 

' ଆସିଗଲ, ବିପ୍ର ଭାଇ ? ” 

“ନୁଁ ମଦନ ।? 

“ଟିକିଏ ବସିବା ଚାଲ। ତୁମ ତାଇଙ୍କ ସାଙ୍ଗରେ ଆମେରିକା ବିଷୟରେ କଥାବାରା 
କରିବା ।” ” ଟାଉଟରିଆ ଲୋକଟି ଏଥର କହିଲା । ଗାର ଆଶାୟୀ ଯୁବ ନେତା ହେବ 
ବୋଧହୁଏ । 

ଏଥର ହାତ ଯୋଡିଲା ବିପ୍ର । “ 'ମାଫ୍‌ କରିବାକୁ ହେବ, ଭାଇ । ନୀଳ ହାତରେ 
ଜମା ସମୟ ନାହିଁ । ଖିଆପିଆ କରି ଟିକିଏ ନିଜ ଘରଦ୍ବାର ଦେଖି ସାଙ୍ଗେ ସାଙ୍ଗେ 
ଫେରିଯିବ ସେ । 

ଏଠି ଖାଇବାକୁ ହେବ ! ମନେ ମନେ ପ୍ରମାଦ ଗଣିଲା। ନୀଲ୍୍‌ । ଭାତ ତରକାରୀ 
ଖାଇବାର ଆଦୌ ଅଭ୍ୟାସ ନାହିଁ । ଲଙ୍କା, ତେଲ, ମସଲା ତ ଜମା ନୁହଁ । ଏଠି ସେ 
କରିବ କ'ଣ ? ତାଂ କଥା ବାଦ ଯାଉ, ସାଲାଡ, ପାସ୍ତା ଖାଇ ଦିନ ପରେ ଦିନ 

କଟାଉଥବା ଏରିକା ଏବେ କରିବ କ'ଣ ? 

ଚଟ୍‌ କରି ମନ ଭିତରେ ଖସଡାଟିଏ ପ୍ରସ୍ତୁତ କରି ରଖିଲା ନୀଲ୍‌ । ଅସୁସ୍ଥ ଶରୀରର 
ଦ୍ବାହି ଦେଇ ହୁଏତ କିଛିଟା ଟାଳି ହେଇଯିବ । ସେ ସାମାନ୍ୟ କିଛି ମୁହଁରେ ଦେଇ କ୍ଷମା 
ମାଗିନେବ । ତା'ପରେ ଭଦ୍ରାମି ରକ୍ଷା କରି ଅଛ୍ନ ସମୟ ବସି ବିପ୍ର ହାତରେ ସବୁ ଜିନିଷ 
ଦେଇ ଦେଇ ବାହାରେ ଅପେକ୍ଷା କରିଥୁବା ଟ୍ୟାକ୍ସିରେ ଭୁବନେଶ୍ବର ଫେରିଯିବ । 
ରାତିଟା ହୋଟେଲ୍‌ରେ ରହି ପର ଦିନ ଦିଲ୍ଲୀ । ଦିଲ୍ଲୀରେ ପୁଣି କେଇଟା ଦିନ ରହି 
ତା'ପରେ ଆମେରିକା । ଚିହ୍ନା ପରିବେଶକୁ ଫେରିଯିବାକୁ ମନ ଅସ୍ଥିର ହେଲାଣି । 

କାଠର ଫାଟକ ଟପି ଭିତରକୁ ଯାଉ ଯାଉ ପୁଣି ୍ତାବି ହେଲା ନୀଲ୍୍‌ । ବିପ୍ର ଭାଇ 
ଘର ଦ୍ଵାର ଦେଖିବା କଥା କ'ଣ ଜାଣ କହିଲେ ! କି ଘର ? କାହା ଘର ? ନୀଲ୍ଲ 
ଜାଣିବାରେ ଆମେରିକା ଗଲା ବେଳେ ବାପା ନିଜର ସବୁ ଜମିଜ୍ରମା ଘରଦ୍ବାର ବିକ୍ରି 
କରି ଦେଇ ଚାଲିଯାଇଥୂଲେ । ପୁଣି ଦେଖିବାର କ'ଣ ଅଛି ? 

ଘର ଭିତରେ ପାଦ ଦେଉ ଦେଉ ଚାପା କାନ୍ଦଣାର ରୋଳ ଉଠିଲା । ନୀଲ୍‌, 
ଏରିକା ବିବ୍ରତ । ବିପ୍ର ନିଜ ଆଖି ଲୁହ ପୋଛୁ ପୋଛୁ ଶାଗୁଅ। ସମ୍ବଲପୁରୀ ଶାଢି 
ପିନିଥ୍‌ବା ଜଣେ ମହିଳାଙ୍କୁ କ'ଣ କହି ବୁଝାଉଛନ୍ତି । ମହିଳା ଜଣକ ନିଶ୍ଚୟ ତାଙ୍କ ସ୍ତ୍ରୀ ! 
ନୀଲ କାନ ଡେରିଲା । ଏବଂ ପର ମୁହୁର୍ଭରେ ଅବାକ୍‌ । ବିପ୍ରର ସ୍ତ୍ରୀ କେବେ ନ ଦେଖିଥୁବା 
ଶ୍ଵଶୁର, ଅର୍ଥାତ ନୀଲ୍‌ର ବାପାଙ୍କ କଥା କହି କାନ୍ଦୁଛନ୍ତି ! ଏସବୁ ଗା ଗଣ୍ଡାରେ ଲୋକମାନେ 
ବୋଧହୁଏ ଖୁବ୍‌ ସହଜରେ କାନ୍ଦି ପାରନ୍ତି ¦ ଚକିତ ହେଲା ନୀଲ୍‌ । 

“ମୁଁ ଡୂମ ତତାଉଜ, ନୀଳ । ଆସ ଭିତରକୁ । ଆ, ଛୋଟ ବୋହୂ ।”” ଶାଢି 
କାନିରେ ଆଖି ଲୁହ ପୋଛି ଗୋଟିଏ ହାତରେ ନୀଲ୍୍‌ର ଓ ଅନ୍ୟ ହାତରେ ଏରିକା ହାତ 
ଧରି ଭିତରକୁ ନେଇଗଲା ବିପ୍ରର ସ୍ତ୍ରୀ ସୁଧା । କିଏ ଜଣେ ଦୁଇଟା ଚୌକି ଆଣି ପକେଇ 
ଦେଲା ଘର ଭିତରେ । “ ବସ, ତୁମେମାନେ । ମୁଁ ପାଣି ଆଣୁଛି । 

ପାଣି ! 

ଶଗିଲାସରେ ନୁହଁ, ଦୁଇଟା ମିନେରାଲ୍‌ ୱ!ଟର୍‌ ବୋତଲ ଭିତରୁ ନେଇ ଆସିଲା 
ସୁଧା । ' ତୁମ ଭାଇ କହିଲେ ଏଠିକା ପାଣି ତୁମମାନଙ୍କ ଦେହରେ ନ ଯାଇପାରେ । 
ସେଥୂପାଇଁ ବୋତଲ ପାଣି କିଣି ଆଣିଛନ୍ତି । ନିଅ ।” 

' 'ଥ୍ୟାଙ୍କସ୍‌ ।” ' ଏରିକା ପାଣି ବୋତଲ ମୁହଁରେ ଲଗାଇଲା । 

ନୀଲ୍‌ ଭିତରେ ପୁଣି ଆଗର ଅସ୍ଵସ୍ତି ଆରମ୍ଭ ହୋଇଗଲ୍ଲା । ନା, ଆଉ ଢେରି କରି 

ଲାଭ ନାହିଁ । କାମଟି ଯେତେ ଶୀଘ୍ର ସରିବ, ସେତେ ଭଲ । ଗଳା ଝାଡି ଲ୍ୟାପ୍‌ ଟପ୍‌ 
ବ୍ୟାଗ୍‌ ଖୋଲିଲା ସେ । “ବିପ୍ର ଭାଇ, ଆପଣଙ୍କୁ ଦେବାର ଥୁଲା -¬--” 

“ଦେ । ? ବିଭ୍ରାନ୍ତ ଉାବରେ ହାତ ପାତି ଦେଲା ବିପ୍ର । “ବାପାଙ୍କ ଫୋଟୋ କାଢି 
ଦେ, ନୀଳ ।” 

ଫୋଟୋ ଦିଇଟା କାଢି ନିଃଶବ୍ଦ ଭାବରେ ବିପ୍ର ହାତକୁ ବଢେଇ ଦେଲା ନାଲ୍‌ ! 
ବିପ୍ର ଆଖିରେ ପଲକ ପଡୁନି । 

“ଆଉ ବିପ୍ର ଭାଇ, ଏଇଟା ---”” ପୁଣି ଲ୍ୟାପ୍‌ ଟପ୍‌ ବ୍ୟାଗ୍‌ ଭିତରେ ହାତ 
ପୁରେଇଲା ନୀଲ୍‌ । 

ବିପ୍ର ଅଟକେଇ ଦେଲା ତାକୁ ! ତା” ହାତ ଉପରେ ହାତ ରଖି ବିପ୍ର କହିଲା, 
“ଆଉ ରେ | ପରେ ।”? ଫୋଟୋ ଦୁଇଟିକୁ ସୁଧା ହାତକୁ ବଢେଇ ଦେଇ ବିପ୍ର ଉଠି 
ଠିଆ ହେଲା, ˆ --- ଚାଲ୍‌, ଘର ବାଡି ତୋତେ ଦେଖାଇ ଦିଏ ।”? 

ଏରିକା ବୁଲି ବୁଲି ଦେଖୁଛି ଘରକୁ । ଘର ଭିତରେ ରଖା ହୋଇଥବା କୋଉ 
ପୁରୁଣା ଯୁଗର ଆସବାବପତ୍ରକୁ । 

ବିଜଉଟିଫୁଲ୍‌ ! ହାଓ ଓଲ୍ଡ଼୍‌ ଆର୍‌ ଦିଜ୍‌ ? 

 ଭେରି ଜେରି ଓଲ୍ଡ । ମାଇଁ ଫାଦର୍‌ସ୍‌ ଗ୍ରାଣ୍ଡ ଫାଦର୍‌ସ୍‌ ଗ୍ରାଣ୍ଡ ଫାଦର ବିଲ୍ଦ୍‌ !” 

ବିପ୍ରର ଉତ୍ତରରେ ମୁହଁ ବୁଲାଇଲା ନୀଲ । ଫାଦର୍‌ସ୍‌ -¬--! ବାପାଙ୍କ ପୂର୍ବ 
ପୁରୁଷଙ୍କ ବିଷୟ ଉଠିଛି ! “କିନ୍ତୁ ବିପ୍ର ଭାଇ, ଏ ତ ଆପଣଙ୍କ ମାମୁଁ ଘର ସମ୍ପଭି । 
ଆପଣ କହିଲେ ଯେ ଫାଦର୍‌ସ୍‌ ଗ୍ରାଣ୍ଡ ---' 

ଡାକୁ କଥା ଶେଷ କରିବାକୁ ନ ଦେଇ ବିପ୍ର କହିଲା, ଏଇଟା ତ ମୋ ମାମୁଁଙ୍କ 
ଘର ନୁହଁ । ମାର୍ମୁଘର ଗୀ ହେଉଛି ପାଖ ଗା । ଏଇଟା ବାପାଙ୍କ ପୂର୍ବ ପୁରୁଷ ତିଆରି 
କରିଥବା ଘର । ଆମ ବାପାଙ୍କ ଗା ଏଇଟା । ଆଉ ଏଇ ଘରଟା ଦୁଇ ଶହ କି ତିନିଶହ 
ବର୍ଷ ପୁରୁଣା । 

ନୀଲ୍‌ ଅବିଶ୍ଵାସରେ ତାକୁ କିଛି ସମୟ ଦେଖିଲା । କହିଲା, “କିନ୍ତୁ ବିପ୍ର ଭାଇ, 
ବାପା ତ ଘର, ଜମି ସବୁ ବିକ୍ରି କରି ଦେଇ ଆମେରିକା ଚାଲି ଯାଇଥିଲେ ବୋଲି ମୁଁ 
ଶୁଣିଛି ।”? 

ବିପ୍ର ଚୃପ୍‌ ରହିଲା ମୁହୃର୍ତେ । “ହଁ, ବିକ୍ରି କରି ଦେଇଥୂଲେ । ଜମି, ଘର ଆଉ 
ଘରର ଜିନିଷପତ୍ର ବାପାଙ୍କର ଜଣେ ଦୂର ସମ୍ପର୍କୀୟ କକେଇ ପୁଅ ଭାଇ କିଣି ନେଇଥଲେ | 

କିନ୍ତୁ ବାଲେଶ୍ଵରରେ ତାଙ୍କର ଚାକିରି ଥଲା, ଦିନେ ଆସି ଭୋଗ କରି ପାରିଲେନି । 
ସେଇଠି କାମ କରୁ କରୁ ଚାଲିଗଲେ ସେ । ତା'ପରେ ଦିନେ ତାଙ୍କ ପୁଅ ଆସି ସବ୍ର ବିକ୍ରି 
କରି ଦେବା କଥା ଉଠେଇଲା । ମୋର ସେତେବେଳେ ବୃଦ୍ଧି ହେଇଛି । କୌଣସି ମତେ 
ଧାର ଧୁରା କରି, ଡୋ ଭାଉଜର ଗହଣା ବନ୍ଧା ପକେଇ ମୁଁ ଘରଟି ପୁଣି କିଣି ନେଲି । 


~~ ~~ 


ଜମିତକ କିଣିବାକୁ ଇଚ୍ଛା ଥଲା । ହେଲେ ପାରିଲିନି । ସାମଥ୍ୟ ନ ଥୁଲା | --- ଯାଉ 
ପଛକେ ଜମି, ପୂର୍ବ ପୁରୁଷଙ୍କ ସ୍ମ ତି ତ ରହିଗଲା ।' 
ବିପ୍ରର କଥା ଶେଷ ହୋଇ ନ ଥୁଲା, (“--- ମାମୁଁ ବଞ୍ଚିଥିବା ଯାଏଁ ମୁଁ ମାମୁଁ 


ଘରେ ରହୁଥଲି । କିନ୍ଧ ସେ ଚାଲିଗଲେ ତେର ବର୍ଷ ତଳେ ! ତା'ପରେ ମୁଁ ଏଠିକି ଚାଲି 
ଆସିଲି । ଏବେ କେବଳ ଜମି ଦେଖାଶୁଣା କରିବାକୁ ସେଠିକି ଯାଏ ।” 

ଏରିକା ନିବିଷ୍ଠ ଭାବରେ ଶୁଣୁଥୂଲା କଥାତକ ! ସବୁ ନ ବୃଝିଲେ ବି କିଛି ବୁଝିଲା 
ନିଶ୍ଚୟ । କହିଲା, “ସୋ ଅଲ୍‌ ଦିଜ୍‌ ଆଣ୍ଟିକ୍‌ ଫର୍‌ନିଚର୍‌ସ୍‌ ବିଲଇ୍ଘ ଟୁ ୟୁ ?”’ 

“ଟୁ ଅସ୍‌ । 

“ମାନେ ?”” ନୀଲ୍‌ ଆଖିରେ ବିସ୍ମୟ । 

“ଏ ସମ୍ପର୍ି, ଏ ଜିନିଷ - ସବୁ ତୁମମାନଙ୍କର ବି ।” ବିପ୍ର ନୀଲ୍୍‌କୁ ବୁଝେଇଲା । 

“ଆପଣ ଟଙ୍କା ଦେଇ କିଣିଲେ, ଅଥଚ ---” 

“ଟଙ୍କା କ”ଣ ସବୁ କିଛି, ନୀଳ ? ଏ ଘରେ, ଏ ଘରର ପ୍ରତିଟି ଜିନିଷରେ ଆମ 
ପୂର୍ବପୁରୁଷଙ୍କ ହାତଛୁଅଁ ଅଛି । ସେମାନେ ଯେତିକି ମୋର, ସେତିକି ତୋର । ତାହେଲେ 
ହେଲାନି ? ଏସବୁ ଜିନିଷ ଯେତିକି ମୋର, ସେତିକି ତୋର ।' ବିପ୍ର ପୁଣି କହିଲା । 

ହାର୍ଉଭାର୍ଡରୁ ଏମ୍‌.ବି.ଏ. କରିଥିବା ନୀଲ୍‌ ମୁଣ୍ଡରେ ଏ ଅଭିନବ ଯୁକ୍ତି ପଶିଲା ନାହିଁ । 
ସେ କିଛି ନ କହି ଚୁପ୍‌ ରହିଲା । 

“ଲୁକ୍‌ ଆଟ୍‌ ଦସ୍‌ ଟେବଲ୍‌, ନୀଲ୍‌ ! ଜଷ୍କ୍‌ ଦ ରାଇଟ୍‌ ଓନ୍‌ ଫର୍‌ ୟୋର୍‌ ଷ୍ଟଡି । 
ଉଇ ମଷ୍ଚ୍‌ ଗେଟ୍‌ ସମ୍ଥଙ ଲାଇକ୍‌ ଦିସ୍‌ ୱାନ୍‌ସ୍‌ ଉଇ ଗୋ ହୋମ୍‌ । ଆଣ୍ଡ୍‌ ସମ୍‌ଥୁଙ୍ 
ଲାଇକ୍‌ ଦିସ୍‌ ଚେଷ୍୍‌ ।”” ଏରିକା ପ୍ରଗଳଲଭ । ନିଠେଇ ନିଠେଇ ଦେଖୁଛି ଶାଗୁଅନ୍‌ 
କାଠରେ କାମ ହେଇଥ୍‌ବା ଟେବୃଲ୍, ସିନ୍ଦୁକ, ଖଟ । 

“ହେଇଟି ଶୁଣୁଛ ।” ' ସୁଧା ଭିତରକୁ ଚାଲି ଯାଉ ଯାଉ ବିପ୍ରକୁ ଡାକି ନେଲା । 
କେଇଟା ମୁହୃର୍ଭ ପାଇଁ ଦୁଇ ଜଣଙ୍କର କ”ଣ ସବୁ କଥାବାର୍ତା ହେଲା ଭିତରେ । 

ଏରିକା ସ୍ଵଚ୍ଛନ୍ଦ ଭାବରେ କଥା କହି ଚାଲିଛି ସ୍ବାମୀ ସାଙ୍ଗରେ । ନୀଲ୍ଲ୍‌ ହଁ”, 

୩୨ 


‘ନାଂରେ ଉତ୍ତର ଦେଉଛି କେବଳ । 

ଜିତରୁ ଦୁଇଟା ଥାଳିଆ ଧରି ସୁଧା ଆସିଲା । ପଛେ ପଛେ ବିପ୍ର । ଆସ, କିଛି 
ଟିକିଏ ପାଟିରେ ଦିଅ । ଚାରିଟା ବାଜିଲାଣି । ଏ ଅବେଳରେ ଭାତ ଖାଇବା ଦରକାର 
ନାହିଁ । ପିଠା କେଇ ରକମର କରି ରଖିଥୁଲି ।” 

ଏରିକାକୁ ଅନୁବାଦ କରି କହିବାର ଆବଶ୍ୟକତା ନାହିଁ । ଥାଳି ଦୁଇଟି ଟେବୁଲ 
ଉପରେ ରହିବା ଆଗରୁ ଗୋଟିଏ ସିଝା ମଣ୍ଡା ଉଠେଇ ପାଟିରେ ପୂରେଇ ସାରିଲାଣି । 
*“ଓ।ଓ ! ସୋ ନାଇସ୍‌ !-- କ୍ୟାନ୍‌ ଆଇ ହ୍ୟାତ୍ତ୍‌ ୱାନ୍‌ ମୋର୍‌ ପ୍ଲିଜ୍‌ ? ---ଟ୍ାଏ ଇଟ୍‌ 
ନୀଲ !” 

ନୀଲ୍‌ କାକରାଟିଏରେ କାମୁଡ ଦେଲା | ସତରେ ଭାରି ବଢିଆ ହେଇଛି । “ଆପଣ 
କରିଛନ୍ତି, ଭାଉଜ ? 

“ଶୁଣ କଥା, ଆଉ କିଏ କରିବ ଏଠି ?”? 

“ନା, ମାନେ, ଏସବୁ ବହୁତ ଜଞ୍ଜାଳର କାମ ବୋଲି ମା'ଙ୍କ ଠୁ ଶୁଣିଛି ।” 

“ଜଞ୍ଜାଳ ପୁଣି କ'ଣ ? ଆମମାନଙ୍କର ଗାଁ ରେ ଆଉ କେତେ ଏମିତି କାମ ଯେ ! 
ଏସବୁ ନ କଲେ ଦେହ ଅଚଳ ହୋଇଯିବ । --- ଆଉ ଗୋଟିଏ ନିଅ, ନୀଳ ।”' 

ଖାଇବା ଶେଷ । ଆଃ, ବ୍ଲାକ୍‌ କଫିଟିଏ ମିଳନ୍ତା କି ! ନୀଲ୍‌ ମନେ ମନେ ଭାବି 
ହେଲ। । ଭୁବନେଶ୍ବର ହୋଟେଲ୍‌ରେ ମିଳିଯିବ ନିଶ୍ଚୟ । ହିଲ୍୍‌ଟନ୍‌ ହୋଟେଲ୍‌କୁ ଫେରି 
ଯିବାକୁ ମନ ଛଟପଟ ହେଲାଣି । 

ଏଥର ଆଉ ବିଳମ୍ବ ନ କରି ବ୍ୟାଗ୍‌ ଭିତରୁ ଚେକ୍୍‌ଟା କାଢି ବିପ୍ର ହାତରେ ଦେଲା 
ସେ। 

“କାହିଁକି ରେ ଏଇଟା ?” ବିପ୍ରର ଆଖି ଭରି ଆସୁଛି । 

“ପ୍ଲିଜ୍‌ ଆଉ କାନ୍ଦନି | ଏଇଟା ରଖ । ବାକୀ ସବୁ ଜିନିଷ ରଖ । ଆମକୁ ଏଥର 
ବିଦାୟ ଦିଅ ।” ପୁଣି ମନେ ମନେ କହିଲା ନୀଲ୍‌ । ପ୍ରକାଶ୍ୟରେ କହିଲା, ˆ ବାପାଙ୍କର 
ଶେଷ ଇଚ୍ଛା ଅନୁସାରେ ଏଇ ଚେକ୍ଟା ଆଣିଛି । ଏଇଟା ଆପଣଙ୍କୁ ରଖିବାକୁ ହେବ । 

କିଛି ନ କହି ହାତ ବଢେଇ ଦେଲା ବିପ୍ର । ଠାକୁରଙ୍କ ତୁଳସୀ ଦୁଇ ଆଖିରେ 
ଛୁଆଁଇ ନେବା ଭଳି ଚେକ୍ଟିକୁ ଦୁଇ ବନ୍ଦ ଆଖିରେ ଥରେ ଥରେ ଛୁଆଁଇ ନେଇ ଟେବୁଲ୍ଲ 
ଉପରେ ରଖିଦେଲା ବିପ୍ର । ଟେକ୍‌ ଓଲଟେଇ ପରିମାଣ ଦେଖିବାର ସାମାନ୍ୟତମ କୌତୁହଳ 
ନାହିଁ । ଆଶ୍ଚଯୟ ! ନୀଲ୍‌ ଅବାକ୍‌ ଭାବରେ ବିପ୍ରକୁ ଦେଖୁଥିଲା । 

“ବାପାଙ୍କ ନିଜ ଜିନିଷ କିଛି ଆଣିନୁ, ନୀଳ ? 

“ଆଣିଛି ।”? ନୀଲ୍‌ ବ୍ୟାଗ୍‌ ଭିତରୁ ବାହାର କଲା ପ୍ରଥମ ଦରମା ପାଇ ବାପାଙ୍କୁ 
କିଣି ଦେଇଥ୍‌ବା ଦାମିକା ସିଟିଜେନ୍‌ ଘତି ଯେଉଁଟାକୁ କି ବାପା ସବୁ ଦିନ ବ୍ୟବହାର 
କରୁଥୂଲେ । ଆଉ ବାପାଙ୍କୁ ବାହାଘର ବେଳେ ଅଜା ଘରୁ ମିଳିଥୂବା ହୀରା ମୁଦି ଏବଂ 
ବାପାଙ୍କର ଗୀତା ଯାହା ଉପରେ ବାପା ନିଜ ଅକ୍ଷରରେ ନୀଟି ଲେଖିଥୂଲେ । 

ବିପ୍ର ଆଡ ଆଖିରେ ଘଡି କି ମୁଦିକୁ ଦେଖିଲା ନାହିଁ । କେବଳ ଗୀତାଟିକୁ ପରମ 
ଶ୍ରଦ୍ଧାରେ ତୋଳି ନେଇ ସେ କୋଳରେ ରଖିଲା । ବାପା ନିଜ ହାତରେ ଲେଖିଥବା ନୀଟି 
ଉପରେ ଆଟୁଠି ବୁଲାଇ ନେଇ ବାଷ୍ଠରୁଦ୍ଧ ସ୍ଵରରେ ସେ କହିଲା, ଏଇଟା ମତେ ଦେଇ 
ଯାଇ ପାରିବୁ, ନୀଳ ? 

ନାଲ୍‌ ନିଷ୍ଠନ୍ଦ ଭାବରେ ବିପ୍ରକୁ ଚାହିଁ ରହିଥଲା କେବଳ । 

ବିପ୍ର ଗୁଣୁ ଗୁଣୁ ହେଇ କହି ଚାଲିଥୂଲା, “କେବେ ବାପାଙ୍କଠୁ ଚିଠିଟିଏ ପାଇନି । 
ତାଙ୍କ ହାତ ଲେଖା ଅକ୍ଷର ଏଇ ପ୍ରଥମ ଦେଖିଲି ମୁଁ । ଏତେ ବଡ ତ୍ତାଗ୍ୟ ହେବ, କେବେ 
ଭାବି ନ ଥୁଲି । --- ଏଇଟା ମତେ ଦେଇ ଯା ରେ ନୀଳ !” ସୂରରେ ଅନୁନୟ । 

କାହିଁକି କେଜାଣି, ନୀଲ୍‌୍ର ଆଖି ଓଦା ହେଇ ଆସିଲା । ସେ ନିଜକୁ ନିୟନ୍ତ୍ରଣ କରି 
କହିଲା, “ଖାଲି ଗୀତା କାହିଁକି, ଆପଣ ସବୁ ତକ ରଖନ୍ତୁ, ବିପ୍ର ଭାଇ ।” 

“ନା ରେ, ପାଗଳା । ଏସବୁ ଦାମୀ ଜିନିଷ ଏଠି କ'ଣ ହେବ ? ତୋ ପାଖରେ 
ବରଂ ଥାଉ । ତୋ ପାଖରେ ରହିଲେ ମୁଁ ଜାଣେ ଭଲରେ ରହିବ ।' 

ଅଉ କିଛି କହିବାର ନାହିଁ । ନୀଲ୍୍‌୍‌ ଉଠି ଠିଆ ହେଲା । ସଂଧ୍ୟା ହୋଇ ଆସୁଛି । 
ଏବେ ବାହାରି ନ ଗଲେ ରାତି ବହୁତ ଡେରି ହେଇଯିବ । 

ଏରିକା ଶେଷ ଥର ପାଇଁ ଶାଗୁଆନ୍‌ର ଟେବୃଲ୍ଟିକୁ ଆଉଁଶି ଦେଇ ନୀଲ୍୍‌ ପଛେ 
ପଛେ ବାହାରି ଆସିଲା । 

ସାବତ ଭାଇ ଆଉ ଭାଇ ବୋହୂଟି ପାଇଁ ଫାଟକ ଖୋଲି ଦେଉ ଦେଉ ବିପ୍ର 
କହିଲା, “ଆଉ କିଛି ଦିନ ଏଠି ରହି ପାରି ନ ଥାଆନ୍ତୁ ରେ ନୀଳ ? ତୋ ସାଙ୍ଗରେ 
କେତେ କଥା ଥୁଲା । ଇଚ୍ଛା ହେଉଛି ତୋ ପାଖରେ ବସି ବାପାଙ୍କର ସବୁ କଥା ଶୁଣିବାକୁ । 
କେମିତି ତାଙ୍କର ଦିନ ଆରମ୍ଭ ହେଉଥଲା, କେମିତି ଶେଷ ହେଉଥଲା --- କେମିତି 
ସେ କଥା କହୁଥିଲେ --- କ'ଣ ଖାଇବାକୁ ଭଲ ପାଉଥିଲେ --- 

ବାପାଙ୍କ କଥା ଜାଣିବାକୁ ଏଇ ମଣିଷଟିର ଏତେ ଆଗ୍ରହ ! ଏ ଆଗ୍ରହରେ ତ 

କୌଣସି ଆବିଳତା ନାହିଁ । ନୀଲ୍‌ ଅନ୍ୟମନସ୍କ ହୋଇ ପଡୁଥିଲା । 

ହଠାତ ଏରିକା ହାତରେ ମାଟିଆ ଲଫାପାଟିଏ ଧରେଇବାର ଚେଷ୍ଟା କରି ସୁଧୀ 
କ'ଣ ସବୁ କହି ପକେଇଲା । ଏରିକା ବିବ୍ରତ । ‘ନୀଲ୍‌ --¬ ଆଇ ଡୋଣ୍୍‌ ଅଣ୍ଡର୍‌ଷ୍ଟାଣ୍ଡ 
ହ୍ଵାଟ୍‌ ଶି ଇଜ୍‌ ସେଇ ! 

“କଣ କହୁଛନ୍ତି, ଭାଉଜ ? '? ନୀଲ୍‌ ସୁଧାକୁ ପଚାରିଲା । 

ଏଥର ଏରିକା ହାତ ଛାଡି ନୀଲ୍‌ର ହାଡ ଧରିଲା ସୁଧା । କହିଲା, ˆ ନୀଳ, ତୁମକୁ 
ଏ ଗରୀବ ଭାଉଜର ଖୁଦ କଣାକ ଗ୍ରହଣ କରିବାକୁ ହେବ । 

ଖୁଦ କଣା ! ନୀଲ୍‌ ବୁଝୁ ନ ଥୁଲା । 

“ତୁମେ ବାହା ହେଲ । ବୋହୁ ଆଣିଲ ଘରକୁ । ଅଥଚ ଆମେ ଏମିତି ଅଭାଗା! 
ଯେ ବୋହୁଟାକୁ ଆଶୀର୍ବାଦ କରି ପାରିଲୁ ନାହିଁ । ଏବେ --- 

ଏରିକାକୁ କିଛି ଦେବାକୁ ଚାହୁଁ ଛନ୍ତି ଏମାନେ ? ଡରବର ହୋଇ ନୀଲ୍୍‌ କହିଲା, 
“ଆପଣଙ୍କର ଆଶୀର୍ବାଦ ଯଥେଷ୍ଟର ଭାଉଜ । ଆଉ କିଛି ଦରକାର ନାହିଁ ।” 

“ ତୁମ ଗରୀବ ଭାଇ ଭାଉଜଙ୍କର ଏଇ ଛୋଟ କଥାଟି ରଖିବନି, ନୀଳ ? ” ' ସୁଧା 
କହିଲା । 

ବିପ୍ର ଯୋଡିଲା, ତୋ କଥା ଶୁଣି ମୁଁ ବିନା ପ୍ରତିବାଦରେ ଚେକ୍୍‌ଟା ରଖିଲି । ଡୃ 
ଆମର ଏଇ ଛୋଟ ଅନୁରୋଧ ରଖିବୁନି ? 

ନାଚାର ଭାବରେ ନୀଳ କହିଲା, ହଉ । ଯାହା କହିବେ ।”'ଲଫାପାଟି ସୁଧା 
ହାତରୁ ନେଇ ଏରିକାକୁ ଧରେଇ ଦେଲା ସେ । 

ଡ୍ରାଇଉର୍‌ ଗାଡି ଷ୍ଟାର୍ଟ କଲାଣି । କିନ୍ତୁ ବିପ୍ର ସୁଧା ବିଦାୟ ଦେବାକୁ ନାରାଜ । 
ଦୁଇ ଜଣ ଆଖିରେ ଆଖିରେ ନିଜ ନିଜ ଭିତରେ କ'ଣ ଯେମିଡି କଥା କହୁଛନ୍ତି । 

ହଠାତ୍‌ ସୁଧା ବୁଲି ଯାଇ କହିଲା, “ନୀଳ, ମୋର ଆଉ ଗୋଟିଏ କଥା ରଖିବ ! 
ମୋ ପାଇଁ ଆଉ ଗୋଟିଏ ବ୍ୟବସ୍ଥା କରିଦେବ ?? 

“କୁହନ୍ତୁ । 

“ମୁଁ ଶୁଣିଛି ଏଠୁ ଜାହାଜରେ ଆମେରିକାକୁ ଜିନିଷ ପଠେଇ ହୁଏ । ତୁମ ଭାଇ 
ଆଉ ମୁଁ ତ ମୁଖ ମଣିଷ । କ”ଣ କେମିତି ହୁଏ, କିଛି ଜଣା ନାହିଁ । ତୁମେ ଟିକିଏ ବ୍ୟବସ୍ଥା 
କରେଇ ଦିଅନ୍ତ ନାହିଁ ? 

ଡଥାପି ନୀଲ୍‌ ଅବୁଝା । “କ”ଣ ଜିନିଷ ? କୋଉଠିକି ? 

“କରିଛି ନୁହଁ, ଏଇ ସବୁ ପୁରୁଣା ଟେବୁଲ୍‌, ସିନ୍ଦୁକ, ଖଟ - ଏସବୁ ଡ ଆଉ ତୁମେ 
ତୁମ ସାଙ୍ଗରେ ଉଡାଜାହାଜରେ ନେଇ ଯାଇ ପାରିବନି ! ଜାହାଜରେ ଏସବୁ 
କେମିତି ତୁମ ପାଖକୁ ଯାଇ ପାରିବ, ସେଇ ବ୍ୟବସ୍ଥାଟା ଯଦି ଟିକିଏ କରେଇ ଦେଇ 
ପାରନ୍ତ--- 

“ନା ନା -¬¬ ଏସବୁ କାହିଁକି, ଭାଉଜ ? ” ? ନୀଲ୍‌ ବ୍ୟସ୍ତ ହୋଇ କହିପକେଇଲା | 
ଉଃ - କାହିଁକି ଯେ ଏରିକା ସେସବୁ ଜିନିଷର ଏତେ ପ୍ରଶଂସା କରୁଥୁଲା ! 

“ମୋର ଗୋଟିଏ ବୋଲି ସାନ ଯା' । ପ୍ରଥମ ଥର ଘରେ ପାଦ ରଖିଲା । 
ତାକୁ ତ ମୁଁ ଶାଢିଟାଏ କି ସୁନା ଖିଏ ଦେଇପାରିଲିନି । ତା' ପସନ୍ଦର ଏଇ ସାମାନ୍ୟ 
ଜିନିଷ --- 

ସାମାନ୍ୟ ! ଏତକ ଆସବାବ ସାମାନ୍ୟ ! 

“ତମକୁ ମୋ ରାଣ ରହିଲା, ନୀଳ ।” 

ଏରିକା ଫିସ୍‌ ଫିସ୍‌ କରି ନୀଲ୍‌କୁ ପଚାରୁଥଲା, ହାଟ ଆର୍‌ ଦେ ସେଇଙ୍ଗ, 
ହନି ? 

ନୀଲ୍‌ ପାଟିରୁ କଥା ହଜି ଯାଇଥୁଲା । 

ଗାଁ ଟପି ଭୁବନେଶ୍ବର ରାସ୍ତା ଧରିଲାଣି ଡ୍ରାଇଜର୍‌ । ଏରିକା କାଚ ଝରକାରେ ମୁହଁ 
ମାଡି ଦେଇ ଅପରିଚିତ ପୃଥବୀର ପ୍ରତିଟି ଶବଦ, ପ୍ରତିଟି ରଙ୍ଗକୁ ସାଉଁଟି ନେଉଛି ଯେମିତି । 
ତାକୁ ଇ ଦେଖୁ ଦେଖୁ ନୀଲ୍‌ର ଆଖି ଲାଗିଯାଇଛି କେତେବେଳେ । 

ନୁନି -¬- ନୀଲ୍‌ ¬-”” ସ୍ବାମୀକୁ ଆସ୍ତେ କରି ହଲେଇ ଦେଉଛି ଏରିକା । 

(ଜୁ -- -? ' ନୀଲ୍‌ ଆଖି ଖୋଲିଲା, ˆ ଭୁବନେଶ୍ବର ହେଇଗଲାଣି ? ' ? ବାହାରକୁ 
ଥରେ ଚାହିଁ ଦେଇ ପଚାରିଲା ନୀଲ୍‌ । 


ହଁ - -- ତାଇଭର୍‌ କହୁଛି ହୋଟେଲ୍‌କୁ ଆଉ ପାଞ୍ଚ ମିନିଟ୍‌ ରାସ୍ତା । --- ଆଇ 
ହ୍ୟାଭ୍‌ ଏ କ୍ଵେସ୍‌ଚିନ୍‌ -- - ' , ଏରିକା ମାଟିଆ ଲଫାପାଟି ବଢେଇ ଦେଲା ନୀଲ୍‌ ଆଡକୁ, 
“ହାଟ ଇଜ୍‌ ଦିସ୍‌ 2”? 


ପାଟି ଉପରେ ହାତ ରଖି ହାଇ ମାରିଲ। ନୀଲ, ଓ ଏଇଟା ? ବାହାଘର ବେଳେ 
ସେମାନେ ତୁମକୁ କିଛି ଦେଇ ପାରି ନ ଥଲେ ତ, ସେଥୁପାଇଁ ବୋଧହୁଏ କିଛି ଟଙ୍କା 
ଦେଇଛନ୍ତି ।” 

“ବଟର ହନି, ଦେଆର୍‌ ଇଜ୍‌ ନୋ ମନି ଇନ୍‌ ସାଇଡ୍‌ ! ଟଙ୍କା ନାହିଁ ଏହା ଭିତରେ । 

କ'ଣ ସବୁ କାଗଜପତ୍ର - -- 

 “କାଗଜପତଡୁ !' ? ନୀଲ୍‌ ଆଖିରୁ ନିଦ ଛାଡିଯାଇଥଲା । ଏରିକା ହାତରୁ ଲଫାପାଟି 
ନେଇ ଖୋଲି ପକେଇଲା ସେ । ଭିତରେ ଥୁଲା ଷ୍ଟାଞମ୍୍‌ ପେପର୍‌ରେ ଟାଇପ୍‌ ହେଇଥିବା 
କେଇ ଖଣ୍ଡ କାଗଜ । ଲ୍ୟାପ୍ଟପ୍‌ ବ୍ୟାଗ୍ରୁ ଚଷମା କାଢିବାକୁ ଧୈଯ୍ୟ ନାହିଁ ନୀଲ୍‌ର । 
କାଗଜକୁ ଦୂରେଇ ଧରି ପଢିବାର ଚେଷ୍ଟା କଲା ସେ । କ୍ଲିଷ୍ଟ ଇଂରାଜୀରେ ଏସବୁ କ'ଣ 
ଲେଖା ହୋଇଛି ! 

ଗିଫ୍ଟ ଡିଦ୍ଵ ! ଉପହାର ! 

ପ୍ରଥମ କେଇ ଧାତି ପଢି ନେବା ପରେ ଆଉ ବୃଝିବାରେ ଅସୁବିଧା ହେଲା ନାହିଁ । 

ଗୀ ଘରର ଅର୍ଵେକ ଅଂଶ ସ୍ବେଚ୍ଥାରେ, ସ୍ଵେହରେ ସାନ ଭାଇ ନୀଳ ନାରେ କରି 
ଦେଇଛି ବିପ୍ରନାରାୟଣ । 

ନୀଲ୍ବ୍‌ ଅଧକ ପଢି ପାରୁ ନ ଥିଲା । କାହିଁକି ଯେ କାଗଜର ଅନ୍ଷରଗୁଡିକ ଅସ୍ପଷ୍ଟ 
ହୋଇ ଯାଉଛି ! 

ଅଟୋରେ ବସିବା ମାତ୍ରକେ ଶର୍ମିଳାର ମନେ ପଡିଗଲା । ଯାଃ - ମୋବାଇଲ୍‌ 
ଫୋନ୍‌ଟା ଭୁଲିଗଲା ଘରେ । 

ନା-ଆଉ ଫେରିବନି ଘରକୁ । ଏମିତିରେ ତ ଟିକିଏ ଡେରି ହୋଇସାରିଲାଣି । 
ଘରକୁ ଫେରିଲେ ଯିବ ଆହୁରି ପନ୍ଦର ମିନିଟ୍‌ । ଥାଉ ବାବା, ଦିନେ କ'ଣ ମୋବାଇଲ୍‌ 
ନ ହେଲେ ଚଳିବନି ? 

କବନ୍‌ ପାର୍କ ଭିତର ଦେଇ ଅଟୋଟି ଆଗେଇ ଚାଲିଥଲା । ପାର୍କ ଗେଟ୍‌ରୁ ବାହାରି 
ବିଧାନସୌଧା ରାସ୍ତା । ଏ ରାସ୍ତାକୁ ଉୟ ନାହିଁ । ପରିଷ୍କାର, ଚଵ୍ଵଚକ୍‌ ଚଉଡା ରାସ୍ତା । 
ଯେତେ ଭିଡ ହେଲେ ବି ସମ୍ଭାଳି ହେଇଯାଏ । ହେଲେ ଏ ରାସ୍ତା ପାର ହେଇ ହାଇ 
ଗ୍ରାଉଣ୍ଡ ପହଞ୍ଚିବା ବେଳକୁ ସବୁ ତକ ଅସୁବିଧା । ଏଇ ସମୟରେ ଯେମିତି ପୃଥବୀଯାକର 
ଭିଡ ସେଇଠି । ସ୍ତ୍ଟର୍‌, ମଟର୍‌ ସାଇକେଲ୍‌, କାର୍‌, ଅଟୋ - ଆଗେଇ ଯିବା ପାଇଁ 
ସମସ୍ତେ ଉଦଵବିଘ୍ନ । ସେ ରାସ୍ତାରେ ପୋଲିସ୍‌ ଥାଏ, ସିଗ୍ନାଲ୍‌ ବି ଥାଏ, ତଥାପି ଅଧଵକାଂଶ 
ଦିନ ସେଇଠି ଟ୍ରାଫିକ୍‌ ଜ୍ୟାମ୍‌ । 

ପ୍ରଭୁ ହେ, ଆଜି ଅନ୍ତତଃ ଜାମ୍‌ ନ ହେଉ | ଆଜି ଯେମିତି ଠିକ୍‌ ସମୟରେ ଅଫିସ୍‌ 
ପହଞ୍ଚି ଯାଏ ସେ । 

ଅଥଚ ଦେଖ, ଠିକ୍‌ ଟ୍ରାଫିକ୍‌ ଜାମ୍‌ରେ ସେ ପଡିଗଲା । ଉଃ, କ'ଣ ହେଲାଣି 
ବାଙ୍ଗାଲୋର୍‌ର ରାସ୍ତାଘାଟ ! ପାଗଳ ହେଇଯିବ ମଣିଷ ଏଠି ! 

ଶର୍ମିଳା ବ୍ୟସ୍ତ ଭାବରେ ହାତ ଘଡିକୁ ଚାହିଁଲା । ନା, ଆଉ ହେବନି । ଆଉ ପହଞ୍ଚି 
ପାରିବନି ସେ ଠିକ୍‌ ସମୟରେ ! 

ଉଃ, ଆଜି ହେବାର ଥିଲା ! ସାମ୍ପାରେ ଲମ୍ବିଥିବା ଗାଡି ଭିଡ ଦେଖି ମନ ହେଉଛି 
ଅଟୋରୁ ଓହ୍ଲେଇ ଧାଇଁ ଯିବାକୁ । ଏମିତି ଧାଇଁ ଯାଇ ଯଦି ବାକୀ ଦୁଇ କିଲୋମିଟର 
ରାସ୍ତା ଦଶ ମିନିଟ୍‌ରେ ଅତିକ୍ରମ କରି ହେଉଥାଆନ୍ତା ! ଶର୍ମିଳା ବିବ୍ତତ ହୋଇପଡିଲା । 

ଆଜି ଅନ୍ତତଃ ଫୋନ୍‌ଟା ଭୁଲିବାର ନ ଥିଲା । ଫୋନ୍‌ଟା ପାଖରେ ଥିଲେ, ଅନ୍ତତଃ 
ସମୀରକୁ ମ୍ୟାନେଜ୍‌ କରିଦେବାକୁ କହି ଦେଇ ପାରିଥାଆନ୍ତା । ଆଜି ଯଦିଓ ଆଉ କେହି 
ତା” ପାଇଁ ମ୍ୟାନେଜ୍‌ କରିବା ଅସମ୍ଭବ, ତଥାପି ଜଣେ ଯଦି କିଛି କରିବାର ଚେଷ୍ଟା କରି 
ଥାଆନ୍ତା, ସେ ହେଉଛି ସମୀର । 

ଶର୍ମିଳାର ମୁହଁ କୋମଳ ହୋଇଗଲା । ଏଇ ଯେଉଁ ସାହାଯ୍ୟ ଦେବା ନେବା, 
ଦରକାର ଅଦରକାରରେ ନିର୍ଭରଶୀଳ ହୋଇ ପଡିବା, ତା” କ'ଣ ଭଲ ପାଇବାର 
ପ୍ରଥମ ପାଦ ? 

ଜଣା ନାହିଁ । ଏମିତି କେହି ବି ନାହାନ୍ତି ତା? ଜୀବନରେ ଯାହାକୁ କି ସେ ଏକଥା 
ପଚାରି ପାରିବ । 

ନା, ଭାବି ଦେଖିଲେ ଅଛନ୍ତି ଜଣେ | ଯିଏ ତା'ର ଦୁଃଖ ବାଣ୍ଡି ନେଇଛନ୍ତି । 
ଯାହାଙ୍କଠାରୁ ସେ ସମୟ ଅସମୟରେ ସୁଖ ଧାର ନେଇଛି । ସବୁବେଳେ ସବୁ କଥାରେ 
ସେ ତାଙ୍କରି ପରାମର୍ଶ ଖୋଜିଛି । 

ସେ ମୈତ୍ରେୟୀ । 

କିନ୍ତୁ ସମୀର କଥା ବା ତା” ସହିତ ଜୀବନ ଯୋଡିବାର ସମ୍ଭାବନା କଥା ମୈତ୍ରେୟୀଙ୍କୁ 
କ”ଣ କହି ପାରିବ ଶମ୍ମିଳା ? ଅଥଚ ସେ ଜାଣେ ଯେ ଘଟଣାର ଏଭଳି ପ୍ରବାହରେ 
ଯଦି ଜଣେ କେହି ସତରେ ଖୁସୀ ହୁଏ, ଡେବେ ସେ ହେଉଛନ୍ତି ମୈତ୍ରେୟୀ । ଆଉ ତ 
କେହି ନାହାନ୍ତି । 

ଶମିଳାର ମା” ଚାଲିଯାଇଥିଲେ କଲେଜରେ ପଢିବା ବେଳୁ ! ବାପା ଥାଇ ନ 
ଥିବା ଭଳି । ଆଲ୍ଜାଇମର୍‌ ତାଙ୍କୁ ଏଭଳି ଆକ୍ରାନ୍ତ କରି ଦେଇଛି ଯେ ସେ ସବୁ ଭୁଲି 
ଯାଇଛନ୍ତି । ନିଜର ପରିଚୟ ବି । ସେ ଆଉ କାହାକୁ ଚିହ୍ନିବେ କେମିତି ? ସାହାଯ୍ୟ 
ସମବେଦନାର ପ୍ରଶ୍ବ ବା କାହିଁକି ଉଠୁଛି ? ଦଦେଇଙ୍କ ପୁଅ ଲାଲୁ ଉାଇନାଙ୍କୁ ସେ ଦେଇ 
ଆସିଥୂଲା ବାପାଙ୍କ ଦାୟିତ୍ଵ । ସେଇ ଦିନଠୁ ଆଜି ଯାଏଁ ସେ ଆଗୁଳେଇ ଧରିଛନ୍ତି 
ବାପାଙ୍କୁ । ଶର୍ମିଳା ଗଲେ ମୁହୃତ୍ତେ ଏକା ଛାଡନ୍ତି ନାହିଁ ତାକୁ ତା' ବାପାଙ୍କ ପାଖରେ । 
କିଏ ଜାଣେ ମଣିଷ ମନ କଥା ? ଯଦି ଆଲ୍ଜାଇମର୍‌ ଫାଙ୍କରେ ମୁହୃର୍ରକପାଇଁ ବାପା 

ଠିକ ହୋଇ ଯାଆନ୍ତି -¬-- ଆଉ ସେଇ ମୁହୃ୍ର ସୁଯୋଗ ନେଇ କିଛି ଦସ୍ତଖତ କରେଇ 
ନିଏ ଶର୍ମିଳା -¬- 

ଦସ୍ତଖତ ! 

ଇସ୍‌ - ଏଇ କଥାଟା ଏତେ ଦିନ ଧରି ତା’ ମୁଣ୍ଡକୁ କାହିଁକି ଆସି ନ ଥୁଲା ? 

ବଡ଼ ଦୁଇ ମହଲା ଘର, ଗୀ ର ଅପୟଯ୍ୟାପ୍ତ ଜମି ନେଇ କଥା ତ ? ଦିନେ ସମୟ 
କରି ଯାଇ ଓକିଲ ଧରି ସେ ସବୁ କରି ଦେବ ଲାଲୁ ଭାଇନାଙ୍କ ନାଁ ରେ । ଏବେ ଯିଏ 
ଏତେ ଉଲ୍ଲରେ ବାପାଙ୍କ ଖବର ବୃୁଝୁଛନ୍ତି, ସମ୍ପି ତ ତାଙ୍କରି ହେବା ଉଚିତ । ଲାଲୁ 
ଉାଇନା ସବୁବେଳେ ବାପାଙ୍କ ପାଖରେ ରହିବା ପାଇଁ ଗାରୁ ଜଣଙ୍କୁ ଆଣିଛନ୍ତି । ପ୍ରୀତି 
ଭାଉଜ କଥା ନ ଶୁଣେଇ, ଫିଙ୍ଗା ଫୋପଡା ନ କରି ତିନି ବେଳା ରାନ୍ଧି ଆଳି ଥୋଉଛନ୍ତି 
ତାଙ୍କ ସାମ୍ପାରେ । ରୋଗ ଆରମ୍ଭ ହେବା ଦିନଠାରୁ ଆଜି ଯାଏ । ସେମାନଙ୍କର ବାପାଙ୍କ 
ସମ୍ପଭି ଉପରେ ପୂରାପୂରି ଅଧିକାର ରହିବ ନାହିଁ ତ କାହାର ରହିବ ? 

ନା- କରି ଦେବ ଏଥର ସେ । ଶର୍ମିଳା ମନେ ମନେ ନୋଟ୍‌ କରି ରଖିଲ। । ଲାଲୁ 
ଉାଇନା ନିଶ୍ଚିନ୍ତ ହୋଇଯିବେ । ସେ ବି ବିନା ଜଗୁଆଳୀରେ ବାପାଙ୍କ ପାଖରେ ସମୟ 
କଟାଇ ପାରିବ । 

ଶର୍ମିଳା ହଠାତ୍ଵ ଅନ୍ୟମନସ୍କ ହେଇ ପଡିଲା । ବାପାଙ୍କ ଅସୁସ୍ଥତା ଖବର ପାଇ 
ଡା'ର ଯାହା ମାନସିକ ଅବସ୍ଥା ସେତେବେଳେ --- । କେବଳ ମୈତ୍ରେୟୀ ଥିଲେ 
ବୋଲି --- 

ଏମିତିରେ ତ ନିଜ ସଂସାରର ଅଶାନ୍ତିରେ ସେତେବେଳେ ସେ ପ୍ରାଣାନ୍ତକ, ତା’ 
ଉପରେ ବାପାଙ୍କ ଆଲ୍‌ ଜାଇମର୍‌ ¦! ତଥାପି ଆଶା ଥୂଲ୍ଲା, ଜୟନ୍ତ ଅନ୍ତତଃ ଏଇମିତି 
ଗୋଟିଏ ସମୟରେ ଚାପ ପକେଇବନି ଶର୍ମିଳା ଉପରେ । ସେ ସାହସ କରି ବାପାଙ୍କୁ 
କିଛି ଦିନ ପାଇଁ ପାଖରେ ଆଣି ରଖେଇବା କଥା କହିଥିଲା । ଜୟନ୍ତର ସେ କି ଶୀତଳ 
ଦୃଷ୍ଟି ! 

ବରଫ ହେଇ ଯାଉ ଯାଉ ଶର୍ମିଳା ତରବରରେ କହି ପକେଇଥୁଲା, “ଅବଶ୍ୟ 
ଏତେ ଦୂରବାଟ ଆଣିବା, ପୁଣି ଛାଡିବା ସହଜ ନୁହଁ । ମୁଁ କିଛି ଦିନ ପାଇଁ ଛୁଟି ନେଇ ନ 
ହେଲେ ଚାଲିଯିବି । ତା' ପରେ --- ଯଦି ଲୋକଟାଏ ରଖି ହୁଅନ୍ତା --- ଲାଲୁ ଭାଇନା 
କହୁଥିଲେ ଗା ରେ ଜଣେ କିଏ ଅଛି --- 

“ନାଣିଛ, କି ରକମ ଖର୍ଚ୍ଚ ଏଥୁରେ ? ବାପାଙ୍କ ପେନ୍‌ସନ୍‌ ଟଙ୍କା ସପ୍ତାହେ ବି 


Digitized by srujanika@gmail.com 


୪୦ 


ଯିବନି ।” ? ଜୟନ୍ତ କଠିନ ଭାବରେ କହିଥୂଲା । 

ଏ ସମୟରେ ବି ସେଇ ଟଙ୍କା ! ଆଉ ଟଙ୍କା !! 

“ଉପାୟ ଅଛି ଯଦିଓ ।” ' ଜୟନ୍ତ ଆଖିକୁ ଆଶାୟୀ ଦୃଷ୍ଟିରେ ଚାହିଁଥିଲା ଶର୍ମିଳା । 
*“ କୌଣସି ମତେ ବାପାଙ୍କ ଦସ୍ତଖତ ଫସ୍ତଖତ ନେଇ ଗୀ ଜମି, ଘର - ସବୁ ବିକ୍ରି କରି 
ଦିଅ । ତା'ପରେ ସେ ଟଙ୍କାକୁ ଫିକ୍ସ୍ଦ୍‌ ଡିପୋଜିଟ୍‌ରେ ରଖି, ସୁଧ ଟଙ୍କାରେ ଛୋଟ 
ଘରଟିଏ ଉଡା ନେଇ ଲୋକ ଖଞ୍ଜ ଦିଅ । ବାପାଙ୍କ ବ୍ୟବସ୍ଥା ବି ହେଇଯିବ । ପରେ 
ଟଙ୍କାଟା ବି ଆସିଯିବ ତୁମ ହାତକୁ ।” 

କେବେ କିଛି କହୁ ନ ଥୁବା ଶର୍ମିଳା ଗର୍ଚଚିଉଠିଥଲା । ଆଖିରୁ ନିଆଁ ଝୁଲ ଝରାଇ 
ଚାହିଁ ରହିଥଲା ଜୟନ୍ତକୁ । ପର ଦିନ ସେ ଚାଲି ଯାଇଥଲା ବାପାଙ୍କ ପାଖକୁ । ମାସକ 
ପରେ ଯେତେବେଳେ ଫେରିଲା, ସେତେବେଳେ ଘର ଦାୟିତ୍ଵ, ବାପାଙ୍କ ଦାୟିତ୍ସ ସବୁ 
ଦେଇ ଆସିଲା ଲାଲୁ ତ୍ତାଇନାଙ୍କୁ । କହି ଦେଇ ଆସିଲା, ଗାରୁ ଯାହା ଆମଦାନୀ 
ଆସିବ, ସବୁ ଲାଲୁ ଭାଇନାଙ୍କର । 

ଜୟନ୍ତର ସେ କି ରାଗ ! “ଖୁଦ କଣାଟାଏ ତ ସଞ୍ଚିବାର ସାମଥ୍ୟ ନାହିଁ, ସବୁ 
ଖାଲି ଉଡାଉଥାଅ ! ଭାବୁଛ, ତୁମ ଲାଲୁ ଭାଇନା ଆଉ ହାତ ଛଡା କରିବେ ସେ ଘର, 
ଜମି ?”” 

“ନ କରନ୍ତୁ । ସେଥିରେ ତୁମର କ'ଣ ଯାଏ ଆସେ ? ବାପାଙ୍କ ଜିନିଷ । ବାପାଙ୍କ 
ପରେ ମୋର ହେଇଥାଆନ୍ତା । ମୁଁ ରଖେ କି ଦାନ କରେ, ସେଥୁରେ ତୁମର ତ କିଛି 
କହିବାର ନାହିଁ ।” 

““ଅଲବତ଼ ଅଛି । ତୁମକୁ ତିନି ବେଳା ତିନି ଗ୍ରାସ ଯୋଗାଉଛି କିଏ ? ଯେଉଁ 
ଘରେ ତୁମେ ଆଡା ମାରି ଦିନ ପରେ ଦିନ କଟାଇ ଦେଉଛ, କିଏ ଗଣୁଛି ସେ ଘରର 
ଉଡା ଟଙ୍କା ? ” 

“ ମୋ। ଭାଗ ଦରକାର ତ ? ଏଥର ଘର ଖର୍ଚ୍ଚର ଅଧା ମୁଁ ମୋ ଦରମାରୁ ଦେଇ 
ଦେବି ତୁମକୁ ।' ” ରାଗରେ ଶର୍ମିଳା ସେଦିନ କହିଥୂଲା । ଏବଂ ଅବାକ୍‌ ହେଇଥିଲା ଯେ 
ସତକୁ ସତ ପ୍ରତି ମାସ ପହିଲାକୁ ଘର ଖର୍ଚ୍ଚର ଅଧା ଟଙ୍କା ଠିକ୍‌ ତା” ଠୁ କାଢି ନେଉଥିଲା 
ଜୟନ୍ତ । 

ଜୟନ୍ତ। 

ଏବେ ନାଁ ଟା ହିଁ ମନେ ହେଉଛି ବହୁ ଦୂରର । ଅଥଚ ବାହା ହୋଇ ତା’ ସାଙ୍ଗରେ 

ଚାରି ବର୍ଷର ସଂସାର କରିଥିଲା ଶର୍ମିଳା । ସବୁ ଆଡ଼ୁ ଦେଖି ଚାହିଁ ବାହାଘର କରେଇଥିଲେ 
ବାପ! । ଭଲ ଘର, ଭଲ ଚାକିରୀ, ସୁସ୍ଥ ସୌଷ୍ଟବ ଶରୀର, ଉଦ୍ର କଥାବାର୍ତୀ - ଆଉ 
ଅଧ୍ବକ କ'ଣ ଦେଖେ ମଣିଷ ? ଶର୍ମିଳାର ବି ତ ଅପସନ୍ଦ ନ ଥିଲା । ବରଂ ଜୟନ୍ତ ତାକୁ 
ବେଶ୍‌ ଭଲ ଲାଗିଥିଲା । ଅଥଚ ମାସକ ଭିତରେ ସେ ବୃଝିଗଲା ଯେ ଝିଅ ପାଇଁ ବର 
ବାଛିବାରେ ବାପାଙ୍କର ମସ୍ତବଡ ଭୁଲ ହେଇ ଯାଇଛି ! 

ଅଟୋ ପାଖରେ ଟେମ୍ପୋଟିଏ କ୍ରମାଗତ ଭାବରେ ହର୍ନ ଦେଇ ଚାଲିଛି । ଓଃ, କି 
ମୁର୍ଖ । ଦେଖି ପାରୁନି ସାମ୍ବାରେ ଜାମ୍‌ । ହର୍ନ ଦେଲେ କ”'ଣ ମନକୁ ମନ ଜାମ୍‌ ଠିକ୍‌ 
ହେଇଯିବ ! ରାସ୍ତା ପରିଷ୍ଠାର ହେଇଯିବ ! ବିରକ୍ତିରେ ଟେମ୍ପୋ ଡ୍ରାଇଭଭର୍‌କୁ ଚାହିଁଲା 
ଶର୍ମିଳା । ଲୋକଟି ନିର୍ବିକାର । ବିଡ଼ି ଟାଣୁ ଟାଣୁ ଫୈ ପୈ କରି ଚାଲିଛି ଆଗ ଭଳି । 

ଅସହ୍ୟ ! କେତେବେଳେ ଯେ ରାସ୍ତାର ଜାମ୍‌ କମିବ ! 

ଯାହେଉ, ପୋଲିସ୍‌ ଓ ସ୍ଥାନୀୟ ଦାଦାମାନଙ୍କର ତତ୍ଵପରତାରେ ଗାଡିମାନ ଚାଲିଲା । 
ତଥାପି ଅଫିସ୍‌ରେ ପହଂଚୁ ପହଂଚୁ ପନ୍ଦର ମିନିଟ୍‌ ଡେରି ହେଇ ସାରିଥିଲା । ଏମିତିରେ 
ଅଧ ଘଣ୍ଟାଏ, କୋଡିଏ ମିନିଟ୍‌ ଡେରି ହେଇଗଲେ କେହି କିଛି କହନ୍ତି ନାହିଁ । ତେବେ 
ଆଜି କଥା ଅଲଗା । ଆଜି କଥା ଶୁଣିବାକୁ ହେବ । ଇଅର୍‌ ଏଣ୍ତିଙ୍ଗ । ପୁରା ଦମ୍‌ରେ 
ଅଫିସ୍‌ର କାମ ଚାଲିଛି ଯେ ସକାଳୁ ରାତି ଡେରି ଯାଏଁ । 

ଅଫିସ କବାଟ ଖୋଲି ନିଜ ଟେବୁଲରେ ବସିଗଲା ଶମ୍ମିଳା । କମ୍ପ୍ୟୁଟର୍‌ ଖୋଲିବା 
ବେଳେ ପାଖ କ୍ୟାବିନ୍ନରୁ ବାହାରି ଆସିଲା ସମୀର । ତାଂରି ଆସିବା ପାଇଁ ହୁଏତ 
ଅପେକ୍ଷା କରି ବସିଥିଲା । 

“ଡେରି ହୋଇଗଲା । ଜାମ୍‌ରେ ପଡିଗଲି । --- ଜି.ଏମ୍‌. କିଛି ପଚାରି ନାହାନ୍ତି '? ” 
ନିଜ ତରଫରୁ କହି ପକେଇଲା ଶର୍ମିଳା । 

ହସିଲ। ସମୀର । ଝୁଙ୍କି ପଡି ତା ଟେବୁଲ୍‌ରେ ଫାଇଲ୍‌ଟିଏ ରଖୁ ରଖୁ କହିଲା, ଖୋଜୁ 
ଥିଲେ। ମୁଁ ସମ୍ଭାଳି ନେଇଛି ।” 

କୃତକୃତ୍ୟ ଭାବରେ ଶର୍ମିଳା କହିଲା, “ଆଜି ପାରିଲ ? -- କେମିତି ? ” 

“ଫାଇଲ୍‌ ଆଣିବାକୁ ଯାଇଥୂଲ ଯେ । ଡେରି ତ ହେବ । ଜଣା କଥା ! 

“ଫାଇଲ୍‌ ! କି ଫାଇଲ୍‌ ।”? ଆତଙ୍କରେ ମନ ଭିତରଟା ଖୋଜି ପକେଇଲା 
ଶର୍ମିଳା । ତା'ର କ'ଣ କେଉଁଠିକି ଯିବାର ଥୁଲା କି ? କାଲି ଡାକୁ କେହି କିଛି କହିଥୂଲେ 
କି? ନାତ! 

ରହସ୍ୟମୟ ହସ ହସୁଛି ସମୀର । “ଏଇ ଫାଇଲ୍୍‌ଟା ତୁମ ସିନିୟର୍‌ କଲିଗ୍‌ 
ସମୀରର, ମାନେ ଏଇ ବଶଂବଦର ଦରକାର । ଏଇଟା ଆଣିବାକୁ ତୁମେ ଯାଇଥିଲ 
ବେନ୍‌ସନ୍‌ ଟାଉନ୍‌ ଅଫିସକୁ । ସେଥିପାଇଁ ଡେରି ହେଲା ।” 

“ମୁଁ ---? ବେନ୍‌ସନ୍‌ ଟାଉନ୍‌ ଅଫିସ ---?”? ଶର୍ମିଳାର ମୁଣ୍ଡରେ ସତରେ 
କିଛି ପଶୁ ନ ଥଲା । 

ହସିଲ। ସମୀର । ତା” ଟେବୃଲ୍୍‌ରେ ରଖିଥ୍‌ବା ଫାଇଲ୍‌ ଆଡକୁ ଇଙ୍ଗିତ କରି 
କହିଲା, ଏଇ ଦରକାରୀ ଫାଇଲ୍‌ଟା ରହି ଯାଇଥଲା ବେନ୍‌ସନ୍‌ ଟାଉନ୍‌ ଅଫିସ୍‌ରେ । 
ଆସିବା ବେଳେ ମୁଁ ସେଥିପାଇଁ ବେନ୍‌ ସନ୍‌ ଟାଉନ୍‌ ହେଇ ଆସିଥିଲି । କ୍ରେଡିଟ୍‌ଟା ଏବେ 
ତୁମେ ନିଅ । 

' ଥ୍ୟାଙ୍କ୍‌ସ୍‌ ସମୀର । 

“ଶୁଖିଲା ଧନ୍ୟବାଦରେ କାମ ହେବ ନାହିଁ , ମ୍ୟାଡମ୍‌ । ଆଜି ବାରିସ୍ତାରେ କଫି 
ପିଏଇବାକୁ ପଡିବ ।” 

ଶର୍ମିଳା ହସିଲା । “ତୁମେ ଭାବୁଛ, ସମୟ ଅନୁସାରେ ଅଫିସ୍‌ରୁ ବାହାରି କଫି 
ପିଇବାକୁ ଯାଇହେବ । ଅତି କମ୍‌ରେ ଆଜି ଆଠଟା ବାଜିବ, ଦେଖିବ । 

“ “ସେତେବେଳେ ଦେଖାଯିବ ¦ ---କ”ଣ ହେଲା ? ପିଏଇବ ତ କଫି ? 

ସମୀର ମୁହଁ ଉପରେ ଥରେ ଆଖି ବୁଲେଇ ନେଇ ଅନ୍ୟ ଆଡେ ଚାହିଁଲା ଶର୍ମିଳା । 
ସେଇ ଟିକକରେ ସେ ପଢି ନେଇଛି ସମୀର ଆଖିର ଭାଷା । ସେ ଜାଣେ, ଏଇ ଯେଉଁ 
ଭଲ ଲାଗିବା ତା' ଭିତରେ ତରଙ୍ଗ ଖେଳାଉଛି, ତା' ଏକତରଫା ନୁହଁ । ତଥାପି ଯେ 
କାହିଁକି ଜୀବନର ସାମ୍ବା କରିବାକୁ ଏତେ ଉଭୟ ! ଥରେ ବୁଡି ଯାଉ ଯାଉ କୌଣସି 
ମତେ ଆସି କୂଳରେ ଲାଗିଛି ସେ । ପୁଣି ନଇ ଭିତରକୁ ଡିଆଁ ମାରିବାକୁ ହେବ ? 
ହେଲେ କେତେଦିନ ଏମିତି ପାଣିଠୁ ଦୂରେଇ ଦୂରେଇ ରହିବ ଶର୍ମିଳା ? 

ଉତ୍ତର ଶୁଣିବାକୁ ସମୀର ଅପେକ୍ଷା କରି ରହିଛି । ତା’ ମୁହଁକୁ ଚାହିଁ ହସିଲା ସେ । 
ଆଖି ନୁଆଁଇ ସମ୍ମତି ଦେଉ ଦେଉ କହିଲା, “ଠିକ୍‌ ଅଛି ।” 

କାମ ଲାଗିଗଲ୍ନା । ସାଢେ ଗୋଟାଏ ବେଳେ ମିଟିଙ୍ ଡକେଇଥିଲେ ଜି.ଏମ୍‌. ! 
ଠିକ ଲଞ୍ଚ୍‌ ଆୱାର୍‌ ପରେ ପରେ । ଅନ୍ୟ ଦିନେ ଲଞ୍ଚର ସମୟ ଗଡି ଗତି ଦୁଇରେ 
ପହଞ୍ଚେ । ଜି.ଏମ୍‌.ଙ୍କଟର ତ ଅଢେଇ, ତିନି । ଆଜି କିନ୍ତ ସମସ୍ତେ ଗୋଟାଏ ପଚିଶ ସୁଦ୍ଧା 
ନିଜ ନିଜ ଡେସ୍ଟ୍‌ରେ । ଜି.ଏମ୍‌. ବି ଘରକୁ ଯାଇ ନାହାନ୍ତି ଅନ୍ୟ ଦିନ ଭଳି । ଘରୁ ଟିଫିନ୍‌ 

ନେଇ କିଏ ଜଣେ ଆସିଥୁଲା । 

ଠିକ୍‌ ସାଢେ ଗୋଟାଏରେ କନ୍‌ ଫରେନ୍‌ସ୍‌ ରୁମ୍‌ରେ ସମସ୍ତେ । ଆଗରୁ ଆଜେଣ୍ଡା 
ପ୍ରସ୍ତୁତ । ମିଟିଙ୍‌ରେ ସମୟ ନଷ୍ଟ ହେଇ ପାରିବନି ଆଜି । ଗୋଟିଏ ପରେ ଗୋଟିଏ 
ଆଲୋଚନା ଚାଲିଛି । ଚାହା, କଫିର ଆୟୋଜନ ମଧ୍ଧ୍ଯ ନାହିଁ । ଶେଷ ହେଲା 
ଅଢେଇଟାରେ । କବାଟ ଦେଇ ବାହାରି ଯାଉ ଯାଉ ଜି.ଏମ୍‌. କହିଗଲେ, ˆ 'ପିଜ୍‌ ଗୋ 
ବ୍ୟାକ୍‌ ଟୁ ୟୋର୍‌ ସିଟସ୍‌ । ଆ୍ୟାଣ୍୍‌ ଫିନିଶ୍‌ ଏଭରିଥଇ ଆଜ୍‌ ପର୍‌ ଟାର୍‌ଗେଟ୍‌ ।” 

ଶର୍ମିଳା ଆଡକୁ ମୁଣ୍ଡ ସାମାନ୍ୟ ବଙ୍କେଇ ନେଇ ଫିସ୍‌ ଫିସ୍‌ କରି ସମୀର କହିଲା, 
“ “ତୁମେ ଠିକ୍‌ କହିଥିଲ । ଆଜି ଆଠଟା ଆଗରୁ ଅଫିସ୍‌ ବାହାରେ ପାଦ ଦେଇ ହେବ 
ନାହିଁ ।” 

““କଫ୍ରି ପ୍ରୋଗ୍ରାମ ତାହେଲେ ଅନ୍ୟ ଦିନକୁ ଥାଉ । ଆଠଟା ବେଳେ କିଏ କଫି 
ପିଏ ?”' 

ଆଠଟା ସାଢେ ଆଠଟାରେ ଡିନାର ତ ଖାଇ ହୁଏ ? 

“ତ୍ିନାର୍‌ ?”? ଚଟ୍‌ କରି ମୁଣ୍ଡ ଉପରକୁ ଉଠେଇ ନେଲା ଶର୍ମିଳା । ଜୟନ୍ତ 
ସାଙ୍ଗରେ ତିଭୋର୍ସ ହେବାର ଦୁଇ ବର୍ଷ ଭିତରେ ସେ ଦିନେ ବି ବାହାରେ ଡିନାର 
ଖାଇନି । ଆଜି ପୁଣି ସମୀର ସାଙ୍ଗରେ --- ? 

ହେଲେ ମନରେ ତ ଅନିଚ୍ଛା ନାହିଁ । 

ତଥାପି --- 

ମଟିଜ୍‌ ଶର୍ମିଳା, ମନା କରନି । ପିିଜ୍‌ ।” 

ଠିକ୍‌ ଅଛି ।” ? ନିଜ ଅଜାଣତରେ ପାଟିରୁ ଖସିଗଲା । 

ଥ୍ୟାଙ୍କ୍‌ସ୍‌ ।” ? ରୁମ୍ରୁ ବାହାରିଗଲା ସମୀର ! ତା” ପଛେ ପଛେ ଅନ୍ୟମନସ୍କ 
ଭାବରେ ଶର୍ମିଳା । 

 ଶର୍ମିଳା --- ”? ହାତରେ ଟେଲିଫୋନ୍‌ ରିସିଭର୍‌ଟା ଧରି ପାଖ ଡେସ୍‌କ୍ରୁ 
ହଠାତ୍ଵ ଡାକିଲା ଅସୀମା, “ତୁମ ଫୋନ୍‌ 

ଫୋନ୍‌ ! ତାକୁ ଅଫିସ୍‌ ଫୋନ୍‌ରେ କିଏ ଫୋନ୍‌ କଲା ? ଲାଲୁ ଭାଇନା କି ? 
ବାପାଙ୍କ ଦେହ ବେଶୀ ଖରାପ ହେଲା କି ? 

ତା” ହାତକୁ ରିସିଭର୍‌ ବଢେଇ ଦେଉ ଦେଉ ଅସୀମା କହିଲା, ˆ ‘ମହିଳା ଜଣେ । 
ଅଧଘଣ୍ଡାଏ ଆଗରୁ ଆଉ ଥରେ ଫୋନ୍‌ କରିଥିଲେ । ତୁମେ ଯେତେବେଳେ କନ୍‌ନଫରେନସ୍‌ 

ରୁମ୍‌ରେ ଥଲ । କହୁଥିଲେ ମହୀଶୁରରୁ କରିଛନ୍ତି ।” 

ମହିଳା ! ମହୀଶୁର୍‌ରୁ ? 

 ନ୍ୟାଲୋ ।”? ଆଗ୍ରହରେ କହି ପକେଇଲା ଶର୍ମିଳା । 

“ସିମି !  ? 

ଠିକ୍‌ ଭାବିଥଲା ସେ । ମୈତ୍ରେୟୀ । ଶମିଳା ଓଠରେ ହସ ଖେଳିଗଲା ! 

*ମେନି ହ୍ୟାପି ରିଟର୍ଣ୍ଣସ୍‌ ଅଫ ଦି ଡେ, ସିମି । ହ୍ୟାପି ବାର୍ଥ ଡେ ଟୁ ୟୁ । 

ବାର୍ଥ ଡେ !! ସତରେ ତ, ଆଜି ଯେ ତା'ର ଜନ୍ମଦିନ ! ସେ ଭୁଲି ଯାଇଛି । 
ଅଥଚ ମୈତ୍ରେୟୀଙ୍କର ଠିକ୍‌ ମନେ ଅଛି ! ପ୍ରଥମ ଯେଉଁ ଦିନ ତାକୁ ସେ ଦେଖିଥିଲେ, 
ସେଇ ଦିନ ତା” ଜନ୍ମ ତାରିଖ ପଚାରିଥୂଲେ । ଆଉ ତା” ପରଠୁ କେବେ ଥରଟିଏ ବି 
ଭୁଲି ଯାଇ ନାହାନ୍ତି । ଅଥଚ ପାଖରେ ଥାଇ ବି ଜୟନ୍ତ କୌଣସି ବର୍ଷ ମନେ ରଖି ପାରି 
ନ ଥୁଲା । ବା ମନେ ରଖିବାକୁ ଚାଡୁଁ ନ ଥୁଲା । ଅଭିମାନ ଭୁଲି ପ୍ରଥମ ବର୍ଷେ ଦୁଇ ବର୍ଷ 
ସକାଳୁ ମନେ ପକାଇ ଦେଉଥୁଲା ଶର୍ମିଳା - (ଆଜି ମୋ ଜନ୍ମ ଦିନ ।” 

“ସତରେ ? ବେଶ୍‌ ତ ।” ନିଜ କାମରେ ଲାଗିଯାଉଥଲା ଜୟନ୍ତ । 

“ସିମି ! ? 

ସମ୍ବିତ୍‌ ଫେରି ପାଇଲ୍ଲା ଶମ୍ମିଳା । ““ଥ୍ୟାଙ୍କ ୟୁ । -¬- କୋଉଠୁ କହୁଛନ୍ତି ? ଏତେ 
ପାଟି ଦୁଣ୍ଡ ?”? 

“ଷ୍ଟେସନ୍‌ରୁ କହୁଛି । --- ସକାଳେ ତତେ ଫୋନ୍‌ କରିବାକୁ ଚେଷ୍ଟା କଲି 
ମୋବାଇଲ୍‌ରେ । ନୋ ରିପ୍ଲାଏ ହେଲା ।” 

“ମୁଁ ଘରେ ମୋବାଇଲ୍‌ଟା ଛାଡି ଦେଇ ଆସିଛି ଭୁଲ୍‌ରେ । --- କିନୁ ଷ୍ଟେସନକୁ 
କାହିଁକି ଆସିଛନ୍ତି ?” 

' 'ଭାଇନାଙ୍କୁ ଦେଖିବାଡୁ ଚେନ୍ନାଇ ଯାଉଛି ! ଶତାଦ୍ଦୀରେ । ରୁବି, ମାନେ ଭାଇନାଙ୍କ 
ବଡ ବୋହୂ, ଫୋନ୍‌ କରିଥିଲା ଆଜି ସକାଳେ । ଏଥର ବୋଧହୁଏ ଆଉ ନୁହଁ ---” 
ଚାପା ଦୀର୍ଘ ନିଶ୍ଵାସ ଅନ୍ୟ ପାଖରେ । 

ଶର୍ମିଳା କ'ଣ କହିବ ବୁଝି ପାରିଲା ନାହିଁ । ମୈତ୍ରେୟୀଙ୍କ ସାଙ୍ଗରେ ସେଇ ପ୍ରଥମ 
ଚିହ୍ନା ଦିନଠୁ ସେ ଶୁଣି ଆସୁଛି - ପୀରାଲିସିସ୍‌ରେ ଦେହ ହାତ ଅଚଳ ତାଙ୍କ ବଡ 
ଭାଇଙ୍କର | ଥରେ ଦେଖିବାକୁ ବି ଯାଇଥଲା ଶର୍ମିଳା। ତା ହାତ ଧରି କେତେ କାନ୍ଦିଥିଲେ । 
ଜଡେଇ ହେଇ ଯାଇଥବା ସ୍ଵରରେ କହିଥୂଲେ, “ମୋ ପାଇଁ ଠାକୁରଙ୍କୁ ଡାକିବୁ, ମା’ | 

ଶୀଘ୍ର ଯେମିତି ମତେ ଉଠେଇ ନିଅନ୍ତି । ଭୋଗିଲିଣି ଯେତିକି, ଭୋଗେଇଲିଣି ତା” ଠୁଁ 
ଅଧ୍ବକ । ”? 

““_-- ନଅ ବର୍ଷ ଭୋଗିଲେଣି । ଏଥର ଭଲରେ ଭଲରେ ମୁଲ୍ତି ପାଇଗଲେ 
ଉଲ ।”? ନିଜକୁ ବୁଝେଇବା ଭଳି ମୈତ୍ରେୟୀ କହି ପକେଇଲେ । ହଠାତ୍‌ ପୁଣି ଚଞ୍ଚଳ 
ହେଇ ଉଠିଲ ତାଙ୍କ ସ୍ଵର । * ' ସେକେଣ୍୍‌୍‌ ବେଲ୍‌ ହେଇଗଲା । ଟ୍ରେନ୍‌ ଏବେ ଆସିଯିବ । 
--- ଶୁଣରେ ମା”, ଯେଉଁଥ୍‌ ପାଇଁ ଫୋନ୍‌ କରିଥିଲି --- ଶତାହୀ ତ ବାଙ୍ଗାଲୋର୍‌ 
ହେଇ ଯିବ । କ୍ୟାଣ୍ଡନ୍‌ ମେଣ୍ଟ୍‌ ଷ୍ଟେସନ୍‌ରେ ବି ରହିବ କେଇ ମିନିଟ୍‌ ପାଇଁ । କ୍ୟାଣ୍ନ୍‌ମେଣ୍ଡ୍‌ 
ତୋ ଅଫିସ୍‌ତୁ ପାଖ ପଡେ, ନା ? ଆସି ପାରିବୁ ମା” ଷ୍ଟେସନ୍‌କୁ ? --- ବହୁତ ଦିନ 
ହେଲାଣି ତତେ ଦେଖିନି ।” 

କିଛି ନ ଭାବି ଶର୍ମିଳା କହି ପକେଇଲା, “ ଆସିବି । ନିଶ୍ଚୟ ଆସିବି ।' 

ଅଥଚ ଫୋନ୍‌ ରଖି ଦେଇ ସେ ବିବ୍ରତ ହେଇଗଲା । ଷ୍ଟେସନ୍‌କୁ ଯିବ ବୋଲି ଯେ 
କହିଦେଲା । ଯିବାର ବି ପ୍ରବଳ ଇଚ୍ଛା । ହେଲେ ଯିବ କେମିତି ? ପୁଣି ଆଜି ? 

ଟ୍ରେନ୍‌ ଏବେ ଯଦି ମହୀଶୁର୍‌ ଛାଡେ, ତେବେ କ୍ୟାଣ୍ଡନ୍‌ ମେଣ୍ଢ୍‌ ଷ୍ଟେସନ୍‌ରେ ପହଞ୍ଚିବ 
ପାଞ୍ଚଟା ଚାଳିଶରେ । ତା” ମାନେ ତାକୁ ପାଞ୍ଚଟା ପନ୍ଦରରେ ଅଫିସ୍‌ ଛାଡିବାକୁ ପଡିବ । 
ଏମିତିରେ ଅଫିସ୍‌ ଛୁଟି ହୁଏ ସାଢେ ପାଞ୍ଚଟାରେ । ଦିନେ ଅଧେ ପନ୍ଦର ମିନିଟ୍‌ ଆଗରୁ 
ବାହାରି ଗଲେ କେହି କିଛି କହନ୍ତି ନାହିଁ । କିନ୍ତୁ ଆଜି ?? ପର୍‌ମିଶନ୍‌ ଦେବ କିଏ ? 
ପର୍‌ମିଶନ୍‌ ମାଗିବାକୁ ଜି.ଏମ୍‌.ଙ୍କ ପାଖକୁ ସେ ଯିବ ବା କେମିତି ? 

ଓଃ ! 

କଣ ହେଲା, ଶର୍ମିଳା ? ଦେହ ଭଲ ଲାଗୁନି ? ' ? ସମୀର୍‌ ଉଠି ଆସିଛି ନିଜ 
ସିଟରୁ । 

“କଣ କରିବି କୁହ ତ, ସମୀର । ---ଜଣଙ୍କୁ ଷ୍ଟେସନ୍‌ରେ ଦଶ ମିନିଟ୍‌ ପାଇଁ 
ଦେଖା କରିବାକୁ ହେବ । ପାଞ୍ଚଟା ଚାଳିଶରେ । ଯିବା ଆସିବା ନେଇ ଘଣ୍ଟାଏ । କେମିତି 
ଅଫିସ୍‌ରୁ ବାହାରିବି କୁହ ।” 

ଭାବିହେଲା ସମୀର । “ ଘଣ୍ଟାଏ ପାଇଁ -¬-¬? ୟେସ୍‌, ବେନ୍ସନ୍‌ ଟାଉନ୍‌ ଅଫିସ୍‌ !' 

ପୁଣି ବେନ୍‌ସନ୍‌ ଟାଉନ୍‌ ?? 

ହୁଁ | ସକାଳେ ଯେଉଁ ଫାଇଲ୍‌ଟା ସେଠୁ ଅଣା ହେଇଛି, ତା'ର ଡାଟାରେ ବହୁତ 
ଗଣ୍ଡଗୋଳ ରହିଛି । ସେଠି ଯାଇ ଦୁଇ ଜଣଙ୍କ ସାଙ୍ଗରେ ଟିକିଏ କଥା କହିବାକୁ ହେବ । 

ଆଉ ମୋ ସାଙ୍ଗରେ ତୁମେ ଗଲେ କାମଟା ଶୀଘ୍ର ହେଇଯିବ । -¬- ବେନ୍‌ସନ୍‌ ଟାଉନ୍‌ 
ଯିବା ବାଟରେ ଇ ତ ପଡେ କ୍ୟାଣ୍ନ୍‌ମେଣ୍ଝ୍‌ ଷ୍ଟେସନ୍‌ ।”” ସମୀର ଆଖି ଚଳ । 

“ହେଲେ --- ଏଠୁ ଯଦି କିଏ ଫୋନ୍‌ କରେ ବେନ୍‌ସନ୍‌ ଟାଉନ୍‌ ---” ? ଶର୍ମିଳା 
ସ୍ଵରରେ ଦ୍ଦ । 

“ଡ଼ାଟାରେ ସତ ଗଣ୍ଡଗୋଳ ହେଇଛି, ମ୍ୟାତମ୍‌ ! ମୁଁ ଆକାଶଭୁ ତୋଳି ଜଥା 
କହୁନି । ବେନ୍‌ସନ୍‌ ଟାଉନ୍‌ ଅଫିସ୍‌ ଯାଇ ଜଣେ ଦୁଇ ଜଣଙ୍କ ସାଙ୍ଗରେ କଥା କହିବାର 
ଆବଶ୍ୟକତା ବି ମିଛ ନୁହଁ । ହେଲେ ଘଣ୍ଟାକର କାମ । ସେଇଟା ଯଦି ସାମାନ୍ୟ ହାତ 
ସଫେଇରେ ଦେଢ ଘଣ୍ଟା ହେଇ ଯାଏ, ତାହେଲେ ନିଶ୍ଚୟ ପୃଥିବୀରେ ପ୍ରଳୟ ହେଇ 
ଯିବନି ।” ” ସମୀର ହସିଲା । 

' ଥ୍ୟାଙ୍କ୍‌ସ୍‌୍‌ ସମୀର । 

“ୟୁ ଆର୍‌ ମୋଷ୍୍‌ ଠେଲ୍‌କମ୍‌ । ---ତୁମେ ଏଠିକା କାମ ସାର ଶାପ୍ର ଶୀଘ୍ର, 
ଶର୍ମିଳା । ମୁଁ ଜି.ଏମ୍‌.ଙୁ କହି ଆସେ । 

ସମୀରର ଯିବା ବାଟକୁ ଚାହିଁ ଶର୍ମିଳାର ଛାତି ଭିତର ସ୍ଵସ୍ତିରେ ଭଚିଗତ୍ା । ତା' 
ଜୀବନର ଛୋଟ ବଡ଼ ସ୦ ସମସ୍ୟାର କ'ଣ ଏଇମିତି ସମାଧାନ ଜରି ହେବ ପ୍ବମ୍ୟର୍‌ ? 

ସେ ଥରେ ବି ଶର୍ମିଳାକୁ ପଚାରିଲା ନାହିଁ କିଏ ଆସୁଛି ? କାହିଁକି ଆସୁଛି ? 
ହଠାତ ଏମିତି ଭାବରେ ଷ୍ଟେସନ୍‌କୁ ଯିବା କ”ଣ ଦରକାର ? 

ଅଥଚ ଜୟନ୍ତ ? ପ୍ରତି ପାଦରେ ଅଟକେଇ ଦେଉଥୁଲା ଶମ୍ମିଳାକୁ । ସବୁଥିରେ 
ପ୍ରଶ୍ନ । ପ୍ରତି ପଦକ୍ଷେପରେ କୈଫିୟତ ଅଦାୟ । ଅନ୍ୟମାନଙ୍କ କଥା ତ ଦୂର, ମୈ ତ୍ରେୟୀଙ୍କ 
ସାଙ୍ଗରେ ସେ ସବୁ ଦିନେ ଫୋନ୍‌ରେ ଟିକିଏ କଥା କହେ ବୋଲି ଜୟନ୍ତର କେତେ 
ଟିଟିକାର ¦! ସେ କହେ, “' ତୁମ ନାଁ ଇତିହାସରେ ଲେଖା ହେଇ ରହିଯିଦ, ଶର୍ଥିଳା । 
ସଂସାରରେ କେହି ଏମିତି କରେ ନାହିଁ । --- ଆଚ୍ଛା କୁହ ତ, ସତରେ ତୁମର ତାଙ୍କ 
ସାଙ୍ଗରେ କଥା କହିବାଙୁ ରକ୍ତା ହୁଏ ନା ତୁମେ ଦୁନିଆକୁ ଦେଖାଇ ଦେବାକୁ ଚାହଁ ଯେ 
ତୁମେ ଭିନ୍ନ ? ସମସ୍ତଙ୍କଠାରୁ ସ୍ଵତନ୍ତ୍ର ? ” 

ପୁଣି କେତେବେଳେ ବିରଚ୍ତିରେ ଜୟନ୍ତ ଯୋଡେ, “ ‘ତୁମର ଗପିବାକୁ ଏତେ କଥା 
କ'ଣ ଥାଏ ? ସପ୍ତାହକୁ ଦିନେ ଯଥେଷ୍ଟ ନୁହଁ ? ଏସ୍‌.ଟି.ଡି.ରେ ଯେ ବେଶ୍‌ ପଇସା 
ପଡେ, ସେତିକ ଜଣା ନାହିଁ ?” 

ମୈତ୍ରେୟୀଙ୍କ ସାଦରେ ଗପିବା ବେଳେ ପଇସା ଗଣେ ଜୟନ୍ତ ! ଶର୍ମିଳା ଅବାକ୍‌ 

ହେଉଥଲା । କିନ୍ତୁ ଅବାକ୍‌ ହେବାର କିଛି ନାହିଁ । ଜୟନ୍ତ ଯେ ପ୍ରତିଟି ପଇସାର ହିସାବ 
ରଖେ, ତା” ତ ସମସ୍ତେ ଜାଣନ୍ତି । ସେଇ ଯେଉଁ ବାପାଙ୍କ ଦେହ ଖରାପ ବେଳେ ସେ 
କହି ଦେଇଥୁଲା, ତା” ପରଠୁ ନିର୍ବିକାର ଭାବରେ ଶର୍ମିଳାର ରୋଜଗାରରେ ସେ ଅଧ୍ବକାର 
ବସାଏ । ଘର ଖର୍ଚ୍ଚର ଅଧା ମାଗି ନିଏ ନିର୍ଲଜ ଭାବରେ । ଅଥଚ ସ୍ତ୍ରୀ ଠୁଁ ଚାରି ଗୁଣ 
ଦରମା ସେତେବେଳେ ଜୟନ୍ତର । 

ଜୟନ୍ତର କୃପଣତା ସହି ନେଇ କୌଣସି ମତେ ତା’ ସାଙ୍ଗରେ ସାରାଟା ଜୀବନ: 
କଟେଇ ଦେଇ ପାରିଥାଆନ୍ତା ଶର୍ମିଳା । ସେଥୂନେଇ ତାକୁ କଷ୍ଟ ହେଇଥାଆନ୍ତା, ଅପମାନିତ 
ହେବାକୁ ହେଇଥାଆ୍ତା, କିନୁ ଚଳି ତ ଯାଇଥାଆନ୍ତା । ହେଲେ ଗୋଟିଏ ବିଷୟ ଦୋହଲାଇ 
ଦେଲା ତା” ଭିତରର ସତ୍ତାକୁ । ଜୟନ୍ତର ସନ୍ଦେହ । ପ୍ରତି ପଦକ୍ଷେପରେ ସନ୍ଦେହ । ତାଂ 
ଚରିତ୍ର ନେଇ, ତା” ଚିନ୍ତା ଭାବନା ନେଇ । 

ସବୁଦିନ ଘରୁ ଅଫିସ୍‌କୁ ବାହାରିବା ବେଳେ ତୀକ୍ଷ୍ଣ ଦୃଷ୍ଟିରେ ତାକୁ ପରଖି ନେଉଥୁଲା 
ଜୟନ୍ତ । ତା” ଲୁଗାପଟା ନେଇ, କାନର ଦୁଲ୍‌ ନେଇ, ହାତର ବୁଡି ନେଇ, ପାଦର 
ଜୋତା ନେଇ ଗୋଟିଏ ଦିଇଟା ମନ୍ତବ୍ୟ ଶୁଣିବା ଶର୍ମିଳାର ଅତ୍ତ୍ୟାସରେ ପଡି ଯାଇଥଲା । 
ସେ ଶୁଣି ନ ଶୁଣିବା ଭଳି ରହି ଯାଉଥଲା । 

ଯେଉଁଦିନ କୌଣସି କାରଣରୁ ଅଫିସ୍‌ରୁ ଫେରିବାରେ ଡେରି ହେଉଥଲା, ସେଦିନ 
ଅଫିସ୍‌ ଗାଡି ଆଣି ଛାଡି ଦେଇ ଯାଉଥଲା ତାକୁ ଘରେ । ବେଳେ ବେଳେ ସେଇ 
ଗାଡିରେ ରହୁଥିଲେ ଅଫିସ୍‌ର କେହି କେହି କଲିଗ୍‌ । ଆଉ ଝର୍କା ଦେଇ ଅନ୍ଧାର ଗାଡିର 
ଭିତରଟା ତଦାରଖ କରୁ କରୁ ଜୟନ୍ତ ପଚାରୁଥଲା, ˆ ‘ଅଜି କୋଉ ଚାହୃନେୱାଲା ଛାଡି 
ଦେଇ ଗଲା ଦୁମକୁ ?  ? ଏ କଥାକୁ ନିଚ୍ଛକ ଥଟ୍ଟା ବୋଲି ଭାବି ନେଇ ଆଡେଇ ଦେଉଥିଲା 
ଶର୍ମିଳା | କିନ୍ତୁ ସେଇ ଯେଉଁ ଦିନ ପ୍ରଥମ ତା” ଚରିତ୍ର ନେଇ ବିନା କାରଣରେ କଥା 
ଉଠେଇଲା ଜୟନ୍ତ, ସେଦିନ ଦେହରେ ଯେମିତି ନିଆଁ ଲାଗି ଯାଇଥଲା ତା'ର । 

ସେଦିନ ଘରକୁ ଖାଇବାକୁ ଡାକିଥୂଲେ ଜୟନ୍ତର ବସ୍‌ ଆଉ ତାଙ୍କ ପନ୍ଧୀ । ବେଶ୍‌ 
ଉଲ୍ଲରେ କଟିଥୁଲା ସନ୍ଧ୍ୟାଟା । ଅଥଚ ସେଠୁ ଫେରି ନିଜ ଘର ଭିତରେ ପାଦ ଦେବା 
କ୍ଷଣି ତାକୁ ଆକ୍ରମଣ କରିଥଲା ଜୟନ୍ତ ! ' ‘ତୁମେ ମୋ ପ୍ରମୋସନ୍‌ ପାଇଁ ଦେଖୁଛି ୍୍ତାରି 
ଅଗ୍ରହୀ ।” 

ଆ।ବାକାବା ହେଇ ଶର୍ମିଳା କହିଥୂଲା, ˆ ' ତୁମ ପ୍ରମୋସନ୍‌ ?? 

ବ୍ର ନହେଲେ କିଏ ଏମିତି କରେ ? ମୋ ବସ୍‌କୁ ମୋହିତ କରିବା ପାଇଁ 

ଡ଼ୂମର କେତେ ଆୟୋଜନ ! ଅଭିସାରିକା ବେଶରେ ଯେ ଗଲ, ସେତକ ଯଥେଷ୍ଟ 
ହେଲାନି । ଗପସପ କରିବା ବାହାନାରେ କେତେ ଛଟକ ! କେତେବେଳେ ଆଖିରୁ 
ପ୍ରେମ ଝରି ଯାଉଥୂଲା ତ କେତେଦେଳେ ଛାତି ଉପରୁ ଶାଢି ଖସି ଯାଉଥଲା --? 

ଲଜ୍ଜା, ଅପମାନରେ ଶର୍ମିଳା ମ୍ରିୟମାଣ ହେଇ ଯାଇଥଲା । ହିସ୍‌ ହିସ୍‌ କରି କହିଥିଲା, 
“ ଚୁପ୍‌ କର । ଲାଜ ଲାପୁନି ଏମିତି କଥା ସବୁ କହିବାକୁ ? ” 

ସତ କହିଲାରୁ ବାଧଵଗଲା ? ତୁମକୁ ଚିହ୍ନିବାରେ ଅଉ ବାକି ନାହିଁ ।” 

ଜୟନ୍ତ ସାଙ୍ଗରେ କଥା ନ କହି ସେଠୁ ଚାଲିଯାଇଥୁଲା ଶର୍ମିଳା । ଆଉ ପରଦିନ 
ସେ ପ୍ରଥମ ଥର ପାଇଁ ଅଫିସରୁ ଏସ୍‌.ଟି.ଡି. କଲ୍‌ କରି ମୈତ୍ରେୟୀଙ୍କ ସାଙ୍ଗରେ କଥା 
କହିଥିଲା । ଜୟନ୍ତ କଥା କହୁ କହୁ ସକସକ ହେଇ କାନ୍ଦି ପକେଇଥୁଲ୍ଲା । ମୈତ୍ରେୟୀ 
ପ୍ରଥମେ ସବୁ ଶୁଣି ଚୁପ୍‌ ହେଇ ଯାଇଥୁଲେ । ଶର୍ମିଳା ଭାବିଥଲା ଯେ ହୁଏତ ସେ କହିବେ 
- “ସହି ଯା । ସହି ଯା ।” 

ସେଇମିତି କହିବାଟା ଯଥାର୍ଥ ବି ହେଇଥାଆନ୍ତା କେତେକାଂଶରେ । ମୈତ୍ରେୟୀଙ୍କ 
ନିଜ ଜୀବନଟା ଡ ଶର୍ମିଳାଠୁ ଖୁବ୍‌ ଗୋଟାଏ ଭିନ୍ନ ନୁହଁ । 

ସେଉଥୂପାଇଁ ହୁଏତ ସେ ଯୋଡିବେ, କିଛି ଉପାୟ ନାତି ଜୋଚ, ସିମି । ଆଶ 
ବି ନାହିଁ । ଦାନ୍ତ ଚିପି ସହି ଯା !' 

ଏଇମିତି ତ କହନ୍ତି ଧାମ ସମାଜରେ ସମତେ ¦ ନିକ ବାପା, ମା' ଦି । ଦାହିଁବି ବା 
ଭିନ୍ନ କିଛି କହିବେ ମୈତ୍ରେୟୀ ? ତା” ସହିତ ତାଙ୍କର ଯାହା ସମ୍ପର୍କ ସେଥରରେ ତ 
ସେଉଳି କହିବାର ବେଶୀ ଅଧ୍ଵକାର । 

ଜିନ୍ଧୁ ସେ ଆଦୌ ସେକଥା କହି ନ ଥଲେ । ଥରେ ବି ନୁହଁ । ବରଂ ଶର୍ମିଳାର 
ଅପମାନରେ ଅପମାନିତ ହେଇଥିଲେ । କଷ୍ଠ ପାଇଥିଲେ ! 

ଶର୍ମିଳା ଜାଣିଥିଲା ମୈତ୍ରେୟୀ ତା' ପାଇଁ ସମାଧାନର ରାସ୍ତା ଖୋଜି ଦେଇ 
ପାରିବେ ନାହିଁ । ତାଙ୍କର ହାତ ପାଦ ବନ୍ଧା । ଖୋଜିଲେ ଖୋଜ୍ଚିବ ସେ ନିଜେ । ହେଲେ 
ତଳେ ଘଥର ଅଛି କି ପାଣି - ତା' ନ ଜାଣି କେମିତି ଉପରୁ ତଡିଆଁଟାଏ ମାରିଥାଆନ୍ତା 
ଶର୍ମିଳା ୨ ଏତେ ସହଜ କ'ଣ ସତେଇଶ ବର୍ଷ ବୟସରେ ଏଭଳି କିଛି ପଦକ୍ଷେପ 
ନେବା ? 

ସମାଧାନର ରାସ୍ତା କିନ୍ତୁ ଦିନେ ଖୋଜି ଦେତଲ୍ଲା ନିଜେ ଜୟନ୍ତ । 

ଦିନେ ଆସି ବିନା ଉପକ୍ରମଣ୍ଚିକାରେ କହିଦେଲା - ଡିଭୋସ୍‌ ଦରକାର । 

ଡିଭୋର୍ସ୍‌ କଥା ଯେ ଶର୍ମିଳା ମନକୁ ଆସି ନ ଥୁଲ୍ଲା, ତା” ନୁହଁ । କିନ୍ତୁ ହଠାତ 
କଥାଟି ଜୟନ୍ତ ମୁହଁରୁ ଶୁଣି ସେ ଯେମିତି ପଥର ହେଇଯାଇଥିଲା । 

ଡିଭ୍ୋର୍ସ ! କାହିଁକି ? 

ଜୟନ୍ତର ଉତ୍ତର ଆହୁରି ଅବାକ୍‌ କରି ଦେବା ଭଳି । “ମୁଁ ରାଗିଣୀକୁ ବାହା 
ହେବି ।” ' ସିଧାସଳଖ ଉତ୍ତର । 

ରାଗିଣୀ ! କମ୍ପାନୀ ଗର୍‌ ମ୍ୟାନ୍‌ ଙ୍କର ଝିଆରୀ ନା କ'ଣ । ସିଟ୍ଗାପୁର୍‌ରେ ରହେ । 
ସେଠିକା ଅଫିସ୍‌ର ପ୍ରେସିଡେଣ୍ଟ । ଥରେ ଜୟନ୍ତ ସହ କମ୍ପାନୀର ଗୋଟିଏ ପାଟିରେ 
ଦେଖା ହେଇଥିଲା । ସୁନ୍ଦରୀ ନୁହଁ କି ଜୟନ୍ତର ସମସାମୟିକ ବି ନୁହଁ । ଅତି କମ୍‌ରେ 
ତା'ଠୁ ଦଶ ବାର ବର୍ଷ ବଡ । ହଠାତ୍ଵ ବାହାଘର କଥା --- 

କିଛି ମାସ ଧରି ସିଙ୍ଗାପୁର୍‌କୁ ସଂଭାବ୍ୟ ବଦଳି କଥା କହୁଥିଲା ଜୟନ୍ତ । ଦୃଇ ତିନି 
ଥର ଟୁୂର୍‌ରେ ବି ଯାଇଥଲା ସେଠିକୁ । କହୁଥଲା, ˆ ଦେଖିବା ଭଳି ଅଫିସ୍‌ । କମ୍ପାନୀର 
ଏତେ ଜାଗାରେ ବ୍ରାଞ୍ଚ ରହିଛି । ହେଲେ ସବୁଠୁ ଅଧ୍ଵକ ଲାଭରେ ଚାଲିଛି ସିଙ୍ଗାପୁର 
ଅଫିସ୍‌ ।” 

ଲାଭ ! 

ଓ। 

ଏତେବେଳକୁ ଯାଇ ଗୋଲକଧନ୍ଦାଟି ସମାଧୂତ ହେଲା ଶର୍ମିଳା ମନରେ । ଏଇଟି 
ଯେ ନିହାତି ଗୋଟିଏ ବିଜନେସ୍‌ ଡିଲ୍‌ ! ହୁଏତ ରାଗିଣୀ ମନକୁ ପାଇ ଯାଇଛି ଜୟନ୍ତ । 
ଯେମିତି ହେଉ ପାଇବାକୁ ହିଁ ହେବ । ସେଇଥପାଇଁ ବୋଧହୁଏ ସେ ବାହାଘରର ପ୍ରସ୍ତାବ 
ଦେଇଛି । ଆଉ ଜୟନ୍ତ ପାଇଁ ହଠାତ କରି ଲଟେରି ପାଇଯିବା ଭଳି ଘଟଣା ¦ ଯିଏ ଅର୍ଥ 
ବ୍ୟତୀତ ପୃଥବୀରେ କିଛି ବି ବୁଝେ ନାହିଁ, ସେ କେମିତି ଏଭଳି ଅମୂଲ୍ୟ ସୁଯୋଗକୁ 
ହାତଛଡା କରି ଦେବ ? 

ବିଚାରୀ ଶର୍ମିଳା ! ସେ ଯାହା ଏସବୁ ଭିତରେ ପ୍ରେମ, ଭଲପାଇବାର ସୁରାକ୍‌ 
ଖୋଜୁଛି ! 


ଜୟନ୍ତ ସାଙ୍ଗରେ ଡିଭୋର୍ସ ହେଇଗଲା । 
କି ଶାନ୍ତି ! କି ଶାନ୍ତି ! 
କିନ୍ତ ଶର୍ମିଳାର ଗୋଟାଏ ବିରାଟ କ୍ଷତି ହେଇଗଲା । ମୈତ୍ରେୟୀଙ୍କ ସାଙ୍ଗରେ 


Digitized by srujanika@gmail.com 


୫୦ 


ଦେଖାହେବାର ରାସ୍ତାଟି ବନ୍ଦ ହେଇଗଲା । ତାଙ୍କ ସାଙ୍ଗରେ ଆଗ ଭଳି ଫୋନ୍ବରେ କଥା 
କହୁଥଲା ନିୟମିତ । କିଛୁ ଥରେ ବି ଦେଖା ହେଇପାରି ନ ଥୁଲା । ଏତେ ବର୍ଷ ପରେ 
ସୁଯୋଗ ମିଳିଛି । 

ଗାଡିରେ ଷ୍ଟେସନ୍‌ ଗଲା ବେଳେ ଶର୍ମିଳା ମୁହଁରେ ଉଜ୍ସଣ୍ଡା । ଡେରି ହେଇ ଯିବନି 
ତ? 

କଣେଇ କରି ତାକୁ ଦେଖୁ ଦେଖୁ ସମୀର ନ ପଚାରି ରହି ପାରିଲା ନାହିଁ, ' କିଏ 
ଆସୁଛନ୍ତି, ଶର୍ମିଳା ? 

ଶର୍ମିଳା ସମୀର ମୁହଁକୁ ଚାହିଁଲା । ଇଚ୍ଛା କରିଥୁଲେ କିଛି ଗୋଟାଏ ମିଛ ଅନାୟାସରେ 
ସେ କହି ପାରିଥାଆନ୍ତା । କିନ୍ତୁ ସେମିତି କଲା ନାହିଁ ସେ । ସମୀରକୁ ବି ଟିକିଏ ପରଖି 
ନିଆଯାଉ । ମୈତ୍ରେୟୀଙ୍କ କଥା, ତାଙ୍କ ସାଙ୍ଗରେ ତା'ର ସମ୍ପର୍କ କଥା ଖୋଲି କହି 
ଦେଲା ସେ ତାକୁ । 

ସମୀର ମୁହୃରେ ପାଇଁ ଚୁପ୍‌ । ଏକା ଲୟରେ ତାଂ ମୁହଁକୁ ଚାହିଁଛି ଶର୍ମିଳା । ତା’ 
ମୁହଁର ପ୍ରତିଟି ଭାବ, ପ୍ରତିଟି ଛାପ ପଢିବାର ଚେଷ୍ଟା କରୁଛି । 

ମୁହୁର୍ଭକର ନିରବତା ପରେ ସମୀର ଓଠରେ ଖେଳିଗଲା ଅନ୍ତରଙ୍ଗ ହସଟିଏ । 
ଗିଅର୍‌ ଉପରୁ ବାଁ ହାତଟା ଉଠେଇ ସେ ଧୀରେ ଚାପ ଦେଲା ଶର୍ମିଳାର ଡାହାଣ 
ହାତକୁ । 

ସେ ସ୍ଥର୍ଶର ଉଷ୍ପଠତାରେ ଅଭିଭୂତ ହେଇଗଲା ଶର୍ମିଳା । 

ଟ୍ରେନ୍‌ ଆସିଗଲା । 

ଏ ଡବାରୁ ସେ ଡବା ତରବର ହେଇ ଖୋଜି ପକାଉଥୁଲା ଶମ୍ିଳା । ତା” ସାଙ୍ଗରେ 
ଦୌଦଡୁ ଦୌଡୁ ଖୋଜୁଥଲା ବି ସମୀର । ଅଥଚ ମୈତ୍ରେୟୀଙ୍କ ଚେହେରା ତାକୁ ଜଣା 
ନାହିଁ । ଟ୍ରେନ୍‌ର ଶେଷ କମ୍ପାର୍ଟମେଣ୍ଢ୍‌ ପାଖକୁ ଆସି ଶର୍ମିଳା ରହିଗଲା । ହାତରେ ନୀଳ 
ରଙ୍ଗର ପ୍ୟାକେଟଟିଏ ଧରି କିଏ ସେ ? ମୈଡ୍ରେୟୀ । 

ହଁ, ସେଇ । ମୈତ୍ରେୟୀ ବଗିରୁ ତଳକୁ ଓହ୍ଲେଇ ଆସିଛନ୍ତି । 

ଲୁହ ଝାପ୍ସା ଆଖିରେ ତାଙ୍କୁ ଦେଖୁଥୁଲା ଶର୍ମିଳା । ଆଗ ଅପେକ୍ଷା ଆଉ ଟିକିଏ 
ପତଳା ହେଇଯାଇଛନ୍ତି । କିନ୍ତୁ ମୁହଁର ଲାବଣ୍ୟ ସେଇ ଆଗ ଭଳି । ଦେହରେ ହାଲୁକା 
ପ୍ରିଙ୍ଵର ସାଲୁଆର୍‌ କମିଜ୍‌ ! ମୁସ୍ତର ଛୋଟ ବାଳ ସବୁଦିନ ଭଳି ସେଟ୍‌ କରା । କପାଳରେ 
ଅତି ଛୋଟ ଟୋପାଟିଏ । କିଏ କହିବ ତାଙ୍କ ବୟସ ସତାବନ ! 

“ସିମି !” ' ଦୁଇ ହାତରେ କୋଳେଇ ନେଲେ ତାକୁ ମୈତ୍ରେୟୀ । ଶର୍ମିଳା ଆଖିର 
ଲୁହ ଯେମିତି ପ୍ରସାରିତ ହେଇଯାଇଛି ତାଙ୍କ ଆଖିକୁ । “ଭଲ ଅଛୁ, ମାଂ ?”? 

ଶର୍ମିଳା ମୁଣ୍ଡ ଟୁଙ୍ଗାରିଲା । ' ଆପଣ ? 

“ଭଲ । ବେଶ୍‌ ଭଲ । ନୋ କମ୍େନ୍‌ ।”” ଅଥଚ ଶର୍ମିଳା ଜାଣେ ଜୀବନରେ 
ଅଭିଯୋଗ କରିବା ଭଳି ବହୁତ କିଛି ଅଛି ତାଙ୍କର | ଅତ୍ୟାଚାରୀ ସ୍ଵାମୀ, ଆତ୍ମ କୈନ୍ଦ୍ରିକ 
ଅମଣିଷ ପୁଅ । ତଥାପି ସବୁ ଭିତରେ ସେ ନିଜ ପାଇଁ ଟିକିଏ ସ୍ଥାନ କରି ନେଇ ସୁଖୀ । 
ନିଜକୁ ନେଇ, ନିଜ କିଶ୍ଡରଗା୍େନ୍‌ ସ୍ତ୍ୁଲ୍‌କୁ ନେଇ ସେ ସୁଖୀ । ସେଇଥୂପାଇଁ ତ ଶର୍ମିଳାକୁ 
ଟିକିଏ ଟିକିଏ ସୁଖ, ଟିକିଏ ଟିକିଏ ମାନସିକ ଶାନ୍ତି ଧାର ଦେଇ ପାରୁଥଲେ ସବୁବେଳେ ! 

ତାଂ ହାତରେ ପ୍ୟାକେଟଟିଏ ଧରେଇ ଦେଲେ ସେ । “ଶାଭିଟିଏ ଆଣିଥୁଲି । 
ତୋ ପ୍ରିୟ ଗୋଲାପୀ ରଙ୍ଗର ।” 

ଏବେ ବି ମନେ ଅଛି ତାଙ୍କର ? ଶର୍ମିଳା ଓଠରେ ହସ ଖେଳିଗଲା ! 

ଏତେବେଳକେ ସମୀର ଉପରେ ମୈତ୍ରେୟୀଙ୍କର ଆଖି ପଡିଲା । ˆ ପିଲାଟି କିଏ 
ରେ ମା” ?”? ଧୀରେ ପଚାରିଲେ ସେ ! 

““ ସମୀର । ମୋ କଲିଗ୍‌ ।” ? ଶର୍ମିଳା ଆଖି ତଳକୁ କରିନେଲା ! ହାତ ଯୋଡିଲା 
ସମୀର । ଓଠରେ ନିଜର କରି ଦେବା ଭଳି ହସ ଖଶ୍ତିକ ଖେଳୁଛି । 

ଥରେ ତାଂ ମୁହଁକୁ ଏବଂ ଆଉ ଥରେ ଶର୍ମିଳା ମୁହଁକୁ ଚାହିଁଲେ ମୈତ୍ରେୟୀ । 
କଲିଗ୍‌ ! 

ସମସ୍ତଙ୍କୁ ଚମକେଇ ଦେଇ ଘଣ୍ଟି ବାଜି ଉଠିଲା ଷ୍ଟେସନ୍ନରେ । ଗାଡି ଛାଡିବ କେଇ 
ସେକେଣ୍ଡରେ । ନିଜ କମ୍ପାର୍ଟମେଣ୍ଢକୁ ଉଠି ଯାଉ ଯାଉ କ'ଣ ଉାବି ସମୀରର ମୁଣ୍ଡ 
ଆଉଁଶି ଦେଲେ ଟିକିଏ ମୈତ୍ରେୟୀ । ପୁଣି ଝୁଙ୍କି ପଡି ଶର୍ମିଳାର କପାଳରେ ନିଜ ଓଠ 
ଛୁଆଁଇ ଦେଉ ଦେଉ ଖୁବ୍‌ ଧୀର ସ୍ଵରରେ କହିଲେ, “ଭଲ ପିଲାଟିଏ । ---ସୁଖ 
ଶାନ୍ତିରେ ରହ, ମା' ! 

ନଇଁ ପଡି ଏକଦା ତା' ଶାଶୂ ଥୁବା ଜୟନ୍ତର ମା” ମୈତ୍ରେୟୀଙ୍କ ପାଦ ଛୁଇଁ ପ୍ରଣାମ 
କଲା ଶର୍ମିଳା । 

ଗାଡି ଗଡିବା ଆରମ୍ଭ ହେଇ ଯାଇଥଲା । 


° 


® ଵ୭ 

ସବୁଦିନ ସକାଳ ସାତଟା ବାଜିବା ଆଗରୁ ଖବରକାଗଜବାଲା ଗେଟ୍‌ ଉପର 
ଦେଇ ଖବରକାଗଜ ଫୋପାଡି ଦେଇଯାଏ । ଅଥଚ ଆଜି ସାତଟା ଚାଳିଶ ହେଲାଣି, 
ଦେଖା ନାହିଁ । ଛଟପଟ ଲାଗୁଛି ମାନସକୁ । ମନ କହୁଛି -' ରହିଯା । ଆଉ ଟିକକରେ 
ଆସିଯିବ ।” ଅଥଚ ହାତଘଡିର ବିରାଟ ତାଗିଦ - ‘ଡେରି ହେଇଯିବ ମିଟିଙ୍ଗ । ଶୀଘ୍ର 
ଯା ।’ 

ଆଉ ରହି ହେବନି । ରାସ୍ତା ଉପରେ ଶେଷ ଥର ପାଇଁ ଆଖି ବୁଲେଇ ନେଇ 
ମାନସ ଗାଡି ଷ୍ଟାର୍ଟ୍‌ କଲା ! ମନଟା କିନ୍ତୁ ନିରାଶ | ଆଜି ହିଁ ଡେରି କରିବାର ଥୁଲା ମୂର୍ଖ 
ଖବରକାଗଜ ବାଲାର ! ଆଜି ଖବରକାଗଜରେ ଖୁବ ସମ୍ଭବ ତା” ଲେଖାଟା ବାହାରିଥୂବ 
ସେ! 

ଘରୁ ବାହାରି ରାସ୍ତାରେ ଅଛ ବାଟ ଯାଇଛି କି ନାହିଁ, ମାନସର ଆଖି ପଡିଗଲା 
ଖବରକାଗଜବାଲା ସୁରେଶ ଉପରେ ।! ମୋପେଡ଼ଵ ନୁହଁ, ସାଇକେଲ୍‌ ଠେଲି ଠେଲି 
ଆସୁଛି । ଡେରି ହେବ ତ ! 

ଗାଡି ଅଟକେଇଲା ମାନସ । ଚଟ୍‌ କରି ସାଇକେଲରୁ ଓହ୍ଲେଇ ଦୃଇ ପାଟି ଦାନ୍ତ 
ଦେଖାଇଲା କୋଡିଏ ଏକୋଇଶ ବର୍ଷର ସୁରେଶ । “ସକାଳୁ ଲୁନା ଷ୍ଟାର୍ଟ୍‌ ହେଲାନି 
ଜମା, ସାର୍‌ । ଡେରି ହେଇଗଲା । 

କିଛି ନ କହି କେବଳ ବିଜିନେସ୍‌ ଲାଇନ୍ନଟା ତା” ହାତରୁ ନେଇଗଲା ମାନସ । 
 'ଟାଇମ୍ସ୍‌ ଅଫ ଇଣ୍ତିଆଟା ଘରେ ଦେଇଦେବ ।”? 

“ସାର୍‌ ।” ମୁଣ୍ଡ ଟୁଙ୍ଗାରି ପୁଣି ସାଇକେଲ୍‌ ପେଲିଲା ସୁରେଶ । 

ଖବରକାଗଜଟା ଚଟ୍‌ କରି ଖୋଲି ନେଇ ଦ୍ରୁତ ଗତିରେ ପୃଷ୍ଠା ଓଲଟାଇଲା ସେ । 
ବାହାରିଛି । ବାହାରିଛି । କିନ୍ତୁ ଭଲ କରି ଆଖି ବୁଲେଇବାର ସମୟ ନାହିଁ ହାତରେ । 
ଖବରକାଗଜଟିକୁ ନିଜ ବ୍ୟାଗ୍‌ରେ ରଖି ଦେଇ ମାନସ ଆକ୍ସିଲରେଟର୍‌ ଉପରେ ଚାପ 
ଦେଲା । ଗାଡିର ସିତ ବଢିଯାଇଛି ନା ମନଟା ହିଁ ତା'ର ଉଡୁଛି ? 

ସେ ଚଟ୍‌ କରି ସମୟ ଆଉ ଥରେ ଦେଖି ନେଲା । ରାସ୍ତା ଯଦି ଏଇମିତି ଫାଙ୍କା 
ରହେ, ତାହେଲେ ଆଠଟା ଦଶ ସୁଦ୍ଧା ସେ ଅଫିସ୍‌ରେ ପହଞ୍ଚିଯିବ । ଆଠଟା ପନ୍ଦରରେ 
ମିଟିଙ୍‌ । ଖବରକାଗଜ ଖୋଲି ନିଜ ଲେଖାଟି ଥରେ ପଢି ନେବାକୁ ମିଳିଯିବ କି ପାଞ୍ଚ 
ମିନିଟ୍‌ ସମୟ ? କହି ହେବନି । ରାସ୍ତା ଉପରେ କି ଭରସା ! 

ସୌଖୀନ ଲେଖକ ମାନସ । ନିୟମିତ ଭାବରେ ନହେଲେ ମଧ୍ଯ କିଛି କିଛି ବ୍ୟବସାୟ 
ସଂକ୍ରାନ୍ତୀୟ ଲେଖାଲେଖି କରେ । ଥରେ ଲେଖେ । ପୁଣି ବଦଳାଇ ଆଉ ଥରେ ଲେଖେ । 
କେବେ କେବେ ତିନିଟା ଡ୍ରାଫ୍ଟ ବି ହୋଇଯାଏ । ତା'ପରେ ଲେଖଟଟି ସ୍ତ୍ରୀ ବର୍ଷାକୁ 
ପଢାଏ । ନିଜର ସବୁଠାରୁ ପ୍ରିୟ ବନ୍ଧୁ ଆଉ ଏବେ ଅଫିସ୍‌ର ସହକର୍ମୀ ରାଜେଶକୁ ବି 
ପଢାଏ । ସେମାନଙ୍କ ସାଙ୍ଗରେ ତା' ନେଇ ଆଲୋଚନା ହୁଏ । ଆହୁରି କିଛି ଯୋଡାସୋଡି, 
କଟାକଟି ପରେ ସେ ଲେଖାଟିକୁ ପଠାଏ କୌଣସି ଖବରକାଗଜ ବା ପତ୍ନିକାକୁ । 

ଅଥଚ ଏଥରକ ସେ ରାତି ଅନିଦ୍ରା ହୋଇ ଗୋଟିଏ ହୋସ୍‌ରେ ଏଇ ଲେଖାଟି 
ଲେଖିଥୂଲା, ଆଉ ପରଦିନ ସକାଳୁ ହିଁ ପଠେଇଦେଇଥଲା ଖବରକାଗଜକୁ । ସାମାନ୍ୟ 
ପରିଚୟ ଥବା ଆସିଷ୍ଟାଣ୍ଡ ଏଡିଟର୍‌ ଚନ୍ଦ୍ରନ ପାଖକୁ । ଆଉ ଦେଖ, ଚନ୍ଦ୍ରନ୍‌ ଚାରି ଘଣ୍ଟା 
ପରେ ଫୋନ୍‌ କରି କହିଲା - ଏମିତି ସମୟୋପ ଯୋଗୀ ଲେଖା ¦ ବୁଧବାର ଦିନ ଛପା 
ହେବ । ଏଡିଟର୍‌ କହିଛନ୍ତି ।” ତା'ପରେ କିଛି ସମୟ ଚୁପ୍‌ ରହି ଖୁବ୍‌ କମ୍‌ କଥା କହୁଥିବା 
ଚନ୍ଦ୍ରନ ଯୋଡିଥୂଲା - ଏଇ ଲେଖାଟା ବହୁତ ଭଲ ହୋଇଛି, ମାନସ ।' 

ଲେଖାଟି ଭଲ କି ମନ୍ଦ - ସେତେବେଳେ ତା” ଭାବିବା ଅବସ୍ଥାରେ ନ ଥିଲା 
ମାନସ । ସେପଯ୍ୟନ୍ତ ତା' ମନରୁ ଯନ୍ତ୍ରଣା ପୋଛି ହୋଇ ନ ଥୁଲା ! 

ରହି ରହି ଭିତରୁ ଉଠୁଥିଲା କେବଳ କେଇ ପଦ କଥା - କାହିଁକି ଏମିତି ହୋଇଗଲା ! 
କେମିତି ହୋଇଗଲ। ! ଏମିତି ଏତେ ଶୀଘ୍ର ତ ହେବାର ନ ଥୁଲା । 

କଥାଟି ପରିଷ୍କାର ମନେ ଅଛି ମାନସର । ସକାଳୁ ଉଠି ଦୁଇ କପ୍‌ ଚାହା ପିଇବା 
ଭିତରେ ସେ ପେପର୍‌ ପଢିଥଲା ବେଶ୍‌ ଭଲରେ । କୋଉଠି କିଛି ଉଲ୍ଲେଖ ନ ଥିଲା । 
ଅଫିସ୍‌ ବାହାରିବାର ଠିକ୍‌ ଆଗରୁ ବଷ୍ଷ। କରିଥିବା ଉପମା, ଆକୁ ତରକାରୀ ଖାଉ ଖାଉ 

ଟିଭିର ହେଦ୍‌ଲାଇନ୍ଵ ନିଉଜ୍‌ ଚ୍ୟାନେଲ୍‌ ଉପରେ ଗତାନୁଗତିକ ଭାବରେ ଆଖି ବି ରଖିଥିଲା । 
ସେଥରେ ମଧ୍ଯ କିଛି ନାହିଁ । 

ଅଥଚ ଅଫିସ୍‌ରେ ପହଞ୍ଚି ଲିଫ୍ଟ ଭିତରେ ପଶୁ ପଶୁ ତା' କଲିଗ୍‌ ମଧୁମିତା କହିଲା, 
“ଜମେ ଏଠିକୁ ଆସିବା ଆଗରୁ ସ୍ପେକ୍ଟ୍ରା ରିସର୍ଟରେ କାମ କରୁଥିଲ ନା ମାନସ ? 

ହୁଁ । କାହିଁକି ? 

“ମୁଁ ଆସିବା ବେଳେ ଖବରଟିଏ ଶୁଣିଲି । ସ୍ପେକ୍ରଟ୍ରା ରିସର୍୍ଚର ଚେଆବୁମ୍ୟାନ 
ଡକ୍ଟର୍‌ ଶ୍ରୀନିବାସନ କାଲି ରାତିରେ ହାର୍ଟ୍‌ ଆଟାକ୍୍‌ରେ ହଠାତ୍ଵ କରି ଚାଲିଗଲେ । 

ମାନସ ସ୍ତତ୍ତ । ରହି ରହି କହିଲ।,  'ଡକ୍ର୍‌ ଶ୍ରୀନିବାସନ ! ଚାଲିଗଲେ ! ଆର୍‌ ୟୁ 
ସିଓର୍‌ ?”? 

““ୟେସ୍‌, ଅଫ୍‌ କୋର୍ସ । ଜେରି ସିଓର୍‌ । ମୋ ପଡିଶା ଘର ଝିଅଟି ସ୍ପେକ୍ରଟ୍ରା 
ରିସର୍ଟର ରିସେପ୍‌ସନିଷ୍କ୍‌ । ସେଇ ଖବର ଦେଲା ସକାଳୁ ଘରୁ ବାହାରିବା ବେଳେ । 

“କିରୁ ପେପର୍‌, ଟିଭିରେ କିଛି ନାହିଁ ---” ' ଶ୍ରୀନିବାସନ ଚାଲିଯିବେ, ଏବଂ 
କେଉଁଠି କିଛି ଉଲ୍ଲେଖ ହେବନି, ତା” ତ ହେବା କଥା ନୁହଁ । 

 ' ଦେଖ, କାଲିର ପେପର୍‌ରେ ହୁଏତ ଆସିବ । ଘଟଣାଟା ଡେରି ରାତିରେ ଘଟିଲା 
ଯେତେବେଳେ --- 

ଦିନଟା କୌଣସି ମତେ କଟିଯାଇଥୂଲା ମାନସର । ସେମାନଙ୍କର ଅଫିସ୍‌ ଛୁଟି 
ହୁଏ ସାଡେ ପାଞ୍ଚଟାରେ । କିନ୍ତୁ ସେଦିନ ପାଞ୍ଚଟା ବେଳେ ସେ ଘରକୁ ଫେରି ଆସିଥୂଲା 
ଯାହାକି ସେ ପ୍ରାୟ କେବେ କରେ ନାହିଁ । 

ବର୍ଷ ଅବାକ୍‌ ହୋଇ ପଚାରିଥୁଲା, “କ'ଣ ହେଲା, ଆଜି ଏତେ ଜଲ୍ଲଦି 
ଚାଲଆସିଲ ? ଦେହ ଉଲ୍ଲ ଅଛି ତ ?”? 

ସୋଫାରେ ବସି ପଡି ଦୀର୍ଘନିଶ୍ଵାସଟିଏ ନେଇ ମାନସ କହିଥୂଲା, “ଡକ୍ର୍‌ 
ଶ୍ରୀନିବାସନ ଚାଲିଗଲେ, ବର୍ଷା । ହଠାଡ଼ କରି ! ହାର୍ଟ୍‌ ଆଟାକ୍୍‌ରେ ।!' 

“ଆହାଃ ! ସତରେ ? କେତେ ବୟସ ହୋଇଥଲା ? ସ୍ତ୍ରୀ ପିଲା ଅଛନ୍ତି 
ଉଦ୍ର ଲୋକଙ୍କର?” ? ବର୍ଷାର ଉଦ୍ଵବେଗ କଥାଶୁଣା-ଅଚିହ୍ନା ମଣିଷଟି ପାଇଁ । 

ସ୍ତ୍ରୀ ପ୍ରଶ୍ଵଧର ଉତ୍ତର ଦେବାର କିନ୍ତୁ ସୁଯୋଗ ପାଇଲା ନାହିଁ ମାନସ । ହଠାତ ବର୍ଷା 
ଉଠି ଧାଇଁଗଲା ରୋଷେଇ ଘର ଆଡେ । “ଇସ୍‌, ଗଲା ତ ଭଜାଟା ପୋଡି ! ଚୁଲି 
କମେଇନି ବୋଧେ ।” 

ବର୍ଷାକୁ ଦୋଷ ଦେଇ ହେବନି । ବାହାଘର ଆଗରୁ ତା ସ୍ଵାମୀ ଯେଉଁଠି ଚାକିରି 
କରୁଥଲା, ସେଇ କମ୍ପାନୀର ଚେଆର୍‌ମ୍ୟାନ୍ନଙ୍କ ମୃତ୍ୟୁରେ ସାମାନ୍ୟ ସମବେଦନା ଜଣାଇବା 
ବ୍ୟତୀତ ଆଉ କଂ”ଣ ବା ସେ କହିଥାଆନ୍ତା ? ପରେ ଦୃଇ ଚାରିଟା ପ୍ରଶ୍ନ ଅବଶ୍ୟ 
ପଚାରିଥୂଲା । କିନ୍ତୁ ଛପନ ବର୍ଷର ଜଣେ ବୈଜ୍ଞାନିକ -ବ୍ୟବସାୟୀଙ୍କର ମୃତ୍ୟୁରେ ଆଉ 
ଅଧକ କିଛି ଆଲୋଚନା କରିବାର ନ ଥୁଲା ତା” ପାଇଁ । ସାରାଦିନର କ୍ଲାନ୍ତି ନେଇ ସେ 
ଶୋଇଯାଇଥୁଲା ଟିଭି ଦେଖୁ ଦେଖୁ । 

ମାନସ କଥା ଜିନ୍ନ । 

ତାଂ ପାଇଁ ତ ଡକ୍ର୍‌ ଶ୍ରୀନିବାସନ୍‌ କେବଳ ପ୍ରଥମ ଚାକିରି କରିଥବା କମ୍ପାନୀର 
ଚେଆର୍‌ ମ୍ୟାନ୍‌ ନୁହନ୍ତି । ତାଙ୍କ ସ୍ଥାନ ତା' ଠୁ ଢେର ଅଧୂକ । ଆଇ. ଆଇ. ଟି.ର କ୍ୟାମ୍ପସ୍‌ 
ରିକୁଟ୍‌ମେଣ୍ଟ୍‌ରେ ପ୍ରାୟ ସବୁ କମ୍ପାନୀ ମାନସକୁ ସୁଦୃଶ୍ୟ ଦରମା ସହ ଚାକିରି ଦେବା 
କଥା କହିଥୁଲେ । ବ୍ୟାବ୍ବର ସବୁଠାରୁ ଭଲ୍ଲ ଛାତ୍ର ହିସାବରେ ହେବା କଥା । କିନ୍ତୁ ମାନସ 
ସ୍ପେକରଟ୍ରା ରିସର୍୍ଟରେ ଯୋଗ ଦେବା ପାଇଁ ମନ ସ୍ଥିର କରିନେଇଥୁଲା । ତା'ର ସବୁଠାରୁ 
ଭଲ ସାଙ୍ଗ ରାଜେଶ କହିଥୂଲା, “ତୋ ମୁଣ୍ଡ ଠିକ୍‌ ଅଛି, ମାନସ ? ଏତେ କମ୍‌ 
ଦରମାରେ? 

“ତୁ ଦରମା ଦେଖୁଛୁ ? ଶ୍ରୀନିବାସନ୍‌ଙ୍କ ଭଳି ଜଣେ ମଣିଷଙ୍କ ସାଙ୍ଗରେ କାମ 
କରିବାର ସୁଯୋଗ ମିଳିବ, ସେକଥା--- 

' ଶ୍ୀନିବାସନ୍‌ ଉଲ ମଣିଷ ହୋଇପାରନ୍ତି, ବିଲିଅ।ଣ୍ଟ୍‌ କମ୍ଭ୍ୟଟର୍‌ ସାଇଣ୍ଡିଷ୍୍‌ 
ହୋଇପାରନ୍ତି, କିରୁ ବ୍ୟବସାୟର ପୃଥିବୀରେ ଡାଙ୍କର କି ସ୍ଥାନ ? ତାଙ୍କ କମ୍ପାନୀ ତ 
ବିଶେଷ କିଛି ସଫଳ ହୋଇନି ଏପକସୀ୍ୟନ୍ତ ! 

“ଏବେ ହୋଇନି, ଦେଖିବୁ ଖୁବ ଶୀଘ୍ର ହେଇଯିବ ।”? ମାନସ ଦୃଢ ଭାବରେ 
କହିଥୁଲା । 

ସ୍ପେକ୍ରଟ୍ରା ରିସର୍ଚ୍ଚ ପାଦେ ପାଦେ ବଢିଥଲା, କିନ୍ତୁ କମ୍ପାନୀଟି ଯେଉଁଭଳି ଆର୍ଥକ 
ସଫଳତା ପାଇବ ବୋଲି ମାନସ ଆଶା କରିଥୁଲା, ତା” ହେଲାନାହିଁ । ଶ୍ରୀନିବାସନ୍‌ଙ୍କ 
ବ୍ୟବସାୟିକ ଦୂରଦ୍ରଷ୍ଠିର ଅଦଭାବରୁ ହେଉ ବା ଅନ୍ୟ ଯେ କୌଣସି କାରଣରୁ ହେଉ, 
କମ୍ପାନୀଟି ଝୁଣ୍ଡି ଝୁଣ୍ଟି ଚାଲିଥୂଲା । 

ମାନସର ନିଷ୍ପର୍ରି ଓ ବର୍ଷ ପରେ ବର୍ଷ ସେଇଠି କାମ କରିବା ନେଇ ରାଜେଶ ତ 
ବିରକ୍ତ ହୋଇଥିଲା । ଦିନେ ପୁଣି ତା' ବାପା କହିଥିଲେ, ` 'ବହୁତ ହୋଇଗଲା ଆଦର୍ଶବାଦ । 

ଏଥର ବାସ୍ତବ ଦୁନିଆକୁ ଫେରି ଆ, ମନୁ । 

ମାଂ” ସେତେବେଳେ ସକ୍ରିୟ ଭାବରେ ବୋହୂ ଖୋଜି ଚାଲିଥୂଲେ ଏବଂ ସର୍ବ 
ସମ୍ମତିରେ ତାଙ୍କ ସ୍ତୁଲଭ୍‌ର ଆସିଷ୍ଟାଣ୍ଡୁ ହେଡ୍‌ ମିଷ୍ଟେସ୍‌ ଅଳକା ଦିଦିଙ୍କ ଝିଅ ବର୍ଷା ସାଙ୍ଗରେ 
ବାହାଘର ସ୍ଥିର ହୋଇଯିବାର ସମ୍ଭାବନା ଅଧକ ଥଲା । ସେ ଯୋଡିଥଲେ, “ଏଇ ବର୍ଷ 
ତୋ ବାହାଘର ହେବ, ମନୁ । ବୋହୂକୁ ନେଇ ନିଶ୍ଚିତ ସଂସାର କରିବୁ ନା ଟଳଟଳ 
ହେଉଥିବା ଚାକିରି ନେଇ ଯୁଦ୍ଧ କରୁଥୁବୁ ? ଅଠେଇଶ ପୂରିଲା ତୋତେ, ଏଥରକ ତ 
ସେଟଲ୍‌ କରି ଯା ।” 

ବାରମ୍ବାର ପ୍ରିୟ ମଣିଷମାନଙ୍କଠୁ ସେଇ ଏକା କଥା ଶୁଣି ଶୁଣି ମାନସର ମନ 
ଭିତରେ ପ୍ରଭାବଟିଏ ପଡିଥୂଲ୍ା ନିଶ୍ଚୟ । ଏଥରକ ଯେତେବେଳେ ରାଜେଶ ଚାକିରି 
କରୁଥିବା କମ୍ପାନୀ ‘ୟୁନାଇଟେଡ୍‌ ଟେକ୍‌ନୋଲୋଜି ରେ ପ୍ରୋଜେକ୍ଟ ମ୍ୟାନେଜର୍‌ ପୋଷ୍ଟଟି 
ଖାଲି ହେବା କଥା ଶୁଣିଲା, ଆଗର ବହୁ ଥର ପରି ମାନସ କଥାଟିକୁ ଆଡେଇ ଦେଇ 
ପାରି ନ ଥୁଲା । ଚାକିରି ପାଇଁ ଦରଖାସ୍ତଟିଏ ପକେଇ ଦେଇଥିଲା ! 

ଚାକିରି ନ ହେବାର କୌଣସି କାରଣ ନ ଥିଲା । ହୋଇଗଲା | ତା'ପରେ ମାନସ 
ସାମ୍ବାରେ ସବୁଠାରୁ କଠିନ କାଯ୍ୟଟି ଥଲା ସ୍ପେକ୍ରଟ୍ରା ରିସର୍ଚ୍ଟରେ ଇସ୍ତଫା ଦେବା । ଟାଇପ୍‌ 
କରି ଦଶ ପନ୍ଦର ଧାଡିର ଚିଠିଟି ତ ତା' ବସ୍‌ ସୀମା ଦେଶାଇକୁ ଦେଇ ଦେଇଥୁଲ୍ଲା, 
କିନ୍ତୁ ଡକୃର୍‌ ଶ୍ରୀନିବାସନ୍‌ଙ୍କୁ ଦେଖା ନ କରି ଚାଲିଯିବାଟା ତା” ବିବେକକୁ ବାଧୂଥଲା । 

ସେଦିନର ସେଇ ସାକ୍ଷାତକାର ଆଜିଯାଏଁ ଭୁଲିନି ମାନସ । ସେଦିନ ଡକ୍ଟର୍‌ 
ଶ୍ରୀନିବାସନ ପିନ୍ଧିଥିଲେ ପ୍ରାୟ ଅଧ୍ବକାଂଶ ଦିନ ପିନ୍ଧୁଥବା ଆକାଶୀ ରଙ୍ଗର ଚେକ୍‌ ଶାର୍ଟ 
ଆଉ ପାଉଁଶିଆ ରଙ୍ଗର ପ୍ୟାଣ୍ଚ୍‌ । ମୁଣ୍ଡର ଘନ ଧଳା କଳା ବାଳ ଅସଜଡା । ଆଖିରୁ 
ଚଷମା କାଢି ଦେଇ ପଢ଼ୁଥିବା ମୋଟା ମ୍ୟାନୁଆଲ୍ନକୁ ଆଡେଇ ରଖି ସେ କହିଥୂଲ୍େେ, 
ବସ, ମାନସ | ଆମକୁ ଛାଡି ଚାଲି ଯାଉଛ ତାହେଲେ ।!” 

ମାନସ ଆଗରୁ ଅଭ୍ୟାସ କରି ରଖିଥୂବା ଶଦ୍ଦଗୁଡିକ ଢାଳି ଦେଇଥୂଲା | କହିଥୁଲା, 
ସାର୍‌, ବ୍ୟକ୍ତିଗତ ସମସ୍ୟା ଅଛି | ସେଇଥପାଇଁ --- 

““ କେଉଁଠିକି ଯାଉଛ, ମାନସ ? 

ଏ ପ୍ରଶ୍ନର ଉତ୍ତର ଦେବା ଜରୁରୀ ନ ଥଲା । ମାନସ ଆଡେଇ ଦେଇ ପାରିଥାଆନ୍ତା । 
କିନ୍ତୁ ସେ ସବୁ ସତ କଥା କହି ଦେଇଥିଲା । 

 'ୟୁନାଇଟେଡ଼୍‌ ଟେକ୍‌ନୋଲୋଜି ¦! ବାଃ, ବହୁତ ଭଲ କମ୍ପାନୀ । ତା'ର 

ଚେଆରର୍‌ମ୍ୟାନ୍‌ ରନି ମୋତିୱାଲ୍‌ ଖୁବ ଭଲ ବ୍ୟବସାୟୀ । ଦେଖୁନ, ଏତେ ଅଛ୍ନ ବର୍ଷ 
ଭିତରେ କମ୍ପାନୀକୁ କୋଉଠୁ ନେଇ କୋଉଠି ପହଞ୍େଇ ଦେଲେ ! ସେଠି ତୁମ ଭଳି 
ଉଲ୍ଲ ରିସର୍ଚ୍ଚ କରିବା ଲୋକ ରହିଲେ ହୁଏତ କମ୍ପାନୀର ଆହୁରି ଉନ୍ନତି ହେବ । 

ଶ୍ରୀନିବାସନ୍‌ଙ୍କ ମୁହଁରୁ ଏଭଳି କଥା ଶୁଣିବାକୁ ଆଶା କରି ନ ଥୁଲା ମାନସ । 
ଭାବିଥଲା ଯେ ସେ କହିବେ - ' ଇସ୍ତଫା ଫେରାଇ ନିଅ । ଚୁମ ଦରମା ବଢେଇ ଦେବୁ । 
ତୃମକୁ ପ୍ରମୋସନ୍‌ ଦେଇ ଦେବୁ ।” ବା ଏଇ କଳି କିଛି । 

କିନ୍ତୁ ଅପ୍ରତ୍ୟାଶିତ କଥା କେଇ ପଦ ଶୁଣି ତା ଭିତର ଗୋଳେଇ ହୋଇଯାଇଥିଲା । 
ଗୋଟିଏ ହୋସ୍ରେ ସେ କହିଥୁଲା, ' “ସାର୍‌, ଆପଣ ମନା କଲେ ମୁଁ ଯିବିନି । ରହିଯିବି ।' 

ମୁହୃର୍ତେ ଚୁପ୍‌ ରହି ଡକ୍ଟର୍‌ ଶ୍ରୀନିବାସନ୍‌ କହିଥୂଲେ, “ସେଇ କଥା ମୋ ଜିତ୍ତ 
ଅଗରେ ଲାଖି ରହିଛି, ମାନସ । କିନୁ ମୁଁ କହିବିନି । କାରଣ ତୁମ କ୍ୟାରିଅର୍‌ ପାଇଁ 
ଏଇଟା ବିରାଟ ସୁଯୋଗ । ମୁଁ ଏତେଟା ସ୍ବାର୍ଥପର ହୋଇ ପାରିବିନି । ଯିବାକୁ ଯଦି 
ପଡିବ, ଯାଅ - ଖୁସି ମନରେ ଯାଅ । ଅଲ୍‌ ବି ବେଷ ।' 

ଡକ୍ଟର୍‌ ଶ୍ରୀନିବାସନ୍‌ ଭୁଲ୍‌ କହି ନ ଥୁଲେ । ୟୁନାଇଟେଡ୍‌ ଟେକ୍୍‌ନୋଲୋଜିରେ 
ଯୋଗ ଦେବା ପରେ ମାନସର ଯେଉଁ ଭଳି ଭାବରେ ଉନ୍ନତି ହୋଇଥଲା, ତା' ଆଖିରେ 
ପଡିବା ଭଳି ! ବିଭିନ୍ନ ପ୍ରୋଜେକ୍ଟ ରେ କାମ କରି କରି ସେ ଏବେ କମ୍ପାନୀର ଜେନେରାଲ୍‌ 
ମ୍ୟାନେଜର୍‌ । ନିଜ କାମରେ ସନ୍ତୁଷ୍ଟ । ଦରମା ଓ ଅନ୍ୟାନ୍ୟ ସୁବିଧା ନେଇ ଅସନ୍ତୋଷର 
କାରଣ ନାହିଁ । 

ଏସବୁ ଭିତରେ ସେ ସ୍ପେକୃଟ୍ରା ରିସର୍ଚ ବିଷୟରେ ଖବର ରଖିବାରେ ହେଳା କରିନି । 
ସେ ଜାଣିଥୁଲା ଯେ କମ୍ପାନୀଟି ଚାଲିଛି, ବନ୍ଦ ହୋଇନି । କିନ୍ତୁ ସେଇ ଆଗ ଭଳି ପାଦ 
ଟିପି ଟିପି ଚାଲିଛି । ମଝିରେ ମଝିରେ ପାଦେ ଦୁଇ ପାଦ ପଛେଇ ପୁଣି ନିଜକୁ ସମ୍ଭାଳି 
ନେଉଛି । 

ହେଲେ ଡକୃର୍‌ ଶ୍ରୀନିବାସନ୍‌ ଚାଲିଯିବା ପରେ କ'ଣ ହେବ ? ବୁଡିଯିବ ନିଶ୍ଚୟ । 
କ'ଣ ହେବ ସେଠି କାମ କରୁଥିବା ଶହେ, ଦେଢ ଶହ ଲୋକଙ୍କ ଭବିଷ୍ୟତ ? ମାନସ 
ଯେ ଅଛକେ ସେଭଳି ପରିସ୍ଥିତିରୁ ମୁକ୍ତି ପାଇଯାଇଛି, ତା ନେଇ ତା'ର ଖୁସି ହେବା 
କଥା । କିନ୍ତୁ ସେକଥା ତା' ମନକୁ ଆଦୌ ଆସି ନ ଥଲା । ରହି ରହି ଖାଲି ମନେ 
ପଡିଥଲା କେମିତି ପିଠି ଥାପୁଡେଇ, ହାତ ଧରି ଶ୍ରୀନିବାସନ୍‌ କାମ ଶିଖେଇଥୁଲେ ତାକୁ । 
ପୃଥିବୀର ବିଭିନ୍ନ କୋଣରେ ହେଉଥିବା ଗବେଷଣା ବିଷୟରେ ବିଭିନ୍ନ ତଥ୍ୟ ସଂଗ୍ରହ 

କରି କେମିତି ତାକୁ ପଢିବାକୁ ଦେଉଥଲେ । ସେସବୁ ବିଷୟରେ ଆଲୋଚନା କରୁଥୁଲେ ! 
ନୂଆ ନୂଆ ତଥ୍ୟ ନେଇ ଗବେଷଣା କରିବା କଥା ଚିନ୍ତା କରୁଥିଲେ । ତାକୁ ପାଖରେ 
ବସେଇ ପୃଥ୍‌ବୀରେ ବଡ ଧରଣର ଗୋଟିଏ ପରିବର୍ନ ଆଣିବାର କେମିତି ସ୍ଵପ୍ନ 
ଦେଖୁଥଲେ । ସେ ସ୍ଵପ୍ନ ମାନସ ଭିତରେ ବି ରୂପ ନେଇଥିଲା । କିନ୍ତୁ କ'ଣ ଯେ 
ହୋଇଗଲ । ଜୀବନରେ ! ସବୁ ସ୍ବପ୍ନକୁ ଆଡେଇ ଦେଇ ବାସ୍ତବବାଦୀ ହୋଇଯାଇଥୂଲା 
ସେ। 

ଆଉ ଏବେ ବିରାଟ ପରିବରଁନର ଅପରୂପ ସ୍ବପ୍ନ ଦେଖୁଥ୍‌ବା ଡକ୍ଟର୍‌ ଶ୍ରୀନିବାସନ୍‌ 
ବି ରହିଲେ ନାହିଁ । 

ଛାତି ମନି ହୋଇଯାଇଥଲା ମାନସର । ରାତି ଅନିଦ୍ରା ରହି ନିଜର ଦୁଃଖକୁ, ଅଧା 
ରହିଯାଇଥୂବା ସେଇ ସ୍ବପ୍ନକୁ କାଗଜ କଲମରେ ରୂପ ଦେଇ ଦେଇଥିଲା ସେ । 

ଆଜି ବାହାରିଛି ଲେଖାଟି । ଅଥଚ ପଢିବାକୁ ସମୟ ହେଲା ନାହିଁ ମାନସର । 
ଯାହା ଭୟ ଥଲା, ତାହା ହିଁ ହେଲା । ସେଣ୍ଟ୍‌ ମାର୍ଥାସ୍‌ ଚ୍ଚ ପାଖରେ କିଛି ଗୋଟିଏ 
ପ୍ରସେସନ୍‌ ଚାଲିଛି, ବାସ୍‌ - ରାସ୍ତା ଜାମ୍‌ । କୌଣସି ମତେ ଭିଡ ପାର ହୋଇ ସେ 
ଯେତେବେଳେ ଅଫିସ୍‌ରେ ପହଞ୍ଚିଲା, ସେତେବେଳେ ନିଜ କ୍ୟାବିନ୍‌କୁ ବି ଯିବାର ବେଳ 
ନାହିଁ । କ୍ଲାଏଣ୍ଡ୍‌ ମିଟିଙ୍ଗ୍‌ । ସିଧା କନ୍‌ଫରେନ୍‌ସ୍‌ ରୁମକୁ ଚାଲିଗଲା ସେ । ମିଟିଇ୍‌ ସରିଲା 
ସାଢେ ବାରଟାରେ । ତା'ପରେ ଲଞ୍ଚ୍‌ । ଦୁଇଟା ବେଳେ ଆମେରିକାରୁ ଆସିଥୁବା ଚାରି 
ଜଣ କଷ୍ଟମର୍‌ ଚାଲିଗଲେ ! 

ସେତେବେଳେ ଯାଇ ନିଜ କ୍ୟାବିନ୍‌କୁ ଯିବାକୁ ବେଳ ହେଲା ତା'ର । ଏବେ ଯାଇ 
ତା” ଲେଖା ବାହାରିଥ୍‌ବା ସକାଳର କାଗଜ ଉପରେ ଆଖି ବୁଲେଇ ହେବ ! 

ମାନସ ପଛେ ପଛେ କ୍ୟାବିନ୍‌ ଭିତରକୁ ପଶି ଆସିଲା ପ୍ରଭା - ତା'ର ସେକ୍ରେଟାରୀ । 
ହାତରେ ଧରିଥୁବା କାଗଜ ଦେଖି ବିଭିନ୍ନ ଜାଗାରୁ ଆସିଥବା ଫୋନ୍‌ର ତାଲିକା ତାକୁ 
ଧରେଇ ଦେଲା । ବାକୀ ମିଟିଙ୍ ବିଷୟରେ ତାକୁ ଜଣେଇ ଦେଲା । 

“ଠିକ୍‌ ଅଛି, ପ୍ରଭା । ଏବେ ଅଧ ଘଣ୍ଟା ପାଇଁ କୌଣସି ଫୋନ୍‌ କଲ୍‌ ଦେବନି । ମୁଁ 
ସକାଳ ମିଟିଙ୍ଘର ରିପୋର୍ଟ ଲେଖିବି । ଚାହା କପେର ବ୍ୟବସ୍ଥା ଟିକିଏ କରି ଦେବ ? 
ଥ୍ୟାଙ୍କ ୟୁ ।? 

ଚାଲି ଯାଉ ଯାଉ ରହିଗଲା ପ୍ରଭା । କହିଲା, “ଅଉ ଗୋଟିଏ କଥା । ମିଷ୍ଟର୍‌ 
ପଟ୍ଟନାଏକ୍‌ ଦୁଇ ଥର ଆସିଥୂଲେ ! ଫୋନ୍‌ ବି କରିଥଲେ ! ପୂଣି ପରେ ଫୋନ୍‌ କରିବେ 

କହିଯାଇଛନ୍ତି । 

ମିଷ୍ଟର୍‌ ପଟ୍ଟନାଏକ, ମାନେ ରାଜେଶ ! ଦୁଇ ଥର ଆସିଥଲା ? ଫୋନ୍‌ ବି 
କରିଥଲା ? 

ରାଜେଶର ଭିନ୍ନ ଡିପାର୍ଟ୍ମେଣ୍ଟ୍‌ । ବିଲ୍ଡିଙ୍ ବି ଭିନ୍ନ । ଚାକିରିର ଦୌଡରେ ମାନସଠୁ 
ସାମାନ୍ୟ ପଛରେ ପଡିଯାଇଛି ସେ । କିନ୍ତୁ ତା' ନେଇ ସେମାନଙ୍କର ବନ୍ଧୁତ୍ଵରେ କୌଣସି 
ଆଞ୍ଚ ଆସିନି । ଏବେ ବି ନିୟମିତ ଦେଖା ହୁଏ । ଗପ ହୁଏ । ଆଡ଼ା ବସେ । କିନ୍ତୁ 
ସେସବୁ ଅଫିସ୍‌ ସମୟର ବାହାରେ । ହୁଏତ ମାନସ ଘରେ ନହେଲେ ରାଜେଶ ଘରେ ! 

ଆଜି ହଠାତ୍ବ ନିଜ ଅଫିସ୍‌ ଛାଡି ଏଠିକି ଆସିଲା କାହିଁକି ରାଜେଶ ? ପୁଣି ଦୃଇ 
ଥର ? କିଛି ଅସୁବିଧା ହୋଇ ଯାଇନି ତ ? 

ସାଙ୍ଗେ ସାଙ୍ଗେ ରାଜେଶକୁ ଫୋନ୍‌ ଲଗେଇଲା ସେ । “କ”'ଣ ହେଲାରେ ?”' 

‘କଥା ଅଛି । ଏବେ ଆସି ପାରିବି ? 

“ଏବେ ରିପୋର୍ଟ୍ଟା ଲେଖିବାକୁ ହେବ । ତୁ ଆ ଘଣ୍ଟାଏ ଦେଢ ଘଣ୍ଟା ଛାଡି । 

ରାଜେଶ ଭାବି ହେଲା ମୁହୃରେ । ତା'ପରେ କହିଲା, “ନା, ହେବନି । ମୋର 
ଚାରିଟାରେ କନ୍‌ ଫରେନ୍‌ସ୍‌ କଲ୍‌ ଅଛି । --- ଆଚ୍ଛା, ଆଜି ସମୟ ଅନୁସାରେ ତୁ ଘରକୁ 
ଫେରି ପାରିବୁ ? 

“ହଁ ପାରିବି । କିନ୍ତୁ କ'ଣ ହେଇଛି ?'? ରାଜେଶ ସ୍ଵରର ଟେନ୍‌ ସନ୍‌ ଠିକ୍‌ ଧରି 
ପାରିଛି ମାନସ । 

“ପରେ କଥାବାରା। କରିବି । ଏବେ ଫୋନ୍‌ରେ ନୁହଁ ! --- ମୁଁ ସାଢେ ଛଅଟା 
ବେଳେ ତୋ ଘରେ ପହଞ୍ଚିବି । 

ସାଢେ ଛଅଟା କହିଥ୍‌ଲେ ବି ମାନସର ଘରେ ପହଞ୍ଚୁ ପହଞ୍ଚ୍‌ ସାତଟା ବାଜି 
ଯାଇଥଲା । ରାଜେଶ ନିଶ୍ଚୟ ସମୟ ଅନୁସାରେ ତା” ଘରେ ପହଞ୍ଚି ଯାଇଥଲା । ତା' 
ସାମ୍ବାରେ ଖାଲି ଚାହା କପ୍‌ । ପାଖରେ ଟମାଟୋ କେଚପ୍‌ ଲଗା କାଚ ପ୍ଲଟ୍‌ । ବର୍ଷା 
ବୋଧହୁଏ ପକୁଡି ବା ସେଇଭଳି କିଛି ଦେଇଥ୍‌ଲା ତାକୁ । 

ସୋଫାରେ ବସିଯାଇ ଜୋତା ଖୋଲୁ ଖୋଲି ମାନସ ବର୍ଷାକୁ କହିଲା, “ମତେ 
କିଛି ଖାଇବାକୁ ମିଳିବ ନା ମୋ ଭାଗଟା ରାଜେଶକୁ,ଧରେଇ ଦେଲ ? 

ଆଣୁଛି ।”? ଟଣା ସରରେ କହି ବଷା ରୋଷେଇ ଘରକୁ ଚାଲିଗଲା । 

ବର୍ଷା ମୁହଁର ଟେନ୍‌ସନ୍‌ ନେଇ ବେଶୀ ଭାବି ହେଲାନି ମାନସ । ଗୋଟିଏ ସରକାରୀ 

ଅଫିସ୍‌ରେ କାମ କରେ ବର୍ଷା । ସେଠି ଉପରୁ ତଳ ପଯ୍ୟନ୍ତ ସବୁବେଳେ ଘୋର ରାଜନୀତି 
ଚାଲିଥାଏ । ଅଧୂଵକାଂଶ ଦିନ ବର୍ଷା ଅଫିସ୍‌ରୁ ଫେରେ ବିରକ୍ତି ନେଇ ! ବାହାଘରର ଏଇ 
କେତେ ବର୍ଷ ଭିତରେ ସେ ବିରଚ୍ତିକୁ ଦେଖି ନ ଦେଖିବା ଭଳି ରହିଯିବାକୁ ଶିଖି ଯାଇଛି 
ମାନସ | ଧୀରେ ଧୀରେ ଘଣ୍ଟାଏ ଦେଢ ଘଣ୍ଟା ଭିତରେ ପୁଣି ବର୍ଷା ହୋଇଯାଏ ସବୁଦିନିଆ 
ବର୍ଷା | 

“ମୁଁ ସାଟ୍ଗେ ସାଙ୍ଗେ ଦୁଇ ବାଲଟି ପାଣି ଢାଳି ହୋଇ ଆସୁଛି । କି ଗରମ 
ଆଜି !”? ମାନସ ଭିତରକୁ ଚାଲିଗଲା । 

ଗାଧୋଇ ପତଳା କୁର୍ରା। ପାଇଜାମା ପିନ୍ଧି ଆସିବା ମାତ୍ରକେ ମାନସ ସାମ୍ପାରେ 
କପେ ଚାହା ଆଉ ଗୋଟିଏ ପ୍ରେଟ୍‌ରେ ଚାରୋଟି ପିଆଜି ରଖିଦେଇ ବର୍ଷା ବେତର 
ମୋଡା ଉପରେ ବସିଗଲା | ମୁହଁ ଏବେ ବି ଆଗ ଭଳି ଉଦ୍ରବିଗ୍ନ । କାନ୍ତ ଘଡି ଉପରେ 
ଥରେ ଆଖି ବୁଲେଇ ଆଣିଲା ମାନସ । ସାଢେ ସାତଟା ବାଜିବ । ଅର୍ଥାତ୍ବ ବର୍ଷା 
ଅଫିସ୍‌ରୁ ଫେରିବାର ଦୁଇ ଘଣ୍ଟା ହୋଇଗଲାଣି । ତଥାପି ମୁହଁରେ ଦୁଶ୍ଚିନ୍ତା ! ଆଜି 
ଅଫିସ୍‌ରେ ବୋଧହୁଏ ବିଶେଷ କିଛି ସମସ୍ୟା ହୋଇଛି | ସ୍ତ୍ରୀ ସାଙ୍ଗରେ ପରେ କଥାବାର୍ଭା 
କରିବ, ଆଗ ରାଜେଶ କଥା ଶୁଣିସାରୁ । 

“କହ, କ'ଣ ହୋଇଛି ? '? ମାନସ ପଚାରିଲା । 

ତୋ ମୁଣ୍ଡ କ”ଣ ଏକଦମ୍‌ ଖରାପ ହୋଇଯାଇଛି ?  ? କୌଣସି ଭଣିତା ନ କରି 
ରାଜେଶ କହିଲା । 

ମାନସ ଆଶ୍ଚଯ୍ୟ ହେଲା ! ' କାହିଁକି କଣ ହେଲା ? 

“ପଚାରୁଛୁ ପୁଣି କ'ଣ ହୋଇଛି ବୋଲି ? କ'ଣ ଦରକାର ଥଲା ଏଇଭଳି 
ଗୋଟିଏ ଲେଖା ଲେଖିବା ? 

ଲେଖା ! ମାନେ ଡକ୍ର୍‌ ଶ୍ରୀନିବାସନନଙ୍କ ଲେଖା କଥା କହୁଛି ରାଜେଶ ? 

“ତୁମେ ଲେଖାଟା ପଠେଇବା ଆଗରୁ ସବୁ ଥର ପରି ମତେ ତ ଥରେ ଦେଖାଇ 
ପାରି ଥାଆନ୍ତ !”' ବର୍ଷା କହିଲା ! 

ମାନସ ଥରେ ରାଜେଶ ମୁହଁକୁ ଏବଂ ଆଉ ଥରେ ବର୍ଷା ମୁହଁକୁ ଚାହିଁଲା । କାହାକୁ 
ନ ଦେଖାଇ ଲେଖାଟା ପଠେଇ ଦେଇଛି ବୋଲି କି ସେମାନଙ୍କର ଅଭିମାନ ହୋଇଛି ? 
ନା ଲେଖାରେ କୌଣସି ବଡ ତୃଟି ରହିଯାଇଛି ? 

“ସେତେବେଳେ ମୋ ମନର ଅବସ୍ଥା ଡ ତୁମକୁ ଅଜଣା ନାହିଁ । କିଛି ଭାବି 

ପାରିଲି ନାହିଁ । ଲେଖା ସାରି ଦେଇ ସେଇ ରାତି ଅଧରେ ଇ-ମେଲ୍‌ରେ ପଠେଇ ଦେଲି 
ଲେଖାଟି । ଆଉ କାହାକୁ ପଢେଇବା କଥା ମନକୁ ଆସିନି । --- କ”ଣ ହେଲା ? କିଛି 
ରୁଲ୍‌ ରହି ଯାଇଛି କି ? 

ବର୍ଷା କିଛି କହିବା ଆଗରୁ ରାଜେଶ କହିପକେଇଲା, “ଲେଖାର ଡ଼ଟି ବିଚ୍ୟୁତ 
କଥା ପଡିନି ଏଠି । ତୋର ଏଭଳି ଲେଖାଟିଏ କେତେଟା ଅସମୀଚୀନ, ଭାବି ପାରୁଛୁ ? 

ଅସମୀଚୀନ ? 

“ “ସେକ୍ଟ୍ରା ରିସର୍ଚ୍ଚ ଆଉ ୟୁନାଇଟେଡ୍‌ ଟେକ୍୍‌ନୋଲୋଚି ହେଉଛନ୍ତି ଦୁଇ ପ୍ରତିଦ୍ଵନ୍ଦୀ 
କମ୍ପାନୀ । ତୁ ଚାକିରି କରୁଛୁ ୟୁନାଇଟେଡ୍‌ ଟେକ୍‌ନୋଲୋଜିରେ, ଅଥଚ ସ୍ପେକ୍ଟ୍ରା ରିସଙ୍ଗକୁ 
ପ୍ରଶଂସା କରି ଲେଖିବାଟା କ'ଣ ତୋର ଉଚିତ ହେଲା ? 

“ସେକ୍ଟ୍ରା ରିସର୍୍ଟକୁ ପ୍ରଶଂସା କଲି କେତେବେଳେ ? ଲେଖାଟି ତ ଡକ୍ଟର୍‌ 
ଶ୍ରୀନିବାସନ୍ନଙ୍କୁ ନେଇ -¬- 

“ଏକା କଥା ନୁହଁ ?”? ମାଡି ବସିଲା ବର୍ଷା, “ଡକ୍ଟର୍‌ ଶ୍ରୀନିବାସନ୍୍‌ ମାନେ ତ 
ସ୍ପେକ୍‌ଟ୍ରା ରିସର୍ଚ୍ଚ ।” 

“ଲେଖାଟି ସମସ୍ତଙ୍କର ଆଖିରେ ପଡିବ ନିଶ୍ଚୟ । ଉପରକୁ କଥା ଯିବ । ଡୁ 
ଭାବୁଛୁ, ଏହାର କୌଣସି ପ୍ରଭାବ ତୋ କ୍ୟାରିଅର୍‌ ଉପରେ ପଡିବନି ?”” ରାଜେଶ 
ରୀତିମତ ଉତ୍ତ୍ୟକ୍ତ ହୋଇଯାଇଥୁଲା । 

ହଠାତ୍ଵ ଅବସନ୍ନ ହୋଇଗଲା ମାନସ । “ ସେ ଯାହା ହେବ, ଦେଖାଯିବ । ଚାକିରି 
କରିଛି ମାନେ ତ ମୁଣ୍ଡଟାକୁ ଆଉ ବିକି ଦେଇନି ! 

କଥାଟି ଠିକ୍‌ ଛିଣ୍ଡିଲାନି । 

ଅଳ୍ପ ସମୟ ପରେ ରାଜେଶ ଚାଲିଯାଇଥିଲା । ବର୍ଷା କିଛି ସମୟ ପାଇଁ ବ୍ୟସ୍ତ 
ହୋଇଥଲା, କିନ୍ତୁ ସାରା ଦିନର ପରିଶ୍ରମ ପରେ ସେ କ୍ଲାନ୍ତ ହୋଇ ଶୋଇଯାଇଥୁଲା 
ଦଶଟା ସୁଦ୍ଧା । ମାନସ ବି କ୍ଲାନ୍ତ । କିନ୍ତୁ ଶାରୀରିକ କ୍ଲାନ୍ତି ଅପେକ୍ଷା ମାନସିକ କ୍ଲାନ୍ତି 
ଅଧୁକ । ସେଥ୍‌ରେ କ'ଣ ନିଦ ହୁଏ ? ଅସିର ଭାବରେ କତ ଲେଉଟେଇ ଲେଉଟେଇ 
ରାତିଟା ତା'ର କଟିଗଲା ! 

ରାଜେଶର ଆଶଙ୍କା ଯେ ଅମୂଳକ ନୁହଁ, ତା' ପର ଦିନ ଜଣା ପଡିଗଲା । 
ସକାଳେ ଗୋଟିଏ ସେଲ୍‌ସ୍‌ କଲ୍‌ ଶେଷ କରି ବାରଟା ବେଳେ ମାନସ ଅଫିସ୍‌ରେ ପହଞ୍ଚୁ 
ପହଞ୍ଚୁ ଲିଫ୍ଟ ସାମ୍ପାରେ ତାକୁ ଅଟକେଇ ଦେଲା ତା'ର କଲିଗ୍‌ ବିଜୟ । ବିନୟ ବି 

ଲେଖାଲେଖି କରେ । ତେବେ ସେଗୁଡିକ ସ୍ଥାନୀୟ ଛୋଟ ଛୋଟ ପତ୍ରିକାରେ ସୀମାବଦ୍ଧ । 
ବହୁ ଚେଷ୍ଟା ସନ୍ଗେ ଇଂରାଜୀ ଖବର୍କାଗଜର ଚୌକାଠ ସେ ଏପଯ୍ୟନ୍ତ ପାର ହୋଇ 
ପାରିନି । ସେଥୁପାଇଁ ସୃକ୍ଷୁ ଜାବରେ କୋଉଠି ଗୋଟିଏ ତା'ର ମାନସ ସାଙ୍ଗରେ ପ୍ରତିଦ୍ଧନ୍ଦିତା 
ରହିଯାଇଛି । 

ବିନୟ କହିଲା, “ତୁମ ଲେଖା କାଲି ପଢିଲି, ମାନସ । କଲିଜା ଅଛି ଭାଇ 
ତୁମର । ଜଣଙ୍କ ଠୁ ଦରମା ନେଇ ଆଉ ଜଣଙ୍କ ବିଷୟରେ ଲେଖିବାର ଦୁଃସାହସ କେବଳ 
ତୁମେ କରିପାର ।” 

ହସି ଦେଇ ଭିତରକୁ ଚାଲିଗଲା ମାନସ । 

କିନ୍ତୁ ସମାଲୋଚନାରୁ ନିସ୍ତାର କାହିଁ ? ଦିପହର ବେଳେ କ୍ୟାଣ୍ଡିନ୍‌ରେ ତାକୁ 
ଚଢଉ କଲେ ଆଉ ଦୁଇ ଜଣ | ଆକାଉଣ୍୍‌ସ୍‌ର ଭେଙ୍କଟ୍‌ ଓ ଏବ୍‌.ଆର୍‌. ର ମଲ୍ଲିକା | ତା' 
ଟେବୃଲ୍୍‌ରେ ବସିଯାଇ ବିନା ଉପକ୍ରମଣିକାରେ ମାନସର ଲେଖା ନେଇ ସେମାନେ 
ଆଲୋଚନା ଆରମ୍ଭ କରିଦେଲେ । ରାଜେଶ କହିଥୁବା କଥାକୁ ଦୋହରେଇ ସେମାନେ 
କହିଲେ ସେଇ ଏକା କଥା ¦ ତା'ର ଜମା ଉଚିତ ହୋଇନି ବିରୋଧୀ କମ୍ପାନୀ ସମ୍ପର୍କରେ 
ପଦଟିଏ ପ୍ରଶଂସାମୂଳକ କଥା ଲେଖିବା । ଯଦି ଗୋଟିଏ କମ୍ପାନୀ ସାଙ୍ଗରେ ସେମାନଙ୍କର 
କମ୍ପାନୀର ପ୍ରତିଦ୍ଧନ୍ଦିତା ରହେ, ତେବେ ସେଇ କମ୍ପାନୀର ଚେଆର୍‌ମ୍ୟାନ୍‌ ବି ସେମାନଙ୍କର 
ପ୍ରତିଦ୍ଵନ୍ଦୀ । ଏକଥା ସତ, ଭଦ୍ରଲୋକଙ୍କର ଅକାଳ ମୃତ୍ୟୁ ଘଟିଛି । କିନ୍ତୁ ତା” ବୋଲି 
ଏତେ ବଡ ରଚନାଟିଏ କ'ଣ ଖବର କାଗଜରେ ପ୍ରକାଶ କରିବା ତା'ର ଉଚିତ ? 

ଏଥରକ ବି ମାନସ ନିରବ ରହିଲା । କେତେ କାହାକୁ ବୁଲି ବୁଲି ସେ କହିବ ଯେ 
ଜଣଙ୍କୁ ପ୍ରଶଂସା କରିବା ଅର୍ଥ ନୁହଁ ଯେ ସେଇଟା ଅପରର ନିନ୍ଦା ? 

ନିଜ କ୍ୟାବିନନକୁ ଫେରି ଆସି ଲେଖା ବିଷୟ ଚେଷ୍ଟା କରି ମନରୁ ଦୂରେଇ ଦେଲ୍ଲା 
ସେ । ଯାହା ହେବ ଦେଖାଯିବ । ଆଉ ଚିନ୍ତା କରି ଲାଭ ନାହିଁ । ଅଫିସ୍‌ କାମ ଜମି ରହିଛି 
ବହୁତ । କାଲିର ରିପୋର୍ଟ୍‌ ବିସ୍ତାର ଭାବରେ ଲେଖା ହୋଇନି । ସେଇଟିକୁ ପ୍ରଥମେ 
କରିବାକୁ ହେବ । ପୁଣି ଥରେ ପ୍ରଭାକୁ ତା” ରୁମ୍‌କୁ ଫୋନ୍‌ ନ ଦେବା କଥା କହି ସେ 
କାମରେ ବୁଡିଗଲା । କଷ୍ଟମରୁ ମିଟିଙ୍ଗ୍‌ ପରେ ବେଶ୍‌ କେତୋଟି ଗୁରୁତର ବିଷୟ ଆଖି 
ସାମ୍ବାକୁ ଆସିଛି । ସେସବୁ ଏବେଠୁ ଠିକ୍‌ କରି ଦେଲେ ଆସନ୍ତା ବର୍ଷକୁ ଏଇ ଅର୍ଡର୍‌ଟି 
ଦୁଇ ଗୁଣ ହୋଇଯିବ । କମ୍ପାନୀ ପାଇଁ ବିରାଟ କଥାଟିଏ । କମ୍ପ୍ୟୁଟର୍‌ କି-ବୋର୍ଦ୍ଧ ଉପରେ 
ଶୀଘ୍ର ଶୀଘ୍ର ଆଙ୍ଗୁଠି ଚଳେଇଲ୍। ମାନସ । 

ରିପୋର୍ଟଟି ଶେଷ କରି ସାଢେ ତିନିଟା ବେଳକୁ ତା' ବସ୍‌ ନୟନ ପାରିଖ୍‌ଙ୍କ 
ପାଖକୁ ସେ ପଠେଇ ଦେଲା । ଉତାଇସ୍‌ ପ୍ରେସିଡେଣ୍ଢ୍‌ ପାରିଖ୍‌ ପଢି ସାରିବା. ପରେ 
ସେଇଟି ଯିବ ପ୍ରେସିଡେଣ୍ଢ୍‌ ଓ ଚେଅରୁମ୍ୟାନ୍‌ଙ୍କ ପାଖକୁ ! 

ହଠାତ ଚାରିଟା ବେଳେ ହନ୍ତସନ୍ତ ହୋଇ ତା” ରୁମ୍‌ ଭିତରକୁ ପଶି ଆସିଲା 
ପ୍ରଭା । ‘ଆୟେଶାଙ୍କ ଫୋନ୍‌ ଆସିଥଲା ---”' ଆୟେଶା, ଅର୍ଥାଦ଼ ଚେଆବର୍‌ମ୍ୟାନ୍‌ 
ରନି ମୋତଡିୱାଲ୍‌ଙ୍କ ସେକ୍ରେଟାରୀ ! '‘--- ଆପଣଙ୍କର ଯଦି ବିଶେଷ କାମ ନ ଥାଏ, 
ତାହେଲେ ଚେଆର୍‌ମ୍ୟାନ୍‌ ଆପଣଙ୍କୁ ଏବେ ଦେଖା କରିବାକୁ ଚାହାନ୍ତି । ମୁଁ କହି ଦେଇଛି 
ଯେ ଆପଣଙ୍କର ଏବେ କୌଣସି ଆପଏଣ୍ଟୁମେଣ୍ଟ୍‌ ନାହିଁ ।” 

ଏଡେ ଶୀଘ୍ର ନୟନ ପାରିଖ ରିପୋର୍ଟଟି ଚେଅବର୍‌ମ୍ୟାନଙ୍କ ପାଖକୁ ପଠେଇ ଦେଲେ ! 

ଚୌକି ଛାତି ଉଠୁ ଉଠୁ ମାନସ ପଚାରିଲା, “ରିପୋର୍ଟ୍‌ କଥା ସେ କିଛି 
କହୁଥିଲେ ? ”? 

* ରିପୋର୍ଟ ! କି ରିପୋର୍ଟ୍‌ ? ଆୟେଶା ତ କୌଣସି ରିପୋର୍ଟ୍‌ କଥା କିଛି କହିଲେ 
ନାହିଁ । ଖାଲି କହିଲେ ଯେ ଚେଆବ୍‌ମ୍ୟାନ୍‌ଙ୍କର କ'ଣ କଥା ଅଛି ।' 

ମାନସର ପାଦ ରହିଗଲା । ବିଚାରକଙ୍କର ସମନ୍‌ ଆସିଗଲା ତାହେଲେ ! 

“ମେ ଆଇ କମ୍‌ ଇନ୍‌, ସାର୍‌ ? 

“କମ୍‌ ଇନ୍‌, କମ୍‌ ଇନ୍‌ ମାନସ ।”? ରନି ମୋତିଓୱାଲ୍‌ କମ୍ପ୍ୟୁଟର୍‌ ପର୍ଦା ଉପରୁ 
ଆଖି ଟେକି ଚୌକି ତା ଆଡକୁ ବୁଲାଇଲେ । 

ବୟସ ଦୃଷ୍ଟିରୁ ଦେଖିଲେ, ରନି ମୋଡିଓୱାଲ୍‌ ଓ ଡକ୍ର୍‌ ଶ୍ରୀନିବାସନ୍‌ ସମସାମୟିକ । 
କିନ୍ତୁ ସେଇଠି ହିଁ ସବୁ ସାମଞ୍ଜସ୍ୟର ଆରମ୍ଭ ଓ ଶେଷ । 

ଡକୃର୍‌ ଶ୍ରୀନିବାସନ୍‌ ଷ୍ଟାନ୍‌ ଫୋର୍ଦ୍ବରୁ କମ୍ପ୍ୟୁଟର୍‌ ଇଞ୍ଜିନିୟରିଘ ପାସ୍‌ କରି ଆମେରିକାର 
ବଡ ବଡ କମ୍ପାନୀରେ ବେଶ୍‌ କିଛି ବର୍ଷ ଚାକିରି କରିବା ପରେ ଷୋହଳ ବର୍ଷ ତଳେ 
ଭାରତକୁ ଫେରି ଆସି ଥଲେ । ସେତେବେଳେ ତାଙ୍କୁ ଉତ୍ସାହିତ କରେଇ ତାଙ୍କର କେତେ 
ଜଣ ପ୍ରିୟ ବନ୍ଧୁ ତାଙ୍କୁ ଟାଣି ଆଣିଥିଲେ । ସେମାନଙ୍କର ଉତ୍ସାହରେ “ସ୍ପେକ୍ଟ୍ରା ରିସଙ୍ଚ 
ଆରମ୍ଭ କରିଥଲେ ସେ । ଅଥଚ ସେ କୌଣସି ଦିନ ପ୍ରକୃତ ବ୍ୟବସାୟୀ ହୋଇ ପାରିଲେ 
ନାହିଁ । ଲାଉକ୍ଷତିର ଦୁନିଆ ନେଇ ବ୍ଯବସାୟ, ତା” ଭିତରେ ଗବେଷଣା ହିଁ ରହିଲା 
ତାଙ୍କର ପ୍ରଥମ । 

ଅନ୍ୟ ପକ୍ଷରେ ପକ୍କା ବ୍ୟବସାୟୀ ରନି ।ବ୍ୟବସାୟୀ ପରିବାରରୁ ଆସିଛନ୍ତି, ତାଙ୍କର 

ପ୍ରତି ରକ୍ତ କଣାରେ ବ୍ୟବସାୟର ନିଶା । ପାରିବାରିକ ବ୍ୟବସାୟ ଜାଇମାନଙ୍କୁ ଦେଇ 
ଦେଇ ସେ ସାତ ବର୍ଷ ତଳେ ୟୁନାଇଟେଡ୍‌ ଟେକ୍‌ନୋଲୋଜି ଆରମ୍ଭ କରିଥଲେ । ସେ 
କମ୍ପ୍ୟୁଟର୍‌ ଇଞ୍ଜିନିୟର୍‌ ନୁହନ୍ତି, ସାତ ଆଠ ବର୍ଷ ଆଗରୁ କୌଣସି କମ୍ଚ୍ୟୁଟର୍‌ କମ୍ପାନୀର 
ଦ୍ଵାରବନ୍ଧ ବି ମାଡି ନ ଥିଲେ, ହେଲେ ସାତ ବର୍ଷରେ କୋଉଠି ପହଞ୍ଚେଇ ଦେଇଛନ୍ତି 
ତାଙ୍କ କମ୍ପାନୀକୁ ! 

କେବଳ ବ୍ୟବସାୟ ପ୍ରତି ଆଗ୍ରହରେ ନୁହଁ, ଦୁଇ ଜଣଙ୍କର ଚେହେରା, ପୋଷାକ 
ପରିଚ୍ଛଦ - ସବୁ କିଛିରେ ଘୋର ତଫାତ଼୍‌ । ରନିଙ୍କର ନିୟମିତ ଜିମ୍‌ ଯାଉଥୁବା ସୁଦର୍ଶନ 
ଚେହେରା । ପଞ୍ଚ ଦଶକର ଶେଷ ପ୍ରାନ୍ତରେ ପହଞ୍ଚି ମଧ୍ଯ ବୟସକୁ କେମିତି ଧରି ରଖି 
ହୁଏ, ସେ କୌଶଳ ତାଙ୍କୁ ଜଣା । ବର୍ଷକୁ ଥରେ କମ୍ପାନୀର 'ହେରିଟେଜ୍‌ ତେ ପାଳିବା 
ଦିନ ଚୁଡିଦାର କୁରାଁ ପିନ୍ଧିବା ବ୍ୟତୀତ ସବୁବେଳେ ତାଙ୍କ ଦେହରେ ରହୁଥିଲା ଦାମିକା 
ସୁଟ୍‌ ବା ଜ୍ୟାକେଟ୍‌, ଡିଜାଇନର୍‌ ଟାଇ । କିନ୍ତୁ ଡକ୍ଟର୍‌ ଶ୍ରୀନିବାସନ୍‌ ଙ୍କର ଲୁଗାପଟା ପ୍ରତି 
ଦୃଷ୍ଟି ହିଁ ନ ଥଲା । ତାଙ୍କ ସ୍ତ୍ରୀ କାର୍ଲା ଖୁବ ସଚେତନ ବୋଲି ଅନ୍ତତଃ ରଙ୍ଗଛଡା, ବୋତାମନଛିଭ୍ତା 
ଲୁଗାପଟା ପିନ୍ଧୁ ନ ଥଲେ । ନହେଲେ ବୋଧହୁଏ ରାତି ପିନ୍ଧା ପାଇଜାମା ପଞ୍ଜାବୀରେ 
ଅଫିସ୍‌ ଚାଲି ଆସୁଥାଆନ୍ତେ ସେ । 

ରନି ମୋତିଓୱାଲ୍‌ ଓ ଡକ୍ଟର୍‌ ଶ୍ରୀନିବାସନ୍‌ଙ୍କ ଭିତରେ ସବୁଠାରୁ ବଡ ଫରକ ଥୁଲା 
ସ୍ତ୍ରୀଂଭାଗ୍ୟ ନେଇ । ଷ୍ଟାନନଫୋର୍ଦ୍ୂରେ ପାଠ ପଢିବା ବେଳେ ଶ୍ରୀନିବାସନ୍‌ ଓ କାଲାଁଙ୍କର 
ଦେଖା ହୋଇଥିଲା । ଚାରି ବର୍ଷ ପରେ ବାହା ହୋଇଥିଲେ ସେମାନେ । କେବଳ ମାନସ 
କାହିଁକି, ସମସ୍ତେ ଜାଣନ୍ତି ଯେ ଦୁଇ ଜଣଙ୍କର ସମ୍ପର୍କ ଥଲା ଅତି ମଧୁର । କିନ୍ତୁ ରନିଙ୍କ 
ଭାଗ୍ୟରେ ସେ ସୁଖ ନାହିଁ । ତିନି ତିନି ଥର ବାହାଘର ହୋଇ ଡିଭୋର୍ସ୍‌ ହୋଇଯାଇଛି 
ତାଙ୍କର | ଶେଷ ପନ୍ମୀଟି ସାଙ୍ଗରେ ଆଲିମୋନି ନେଇ ବେଶ୍‌ କିଛି ଆଇନ୍‌ ଟଣା ଓଟରା 
ବି ଚାଲିଛି ବୋଲି ମାନସ ଶୁଣିଥଲା । 

“ବସ, ମାନସ ।” ' 

“ ଥ୍ୟାଙ୍କ୍‌ ୟୁ, ସାର୍‌ ।”” ଆଉ ବସଉଛ କାହିଁକି, ଚୌକି ଟାଣି ବସୁ ବସୁ ମନକୁ 
ମନ କହିଲ। ମାନସ, ହାଣିବା କଥା ତ ପ୍ରଥମରୁ ହାଣି ଦିଅ । 

““ଡ଼କ୍ଟର୍‌ ଶ୍ରୀନିବାସନ୍୍‌ଙ୍କ ଲେଖାଟି ପଢିଲି । --- ତାଙ୍କ ସାଙ୍ଗରେ ବହୁତ ଦିନ 
କାମ କରିଥିଲ ବୋଧହୁଏ ?”? 

“ଛଅ ବର୍ଷ ।” 

“ହୁଁ ।”? ମୁହୁର୍ଭେ ଚୁପ୍‌ ରହି ରନି କହିଲେ, “ମୁଁ ଉଦ୍ର ଲୋକଙ୍କ ବିଷୟରେ 
ଶୁଣିଥୁଲି । ତାଙ୍କର ବ୍ୟବସାୟିକ ଦୂରଦ୍ରଷ୍ଠିର ଅଭାବ ନେଇ ହେୟ ବି କରିଥିଲି ମନେ 
ମନେ । କିନ୍ତୁ ତୁମ ଲେଖା ପଢିବା ପରେ ମୁଁ ଅବାକ୍‌ ହୋଇଛି ।” 

ଏସବୁ କ”ଣ କହୁଛନ୍ତି ରନି ମୋତିୱାଲ୍୍‌ ? ମାନସ କିଛି ନ କହି ଚାହିଁ ରହିଲା 
ତାଙ୍କୁ । 

ରନିଙ୍କ କଥା ଶେଷ ହୋଇ ନ ଥୁଲା । “ତୁମେ ଯେ ଏତେ ଭଲ୍ଲ ଲେଖି ପାର, 
ତା' ମୁଁ ଜାଣି ନ ଥୁଲି ! --- କିଛ ସେଇଟା ଏକମାତ୍ର କଥା ନୁହଁ । ତୁମ ଲେଖା ପଢି ମୁଁ 
ଡକ୍ଟର୍‌ ଶ୍ରୀନିବାସନ୍‌ ଙ୍କୁ ନୂଆ କରି ଜାଣିଲି । ରିଏଲି, ହି ୱଁଜ୍‌ ଏ ଓଶ୍ଡର୍‌ଙଫ୍ମଲ୍‌ ମ୍ୟାନ୍‌ । 
ଆମେମାନେ କମ୍ପ୍ୟୁଟର୍‌ କମ୍ପାନୀ କରି ଆର୍କ ସଫଳତା ପାଇ ବସି ଯାଇଛୁ । କିନ୍ତୁ 
ଆମମାନଙ୍କ ସଫଳତାର ଅସଲ କାରଣ ଡ ସେଇ ଶ୍ରୀନିବାସନ୍‌ । ମୁଁ ଜାଣି ନ ଥିଲି ଯେ 
ସେ ରିସର୍ଚ୍ଚ କରି ଏଡେ ନୂଆ ନୂଆ ବିଷୟ ଆମମାନଙ୍କ ସାମ୍ବାରେ ରଖି ଦେଇଛନ୍ତି । 
ଆମେ ସେଇ ସବୁ ପ୍ରାକଟିସ୍‌ କରି କୋଟି କୋଟି ଟଙ୍କା କମେଇ ନେଉଛୁ, ଅଥଚ 
ରାସ୍ତାଟି କିଏ ଦେଖାଇଲା, ସେ ବିଷୟରେ କୌଣସି ଧାରଣା ନାହିଁ ! --- ନା, ଏକଥା 
ନାସ୍କମ୍‌ରେ ଉଠେଇବାକୁ ହେବ। ମୁଁ ଆଜି ଦିଲ୍ଲୀ ଫୋନ୍‌ କରି ସେକ୍ରେଟାରୀଙ୍କ ସାଙ୍ଗରେ 
କଥା କହୁଛି । --- ଆଚ୍ଛା ମାନସ, ଦରକାର ପଡିଲେ, ତୁମେ ସେଠି ଭାଷଣଟିଏ ଦେଇ 
ପାରିବ ତ ?”' 

ରନି ମୋତିୱାଲ୍ଲଙ୍କ ମୁହଁରୁ ଏକାଠି ଏତେ କଥା କେହି କେବେ ଶୁଣିଛି କି ? 
ଢୋକ ଗିଳିଲା ମାନସ । ତରବର ହୋଇ କହି ପକେଇଲା, “ ସିଓର୍‌ ସାର୍‌, ସିଓର୍‌ ! 
ଇଟ୍‌ ଉଇଲ୍‌ ବି ଏନ୍‌ ଅନର୍‌ ।”? 

ଟିକିଏ ଭାବିବା ଭଳି ହୋଇ ରନି କହିଲେ, “ଗୋଟିଏ କଥା ମୁଁ ବୁଝୁନି । ଏମିତି 
ନୂଆ ନୂଆ ଜିନିଷ ଆବିଷ୍ଠାର କରି ଶ୍ରୀନିବାସନ ତ ପେଟେଣ୍ଢ୍‌ କରି ଦେଇ ପାରି ଥାଆନ୍ତେ । 
ତା” ନ କରି ସମସ୍ତଙ୍କୁ ସୁବିଧାରେ ଦେଇ ଦେବାର ମାନେ କ”ଣ ? 

ଏଇଥ୍‌ ପାଇଁ ତ ମଣିଷଟି ଅନ୍ୟମାନଙ୍କ ଠୁ ପୃଥକ୍‌ । ମନେ ମନେ ଭାବିଲା ମାନସ । 
ରନିଙ୍କୁ କହିଲା, “ ‘ଡକ୍ର୍‌ ଶ୍ରୀନିବାସନ୍‌ କୌଣସି ଦିନ ମୋନୋପୋଲିରେ ବିଶ୍ବାସ କରୁ 
ନ ଥିଲେ । ପଚାରିଲେ କହୁଥିଲେ - କ'ଣ ହେବ ଏମିତି ଭାବରେ ଟଙ୍କା କମେଇ । 
ଜଗତର ଯେଉଁଥୁରେ ମଙ୍ଗଳ ହେବ, ତାକୁ ହାତ ମୁଠିରେ ମୁଁ ବନ୍ଦ କରି ରଖି ପାରିବିନି ।” ” 

“  ଶ୍ଟ୍ଞ୍୍‌ !” ” ରନି ନିଜ ଭାବନାରେ ହଜିଗଲେ ! 

କିଛି ସମୟ ପରେ ପୂଣି କହିଲେ, “ ମୁଁ ଆଉ ଗୋଟିଏ କଥା ଭାବୁଛି, ମାନସ । 
ଡକ୍ର୍‌ ଶ୍ରୀନିବାସନ ଙ୍କ ଚିନ୍ତାଧାରା ଆମ ସମସ୍ତଙ୍କର ଜାଣିବା ଦରକାର । -¬- ଆଛ୍ଛା, 
ତୁମ ଲେଖାଟିକୁ ଆମ କମ୍ପାନୀର ବାର୍ଷିକ ପତ୍ରିକାରେ ଛପାଇଲେ କେମିତି ହେବ ? କପି 
ରାଇଟ୍‌ର ଅସୁବିଧା ହେବନି ତ ? 

“ମୁଁ ଏଡିଟର୍‌ଙ୍କ ସାଙ୍ଗରେ କଥା କହି ଅନୁମତି ନେଇ ଆସିବି, ସାର୍‌ ।” ? ମାନସ 
ଉଠି ଠିଆ ହେଲା । 

ମନ ହେଉଛି କବାଟ ଠେଲି ବାହାରକୁ ଧାଇଁଯିବାକୁ । ମନ ଉଡୁଛି ଯେ |! 

କ”ଣ କରିବ ମାନସ ? ବିନୟ, ମଲ୍ଲିକା ଓ ଭେଙ୍କଟଙ୍କର କାନ୍ଧ ହଲେଇ ଦେଇ 
କହିବ - ' ଦେଖିଲ ? ଦେଖିଲ ? ” 

ନା ମୋବାଇଲ୍‌ରେ ରାଜେଶକୁ ଫୋନ୍‌ କରିପକେଇବ ? 

ବା ବର୍ଷାକୁ ତା' ଅଫିସ୍‌ ନମ୍ବରରେ ଫୋନ୍‌ କରି କହି ପକେଇବ କି - ‘ଅଯଥା 
ତୃମର ଭୟ । ମୁଁ କ'ଣ କହିଥୁଲି ? 

ଅଥଚ କିଛି କରିଲା ନାହିଁ ମାନସ । ରନି ମୋତିୱାଲ୍‌ଙ୍କ କୋଠରୀର କାଚ କବାଟ 
ଆଉଜେଇ ଦେଇ ଚୁପ୍ଚାପ୍‌ ଫେରି ଆସିଲା ନିଜ କ୍ୟାବିନ୍‌କୁ । 

“ସାର୍‌, ଆର୍‌ ୟୁ ଅଲ୍ରାଇଟ୍‌ ? ସବୁ ଠିକ୍‌ ଅଛି ଡ ?'? ତା' ପଛେ ପଛେ 
କ୍ୟାବିନ୍‌ ଭିତରକୁ ପଶି ଆସୁ ଆସୁ ଉଦ୍ଵବିଗ୍ଧ ଭାବରେ ପ୍ରଭା ପ୍ରଶ୍ନ କଲା । 

' ଆଇ ଆମ୍‌ ଓକେ !”? 

“ବିଜିନେସ୍‌ ଲାଇନ୍‌ ଅଫିସ୍‌ରୁ ଆସି ଜଣେ ଏଇଟା ଦେଇଗଲା ।” ପ୍ରଭା ଗତ 
କାଲିର ଖବରକାଗଜଟି ଟେବୁଲ୍‌ ଉପରେ ରଖି ଦେଇ ଚାଲିଗଲ୍ନା | ଅନ୍ୟମନସ୍କ ଭାବରେ 
ଖବରକାଗଜଟି ଖୋଲି ନିଜ ଲେଖା ଛପା ହୋଇଥିବା ପୃଷ୍ଠା ଉପରେ ହାତ ରଖିଲା 
ମାନସ । ସେଇ ଏକା ଲେଖା | ଗୋଟିଏ ଶବ୍ଦ ବି ବଦଳିନି । କିନ୍ତୁ ଥରେ ରନି ମୋତିଓୱାଲ୍‌ଙ୍କ 
ମୁହଁବୁ ପ୍ରଶଂସା ଝରିଛି ମାନେ ଏବେ ଏଇ ଲେଖା ନେଇ ଅଫିସ୍‌ରେ ହୁରି ପଡିଯିବ । 
ଅଭିନନ୍ଦନରେ ସମସ୍ତେ ପୋତି ପକେଇବେ ମାନସକୁ । 

ହେଲେ ଯାହା ପାଇଁ ଏ ଲେଖା, ସେ କ'ଣ ଆଉ କୌଣସି ଦିନ ଫେରି ଆସିବ ? 

ସକାଳର କାମସାରି ଦିନ ଦଶଟା ବେଳକୁ ଠିକା-ଚୀକରାଣୀ ଗୌରୀ ଚାଲିଗଲା । 
ଘର ଚାରିଆଡ଼େ ଆଖ ବୁଲେଇଆଣି ନୀହାରିକାର ମନ ପ୍ରସନ୍ନ ହୋଇଗଲା । ଯାହା 
କୁହ, ଗୌରୀଟାର କାମ ଭଲ । ଘର ପୋଛିଛି ଯେ ମୁହଁ ଦିଶିବ । ତତ ଞ ଜା, ୨ ଠୁ 
ଆରମ୍ଭକରି କବାଟ ଝରକା ଏମିତି ଝାଡ଼ିଛି ଯେ କେଉଁଠି ଧୂଳିକଣାଟିଏ ନାହିଁ । ଚାରିଆଡ଼ 
ପରିଷ୍କାର ପରିଚ୍ଛନ୍ନ । ଘର ଏଇମିତି ଚକଚକ୍୍‌ ରହିବ ଦିନ ତିନିଟା ପର୍ଯ୍ୟନ୍ତ । ଲିତା, ଲିଟି 
ସ୍ତୁଲରୁ ଫେରିବା ସମୟ ଦିନ ତିନି । ତା'ପରେ କେଉଁଠି ଯେ ବାଲି ଉରି ସ୍ତୁଲ ଯୋତା 
ପଡ଼ିବ, ମାଟିମଖ। ସ୍ତୁଲ ବ୍ୟାଗ୍‌ ଗଡ଼ିବ ଆଉ ତରକାରି, କାଳିଛାପ ଅଙ୍କା ଧଳା ୟୁନିଫର୍ମ 
ଦିଇଟା ଫୋପଡ଼ା ହେବ, ତା'ର ଠିକ୍‌ ଠିକଣା ନାହିଁ । 

ସାଢ଼େ ଚାରିଘଣ୍ଟା ପରର ଅବଶ୍ୟମ୍ଭାବୀ ଝଡ଼ ନେଇ ନୀହାରିକା ଆଦୌ ଚିନ୍ତା 
କଲାନାହିଁ । ଜୋର କରି ବର୍ଭମାନକୁ ଟାଣିଆଣିଲା ମନ । ଗୌରୀ ଚାଲିଯିବା ପରେ 
ତାକୁ ଏଇ ଯେଉଁ କେଇଘଣ୍ଟାର ନିସ୍ତନ୍ତ ଘର ମିଳେ, ସେଇଟା ତା'ପାଇଁ ଅମୂଲ୍ୟ । ଏତେ 
ସହଜରେ ସେ ହଜେଇଦେବ ! 

ସବୁଦିନ ଏଇ ସମୟରେ ସେ ନିଜପାଇଁ କପେ କଫି କରିନିଏ । ଆଉ ତା'ପରେ 
ଖୋଲିବସେ ଖବରକାଗଜଟି । ରାଜନୀତିଠାରୁ ଆରମ୍ଭ କରି ସମ୍ପାଦକୀୟ, ସିନେମା, 
ଖେଳ ଖବର, ଏମିତିକି ବିଜ୍ଞାପନ - କିଛି ବି ବାଦ୍‌ ଯାଏନାହିଁ ତା'ର । 

ସେଦିନ ପ୍ରଥମ ଦୃଇ ପୃଷ୍ଠା ପଢ଼ିସାରି ତୃତୀୟ ପୃଷ୍ଠାର ଚମକଦାର ଖବରମାନ 
ପଢ଼ୁଛି ନୀହାରିକା, ହଠାଡ଼ ତାକୁ ଚମକେଇଦେଇ ଫୋନ୍‌ଟା ବାଜିଉଠିଲା। ପାଖ ସହରରେ 
ହେଇଥୂବା ଅଭିନବ ଠକେଇ ଖବର ଉପରୁ ଆଖୁ ନ ଉଠେଇ ଅନ୍ୟମନସ୍କ ଭାବରେ 

କର୍ଡ଼ଲେସ୍‌ ଫୋନ୍‌ର ବୋତାମ ଟିପିଲ। ସେ । 

 ଦ୍ୟାଲୋଂ ” 

“ରିକୁ ?'' ଅନ୍ୟ ପାଖରେ ସୁଜୟ । 

ସ୍ବାମୀର ସ୍ଵର ଶୁଣି ଅବାକ୍‌ ହେଲା ନୀହାରିକା । ଏବେ ତ କାମର ପ୍ରାଇମ୍‌ 
ଟାଇମ୍‌', ଏ ଅସମୟରେ ଫୋନ୍‌ କେମିତି ? 

“କାମ ସରିଲାଣି ? ” 

ତାଂ କାମ ସରିବା ନ ସରିବା ନେଇ ସୁଜୟର କେବେଠୁ ଏତେ ଆଗ୍ରହ ! 

“କେତେବେଳଠୁ । ଗୌରୀ ଗଲାଣି ଘଣ୍ଟାଏ ହେଲା ।”' ଏଭିଳ ପ୍ରଶ୍ନ କାହିଁକି 
ଆଜି ବାବୁଙ୍କର ? 

“ଗୁଡ଼ ! ଗୁଡ଼ ! ଆମେ ଆସି ପହଞ୍ଚବୁ ବାରଟା ପନ୍ଦରରେ । ସାଢ଼େ ବାରଟା 
ବେଳେ ଖଆପିଆ କଲେ ଠିକ୍‌ ହେବ । ନା କ'ଣ କହୁଛ ? ? 

ଆମେ ! ଖ୍ଅଆପିଆ ! ! କ'ଣ ସବୁ କହି ଚାଲିଛି ସୁଳୟ ? ଏ ସୁଜୟ ନା ଆଉ 
କିଏ ? 

' 'ଡ଼ୂମେ ଆଜି ଦିପହରେ ଘରକୁ ଆସିବ ଖାଇବାକୁ ? ?” ଅବାକ୍‌ ସ୍ଵରରେ 
ପଚାରିଲା ନୀହାରିକା । 

ନିହାତି ଅବାକ୍‌ ହେବା କଥା । ଗତ କେଇବର୍ଷ ଭିତରେ ଅଫିସ୍‌ ଦିନରେ ଯିଏ 
ଥରଟିଏ ବି ଦିପହରେ ଘରକୁ ଆସିନି ଖାଇବାକୁ, ସେ ପୁଣି ଆଜି ଆସିବ ! 

ପୁଣି ଆମେ ?” 

ଏଥର ସାମାନ୍ୟ ଚିଡ଼ିଯାଇ ନୀହାରିକା ପଚାରିଲା, “କ'ଣ ସବୁ କହୁଛ ? - 
'ଆମେ' କିଏ ?”? 

“ମୁଁ ଆଉ ଏରିକ୍‌ ।”? 

'ଏରିକ୍‌ ? 

' “ଆରେ ସେଇ ଯୋଉ ଆମ କ୍ଲାଏଣ୍ଟ । ଆସିଛି ଡେନ୍‌ଉର ରୁ । ଏତେ  ଇଶ୍ଡିଆନ୍‌ 
ହୋମ୍‌ କୁକି/ଙ୍ଘ' ‘ହୋମ୍‌ କୁକିଙ୍ଗୁ' ହେଲା ଯେ ମୁଁ ବାଧ୍ୟ ହୋଇ ତୁମକୁ କହିଲି...’ 
ହାଲୁକା ଭାବରେ ଗଡ଼ ଗଡ଼ ହୋଇ କହି ଚାଲିଥୂଲା ସୁଜୟ । 

ତାଂ କଥା ଉପରେ କଥା ମଡ଼େଇ ଦେଇ ବେଶ୍‌ କଠିନ ସ୍ଵରରେ ନୀହାରିକା କହିଲା, 
ନା, କହିନ । 

ଥପ୍‌କରି ବନ୍ଦ ହୋଇଗଲା ସୁଜୟର ସ୍ଵର । ଅତଙ୍କିତ ଭାବରେ ଏଥର ସେ 
କହିପକେଇଲା, ˆ ‘ତୁମେ କ'ଣ ଏକଦମ୍‌ ଭୁଲିଗଲ, ରିକୁ ? 

ଭୀଷଣ ରାଗ ହେଲା ନୀହାରିକାର । ଆଗଭଳି କଠୋର ଉାବରେ କହିଲା, 
“ତୁମେ କହିଥୂଲେ ସିନା ମନେରଖ୍ଥାଆନ୍ତି । ମୁଁ କଣ ତୁମ ମାଇଣ୍ଡ ରିଡ଼ର୍‌ ? 

“ମୁଁ ପଅରଦିନ କହିନଥୁଲି ? ”? ସେଇ ବିବ୍ରତ ସ୍ଵର । 

“ପଅରଦିନ ?  ' ତୀକ୍ଷ୍ମ ଭାବରେ ନୀହାରିକା କହିଲା, ‘ବାଃ, ଭଲ କଥା କହୁଛ ! 
ତୁମେ ତ ଗତ ତିନି ଦିନ ହାଇଦ୍ରାବାଦ୍ଵରେ କଟେଇ କାଲି ରାତିରେ ଫେରିଲ । ସେଠି 
ପହଞ୍ଚିବା ଦିନ ଯାହା ଏଆର ପୋର୍ଟରୁ ଫୋନ୍‌ କରି ମତେ ଜଣେଇ ଦେଇଥୁଲ ! ତା'ପରେ 
ଆଉ ଫୋନ୍‌ କାହିଁ ୨ ପଅର ଦିନ ତ ଆଦୌ ଫୋନ୍‌ ଇ କରିନ । କୋଉ ଏରିକ୍୍‌ ନା 
ଡେରିକ୍‌ କୁ ଖୁଆଇବା କଥା କହିଲ ପୁଣି କେତେବେଳେ ? 

ଅନ୍ୟପଟେ ନିସ୍ତଚ୍ଧତା । କିଛି ସମୟ ପରେ ସୁଜୟର ହ ତାଶ ସ୍ଵର ଭାସି ଆସିଲା, 
“କହିଳି ନା ? ଏବେ କ'ଣ ହେବ, ରିକୁ ? ମୁଁ ତ ଏରିକ୍କୁ କହିଦେଇଛି । କ୍ଳାଏଣ୍ଟ 
ଯେତେ ଯାହା ହେଲେ....” 

ସ୍ବାମୀର ବିବ୍ରତତା ନୀହାରିକା ସହିପାରେନି । ନିମିଷକ ଭିତରେ ସ ସବୁ ବିରକ୍ତି 
ପୋଛି ହୋଇଗଲା । ସ୍ଵରକୁ ଯଥାସମ୍ଭବ କୋମଳ କରି ସେ କହିଲା, “ହଉ, ମୁଁ 
ଦେଖୁଛି କ'ଣ କରିହେବ । ଏବେ ତ ଏଗାରଟା ଜମା । ହେଇଯିବ କିଛି ନା କିଛି ।” 

' ଥ୍ୟାଙ୍କସ୍‌, ରିକୁ ।” ? ଆଶୃସ୍ତ ହେଲା ସୁଜୟ । 

ଫୋନ୍‌ ଟା ରଖଦେଇ ନୀହାରିକା ଉଠିଲା । ଆଉ ଅଳସେଇବାକୁ ବେଳ ନାହିଁ । 
ଖବରକାଗଜଟାକୁ ଭାରି ରଖବଦେଇ ସେ ରୋଷେଇ ଘର ଭିତରକୁ ପଶିଲା । ଫ୍ରିଜ୍‌ 
ଖୋଲି ଆଖରେ ଆଖରେ ଘାଣ୍ଟି ପକେଇଲା ଭିତରଟା । ଡାଲି ଅଛି ବେଶ୍‌ ଉଲ 
ପରିମାଣରେ । ସନ୍ଧ୍ୟା ବେଳେ ଆଳୁ ଚପ୍‌ କରିବ ବୋଲି ଆଳୁ ସିଝେଇ ଥୁଲା । 
ସେଥୁରେ ଗୁଣ୍ଡ ମଶଲା, ଟମାଟୋ ଦେଇ ଚଟ୍‌ କରି ଶୁଖ୍ଳା ଆଳୁଦମ୍ଟିଏ କରି 
ଦେଇହେବ । କାଲି ରାଡିର ମାଂସ ତରକାରିରୁ ବଳିଛି ବଡ଼ ଗିନାରେ ଗିନାଏ । ନୀହାରିକା 
ଭାବିଥୂଲା ପିଲା ଦିଇଟା ସ୍ତ୍ୁଲରୁ ଫେରି ପାଉଁରୁଟି ଦେଇ ଖାଇଦେବେ । ପିଲାଙ୍କ କଥା 
ସେ ପରେ ଭାବିବ, ଏବେ ବର୍ରମାନ ସମସ୍ୟାଟିର ସମାଧାନ ହେଉ ! ଯେତିକି ମାଂସ 
ତରକାରି ଅଛି ଦୁଇଜଣଙ୍କର ଖୁସିରେ ହେଇଯିବ । କିଛି ଗୋଟାଏ ଆଳ କରି ସେ 
ନଖାଇଲେ ହେଲା । ସାଲାଡ଼୍‌ ଟିକିଏ କାଟିଦେବ । ଭଲ ଚାଉଳର ଭାତ କରିଦେବ । 


Digitized by srujanika@gmail.com 


୭୦ 


ଆଇସ୍‌କ୍ରିମ୍‌ ତ ରହିଛି । ଆଉ କ'ଣ ଦରକାର ? 

ଆମେରିକାନ୍‌ ଲୋକମାନେ ଗୁଡ଼ାଏ ପ୍ରସ୍ତ ଖାଆନ୍ତିନାହିଁ। ହେଇଯିବ ନିଶ୍ଚୟ । 

ହେଇଗଲା ବି । ଭୂରି ଭୂରି ପ୍ରଶଂସାରେ ତାକୁ ପୋଡତିଦେଲା ଏରିକ୍୍‌ । ସୁଜୟ ମଧ୍ଯ 
ସ୍ତ୍ରୀ ଉପରେ ଭଲପାଇବା ଓ କୃତାର୍ଥ ମିଶା ସପ୍ରଶଂସ ଦ୍ରଷ୍ଟିଟିଏ ଖେଳାଇ ଦେଇ ଏରିକ୍୍‌ 
ସାଙ୍ଗରେ ବାହାରିଗଲା । 

ନୀହାରିକା ଏସବୁ ପ୍ରେମ, ପ୍ରଶଂସାରେ ଉଲଳିଲାନାହିଁ । ବିରକ୍ତିର ନିଆଁ ଝୁଲଟିକୁ 
ନିଜ ହୃଦୟ ଭିତରେ ସାଇତି ରଖ୍ମଲା ବଡ଼ ଯତ଼୍ଵରେ, ସୁଜୟ ସନ୍ଧ୍ଯା ବେଳେ ଘରକୁ 
ଫେରିଆସିବା ପର୍ଯ୍ୟନ୍ତ । ଭଲକରି ପଟାଏ କଳି କରିବ ଆଜି ସେ । ଖେଳଘର ପଡ଼ିଛି 
ନା କ'ଣ ? 

ନୀହାରିକା କିନ୍ତୁ ବର୍ଷିଯିବାର ସୁଯୋଗ ପାଇଲା ନାହିଁ । ଘର ଭିତରେ ପାଦ ଦେଉ 
ଦେଉ ସୁଜୟ ପ୍ରାୟ ଜାଣ କାନମୋଡି ମୁହଁରେ କ୍ଷମା ମାଗିବା ଭଳି ହସଟାଏ ଖେଳାଇ 
କହିପକେଇଲା, ସରି ରିକୁ, ଆଜି ବହୁତ ହଇରାଣ କରିଦେଲି ନା ? ପ୍ଲିଜ୍‌, ରାଗନି 
ଜମା । 

ଏଇମିତି ଜଣଙ୍କ ଉପରେ କଣ ରାଗିହୁଏ ? ତଥାପି ସମ୍ପୂର୍ଣଧଭାବରେ ସ୍ବାମୀକୁ 
କ୍ଷମା କରିଦେଇ ପାରିଲା ନାହିଁ ସେ । ଚାହା କପ୍ଟା ସୁଜୟ ସାମ୍ବାରେ ରଖୁ ରଖୁ 
ଗମ୍ଭୀରଭାବରେ କହିଲା, “କାମ ଚାପରେ ସବୁ କିଛି ଭୁଲିଯାଉଛ ଯଦି, ସେ ସବୁ 
ଲେଖ୍ରଖୁନ କାହିଁକି ? ଘରକୁ ଫେରି ସେଇ କାଗଜଟା ମତେ ଧରେଇ ଦେଲେ ହେଲା |... 
କାଗଜ ଯଦି ହଜିଯିବ ବୋଲି ଉୟ କରୁଛ, ତା'ହେଲେ ମୁଁ ପକେଟ୍‌ ଡାଏରୀଟିଏ 
କିଣିଦେଉଛି । ପିଲାଙ୍କ ହୋମ୍‌ ୱାର୍କ ଲେଖା ଡାଏରୀ ଭଳି ।” 

“  ହେତ଼, ଏଇ ଥରକ ସିନା ଏମିତି ହେଇଗଲା, ସବୁବେଳେ କଂ ଣ ଏମିତି ହୁଏ ?”? 

“ହୁଏଳି ?..... ସେଥର ଭାଇନା ଘରକୁ ଆସିବ ବୋଲି ତୁମକୁ ଫୋନ୍‌ କରି 
କହିଲା । ଆଉ ତୁମେ ମୋତେ କହିବାକୁ ଭୁଲିଗଲ । ମୁଁ ଯଦି ବଜାର କରିବାକୁ କି କାହା 
ଘରେ ଟିକିଏ ବୁଲି ଆସିବାକୁ ଘରୁ ବାହାରି ଯାଇଥାଆନ୍ତି ?...... ପୁଣି ସେଦିନ ରୁବିଙ୍କ 
ଆନିଭତର୍ସାରୀ କାର୍ଡ୍‌ ପୋଷ୍ଟ କରିବାକୁ ଭୁଲିଗଲ । କାର୍ଡ ତୁମ ବ୍ରିଫ କେସ୍‌ ଭିତରୁ ବାହାରିଲା 
ମାସକ ପରେ । କଣ ଭାବିଥୂବ କୁହ ତୁମ ସାନ ଭଉଣୀଟି ?..... 

ନୀହାରିକା ବୋଧହୁଏ ସୁଜୟର ଭୁଲିଯାଇଥବା କଥାମାନ ନେଇ ଅଭିଧାନଟିଏ 
ତିଆରି କରିଦେଇଥାଆନ୍ତା । ତାକୁ ମଝିରୁ ବନ୍ଦ କରେଇଦେଇ ସୁଜୟ କହିଲା, ' ଓହୋ, 


Digitized by srujanika@gmail.com 


୭୧ 


ସେଗୁଡ଼ାକ ତ ମାଇନର୍‌ ଘଟଣା ସବୁ । ସମ୍ଭାଳି ହୋଇଯାଏ । ଆଜି ଭଳି ଆଗରୁ 
କେବେ କରିଛି ? କୁହ ? 

ନୀହାରିକା ମନ ଭିତରେ ଖୋଜି ପକେଇଲା । ସେଇ ମୁହୂର୍ତରେ ଅନ୍ତତଃ ଏଭଳି 
କିଛି ଘଟଣା ତା'ର ମନେପଡିଲା ନାହିଁ । 

“ଭୁଲି ଯିବାକୁ କେତେ ସମୟ ?  ? କେବଳ କହିବା ପାଇଁ କଥାଟା କହିପକାଇଲା 
ସେ। 

' ଆଉ କେବେ ଏମିତି ହେବନି । ଦେଖୁବ ରହିଥା ।” 

“ହଉ ଦେଖ୍ବି ।” 

ବେଶ୍‌ କିଛି ଦିନ ଭଲରେ କଟିଲା । ସୁଜୟ ଅଫିସ୍‌ରୁ ଫେରି ସତକୁ ସତ ସବୁ 
ଖବର ସ୍ତ୍ରୀକୁ କହିଦେଉଥଲା । କୋଉଦିନ ଟୁର୍‌, କୋଉଦିନ ପୁଣି ବାହାରେ ଡିନାର୍‌, 
ଆଉ କୋଉ ଦିନ ଘରକୁ ଲୋକ ଡାକିବାକୁ ହେବ - ସବୃ କିଛି । 

ସେଦିନ ଶୁକ୍ରବାର । ଝିଅ ଦୁଇଜଣଙ୍କର ସ୍ତ୍ଲ୍‌ରେ ପ୍ୟାରେଣ୍ଟ ଟିଚର୍‌ର୍ସ ମିଟିଙ୍୍‌ । ଏ 
ସବୁରେ ତ କେବେ ବି ନ ଥାଏ ସୁଜୟ ! ଅଗତ୍ୟା ସମ୍ଭାଳିବାକୁ ହୁଏ ନୀହାରିକାକୁ । 

ମିଟିଙଘ ସାରି ଘରକୁ ଫେରିବା ବାଟରେ ଦି'ଝିଅ ଜିଦ୍‌ ଧରି ବସିଗଲେ ଆଇସକ୍ରିମ୍‌ 
ଖାଇବେ । କେବେ ଜାଣ ସେମାନେ ସୁନା ପିଲା ହୋଇଥିଲେ ଆଉ ମନଦେଇ ପାଠ 
ପଢ଼ିଲେ ଆଇସ୍‌କ୍ରିମ୍‌ ଦେବ ବୋଲି ମାମା ପ୍ରମିସ୍‌ କରିଥିଲା । ହେଲେ ମାମା ଏ ପର୍ଯ୍ୟନ୍ତ 
ତା'କଥା ରଖିନି । ଆଜି ଯେମିତି ହେଲେ ସେକଥା ରଖିବାକୁ ହେବ । ଆଇସ୍‌କ୍ରିମ 
ଖୁଆଇବାକୁ ପଡ଼ିବ । 

ଅଗତ୍ୟା ଆଇସ୍‌କ୍ରିମ୍‌ ଦୋକାନ ଭିତରେ ନୀହାରିକାକୁ ପାଦ ଦେବାକୁ ହେଲା । 

' ଆରେ, ନୀହାରିକା ଯେ ! 

ଚିହ୍ନା ସ୍ଵରରେ ନୀହାରିକା ବୁଲି ଚାହିଁଲା । ସୁନୟନା ରାଜନ୍‌ । ସୁଜୟ ଅଫିସ୍‌ର 
ସିନିୟର ଭାଇସ୍‌ ପ୍ରେସିଡେଣ୍ଟ କେ.ରାଜନ୍୍‌ଙ୍କ ସ୍ତ୍ରୀ । ''ହ୍ୟାଲୋ ମିସେସ୍‌ ରାଜନ୍‌ । 
କେମିତି ଅଛନ୍ତି ? 

* ବେଶ୍‌ ଭଲ । ତୁମ ଖବର କୁହ । ଗତ ଶୁକ୍ରବାର ଦିନ କିନ୍ତୁ ତୁମକୁ ବହୁତ ମିସ୍‌ 
କଲୁ ।” ' ଅନ୍ତରଙ୍ଗ ସ୍ଵରରେ କହିଲେ ସୁନୟନା । 

ନୀହାରିକା ଆଶ୍ଚର୍ୟ ହେଲା ଟିକିଏ । ଶୁକ୍ରବାର ! କ'ଣ ହେବାର ଥୁଲା ଗତ 


ms ~~ 


ଶୁକ୍ରବାର ? କାହ କଛ ତ ମନେପକାଇ ପାରୁନଥୂଲ। ସେ ¦ ଯା ହେଉ ବଞ୍ଖେଇ ଦେଲେ 

ସୁନୟନା ନିଜେ । କହିଲେ, ' ସୁଜୟ ଦିଲ୍ଲୀ ଚାଲିଯାଇଥିଲେ ବୋଲି ତୁମେ ସିନା 
ଆସିଲନି, କିନୁ ଆମେ ନିହାତି ଘରୁଆ ଡିନାର୍‌ ଆୟୋଜନ କରିଥଲୁ ଆମ ସିଲ୍‌ଭର୍‌ 
ଆନିତର୍ସାରି ପାଇଁ । ତୁମେ ଆସିଥିଲେ ପୁରୁଣା ପୁରୁଣା ରୋମାଣ୍ଟିକ୍‌ ଗୀତ ଶୁଣେଇ 
ଥାଆନ୍ତ । ଜମିଯାଇଥାଆନ୍ତା ସନ୍ଧ୍ୟାଟା ।” 

ଓହୋ । ଏତେବେଳକୁ ଯାଇ କଥାଟା ପରିଷ୍ଠାର ହେଲା ନୀହାରିକାର । ପରିସ୍ଥିତି 
ବଞ୍ଚାଇ କହିପକାଇଲା, “ ସରି ମିସେସ୍‌ ରାଜନ୍‌ । ଏତେଟା ବାଟ ଅଟୋରେ....”? 

“ ରୁଲ୍ଟା ମୋର । ମୋର ଉଚିତ ଥୁଲା ଗାଡ଼ି ପଠେଇ ତୁମକୁ ନେଇ ଆସିବା । 
ଛାଡ଼ଟ ଆସ ୟା ଭିତରେ ଦିନେ ।”? 

““ନିଶ୍ୟ ଆସିବି ।” 

ପିଲା ଦୁଇଜଣଙ୍କ ହାତରେ ଆଇସ୍‌କ୍ରିମ୍‌ ଧରେଇ ଗମ୍ଭୀରଭାବରେ ଘରକୁ ଫେରିଲା 
ନୀହାରିକା । 

ଘରେ ପାଦ ଦେଇ ସୁଜୟ ଆଖିରେ ଆଗ ପଡ଼ିଲ। କଥାଟା । ପୁଣି କ'ଣ ହେଲା ? 
ସେ ତ ମହା ସାବଧାନରେ ଚାଲିଛି ଏହା ଭିତରେ । କ'ଣ ହେଇଛି, ରିକୁ ? 

କୌଣସି ଉଣିତା ନକରି ନୀହାରିକା ପଚାରିଲା, “ଶୁକ୍ରବାର ଦିନ ରାଜନ୍‌ଙ୍କ 
ଆନିଭର୍ସାରି ଥଲା ? ଡାକିଥିଲେ ସେମାନେ ?” 

ଓ, ଏଇକଥା । ହାଇଟାଏ ମାରୁ ମାରୁ ସୁଜୟ କହିଲା, “ମୁଁ ପରା ଦିଲ୍ରେ 
ଥଲି ¦ ରାଜନ୍‌ ବି ଜାଣିଥିଲେ ଏକଥା ।” 

““ୟ। ବୋଲି ମତେ କହିବନି ? ମୁଁ ତ ଫୋନ୍‌ କରି ଶୁଭେଚ୍ଛା ଜଣେଇ ପାରିଥାଆନ୍ତି । 
ଆସି ପାରିବିନି କହି କ୍ଷମା ମାଗିନେଇ ପାରିଥାଆନ୍ତି । ଜାଣିଛ, ଆଜି ମିସେସ୍‌ ରାଜନ୍‌ 
ସାଙ୍ଗରେ ଦେଖାହେଇଗଲା ଅଚାନକ । କି ଯେ ଅପ୍ରସ୍ତୁତ ଅବସ୍ଥାରେ ମୁଁ ପଡ଼ିଗଲି ! 
ଭାଗ୍ୟକୁ ସମ୍ଭାଳି ହେଇଗଲ ପରିସ୍ଥିତି । ନହେଲେ କୁହ, ଭଲ ଦିଶିଥାଆନ୍ତା କଥାଟା ?”? 

ଏତିକିବେଳେ ବୋଧହୁଏ ସୁଜୟ ନିଜର ଦୁଲ୍‌ ବୁଝିପାରିଲା । “କ'ଣ କରିବି 
କୁହ, କାମର ଚାପ । ଭୁଲିଗଲି । 

“ ସେଇଥପାଇଁ ତ କହୁଛି, ଏସବୁ ମତେ ଜଣେଇ ରଖ । ତୁମ କାମ ବି ଟିକିଏ 
କମିବ, ମତେ ଆଉ ଅପ୍ରସ୍ତୁତ ଅବସ୍ଥାରେ ପଡ଼ିବାକୁ ହେବନି ।”? ନୀହାରିକା ରୋଷେଇଘର 
ଭିତରକୁ ଚାଲିଗଲା । 

ସେଇ ଜଣେଇବାଟା ତ କାଳ ହେଇଛି, ମନକୁ ମନ ଅନ୍ୟମନସ୍କ ଭାବରେ କହିଲା 

ସୁଜୟ । 

ଡା'ର ସେଇ ଅନ୍ୟମନସ୍କ ଭାବ ରହିଲା ଶନି, ରବି ଧରି । ବୋଧହୁଏ ଏ ସମସ୍ୟାର 
ସମାଧାନ ସେ ଖୋଜି ହେଉଥଲା ମନେ ମନେ । 

ସୋମବାର ଦିନ ସାଢ଼େ ଏଗାରଟା ବେଳେ ସୁଜୟ ଅଫିସ୍‌ରୁ ଫୋନ୍‌ କଲା । 

ପୁଣି ଆଜି କାହାକୁ ଧରି ଘରକୁ ଆସିବ କି ଖାଇବାକୁ ? ' ? ଚିଡ଼େଇଲା ନୀହାରିକା । 

ସେଇତ୍ତଳି ଥଟ୍ଟାଳିଆ ସ୍ଵରରେ ସୁଜୟ ଉତ୍ତରଦେଲ୍ଲା, “ଆଣିବି ଜଣଙ୍କୁ । କିନ୍ତୁ 
ଖାଇବାକୁ ଦେବା ନ ଦେବା ମହାରାଣୀଙ୍କ ମର୍ଚ୍ଚି । ଖାଇବାକୁ ଦେଲେ ଅବଶ୍ୟ ମନା 
କରିବନି । ବ୍ୟାଚେଲର୍‌ ପିଲା ! ଚାକିରିପାଇଁ ଏତେ ଦୂରକୁ ଆସି ହୋଟେଲ୍‌ ଖାଇବା 
ଖାଇ ପଡ଼ିରହିଛି । ଘର ଖାଇବା ପାଇଲେ ଧନ୍ୟ ଧନ୍ୟ କରିବ ।” 

“ ତ୍ରାମା ଛାଡ଼ । ସିଧାସଳଖ କୁହ, କିଏ ଆସିବ । କେତେବେଳେ ଆସିବ । 

“ବିଜୁ ଚେରିଆନ୍‌ । କମ୍୍ୁଟର୍‌ ଇଂଜିନିୟର୍‌ । ଏବେ ନୂଆ ଜଏନ୍‌ କରିଛି ଆମ 
କମ୍ପାନୀରେ ।” 

“ଆମ ଘର କମ୍ଚ୍ୟୁଟର୍‌ ବିଗଡିଛି ନା କ'ଣ ?? 

“ନା, ବିଗଡ଼ିବ କାହିଁକି ? ବଢ଼ିଆ ଚାଲିଛି ।” 

“ତା ହେଲେ ?”? ବୁଝୁନଥୁଲା ନୀହାରିକା । 

ଚ୍ରେନିଙ୍ଗ୍‌ ଦେବ ବିଜୁ ।” 

“କାହାକୁ ? 

“ତୁମକୁ ? ଆଉ ପୁଣି କାହାକୁ ? ” 

“ମତେ ? ପାଗଳ ହେଲ ? ' - ଆତଙ୍କତ ଭାବରେ ନୀହାରିକା କହି ପକେଇଲା । 

“ଦିନ କାଳ ବଦଳିଲାଣି, ରିକୁ । କମ୍ୟୁଟର ବିଷୟରେ କିଛି କିଛି ଜାଣି ରଖୁବା 
ଭଲ । ମୁଁ ତ ଆଉ ତୁମକୁ ସି ପସ୍‌ ପସ୍‌, ଜାଭା ଶିଖିବାକୁ କହୁନି । ସାଧାରଣ ଭାବରେ 
ନେଟ୍‌ ସର୍ଫିଙ୍ଗ, ଇ-ମେଲ୍‌ ଚେକ୍‌...” 

“ମୋ ଦେଇ ସେସବୁ ହେବନି, କ୍ଷମା କର ବାବା !” ' ବିକଳ ଭାବରେ ନୀହାରିକା 
କହିପକେଇଲା । ଏତେ ବର୍ଷ ଭିତରେ ଯିଏ କମ୍ବ୍ୟୁଟର ଖୋଲିବା, ବନ୍ଦ କରିବା ଶିଷୁପାରିଲା 
ନାହିଁ, ସେ ପୁଣି ନେଟ୍‌ ସର୍ଫିଙ୍ଗ କରିବ ! ଇ-ମେଲ୍‌ ଚେକ୍‌ କରିବ । ' ଶୁଣ, ତୁମେ ସେ 
ବିଜୁ ନା କିଏ, ତାକୁ ମନା କରିଦିଅ । ମୋର ଯାହା ଶିଖିବା କଥା ମୁଁ ତୁମଠୁ ଶିଖିବି ।” 


Yo 


“ମୋଠୁ ଶିଖିବ ! ଥାଉ ଥାଉ ! ଚାରିବର୍ଷ ତଳେ ମୁଁ ଯେତେବେଳେ ଶିଖେଇବା 

ଆରମ୍ଭ କରିଥୁଲି... ସେତେବେଳକାର ଘଟଣା ଭୁଲିଗଲଣି କି ? ଗୋଡ଼ କଚଡ଼ା । 
ରାଗ । କମ୍ପ୍ୟୁଟର ଶିଖିବା ଗଲା କୁଆଡ଼େ, ମାନଭଞ୍ଜନ ପାଲାରେ କଟିଲ। ମୋର ଦିଇଟା 
ଦିନ ।? 

ଘରର ସବୁ କାମ, ତା' ଭିତରେ ଏସବୁ କରିବି କେମିତି ? ” ? ଦୁର୍ବଳ ପ୍ରତିବାଦ 
କଲା ନୀହାରିକା । 

“ଓହୋ ବୁଝୁନ କାହିଁକି ? ତୁମେ ମେଲ୍‌ ଚେକ୍‌ କରିବା ଶିଖିଗଲେ ମୁଁ ଦରକାରୀ 
ମେଲ୍‌ଗୁଡ଼ାକ ତୁମକୁ ଫରୱାର୍ଡ କରିଦେବି । ତା ହେଲେ ତୁମେ ସବୁ କଥା ଜାଣିପାରିବ । 
କେବେ ଟୁର୍‌ରେ ଯିବା କଥା ହେଉଛି, କିଏ ଖାଇବାକୁ ଡାକୁଛି, କିଏ ଘରକୁ ଆସିବ - 
ସବୁ କିଛି । ... ଦେଖବ, ଦି' ତିନିଟା ଦିନରେ ସବୁ ଶିଖ୍ଯିବ ।” 

“ 'ହ-ଉ ।!” ? ଫୋନ୍‌ ରଖିବା ପରଠୁ ନୀହାରିକାର ଦୃଦଶ୍ଚିନ୍ତା । କିଏ ଏ ପିଲା ଆସିବ 
ତାକୁ କମ୍ଚ୍ୁଟର୍‌ ଶିଖେଇବାକୁ ? ତା'ର ଅଜ୍ଞତା ଦେଖ୍‌ ହସିବନି ତ ? ତା'ର ଦ୍ଵିତୀୟ 
ଶ୍ରେଣୀ ହୋମ୍‌ ସାଇନ୍ସ ପାସ୍‌ର ମସ୍ତିଷଟଟି ସତରେ କ”'ଣ ଏଇ ଅଭିନବ ବିଦ୍ୟଯାଟିକୁ 
ଆୟର କରିପାରିବ ? 

ଅଯଥା ଉୟ ପାଇଥୁଲା ନୀହାରିକା । ମାତ୍ର କେଇ ଘଣ୍ଟା ଭିତରେ ପ୍ରମାଣିତ 
ହୋଇଗଲା ଯେ ତା'ର ଆଶଙ୍କା ଅମୂଳକ । ମସ୍ତିଷ୍ଠ ତା'ର ଏମିତି ଅନୁର୍ବର ନୁହଁ । 

ତା” ଛଡ଼ା ବିଜୁ ପିଲାଟି ଏତେ ଉଲ ! ମାତ୍ର ଚବିଶ ପଚିଶ ବର୍ଷର ପିଲାଟି । କି 
ନମ୍ର, ଶାନ୍ତ ! ଆଦୌ ବିରକ୍ତ ନ ହୋଇ, ଅତି ଧୈର୍ଯ୍ୟର ସହିତ ସେ ନୀହାରିକାକୁ ପ୍ରଥମ 
ଦିନ କମ୍ପୁଟର୍‌ ବିଷୟରେ ବୁଝେଇବାକୁ ଲାଗିଲା । ଏଇ କାମଟି ଯଦି ସୂଜୟ କରିଥାଆନ୍ତା, 
ନୀହାରିକା କେତେ ରକମର ବାହାନା କରିଥାଆନ୍ତା । ତା'ର କେତେ କାମ ମନେପଡ଼ି 
ଯାଇଥାଆନ୍ତା । ଲିତା, ଲିଟିଙ୍କର ଜିଦି, କଳି-ସବୁ ସମ୍ଭାଳିବାକୁ ହୋଇଥାଆନ୍ତା | ମଝିରେ 
ଶିକ୍ଷାଟାହିଁ ବଳି ପଡି ଯାଇଥାଆନ୍ତା । 

ଆଜି କଥା ଭିନ୍ନ । ସୁଜୟ ସମ୍ଭାଳିଛି ପିଲାଙ୍କୁ । ନିଜେ ହାତରେ ଚାହା କରି 
ପିଇଛି । ନୀହାରିକା, ବିଜୁକୁ ବି ଦେଇଛି । ବାଃ, ବେଶ୍‌ ତ । 

‘କାଲି ଛଅଟା ବେଳେ ତୁମେ ଅଫିସ୍‌ରୁ ଚାଲିଆସିବ, ବିଜୁ । ମୋର ଫେରୁ 
ଫେରୁ ଡେରିହେବ ।” ? କବାଟ ପାଖରେ ଛାଡ଼ିବା ବେଳେ ସୁଜୟ ବିଜୁକୁ କହିଲ। । 

ନୋ ପ୍ରବ୍େମ୍‌, ସାର୍‌ । 

ଠିକ ଛଅଟା ବେଳେ ଆସିଗଲା ବିଜୁ । ଗୋଟିଏ ଦିନର ପରିଚୟରେ କେମିତି 

ଘରପିଲା ଭଳି ମନେହେଉଛି ତାକୁ । ନୀହାରିକା ମନରେ କୌଣସି ଅସ୍ବଵସ୍ତି ନଥୁଲା । 

' ଆଜି ଆପଣଙ୍କର ଇ-ମେଲ୍‌ ଆକାଉଣ୍ଟ ଖୋଲିବା ।” 

ହଟ୍‌ ମେଲ୍‌ ଆକାଉଣ୍ଟଟିଏ ଖୋଲା ହୋଇଗଲା । ପାସ୍‌ୱାର୍ଡଟିଏ ମଧ୍ଯ ତିଆରି 
ହେଇଗଲା । “ 'ମ୍ୟାମ୍‌, ଏଥର ପରୀକ୍ଷା କରିବାପାଇଁ ଯାହା ପାଖକୁ ହେଲେ ମେଲ୍‌ଟିଏ 
ପଠାନ୍ତୁ ।”? 

“କାହା ପାଖକୁ ପଠେଇବି, ବିଜୁ ? ମତେ ତ କାହାର ଇ-ମେଲ୍‌ ଆଡ୍ରେସ୍‌ 
ଜଣାନାହିଁ । 

ସାରଙ୍କ ଆଙତ୍ରେସ୍‌ ତ ଜଣାଥୂବ ? 

ନା, ସୁଜୟର ଇ-ମେଲ୍‌ ଆଡ୍ରେସ୍‌ ବି ତା'ର ଅଜଣା । କେବେ ତ ଦରକାର 
ପଡ଼ିନି, ଜାଣିବ କାହିଁକି ୨ ତେବେ ପାଇଯିବାରେ ଅସୁବିଧା ନାହିଁ । ଡ୍ରୟର୍ଵ ଖୋଲି 
ସୁଜୟର ବିଜିନେସ୍‌ କାର୍ଡଟିଏ କାଢ଼ିଆଣିଲା ନୀହାରିକା । କାର୍ଡ ପଛପଟେ ତା' ଇ- 
ମେଲ୍‌ ଆତ୍ରେସ୍‌ଟି ଛପା । 

“ଏଥର ଏଇଠି ଆଡ୍ରେସ୍‌ ଟାଇପ୍‌ କରନ୍ତୁ | ସବ୍ରଜେକ୍‌ ଜାଗାରେ ଲେଖୁ ପାରନ୍ତି 
‘ଟେଷ୍ଟ ମେଲ୍‌ । କରନ୍ତୁ ଟାଇପ୍‌ ।”' ବିଜୁ ବତେଇଦେଲା । 

ଓଠରେ ଦାନ୍ତ ଚାପି, କି-ବୋର୍ଡରେ ଅକ୍ଷର ଖୋଜି ଖୋଜି ଗୋଟିଏ ଆଙ୍ୁଠିରେ 
ଟାଇପ୍‌ କରିବାକୁ ଲାଗିଲା ନୀହାରିକା । କେଇଟି ଧାଡ଼ିର ଅଛ କେତୋଟି ଶଦ୍ଦ ନେଇ 
ଚିଠିଟି । ଓଡ଼ିଆରେ ମର୍ମାନୁବାଦ କଲେ ହୁଏତ ଏଇମିତି ହେବ । 

ହ୍ୟାଲୋ, 

ଆଜି ମୋର ହଟ୍‌ ମେଲ୍‌ ଆକାଉଣ୍ଟ ଖୋଲାହେଲା । ପରୀକ୍ଷାମୂଳକ ଭାବରେ 
ତୁମ ପାଖକୁ ଏଇ ଚିଠିଟି ପଠାଉଛି । ପାଇଲ କି ନାହିଁ ଜଣାଇବ । 

ନୀହାରିକା” 

“ଏଥର ଏଇଠି କ୍ଲିକ କରି ମେଲ୍‌ଟି ପଠେଇ ଦିଅନୁ ।” ବିଜୁ ଦେଖାଇଦେଲା । 

ଚାଲିଗଲା ମେଲ୍‌ଟି । ବାଃ, ବେଶ୍‌ ସହଜ ତ ! କମ୍ତ୍ୟୁଟର୍‌ର ‘ମେସେଜ୍‌ ସେଣ୍ଟ 
ପର୍ଦାକୁ ପରଖି ନେଉ ନେଉ ଗଡ଼ ଜିତିବା ସ୍ଵରରେ ନୀାହାରିକା ପଚାରିଲା, ତା'ପରେ 
କ'ଣ ?”’ 

“ଏଥର ଅପେକ୍ଷା କରିବାକୁ ହେବ । ସାର୍‌ ହୁଏତ ଆଜି ଉତ୍ତର ନ ଦେଇ ପାରନ୍ତି । 
ତେବେ ଘରକୁ ଆସିଲେ, ଆପଣ ତାଙ୍କୁ ଥରେ ପଚାରି ଦେବେ ସେ ମେଲ୍‌ ପାଇଛନ୍ତି କି 

ନାହିଁ ।'? ଘଣ୍ଟା ଦେଖିଲ ବିଜୁ । 


“ଡେରି ହେଉଛି ? 
“ଆଜି ସାଙ୍ଗଟିଏର ଜନ୍ମଦିନ । ସେଠିକି ଯିବାକୁ ହେବ । ତରବର କିଛି ନାହିଁ, 
ଘର କଥା ! ..... ତେବେ କେଇଟା ଜିନିଷ ଆଗ ଦେଖାଇଦିଏ ...” 


“ଆଗ କୁହ, ଏଠି ମୁଁ କଂଣ କରିବି ? ଏଇ ଯେ ଲେଖା ହେଇଛି - ରିଟର୍ଣ୍ଣ ଟୁ 
ଇନ୍୍‌ବକ୍ସଂ - ଏଇଠି କ୍ଲିକ୍‌ କରିବି ? ” 

“ହଁ କରିପାରନ୍ତି । ତେବେ ଆପଣଙ୍କର ଇନ୍ବବକ୍ସ ତ ଖାଲି ଥିବ .....”? ବିଜୁ 
କଥା ଅଧା ରହିଗଲା । 

ଇନ୍ନ ବକ୍ସ ଖାଲି ନଥିଲା ! ହଳଦିଅ। ରଙ୍ଗମଖା ଧାଡ଼ିଟି ଜଣେଇ ଦେଉଥୂଲା ଯେ 
ନୀହାରିକାର ନୂଆ ମେଲ୍ବଟିଏ ଆସିଛି । ଆସିଛି ସୁଜୟ ପାଖରୁ । 

“ ସାର୍‌ଙ୍କ ମେଲ୍‌ ! ସେ ପାଇଯାଇଛନ୍ତି ତା' ହେଲେ ଆପଣଙ୍କର ମେଲ୍‌ । ବାଃ, 
ସବୁ ଠିକ୍‌ ସେଟ୍‌ ଅପ୍‌ ହୋଇଛି ତା” ହେଲେ ।”’ 

ନୀହାରିକାର ହୃଦୟ ଭିତରେ ଏକ ଅଜଣା ଆହ୍ଲାଦ ଡ଼େଣ। ମେଲାଇଦେଲା । 
ବିଜୁକୁ କିଛି ନ ପଚାରି ଅନାଡ଼ି ହାତରେ ସୁଜୟର ନାମଲେଖା ଶବ୍ଦଟି ଉପରେ ଦୁଇଥର 
କ୍ଳିକ୍‌ କରିଦେଲା ସେ । ମୁହୁର୍ଗକ ଭିତରେ ଖୋଲିଗଲା ସୁଜୟର ଚିଠିଟି । ନୀହାରିକାର 
ଟେଷ୍ଟ୍‌ ମେଲ୍ବ୍‌ ଭଳି ଶୁଖିଲା, ନିରସ ନୁହଁ । ପ୍ରତି ଅକ୍ଷରରୁ ଭଲପାଇବା ଝରିପଡ଼ୁଥବା 
ଚିଠିଟା । 

‘ରାଣୀ, ବିଶ୍ଵାସ ହେଉନି ତୁମ ମେଲ୍‌ ପାଇଛି ବୋଲି । ଏତେଦିନଧରି ଏ 
ଆନନ୍ଦକୁ କାହିଁକି ଲୁଚାଇ ରଖୁଥଲ ? ମୁଁ ଯେ ଆଜି କି ଖୁସୀ, କହିପାରିବିନି । ଏଇ 
ସାଙ୍ଗେ ସାଟ୍ଗେ ଅଫିସ୍‌ରୁ ବାହାରିବି ମୁଁ । ଅଧଘଣ୍ଟାଏ ଭିତରେ ଘରେ ପହଞ୍ଚିଯିବି । କଫି 
ପିଆଇବ ତ ? ତା'ପରେ ଆଦର କରି ଜଣେଇଦେବି ମୁଁ କେତେ ଖୁସୀ । 

ମୁଁ 

ଇସ୍‌ - କଣ କହିବ ସୁଜୟକୁ ! ନୀହାରିକାର ମୁହଁ ଲାଲ ପଡ଼ିଗଲା । ଅଫିସରେ 
ବସି ଏଇମିତିଅଆ। ଚିଠି କିଏ ଲେଖେ ! ତା' ପାଖ ଚୌକିରେ ବସିଥୁବା ବିଜୁକୁ କଣେଇ 
ଥରେ ଦେଖିଲା ସେ । ବସିଥ୍‌ବା ଅବସ୍ଥାରେ ଝୁଙ୍କିପଡ଼ି ନିଜର ଜୋତା ଫିତା ବାନ୍ଧୁଛି 
ସେ | ହେଇେ ତା' ଆଖି, ମୁହଁର ଭାବଭଙ୍ଗୀ କହିଦେଉଛି ଯେ ଚିଠିଟି ଉପରେ ତା! 
ଆଖିପଡ଼ିଛି । 

ଇସ୍‌ - କ'ଣ ଯେ ତ୍ତାବୁଥ୍‌ବ ପିଲାଟା ! ନୀହାରିକା ବିଚଳିତ ୍ାବରେ କ୍ରସ୍‌ ଚିହ୍ନ 
ଉପରେ ଟିପିଦେଲା । କମ୍ଚ୍ୟଟର ପର୍ଦ୍ଦାରୁ ହଜିଗଲା ସୁଜୟର ଚିଠିଟି । ହଟ ମେଲର 
ପୃଷ୍ଠାଟି ବି । 

‘ଆରେ, ଆରେ, ମ୍ୟାମ୍‌, ଏ କ'ଣ କଲେ !' ବିଜୁ ପୁଣି ହେଇଗଲା ନୀହାରିକାର 
ଶିକ୍ଷକ । “ ସାଇନ ଆଉଟ ନ କରି ଏମିତି ହଠାତ ବନ୍ଦ କରିଦେବେନି ? 

“ଏଇ ଆକାଉଣ୍ଢ୍‌ ଆପଣଙ୍କ ଘରଭଳି । ଘରୁ ବାହାରକୁ ଗଲେ ଯେମିତି ଡାଲା 
ଦେଇ ଯାଆନ୍ତି, ସେମିତି ସାଇନ୍‌ ଆଉଟ୍‌ କରି ବାହାରି ଯିବାକୁ ହୁଏ । ପୁଣି ତାଲା 
ଖୋଲି ସାଇନ୍‌ ଇନ୍‌ କରି ଭିତରକୁ ପଶିବାକୁ ହୁଏ । ପାସ୍‌ୱାର୍ଡ଼ଟା ହେଲା ଆପଣଙ୍କ 


ଚାବି | ....... ଘର ତାଲା ନପକାଇ ବାହାରିଗଲେ ଯେ ସବୁବେଳେ ଚୋରି ହୋଇଯାଏ, 
ତା” ନୁହଁ । ତେବେ ଚୋରିର ଭୟ ତ ଥାଏ ।”' 
ଚାଲିଗଲାଣି ବିଜୁ । 


ବାହାର ଲୋକଟି ଚାଲିଯିବା ପରେ ଲିତା, ଲିଟିଙ୍କର ଆକ୍ରମଣ ଆରମ୍ଭ 
ହୋଇଯାଇଛି । ଟିଭି ଦେଖିବା ନେଇ । ଡ଼ିସିନି ଚ୍ୟାନେଲରେ ଆଜି ଗୋଟାଏ ଭଲ 
କାର୍ଟୁନ୍‌ ଆସିବାର ଅଛି । “ପ୍ଲିଜ୍‌ ମାମା, ପ୍ଲିଜ୍‌ ।” ଅନ୍ୟ ଦିନ ହୋଇଥଲେ ଲାଲ ଆଖି 
ଦେଖାଇ, ହାତରେ ଖତ ଧରି ନୀହାରିକା ସେମାନଙ୍କୁ ପଢା ଟେବୁଲ ପାଖରେ ବସେଇ 
ରଖିଥାଆନ୍ତା । ଆଜି କିନ୍ତୁ ସେ ଏସବୁଠୁ ଦୂରେଇ ଯିବାକୁ ଚାହୁଁଥଲା । 

ସହଜରେ ଟିଭି ଦେଖିବାର ଅନୁମତି ପାଇ ପିଲାଏ ସେ ଜାଗା ଛାଡ଼ି ଚାଲିଗଲେ । 
ଏଥର ବିଜୁ ଶିଖେଇଥୁୂବା ପାହାଚଗୁଡ଼ିକ ମନେପକେଇ ପୁଣି ଥରେ ହଟମେଲ୍୍‌ ଖୋଲିଲା 
ନୀହାରିକା । ସେଇ ଆଗରୁ ପଢ଼ିଥିବା ଚିଠିଟି । ତଥାପି ଖୋଲିଲା ନାହାରିକା । 

ଛାତିରେ ପୁଲକ ପୁଣି ଥରେ ! ଆଖରେ ଭଲପାଇବାର ଅଦୃଶ୍ୟ ଅଞ୍ଜନ ଲଗାଇ 
ଚିଠିଟିକୁ ସେ ଆଉ ଥରେ ପଢ଼ିଲା । 

ସୁଜୟର ହାତଲେଖା ଚିଠି ନୁହେଁ, ଯନ୍ତ୍ର ମାଧ୍ଯମରେ ଭାସିଆସିଥୁବା ଛପା ଅକ୍ଷରର 
ଧାଡ଼ି କେତୋଟି । କିନ୍ତୁ ଯାନ୍ତ୍ରିକ ନୁହେଁ । 

ହାତ ବଢ଼େଇ କମ୍ପୂଟର୍‌ର ପ୍ରାଣହୀନ ପର୍ଦ୍ଦାକୁ ଛୁଇଁଲା ନୀହାରିକା । ଶରୀରରେ 
ବିଚିତ୍ର ଶିହରଣ । ସୁଜୟର ଆଙ୍ଗୁଳି ଚାପରେ ରୂପ ନେଇଥିବା ଶବ୍ଦମାନ ତା!' ପ୍ରାଣ ସ୍ପର୍ଶ 
କରିଗଲା । 

କେତେ ବର୍ଷ ପରେ ସୁଜୟର ଚିଠି ପାଇଲା ନୀହାରିକା ? ସେଇ ଯେ ବାହାଘରର 

ପ୍ରଥମ ବର୍ଷ - ସେଇ କେଇ ମାସ ଯାହା । ସେତେବେଳେ ପାଖରେ ଥାଇ ବି ବେଳେବେଳେ 
ବିନା କାରଣରେ ଅମାନିଆ ହାତଟା କାଗଜ କଲମ ଟାଣି ଆଣୁଥଲା । ଶାଶୂଘରେ 
ରହିଥିବା ବାଇଶ ଦିନ ଭିତରେ ଅତି କମ୍‌ରେ ବାଇଶ ଖଣ୍ଡ ଚିଠି ଯାଇଥିବ ଦୁଇ ପଟୁ । 
ସେତେବେଳେ ଉପର ମହଲ। ଓ ତଳ ମହଲାର ବ୍ୟବଧାନ ମନେହେଉଥିଲା ଯୋଜନ 
ଯୋଜନ ଦର । ଅଫିସ୍‌ ସମୟର ଆଠ ଘଣ୍ଟା ମନେ ହେଉଥଲା ଆଠଟି ଯୁଗ ଭଳି ! 

କ୍ରମେ ଉଦ୍ଧବେଳିତ ହଦୟ ଶାନ୍ତ ହେଲା । ଲେଖନୀ ଚାଳନାରେ ଭଟ୍ଟା ପଡ଼ିଲା ! 
ତା'ପରେ କେତେବେଳେ ଯେ ଦୁହିଁଙ୍କର ଅଜାଣତରେ ଦିନେ ସେଇ ଚିଠି ପର୍ବ ବନ୍ଦ 
ହୋଇଗଲା, ସେକଥା କାହାର ମନେନାହିଁ । ସେ ପର୍ବର ପୁନରୋଦ୍ଵମ ଆଉ କେବେ 
ହେଇନି । ଉାବି ଦେଖଲେ, ସେସବୁର ଆବଶ୍ୟକତା ବି ନଥିଲା । ସବୁବେଳେ ତ 
ସୁଜୟର ପାଖ ପାଖରେ ସେ । ଜାଆଁଳା ଦୁଇ ଝିଅଙ୍କ ଜନ୍ମବେଳେ ତିନି ମାସପାଇଁ 
ନୀହାରିକା ବାପଘରକୁ ଚାଲିଯାଇଥୂଲା ଅବଶ୍ୟ । କିନ୍ତୁ ସେତେବେଳେ ସୁଜୟର ଚାକିରି 
ଭୁବନେଶ୍ବରରେ । କଟକ ଭୁବନେଶ୍ବରର ଡୂରତ୍ଵ କମେଇବାପାଇଁ ଚିଠିର କୌଣସି 
ଆବଶ୍ୟକତା ନଥୁଲା ! ତା'ପରେ ପରେ ଆସିଗଲ। ମୋବାଇଲ୍‌ ଫୋନ୍‌ । ଫୋନ୍‌, 
ମୋବାଇଲ୍‌ ଫୋନ୍‌ ଯୁଗରେ ଚିଠିକୁ ପଚାରେ କିଏ ? ଖବର ପାଇବା, ଜଣାଇବା ପାଇଁ 
ହେଉ ବା ବିରହ, ଭଲ ପାଇବାର ଭାଷା ନିବେଦ୍ୟ କରିବା ପାଇଁ ହେଉ - ତିନି ଚାରି 
ଦିନ ଅପେକ୍ଷା କରିବାର ଧୈର୍ଯ୍ୟ କାହାର ଅଛି ? 

କଲିଙ୍ ବେଲ୍‌ ଶବ୍ଦରେ ସମ୍ଭିତ୍‌ ଫେରିପାଇଲା ନୀହାରିକା । ସୁଜୟ ଆସିଗଲା । 


ବିଜୁର ଆସିବା ହୋଇଯାଇଛି । ଚାରୋଟି ଦନର ସମୁଦାୟ ଛଅ ସାତ ଘଣ୍ଡା 
ଭିତରେ ଢ଼େର ଟ୍ରେନିଙ୍ଗ ପାଇସାରିଥଲା ନୀହାରିକା । ଏବେ ଅନଭିଜ୍ଞ ଆଙ୍ଗୁଠି ସ୍ପର୍ଶରେ 
ସେ ଗୁଗୁଲ୍‌ ସଙ୍ଗ କରିପାରେ । ସୁଦୂର ମିସିଗାନ୍‌ରେ ଥିବା ମାଉସୀ ଝିଅ ଭଉଣୀ 
ରୁନିନାନୀ ସାଙ୍ଗରେ  ଚ୍ୟାଟ୍‌' କରିପାରେ । କିନ୍ତୁ ତାକୁ ସବୁଠୁ ବେଶି ଆକର୍ଷିତ କରେ 
‘ହଟ୍‌ ମେଲ୍‌' | 

ଏବେ ତାଂ ହଟ୍‌ ମେଲ୍‌ ଆକାଉଣ୍ଡରେ ଚିଠିର ସଂଖ୍ଯା ବଢ଼ିଛି । ବହୁ ବଷ ଧରି 
ସମ୍ପର୍କ ନ ଥବା କେଇ ଜଣ ସ୍ତୁଲ କଲେଜ୍‌ ସାଙ୍ଗ, ପିଲାଦିନର ଝାପ୍ସା ଧୂଳିଖେଳ 
କ୍ୟାନ୍‌ଭାସ୍‌ରୁ ଧୂଳି ଝାଡ଼ି ପିଉସୀ, ମାମୁଁ, କକେଇଙ୍କ ପୁଅ ଝିଅମାନେ ପୂଣି ସମ୍ପର୍କ 
ସଂଜୀବିତ କରି ଦେଇଛନ୍ତି । ଏମାନଙ୍କଠୁ ଚିଠି ପ୍ରାତ୍ୟହିକ ନୁହଁ । କାହାର ମାସେ ପନ୍ଦର 

ଦିନେ ଥରେ ତ କାହାର ତିନି ମାସରେ ଧାଡ଼ିଟିଏ । 

ହେଲେ ନୀହାରିକାର ପ୍ରଧାନ ଆକର୍ଷଣ ସୁଜୟର ମେଲ୍‌ । ପ୍ରଥମ ଦିନର ସେଇ 
ଭଲପାଇବା ଭିଜା ଚିଠିଟି ପରେ ଲିଖନର ଭାଷା ପରିବର୍ଭିତ ହୋଇ ଖବର ଦିଆନିଆ 
ପର୍ଯ୍ୟାୟରେ ପହଞ୍ଚ ସାରିଛି । ତଥାପି ତା'ରି ଭିତରେ ବେଳେବେଳେ ଝଲସିଯାଏ 
ଅନୁରାଗର ଅଂଶୁମାଳା । ରାଗ, ଅଭିମାନର ପାଲା ଚାଲେ ମଝିରେ । ମାନଉଂଜନ ବି 
ହୋଇଥାଏ ବହୁ ରୂପରେ, ଆକାର ପ୍ରକାରରେ । 

ସଦ୍ୟ ପହଞ୍ଚବା ହଳଦିଆ ରଂଗର ମେଲ୍‌ ଉପରେ ଆଖୁପଡ଼ିବା କ୍ଷଣି ଏବେ ମଧ୍ଯ 
ଆହ୍ଲାଦିତ ହୋଇଥାଏ ନୀହାରିକାର ମନଟି । ହେଉ ପଛକେ - 'ଆଜି ଡ଼େରି ହେବ । 
ମିଟି ଅଛି ।' ବା ‘ତେର ତାରିଖ ଦିନ ସୋମେନ୍‌ ପୁଅ ଏକୋଇଶିଅ। ! ଉପହାର କିଣି 
ରଖ୍ଥବ ।” - ଭଳି ଚିଠିଟିଏ । 

ସେଦିନ ସୁଜୟର ଛୋଟ ମେଲ୍୍‌ଟିଏ ଆସିଲା ।- ‘ଗୋଆ ଯିବ ? 

ଗୋଆ ? ହଠାତ ? ଏମିତିରେ ସେମାନେ ଏଲ୍ଲ.ଟି.ସି.ରେ କୌଣସି ଗୋଟାଏ 
ଜାଗାକୁ ଯାଆନ୍ତି । ହେଲେ ଏଇଡ କିଛି ମାସ ତଳେ ଆଗ୍ରା ବୁଲି ଆସିଲେ ସେମାନେ । 
ପୁଣି ଗୋଆ। କେମିତି ? 

ଏଥର ମେଲ୍‌ ନୁହଁ, ଘରକୁ ଫେରି ଆସି ସବିସ୍ତାର ସବୁ କହିଲା ସୁଜୟ । ଏ 
ବର୍ଷର ସେଲ୍‌ସ ଟାର୍‌ଗେଟ୍‌ ନେଇ ତା” ଅଫିସ୍‌ରେ କମ୍ପିଟିସନଟିଏ ହେଇଥିଲା । ସେଇଥିରେ 
ପୂର୍ବ ଭାରତରୁ ଜିତିଛି ସୁଜୟ । ପୁରସ୍କାର ହେଲ। ଉଡ଼ାଜାହାଜରେ ଦୁଇ ଜଣଙ୍କର 
ଗୋଆାକୁ ଟିକେଟ୍‌ । ଆଉ ହୋଟେଲ୍‌ରେ ପାଞ୍ଚ ଦିନର ରହଣି । 

“ ଦୂଇଜଣଙ୍କର ଟିକେଟ୍‌ ! ଆଉ ଲିଡା, ଲିଟି ? ” 

“ସେମାନେ ରହିଯିବେ ବାବା, ମା'ଙ୍କ ପାଖରେ । ସ୍କୁଲ୍‌ ତ ଛୁଟି ଥ୍ବ । ଆମେ 
ସେଠି ସେମାନଙ୍କୁ ଛାଡ଼ିଦେଇ ଆସି ଗୋଆ ଚାଲିଯିବା । ଫେରିବା ପରେ ଅଜୟକୁ 
କହିଲେ ସେ ଆସି ପିଲାଙ୍କୁ ଏଠି ଛାଡ଼ିଦେଇ ଯିବ । 


ଗୋଆରେ ଚାରିଦିନ କଟିଗଲ୍ଲାଣି । ମନଭରି ବୁଲା ହେଉଛି, ଜମେଇ କରି 
ଖିଆହେଉଛି, ସମୁଦ୍ର ଗାଧୁଅ। ବି ହେଉଛି । 

ଆଜି ଶେଷ ଦିନ । ଆକାଶ ଫର୍ଟଟା ହେଇ ଆସିବା ବେଳକୁ ହୋଟେଲର ଗାଡ଼ି 
ନେଇ ପାଖରେ ଥବା ବେନଲିମ୍‌ ସମୁଦ୍ର କୃଳକୁ ଚାଲିଗଲେ ନାହାରିକା, ସୁଜୟ | ଏଠି 

ଭିଡ଼ ନାହିଁ । ବ୍ୟବସାୟିକ କାରବାର ମଧ୍ଯ ସେଥୁପାଇଁ ମନ୍ର । ସୂର୍ଯ୍ୟୋଦୟ ଦେଖ୍‌ସାରି 
ଉଠିଲେ ସେମାନେ । 

“କଣ କରିବା ଆଜି ? 

ଓଦାବାଳ କୁଣ୍ଡାଉ କୁଣ୍ଡାଉ ସୁଜୟ କହିଲା, “ଆଜି ଆଉ କୁଆଡ଼େ ଯାଇହେବ 
ନାହିଁ । ମତେ ମିଟିଙ୍ଘଟିଏ କରିବାକୁ ହେବ ଦଶଟା ବେଳେ । 

“ମିଟିଙ୍ଗ ! ଛୁଟିରେ ଆସି !!”? କାମ ଅଧାରୁ ବନ୍ଦ କରି ବିରକ୍ତିରେ ନୀହାରିକା 
ପଚାରିଲା । 

“କ'ଣ ଆଉ କରାଯିବ ? ଆମର ଜଣେ ବଡ଼ ଡିଲର ଜେ ପିଣ୍ଢୋ ରହେ ଏଇଠି | 
ପାନାଜିରେ | ....ଏତେ ବାଟ ଆସିଛି ଯେତେବେଳେ ଥରେ ତାକୁ ଦେଖା କରିନେଲେ 
ଉଲ । ପିଣ୍ଢୋ ଫୋନ୍‌ କରିଥଲା ତୁମେ ଯେତେବେଳେ ଗାଧୋଉଥୁଲ । ମୁଁ ତାକୁ 
ଦଶଟାବେଳେ ହୋଟେଲ୍‌ର କଫି ସପ୍‌କୁ ଆସିବାକୁ କହିଛି । ... କ'ଣ କହୁଛ ? 

“ସ୍ରବୁ ତ ସ୍ଥିର କରିସାରିଛ, ଆଉ ପୂଣି ଭଲେଇ ହେଇ ପଚାରୁଚ କାହିଁକି ? 
ନୀହାରିକା ରାଗିକରି ଚାହିଁଲା । 

“ଘଣ୍ଟାଏ କଥା ଜମା । ...ତୁମେ ହୋଟେଲ ଭିତରେ ବୁଲାବୁଲି କରିପାର | 
ଭିତରେ କେତେ ଦୋକାନ ।” 

“ଥାଉ ଥାଉ | ଉପଦେଶ ଦେବା ଦରକାର ନାହିଁ । ମୁଁ ମୋ କଥା ବୁଝିବି । ତୁମେ 
କର ତୁମ ମିଟିଙ୍ଗ ।”” ତମତମ ହୋଇ ନୀହାରିକା ବାଲକୋନିକୁ ଚାଲିଗଲା । 

ରାଗ ଥଣ୍ଡାହେବା ପରେ ରୁମରୁ ବାହାରି ଆସିଲା ସେ । ମିଟିଙ୍ କରିବାକୁ 
ସେତେବେଳେକୁ ଚାଲିଯାଇ ସାରିଲାଣି ସୁଜୟ ।! ତା'ର ଘଣ୍ଟାଏ ମାନେ ଅତି କମରେ 
ଦେଢ଼ ଦୃଇଘଣ୍ଟା । କେତେ ଆଉ ରୁମରେ ବସି ଟିଭି ଦେଖବ ? ସିନେମା ପତ୍ରିକା 
ପଢ଼ିବ ? ହୋଟେଲ ଦୋକାନ ଆଡ଼େ ବୁଲିଆସିଲେ ହୁଏ । 

ସୁଇମିଙ୍ଗ ପୂଲର ଗୋଟିଏ ପଟେ ଧାଡ଼ିହୋଇ ଦୋକାନ କେଇଟି । ପ୍ରଥମଟି 
ଗୋଆ ହସ୍ତଶିନ୍ତର ସରକାରୀ ଦୋକାନଟିଏ ! ତା'ପାଖକୁ ଲାଗି ପାଶ୍ଚାତ୍ୟ ପର୍ଯ୍ୟଟକଙ୍କ 
ପାଇଁ ବାଟିକ୍‌ ପୋଷାକର ଦୋକାନ । ପୁଣି ତା' ପାଖରେ କାଶ୍ମୀରୀ ଶାଲ, ରୁପା 
ଗହଣାର ଦୋକାନ । 

ଆଉ ଶେଷରେ.... ଶେଷରେ ..... ଆରେ ...... ଆରେ..... 

ଇଣ୍ଟରନେଟ୍‌ ! 


Digitized by srujanika@gmail.com 


୮୧ 


ଇଣ୍ଟରନେଟ୍‌ ବ୍ୟବସ୍ତା ଏଠି ? 

ଦୋକାନର କାଚ କବାଟ ପେଲି ଭିତରକୁ ପଶିଗଲା ସେ । ସାବୂନ୍‌, ପେଷ୍ଟଠୁ 
ଆରମ୍ଭ କରି ଚିପସ୍‌, ବିସ୍ତ୍ରଟ୍‌ ପ୍ୟାକେଟ୍‌, ବହି, ପେନ୍‌ - ସବୁ ମିଳୁଛି ଏଠି । ଆଉ 
କଡ଼ିକିଆ ହୋଇ ରହିଛି କମ୍୍୍ୟୁଟର୍‌ଟିଏ । ଅତି କମରେ ଅଧଘଣ୍ଟାଏ ପାଇଁ ନେବାକୁ 
ହେବ । 

କେତେ ପଡ଼ିବ ? 

ପଚାଶ ଟଙ୍କା । କ୍ୟାସ୍‌ କାଉଣ୍ଟରରେ ବସିଥୁବା ଝିଅଟି ଜଣେଇଲା । 

ହଉ ପଛକେ । ଚୌକି ଟାଣିଆଣି କମ୍ବ୍ଟର୍‌ ସାମ୍ପାରେ ବସିଗଲା ନୀହାରିକା । 

ଏଥର ହଟ୍‌ମେଲ୍‌ ଖୋଲି ପାସ୍‌ୱାର୍ଡ଼ ଟାଇପ୍‌ କଲା ସେ । ମନ ଫ୍ରରଫ୍ମର୍‌ ଉଡୁଛି । 
ଧୀରେ ଧୀରେ ପୃଷ୍ଠାଟି ଉତ୍ତାସିତ ହେଲା ପର୍ଦ୍ଦାରେ । 

ନୀହାରିକାର ମୁହଁ ଶୁଖୁଗଲା । ମାତ୍ର ଗୋଟିଏ ମେଲ୍‌ । ଗୋଟିଏ ଧାଡ଼ିରେ 
ଦୀପାବଳୀର ଶୁଭେଚ୍ଛା ଜଣେଇ ପଠେଇଛି ରୁନି ନାନୀ । ବାସ୍‌ ସେତିକି । ଆଉ କାହାର 
ନାହିଁ ? 

କାହା ଚିଠି ପାଇବାକୁ ଏତେ ଆଶା ? 

ଇନ୍ବ ବକ୍ସରେ ସାଇତା ପୁରୁଣା! ଚିଠିମାନ ତା” ସାମ୍ବାରେ । କିଛି ନ୍୍ତାବି ଅନ୍ୟମନସ୍କ 
ଭାବରେ ସୁଜ୍ୟର ପୁରୁଣା ମେଲ୍‌ଟିଏ ଖୋଲିଦେଲା ସେ । ଏଲ୍‌.ଆଇ.ସି. ରିସିଟ୍‌ ଘରକୁ 
ଆସିଲାଣି କି ? - ଗୋଟିଏ ଧାଡ଼ିରେ ପ୍ରଶ୍ବଟି । 

ନୀହାରିକା ଆଖରେ ପଡ଼ୁନଥୁଲା କିଛି । ଆଖୁ ତା'ର ଅଟକିଯାଇଥୂଲା ମେଲ୍ବର 
ଶେଷ ଅକ୍ଷର ଉପରେ । 

ହାତ ବଢ଼େଇ କମ୍ପ୍ୟୁଟର ପର୍ଦ୍ଦାର ମୁଁ କୁ ଆଉଁଶି ଦେଲା ଟିକିଏ ନାହାରିକା । 


mn ~~ 


ମନକୁ ମନ କହିଲା, ' ପାଖରେ ଅଛ ବୋଲି ଚିଠିଟିଏ ଦେବନି ? 

ରାତି ଯେତେ ଡେରି କରି ଶୋଇଥ୍‌ଲେ ବି ପୂର୍ବ ଆକାଶ ରଙ୍ଗ ଧରି ଆସିବା 
ବେଳକୁ ରାଜବୀରଙ୍କର ନିଦ ଭାର୍ଗିଯାଏ । ଆଜି ବି ବ୍ୟତିକ୍ରମ ନାହିଁ । ଦେହରେ ନୀଳ 
ରଙ୍ଗର ଗାଉନଟା ଗଳେଇ ନେଇ ସେ ବାହାରି ଆସିଲେ ବାହାରକୁ । ତାଙ୍କର ଏକାନ୍ତ 
ବ୍ୟକ୍ତିଗତ କେହି ଜଣେ ଆସି ପୂର୍ବ ବାରଣ୍ଡାରେ କିଛି ସମୟ ଆଗରୁ ଗଦିପକା ଚୌକିଟା 
ପକେଇ ଦେଇଯାଇଛି । ପାଖରେ ରୋଜ୍‌ଉଡ଼୍‌ର ଛୋଟ ଟେବୁଲ୍‌ । 

ଚୌକିରେ ଦେହ ଲମ୍ବେଇ ଦେଉ ଦେଉ ଧଳା ଆସ୍ତାନ ପିନ୍ଧା ହାତଟିଏ ପାଖ 
ଟେବୃଲ୍‌୍ରେ ରଖି ଦେଲା ଟି-କୋଜି ଘୋଡାହେଇଥ୍‌ବା ଗୋଟିଏ ପଟ୍‌ କଳା ବ୍ରାଜିଲିଆନ୍‌ 
କଫି । ଆଉ ରୟାଲ୍‌ ଡୋଲ୍‌ଟନ୍‌ଵର ବୋନ୍ଧ ଚାଏନା କଫି ମଗ୍‌ । ରହିମ୍‌କୁ କିଛି କହିବାକୁ 
ଦରକାର ହୁଏ ନାହିଁ, କିଛି ମାଗିବାର ଆବଶ୍ୟକତା ବି ହୁଏନାହିଁ । ନିରବ ଭାବରେ 
ସମୟ ଅନୁସାରେ ସବୁ ଠିକ୍‌ ଠିକ୍‌ କରିଯାଏ ସେ । କେତେ ବର୍ଷଧରି ? ବତିଶ ନା 
ଚଉତିରିଶ ? ଆଉ ମନେ ପଡେନି । ମନେ ହୁଏ, ତାଙ୍କ କାୟା ସହିତ ମିଶି ଯାଇଛି 
ମଣିଷଟି । ଯାହାର ଇଦ୍‌ ନାହିଁ, ଦିପାବଳୀ ନାହିଁ, କ୍ରିସ୍ମାସ୍‌ ବି ନାହିଁ 

ରାଜବୀର୍‌ କଫି କପ୍‌ ଓଠରେ ଛୁଆଁଇଲେ ।! ସେଇ ଚିର ପରିଚିତ ପ୍ରିୟ ସ୍ଵାଦ - 
ଷ୍ଟ୍ରଙ୍ଗ ବ୍ଲାକ୍‌ କଫି । ପୂର୍ବ ରାତିର ପାନୀୟର ଅତିରିକ୍ତତାରୁ ସମ୍ଭାବ୍ୟ ହ୍ୟାଙ୍ଗୋଭର୍‌କୁ 
ଦୂରେଇ ଦେବା ପାଇଁ କେବେ ଜାଣ ଏ ଅଭ୍ୟାସ ଆରମ୍ଭ କରିଥିଲେ ରାଜବୀର । ଏବେ 
ଅଭ୍ୟାସ ନିଶାରେ ପରିଣତ ହେଇଯାଇଛି । ଅଥଚ ହ୍ୟାଟ୍ଗୋଭର୍‌ ଜିନିଷଟି କେମିତି ତା 
ସେ ଆଜିଯାଏଁ ଜାଣିଲେ ନାହିଁ । ଏମିତି ଅତିରିକ୍ତ ମଦ୍ୟ ସହ୍ଯ କରିବାର ଶଚ୍ତି କିଏ 
ଭରିଦେଲା ତାଙ୍କ ଶରୀରରେ ? ସୃଷ୍ଟିକର୍ରାଙ୍କୁ କଣାଥଲା କି ରାଜବୀର ଦେବଙ୍କର ବଞ୍ଚିବାର 

ଆଧାର ଦିନେ ହେଇଯିବ ଆଲ୍‌ କୋହଲ୍‌ ? ଆଉ ସେଇଥ୍ପାଇଁ ଏମିତି ଲୁହାର ଶରୀର 
ଗଢିଦେଲେ ଯେ ସେଥୁରେ ବୋତଲ ପରେ ବୋତଲ ପାନୀୟ ଢ଼ାଜିଦେଲେ ବି ସବୁ 
ପାଣି ହେଇଯାଏ ପରଦିନକୁ । 

କଫି ଶେଷ । ନିରବ ଭାବରେ ହାତଟି ଆସି ଟ୍ରେ ନେଇଗଲା । 

ରାଜବୀରଙ୍କ ଦୃଷ୍ି ଦିଗ୍‌ବଳୟରେ ଥାପି ହେଇଯାଇଛି । ଯେଉଁଠି ବିଶାଳ ନ୍ତର 
ଅନ୍ୟ କୂଳ । ତୂଳୀ ଧରି ଆଙ୍କିଦେବା ଉଳି ଛୋଟ ବତ ପାହାଡ । ଆଉ ଠିକ୍‌ ମଖଝି 
ପାହାଡର ପଛପଟ ଆକାଶ ସିନ୍ଦୁର ବର୍ଣ୍ଣ । ଆଉ ଅଛ୍ନ ସମୟ । ତା'ପରେ ଉପରକୁ 
ଉଠିବେ ସୂଯ୍ୟ । ରାଜବୀରଙ୍କ ଅପେକ୍ଷାମାଣ ମନଟି ଉଚ୍ଚାଟ । 

ଆଶ୍ଚଯ୍ୟ ! ମେଘୁଆ ବା ବର୍ଷଣମୁଖୀ ଦିନମାନଙ୍କୁ ବାଦ ଦେଇ ନିୟମ କରି ସବୁ 
ଦିନ ଏଇ ଅମୃତମୟ ଦୃଶ୍ଯ ଦେଖନ୍ତି ସେ, ତଥାପି କେଉଁଠୁ ଆସେ ଏ ଉଚ୍ଚାଟନ ! 
କାହିଁକି ଆସେ ? 

ହଠାତ୍ଵ କାନରେ ପଡିଲା କିଛି ଟୁପ୍ଟାପ୍‌ କଥା, ଫିସ୍‌ଫିସ୍‌ ସର । ଅମ୍ତ ଭାଣ୍ଡରେ 
ବିନ୍ଦୁଏ ହଳାହଳ ଯେମିତି । 

ବିରଲ୍ତିରେ ବିଷେଇ ଗଲା ରାଜବୀରଙ୍କ ମନ । ଅସହ୍ୟ । ଅସହ୍ୟ । 

ଦିଗ୍ବଳୟରୁ ଆଖି ଫେରାଇ ସାମାନ୍ୟ ପଛକୁ ବଙ୍କେଇ ଚାହିଁଲେ ସେ । ମୁହଁ 
ଖୋଲି କିଛି କହିବାର ଆବଶ୍ୟକତା ନାହିଁ । ରହିମ୍‌ ଆଣି ରଖିଦେଲା ଗୋଟାଏ ମଗ୍‌ 
ବିଅର୍‌ । 

ଟୁପ୍ଟାପ୍‌ କଥାରେ ଏଥର ମିଶିଯାଇଛି ଅବାକ୍‌ ଭାବ । 

ସକାଳୁ ସକାଳୁ ! 

“ମାଇଁ ଗଦ୍‌ ! କି ଡିକାଡେଣ୍ଢ୍‌ ଜୀବନ ! 

“ରାଜା ଯେତେ ଯାହା ହେଲେ, ରାଜତ୍ଵ ଥାଉ ନ ଥାଉ ।” 

' ରାଇଟ୍‌ ।” 

କ୍ରମଶଃ ସ୍ଵରମାନେ ଦୂରେଇଗଲେ । ଜିପ୍‌ ଷ୍ଟାର୍ଟ୍‌ ହେବାର ଶବ୍ଦ । ତାଙ୍କୁ ଏତେ 
ସମିୟ ଦର୍ଶନୀୟ ବସ୍ତୁ ଭାବରେ ଦେଖୁଥିବା ମଣିଷ ଦଳଟି ଏଥର ବାହାରିଯିବେ ଜଙ୍ଗଲ 
ଦର୍ଶନରେ । 

ରାଜବୀରଙ୍କ ମନର ଅସ୍ଵସ୍ତି ସାରା ଶରୀରରେ ଖେଳାଇ ହେଇଗଲା । ଲୋକଙ୍କର 
କୌତୁହଳଭରା ଚାହାଣୀ, ଅଯଥା ଟିସ୍ଣୀ ବିରଗ୍ରିକର ନିଶ୍ଚୟ | ଯନ୍ତ୍ରଣାଦାୟକ ବି । 

କି ତା' ଠୁ ଢେର ଯନ୍ତ୍ରଣାଦାୟକ ଦଳ ଦଳ ସମବେଦନହୀନ ଲୋକଙ୍କର ଜଙ୍ଗଲ 
ଦଳନ । ଡିଜେଲ୍‌ ଜିପ୍‌ରେ ଦିନକୁ ଦୂଇ ଦୂଇ ଥର ଦାମ୍ଭିକ ଅଭିଯାନ କରି ସେମାନେ 
ଯେମିତି ପାଦପ, ପଶୁପକ୍ଷୀଙ୍କ ପୃଥିବୀକୁ ଜଣେଇ ଦିଅନ୍ତି - ଆମେ ସମ୍ରାଟ । ତୁମେମାନେ 
ଆମ ଅଧୀନସ୍ଥ । କରୁଣାର ପାତ୍ର । ଆମେ ଯେ ତୁମକୁ ଆକ୍ରମଣ କରୁନାହୁଁ, ତୁମ 
ପ୍ଥବୀକୁ ଧ୍ବଂସ କରୁନାହୁଁ - ତା' ଆମର ମହନୀୟତା | 

ଆଖି ବନ୍ଦ କଲେ ରାଜବୀର । ନିଜ ଭିତରେ କୋଉଠି ଗୋଟିଏ ସୃକ୍ଷମ ଦୋଷ 
ଭାବ ରହିଯାଇଛି । ସବୁଦିନ ଉଳି ମନକୁ ଆସିଲା ସେଇ ଏକା କଥା | ମଣିଷମାନଙ୍କର 
ଏଇ ଜଙ୍ଗଲ ଉପରେ ପରାକ୍ରମ ଦେଖାଇବା ଘଟଣା ପାଇଁ କିଛି ଅଂଶରେ ସେ ନିଜେ 
ଦାୟୀ ନୁହନ୍ତି କି ? ସେ ଯଦି ରାଜପ୍ରାସାଦଟି ହୋଟେଲକୁ ଭଡା ଦେଇ ନ ଥାଆନ୍ତେ - 
-- ଯଦି ପ୍ରଥମରୁ ଦମ୍ଭର ସହିତ ଲୋଲୁପ ଶୃଗାଳଦଳଙ୍କୁ ଫେରାଇ ଦେଇଥାଆନ୍ତେ -- 

ଆଃ, ଆଉ କାହିଁକି ! କାହିଁକି ଏସବୁ କଥା ମନକୁ ଆସୁଛି ତାଙ୍କର ? ଯାହା 
ଅନ୍ତତଃ ତାଙ୍କ ଜୀବଦଶାରେ ସମ୍ଭବ ନୁହଁ --- 

ପ୍ରଥମ ଯେତେବେଳେ ତାଙ୍କ ଶିକାର ପ୍ରାସାଦଟିକୁ ହୋଟେଲ୍‌ କରିବାର ପ୍ରସ୍ତାବ 
ନେଇ ଦେଶର ଜଣାଶୁଣା ହୋଟେଲ୍‌ କମ୍ପାନୀଟିଏ ଆସିଥୂଲା, ସେତେବେଳେ ବିରକ୍ତି, 
ରାଗରେ କିଛି ସମୟ ଉତ୍ତର ଦେଇ ପାରି ନ ଥୁଲେ ରାଜବୀର । କିନ୍ତୁ ସେ ପ୍ରତିକ୍ରିୟା 
ମାତ୍ର ଅନ୍ତ ସମୟ ପାଇଁ । ଆର୍ଥକ ବିବଶତା ତାଙ୍କୁ ରାଜି ହେବା ପାଇଁ ବାଧ୍ଯ କରେଇଥିଲା | 
ସେତେବେଳେ ଆୟର ସବୁ ପଥ ବନ୍ଦ ହେଇ ସାରିଛି । ଏକମାତ୍ର ଉପାୟ ସମ୍ପି ବିକ୍ତି । 
ତା” ଅପେକ୍ଷା ବରଂ ଭଡା ଦେବା ଭଲ ନୁହେଁ କି ? ମନର ବିରଚ୍ତିକୁ ନିଜ ଭିତରେ ଚାପି 
ଦେଇଥୂଲେ ସେ । 

ହୋଟେଲ୍‌ କମ୍ପାନୀ ତରଫରୁ ଆସିଥ୍‌ବା ସେଲ୍‌ସ୍‌ର ଭାଇସ୍‌ ପ୍ରେସିତେଣ୍ଢ୍‌ ଦଲ୍ଜିତବ 
ସିଂଙ୍କ ଲୋଭନୀୟ ପ୍ରସ୍ତାବକୁ ମନ ଭିତରେ ଘୂରେଇ ଦେଖୁ ଦେଖୁ ରାଜବୀର କହିଥୁଲେ, 
“ ପ୍ୟାଲେସ୍‌ର ପୂର୍ବ ପଟଟି ମୁଁ ଆପଣଙ୍କୁ ଦେଇପାରିବିନି ।” 

“କାହିଁକି କୁହନ୍ତୁ । ଆପଣଙ୍କ ଆସବାବପତ୍ର ସେଠି ରଖିବେ କି ?' 

“ଆସବାବପତ୍ର ନୁହଁ, ମୁଁ ନିଜେ ରହିବି ।” 

‘ଆପଣ !!” ? ଅବାକ୍‌ ସର ଦଲ୍ଜିତ୍‌ ସିଂଙ୍କର । 

“ଆପଣ ଭୁଲିଯାଉଛନ୍ତି ଯେ ଏଇଟା ମୋ ଘର । ମୁଁ ଏଇଠି ରହେ ।!' 

‘ ସିଓର୍‌, ୟୋର୍‌ ହାଇନେସ୍‌ । ସିଓର୍‌ ।” 

ଦଲ୍ଜିତ୍ବ ସିଂଙ୍କ ସ୍ବରରେ ଇତସ୍ତତଃତା ବଦଳରେ ଆନନ୍ଦ ଯେ କାହିଁକି ଥଲା, ତା' 
ବହୁତ ଡେରିରେ ବୁଝିଲେ ରାଜବୀର । ପ୍ୟାଲେସ୍‌ର ରେନୋଭେସନ୍‌ ହେଇ ହୋଟେଲ୍‌ 
ଆରମ୍ଭ ହେବାର କିଛି ଦିନ ପରେ । ସେ ନିଜେ ଯେ ହୋଟେଲ୍‌ ପ୍ରତି ବିତ୍ତବାନ୍‌ ମଣିଷମାନଙ୍କୁ 
ଆକର୍ଷଣ କରିବାର ଏକ ବସ୍ତୁ, ତା” ବୁଝିବା ବେଳକୁ ବହୁତ ଡେରି ହେଇଯାଇସାରିଥୁଲା ! 

ସେତେବେଳେ ସେ ନିଜେ ହୋଟେଲ୍‌ର ବ୍ରୋସିଓର୍‌ ଦେଖି ସାରିଛନ୍ତି । ପତ୍ରିକା, 
ଖବରକାଗଜରେ ବିଜ୍ଞାପନମାନ ପଢିସାରିଛନ୍ତି । ଆପରି କଲା ଉଳି କେଉଁଠି କିଛି ନ 
ଥିଲା । କିନ୍ତୁ ସେଲ୍‌ସ୍‌ ଏ ଜେଣ୍ଢମାନଙ୍କର ମସୃଣ କଥା ତ ତାଙ୍କ କାନରେ ବାଜି ନ ଥୁଲା ! 
ସେ କ'ଣ ଶୁଣିଥୂଲେ ନା ଜାଣିଥୂଲେ ଯେ ଚିକ୍ଵଣ ଭାବରେ ସଂଭାବ୍ୟ ଅତିଥୂମାନଙ୍କୁ 
ସେମାନେ କହିବେ, “ଭାବି ଦେଖନୁ ଆପଣମାନେ, ଜଙ୍ଗଲ ଭିତରେ ଲକ୍ଚୁରୀ ପ୍ୟାଲେସ୍‌ 
ହୋଟେଲ୍‌ । ସାମ୍ନାରେ ନଣ । ପଛପଟେ ହାତୀ, ବାଘ, ନୀଳଗାରଭ, ହରିଣ ଭରା ଘନ 
ଜଙ୍ଗଲ । ଖାଲି ସେତିକି ? ---”” ସୂର କମେଇ ନେଇ ସେମାନେ ପୁଣି ଯୋଡିବେ, 
“  - -ପ୍ୟାଲେସ୍‌ରେ ରହନ୍ତି ରାଜା ନିଜେ । 

“ରିଅଲ୍‌ କିଙ୍‌ ?? ସତ ରାଜା ??”? ଏଥର ଅବାକ୍‌ ସର ଅନ୍ୟମାନଙ୍କର ! 

' “ଏକଦମ୍‌ ସତ ରାଜା | ତାଙ୍କରି ପ୍ରାସାଦ । କେତେ ଆଡେ କେତେ ପ୍ରାସାଦ ଅଛି 
ତାଙ୍କର । ହେଲେ ସେ ଜଟ୍ଗଲକୁ ବହୁତ ଭଲ ପାଆନ୍ତି, ସେଥୁପାଇଁ ପ୍ରାୟ ସବୁବେଳେ 
ରହନ୍ତି ସେଠି । 

ରାଜାଙ୍କୁ ଦେଖିହେବ ?”? କୌତୁହଳ ସ୍ଵରମାନ ଏଥର । 

“ଦେଖି ହେବ ମାନେ ? ଅଲ୍ବତଵ ଦେଖି ହେବ । --- ଅବଶ୍ୟ ରାଜା ଯଦି 
ଜଙ୍ଗଲ ଛାଡି ସହର ଚାଲି ଯାଇଥାଆନ୍ତି, ତାହେଲେ ଅନ୍ୟ କଥା । କିନ୍ତୁ ମୁଁ ଶୁଣିଛି ଯେ 
ଜଙ୍ଗଲର ପରିଧ୍ବରୁ ପ୍ରାୟ ବାହାରେ ପାଦ ରଖନ୍ତି ନାହିଁ ରାଜା ! 

ରାଜବୀର ଶୁଣିଥିଲେ ନିଶ୍ଚୟ ଅବାକ୍‌ ହେଇଥାଆନ୍ତେ । ତାଙ୍କର ନିତିଦିନିଆ! ଜୀବନର 
ଟିକିନିଖି କାହାଣୀ କିଏ ପହଞ୍ଚେଇ ଦେଲ। ଟ୍ରାଭେଲ୍‌ ଏଜେଣ୍ଟମାନଙ୍କ ପାଖରେ ? 
ସେଇମାନେ ନିଶ୍ଚୟ, ଯେଉଁମାନେ କି ଏକଦା ପ୍ରାସାଦର ଦେଖାଶୁଣାରେ ନିଯୁକ୍ତ ଥଲେ, 
ପ୍ରାସାଦର ବଡ ଅଂଶଟି ହୋଟେଲ୍‌ ନେଇଯିବା ପରେ ହୋଟେଲ୍‌ ଷ୍ଟାଫ୍ରରେ ମିଶିଯାଇଛନ୍ତି 

ରାଜବୀରଙ୍କର ଜାଣିବାର ଉପାୟ ନ ଥୁଲା । କିନ୍ତୁ ଜାଣିଥୂଲେ ବା କ'ଣ 
କରିଥାଆନ୍ତେ ? ହୋଟେଲ୍‌କୁ ଭଡାରେ ପ୍ରାସାଦର ଗୋଟିଏ ଅଂଶ ଦେବେ ନାହିଁ ବୋଲି 
ମନା କରି ଦେଇଥାଆନ୍ତେ ? ତା'ପରେ କ'ଣ ହେଇଥାଆନ୍ତା ? ସେ ଚଳି ଥାଆନ୍ତେ 

କେମିତି ? ସକାଳର ବିଅର୍‌ଠୁ ରାତିର ସ୍କବ୍‌, କନିଆକ୍‌ ପଯ୍ୟନ୍ତର ଖର୍ଚ୍ଚ ଆସିଥାଆନ୍ତା 
କୁଆଡୁ ? ରହିମ୍‌ ଭଳି ଯେଉଁ କେତେ ଜଣ ଏବେ ବି ତାଙ୍କ ଉପରେ ନିର୍ଭର କରି ରହି 
ଯାଇଛନ୍ତି, ସେମାନଙ୍କର କ'ଣ ହେଇଥାଆନ୍ତା ? ସେମାନଙ୍କର ପରିବାରମାନଙ୍କର କ'ଣ 
ହେଇଥାଆନ୍ତା ? 

“ ହୃକୁମ୍‌ ? ? କାନ ପାଖରେ ଶାନ୍ତ ସ୍ଵର । 

ଅଧକ କିଛି କହିବାର ଆବଶ୍ଯକତା ନାହିଁ । ରାଜବୀରଙ୍କ ରୁଟିନ୍‌ ସମସ୍ତଙ୍କର 
ମୁଖସ୍ଥ । ରହିମ୍‌ ଆସି ଜଣାଉଛି ଗାଧୋଇବା ପାଣି ପ୍ରସ୍ତୁତ । 

ରାଜବୀର କିନ୍ତୁ ଆଜି ଉଠିଲେନି । ପଦ୍ମ ପୋଖରୀ ଆଉ ନଇର ମଝିଆ ମଝି 
ଥିବା ପୂର୍ବ ବାରଣ୍ଡାରେ ବସିରହିଲେ ସେଇମିତି । ସୂଯ୍ୟ ଉଠିଗଲେଣି ଉପରକୁ । ଆଉ 
ଅଛ ସମୟ ପରେ ଜଙ୍ଗଲ ସଫାରିରେ ଯାଇଥବା ମଣିଷମାନେ ଫେରି ଆସିବେ । 
ବଗିଚାରେ ବୁଲୁ ବୁଲ୍ଧୁ ପୁଣି କୌତୁହଳରେ ଚାହିଁରହିବେ ପୂର୍ବପଟକୁ ! କିନ୍ତୁ ସେତେବେଳ 
ପଯ୍ୟନ୍ତ ତ ବସିହେବ ଏଇଠି ! 

“ପରେ !” 

“ ' ହୃକୁମ୍‌ ।” ତାଙ୍କ ପଛପଟର ଛାୟାଟି ଘୁଞ୍ଚିଗଲା । 

ରାଜବୀର ବିଅର୍‌ ମଗ୍‌ରେ ମୁହଁ ଲଗାଇଲେ ¦ ଏଠି ସକାଳ ସବୁଦିନେ ସୁନ୍ଦର | 
ସୂଯ୍ୟ ଉଠୁ ନ ଉଠୁ, ଆକାଶ ମେଘୁଆ ରହୁ ବା ବର୍ଷାରେ ଚତୁରଦିଗ ଜଳମୟ ହେଇଯାଉ 
- ସବୁ ସୁନ୍ଦର | 

ଛୋଟିଅଆ। ଚଢେଇଟିଏ ଆସି ବସିଲ୍ଲା ପଦ୍ଧମପତ୍ରଟିଏ ଉପରେ । କି ଚଢେଇ ୟେ ? 
ଆଗରୁ ଡ ଏଇମିତି ଚଢେଇଟିଏ ଦେଖିଛନ୍ତି ବୋଲି ମନେ ହେଉନି ! ରାଜବୀର ଅନ୍ୟମନସ୍କ 
ହୋଇଗଲେ । ଚଢେଇ ଭଲପାଉଥଲେ ତାଙ୍କ ବାପା । ଏଇଠି ଏଇ ପୂର୍ବ ବାରଶ୍ଡାରେ 
ହାତରେ ବାଇନାକୁଲର୍‌ ନେଇ ଘଣ୍ଟା ଘଣ୍ଟା ଧରି ବସିରହୁଥିଲେ । କୌଣସି ନୂତନ 
ଧରଣର ଚଢେଇ ଦେଖିଲେ ଆନନ୍ଦରେ ଆତ୍ମହରା ହେଇଯାଉଥଲେ । ଡାକି ଆଣୁଥିଲେ 
ତାଙ୍କ ପନୀଙ୍କୁ । ରାଣୀମା” ଅର୍ଥାତ ରାଜବୀରଙ୍କ ମା” କେମିତି ସବୁବେଳେ ଆଖପାଖରେ 
ରହୁଥଲେ କେଜାଣି ? ସେ ଡାକ ଶୁଣି ଧାଇଁ ଆସୁଥିଲେ | ବାଇନାକୁଲର୍‌ରେ ଦେଖୁଥିଲେ 
ଚଢେଇକୁ । ନିଜ ମନ୍ତବ୍ୟ ବି ଦେଉଥୁଲେ । 

ଅଥଚ ରାଜବୀରଙ୍କ କଥା ଶୁଣି ଧାଇଁଆସିବାର କେହି ନାହିଁ । ସୁପ୍ରଭା ପାଖରେ 
ଥିଲେ ବି କ'ଣ ଆସିଥାଆନ୍ତେ କେବେହେଲେ ? ବରଂ ତାଙ୍କୁ ବାଧା ଦିଆହେଉଛି ଭାବି 

ବିରକ୍ତ ହେଇଥାଆନ୍ତେ । 

ଆଉ କାହିଁକି ସେ ଚିନ୍ତା ? ସୁପ୍ରଭା ତ ଏଠିକି ଆସିବାର ବା ପାଖରେ ରହିବାର 
ସବୁ ବାଟ ବନ୍ଦ କରି ଦେଇ ଯାଇଛନ୍ତି କାହିଁ କେତେ ବର୍ଷ ଧରି । ଡିକ୍ତ ହସଟିଏ ଖେଳିଗଲା 
ରାଜବୀରଙ୍କ ଓଠରେ । ସୁପ୍ରଭା ଦିଲ୍ଲୀରେ ରହି ରାଜା ରାଜବୀରଙ୍କ ପ୍ରାକ୍ତନ ପନନୀଂ 
ଉପାଧ୍ଟିକୁ ଅଧ୍‌କ ପସନ୍ଦ କଲେ । ଜଙ୍ଗଲ ଉଆସର ରାଣୀମା” ଡାକରେ ସେ ଗାରିମା 
କାହିଁ ? 

ଅଥଚ ବମ୍ବେରେ ବି.ଏ. ପଢିବା ବେଳେ ସୂପ୍ରଭାଙ୍କ ସୁନ୍ଦର ଟଣା ଟଣା ଆଖିରେ 
ଜଙ୍ଗଲ ନେଇ କେଡେ ଆଗ୍ରହ ଥଲା ! ରାଜବୀରଙ୍କ କାନ୍ଧରେ ମୁଣ୍ଡ ରଖି ସବୁ ଶୁଣୁଥିଲେ 
ସେ । ରାଜବୀର ଯେତେବେଳେ ତାଙ୍କର ଶିକାର ପ୍ରାସାଦ କଥା କହୁଥିଲେ, ଉବିଷ୍ୟତରେ 
ସେଇଠି ପ୍ରକୃତି କୋଳରେ ଜୀବନର ଅଧ୍କାଂଶ ମୁହୃର୍ଭ କଟାଇବାର ସ୍ଵପ୍ନ ଦେଖୁଥୁଲେ, 
ସୁପ୍ରଭାଙ୍କର ତ ସ୍ବୀକୃତି ଥଲା ! ଆଗ୍ରହରେ ସେ କେତେରକମର ପ୍ରଶ୍ନ ପଚାରୁଥୂଲେ ବି । 
ସେ ଆଗ୍ରହ ସତ କି ଅଭିନୟ, ତା' ରାଜବୀର ଏବେ ଠିକ୍‌ କହିପାରିବେନି । ହୁଏତ 
ରାଣୀ ଶବ୍ଦର ମାଦକତା ଅନାଗ୍ରହକୁ ଆଗ୍ରହରେ ବଦଳେଇ ଦେଇଥୁଲା । 

ସତ ରାଣୀ ହେଇଯିବା ପଯ୍ୟନ୍ତ । ତା'ପରେ କେବଳ ଅସନ୍ତୋଷ ଓ ଅଶାନ୍ତିର 
ଯୁଗଟିଏ । 

ସୁପ୍ରଭା ଦୂରେଇ ଗଲେ । ନେଇଗଲେ ପୁଅକୁ । ହଷ୍ଟେଲ୍‌ରେ ରହି, ବାହାରେ 
ପଢାପଢି କରି ପୁଅ ବି ନିଜର ହେଇ ରହିଲା ନାହିଁ । ଏବେ ଜର୍ମାନ୍‌ ସ୍ତ୍ରୀ ନେଇ ସେ 
ଲଣ୍ଡନରେ ରହେ । କିଛି ଗୋଟାଏ ବ୍ୟବସାୟ ଚଳାଏ ବୋଲି ଶୁଣିଛନ୍ତି । ତେବେ 
ଏକଥା ସତ ଯେ ସେ ବେଶୀ ଉାଗ ନିଜର 'ରାଜପୁତ୍ର' ଉପାଧୁଟିକୁ ଭଙ୍ଗେଇ ଖାଏ ! 

ରା-ଜ-ପୁ-ତ୍ର ! ହାଃ ! ରାଜ୍ୟ ବୋଲି ଆଉ କିଛି ନାହିଁ, ରାଜାଙ୍କ ସହିତ ସମ୍ପର୍କ 
ନାହିଁ, ଅଥଚ ରାଜପୁତ୍ର ! ପ୍ରିନସ୍‌ ! 

“ରାଣୀ କାହାନ୍ତି ? ରାଜାଙ୍କର ରାଣୀ ନାହାନ୍ତି ?'” ସୁଉଚ୍ଚ ନାରୀ କଣ୍ଠରେ 
ବର୍ରରମାନକୁ ଫେରି ଆସିଲେ ରାଜବୀର । 

ସଫାରିରୁ ଫେରି ଆସିଲେଣି ଦଳଟି । ନା, ଆଉ ଏଠି ବସି ହେବନି । ଆଉ 
ସେମାନଙ୍କର ଶୂନ୍ୟଦିନର କୌତୁହଳର ସାମ୍ବା କରିହେବନି । 

ଭିତରକୁ ଚାଲିଗଲେ ରାଜବୀର । 

ଗାଧୋଇପାଧୋଇ ଖିଆପିଆ କରି ଖବରକାଗଜ, ବହି ଧରି ଲାଇବ୍ବେରୀରେ 

ବସିଛଚ୍ତିୟ ହଠାତ୍ଵ ଆସି ମୁହଁ ଦେଖାଇଲା ରହିମ୍‌ । ରାଜବୀର ଆଶ୍ଚଯ୍ୟ ହେଲେ । 
ଏସମୟରେ ସେ ନ ଡାକିଲେ କେହି ଆସନ୍ତି ନାହିଁ ଏଠିକି । ତାଙ୍କ ପଢାପଢିରେ ବ୍ୟାଘାତ 
ଘଟେଇବା ମନା | ହଠାତ ରହିମ୍‌ କେମିତି ? 
କୁହ ।” 
“ (ହୁକୁମ୍‌ । ହୋଟେଲ୍‌ର ଜେନେରାଲ୍‌ ମ୍ୟାନେଜର୍‌ ଦେଖା କରିବାକୁ ଚାହୁଁଛନ୍ତି ।” 
ରାଜବୀରଙ୍କ କପାଳରେ ସାମାନ୍ୟ ଭାଙ୍ଗ ପଡିଲା । ହୋଟେଲ୍‌ ହେବା ପରେ 
ପରେ ମାସେ ଦୁଇ ମାସରେ ଥରେ ଏଇ ଅନୁପ୍ରବେଶକୁ ସହ୍ୟ କରିବାକୁ ହେଉଛି । 
ନମ ? 
ଚିରାଚରିତ ସୁଟ୍‌ ଟାଇ ପିନ୍ଧି ଅଛ୍ଥ ସମୟରେ ହାଜିର ହେଲେ କେନେରାଲ୍‌ 
ମ୍ୟାନେଜର୍‌ ! 
“ଗୁଡ଼ ମର୍ଣ୍ଣିଗ, ୟୋର୍‌ ହାଇନେସ୍‌ ।” 


“ଗୁଡ଼ ମଣ୍ଣ୍ଣିଙ୍ |? 
‘ଆପଣ କେମିତି ଅଛନ୍ତି ? 
“ଭଲ । ଭଲ । ବେଶ୍‌ ଭଲ । --- କୁହନ୍ତୁ ।” ? ଚଞ୍ଚଳ ସ୍ଵରରେ କହିଉଠିଲେ 


ରାଜବୀର । ସେ ଅଯଥା ସୌଜନ୍ୟ ସହି ପାରନ୍ତି ନାହିଁ କି କରିପାରନ୍ତି ନାହିଁ । ସେସବୁ 
କରି ପାରୁଥିଲେ ତାଙ୍କ ଜୀବନରୂପ ତ ଭିନ୍ନ ରକମର ହେଇଥାଆନ୍ତା । ହୁଏତ ଏବେ 
ଦିଲ୍ଲୀରେ ସୁପ୍ରଭା ସାଙ୍ଗରେ ସଂସାର କରି ରହିଥାଆନ୍ତେ ବା ଲଣ୍ଡନର ଆପାର୍ଟ୍ମେଣ୍ଟ୍‌ରେ 
ଅବସର ଜୀବନ କଟାଉଥାଆନ୍ତେ । 

“କାଲି ଆମ ଭି.ପି. ଆସୁଛନ୍ତି । ଦିନ ବାରଟା ସୁଦ୍ଧା ଏଠି ପହଞ୍ଚିଯିବେ । 

ଭାଇସ୍‌ ପ୍ରେସିତେଣ୍ଢ୍‌ । ଅର୍ଥାତ୍ବ ଦଲ୍‌ଜିତ୍ଵ ସିଂ । ମଝିରେ ମଝିରେ ଆସନ୍ତି । ନୂଆ 
କଥା ନୁହଁ । ଆସିଲେ ଥରେ ଦେଖା କରିଯାଆନ୍ତି । 

ଓକେ । ତାଙ୍କୁ ମୋ ସାଙ୍ଗରେ ସଂଧ୍ୟା ବେଳେ ଚାହା ପିଇବାକୁ କହିବେ । 
ରାଜବୀର ଉଦାର ହେଲେ । 

“ମୁଁ କିନ୍ତୁ ଆପଣଙ୍କୁ ନିମନ୍ତ୍ରଣ କରିବାକୁ ଆସିଥିଲି । କାଲି ଆମର ଏଇ ହୋଟେଲ୍‌ର 
ଆନିଭର୍ସାରି ---” 

ହଁ ଠିକ୍‌ । ଏଇ ଦିନ ହିଁ ଯେ ପ୍ରାସାଦର ବିଶାଳ ଅଂଶଟି ତାଙ୍କ ଅଧକାରରୁ 
ଚାଲିଯାଇଥୁଲା ! 

“* _ _ „ ସେଇଥୁପାଇଁ କାଲି ରାତିରେ ଏଠି ନୈଶ୍ୟ ଭୋଜନର ଆୟୋଜନ ଆମର । 
ମିଷ୍ଟର୍‌ ସିଂଙ୍କ ସାଙ୍ଗରେ ଗୋଟିଏ ଆମେରିକାନ୍‌ ଇନ୍‌ କେଷ୍ଟିଙ୍ କମ୍ପାନୀର ସି.ଇ।ଓ. ମଧ୍ଯ 
ଆସୁଛନ୍ତି । ହୋଟେଲର ସବୁ ଅତିଥ୍‌ଙ୍କୁ ଏଥିପାଇଁ ନିମନ୍ତ୍ରଣ କରାଯାଇଛି । ଆପଣ ଯଦି 
ଦୟାକରି ଯୋଗ ଦିଅନ୍ତି ତାହା ଆମର ସୌଭାଗ୍ୟ ହେବ ।' 

ସୌଭାଗ୍ୟ ! ନା ଦୂରରୁ ଦେଖୁଥବା ‘ସତ ରାଜା’ ସହିତ ବିଭରଶାଳୀ ଅତିଥୁମାନଙ୍କୁ 
ପରିଚିତ କରାଇବାର ସୁଯୋଗଟା ହିଁ ଅସଲ କାରଣ ? 

ରାଜବୀର ସ୍ଥିର ଦୃଷ୍ଟିରେ ଜେନେରାଲ୍‌ ମ୍ୟାନେଜରଙ୍କୁ ଚାହିଁଲେ । 

ସେ ଦୃଷ୍ଟିରେ ବିବ୍ରତ ହୋଇଗଲେ ଚାଳିଶ ଛୁଇଁ ଛୁଇଁ ଆସୁଥବା ମଣିଷଟି । 
ଆପଣଙ୍କୁ ଡିନାର୍‌ରେ ବେଶୀ ସମୟ ରହିବାକୁ ହେବନି, ୟୋର୍‌ ହାଇନେସ୍‌ । ମେ ବି 
ଏ କୁଇକ୍୍‌ ଡ୍ରିଙ୍କ୍‌ ଅର୍‌ ଟୁ । ସାମାନ୍ୟ ଡିନାର୍‌ -¬- 

ଠିକ୍‌ ଅଛି । ଆସିବି ।” 

' ଥ୍ୟାଙ୍କ ୟୁ । ଥ୍ୟାଙ୍କ ୟୁ ସୋ ମବ୍ବ, ସାର୍‌ ।”” ଟାଇ ସିଧା କରୁ କରୁ କୃତକୃତ୍ୟ 
ହୋଇ ଉଠିଗଲେ ଜେନେରାଲ୍‌ ମ୍ୟାନେଜର୍‌ । 

ଆଗରୁ ବେଶ୍‌ କେତେ ଥର, ଅନ୍ତତଃ ବର୍ଷକୁ ଥରେ ଦୁଇ ଥର ରାଜବୀରଙ୍କୁ ଏଇ 
ସାମାଜିକତାଟି କରିବାକୁ ପଡିଛି । କିନ୍ତୁ କୌଣସିଥର ହୋଟେଲ୍‌ ଅତିଥୂମାନଙ୍କ ସହିତ 
ତାଙ୍କୁ ମିଶିବାକୁ ହେଇନି । ତିନାର୍‌ ହେଇଛି ହୋଟେଲ୍‌ର ହେଡ୍‌ ଅଫିସ୍‌ରୁ ଆସିଥ୍‌ବା 
କୌଣସି ପ୍ରେସିତେଣ୍ଢ୍‌ ବା ଭାଇସ୍‌ ପ୍ରେସିତେଣ୍ଢ୍‌ଙ୍କ ସହିତ । 

ହେଲେ ଏଥର କଥା ଭିନ୍ନ । ହୋଟେଲ୍‌ର ସପ୍ତମ ବାର୍ଷିକୀ । ବିରାଟ ଘଟଣା | 

ହୃଇସ୍କି ଗ୍ଲାସ୍‌ ଆଡେଇ ରଖିଦେଇ ଉଠିଲେ ରାଜବୀର । ଯିବାକୁ ହେବ । ନଅଟା 
ପାଖାପାଖି ହେଲାଣି । ଗାଧୋଇ ଆସି ପୋଷାକ ବଦଳେଇବାକୁ ଯାଇ ତାଙ୍କ ଓଠରେ 
ହସ ଖେଳିଲା । ଆଜିର ନୈଶ୍ୟ ଭୋଜନର ଗୁରୁତ୍ଵ ବୁଝିଛି ରହିମ୍‌ । ଆଉ ସେଥୁପାଇଁ 
ବିଚରା ନିଜେ ଭାବନାରେ ପଡିଯାଇଛି । ରାଜବୀରଙ୍କ ପରିଧାନ ପାଇଁ କାଢି ରଖିଛି 
ତିନି ରକମର ପୋଷାକ । 

କଳା ସୁଟ୍‌ । ସୁଟ୍‌ ? ଅସମ୍ଭବ । ଜଙ୍ଗଲରେ ସୁଟ୍‌ ! 

ସିଲ୍କର ଧୋତି ପଞ୍ଜାବୀ । ଥାଉ । ନିଜକୁ ଅଧକ ଦର୍ଶନୀୟ ନ କଲେ ବି 
ଚଳିବ । 

ରାଜବୀର ଖାକି ପ୍ୟାଣ୍ଡ୍‌ ସାଙ୍ଗରେ ଧଳା ସାର୍ଟ୍‌ ପିନ୍ଧିନେଲେ । ଏଇ ଭଲ । 

“ ଠେଲ୍‌କମ୍‌, ୟୋର୍‌ ହାଇନେସ୍‌, ଡେଲ୍‌କମ୍‌ !” ' ଦଲ୍ଜିଡ଼ ସିଂ ଆଗେଇ ଆସିଲେ 
ତାଙ୍କ ପାଖକୁ । ପଛେ ପଛେ ଜେନେରାଲ୍‌ ମ୍ୟାନେଜର୍‌ । 

“ଆସନ୍ତୁ ଆମମାନଙ୍କର ଅତିଥୂମାନଙ୍କ ସହ ଆପଣଙ୍କୁ ପରିଚିତ କରାଇ ଦିଏ । 

ରାଜବୀରଙ୍କ କାନରେ ନାଗୁଡିକ ପଡି ବି ପଡୁ ନ ଥଲା । ମିଷ୍ଟର୍‌ ପିଟର୍‌ ସେନ୍‌ - 
ସ୍ଵିଡେନ୍‌ରୁ ଆସିଛନ୍ତି । ଶିପିଇଁ ମ୍ୟାଗ୍ନେଟ୍‌ । ରୋମି ଓ ରନି ଅଗ୍ରୱାଲ୍‌ - ଶିଳପତି 
ଜଗଦୀଶ ଅଗ୍ରୱାଲ୍‌ଙ୍କ ପୁଅ, ବୋହୁ । ଡକ୍ଟର୍‌ ମାର୍ଶାଲ୍‌ - ଆମେରିକାର ହାର୍ଟ 
ସ୍ପେସିଆଲିଷ୍୍‌ -- - - 

ପ୍ରାସାଦର ଦକ୍ଷିଣ ପଟେ ଯେଉଁଠି ନଇ୍ତ ବଙ୍କି ଆସିଛି, ସେଇଠି ମେକ୍ଵସିକାନ୍‌ 
ଲନ୍ବର ବିରାଟ ବଗିଚା । ସେଇଠି ହିଁ ନୈଶ୍ୟ ଭୋଜନର ଆୟୋଜନ । ଗୋଟିଏ ପଟେ 
ବାର୍‌ । ଅନ୍ୟ ପାଖରେ ବୁଫେ ଟେବୁଲ୍ଲ୍‌ । 

ଲନ୍୍‌ଵରେ ଏଠି ସେଠି ହେଇ ପଡିଛି ଗୋଲ୍‌ ଟେବୁଲ । ତାଂ ଚାରିପଟେ ଚାରିଟା 
ଲେଖାଏଁ ଚୌକି । ଅତିଥ୍‌ମାନେ ବସିବାର କୌଣସି ନିର୍ଦିଷ୍ଟ ସ୍ଥାନ ନାହିଁ । କେତେବେଳେ 
କିଏ ଏ ଟେବୁଲରେ ବସୁଛି ତ କେତେବେଳେ ପୁଣି ଅନ୍ୟ କୋଉ ଟେବୁଲରେ । 
ରାଜବୀରଙ୍କର ଟେବୁଲ୍ରୁ ଟେବୁଲ୍‌ ଘୂରିବୁଲିବାର ଆଗ୍ରହ ନାହିଁ, ଆବଶ୍ୟକତା ବି ନାହିଁ । 
ତାଙ୍କ ସାଙ୍ଗରେ ପଦେ କଥା କହିବା ପାଇଁ ଅନ୍ୟମାନେ ଉତଵକଣ୍ଠିତ । ତାଙ୍କ ଟେବୁଲ୍ରୁ 
ଯଦି ଜଣେ କିଏ ପାଣି ଗ୍ାସ୍ଟିଏ ଆଣିବାକୁ ଉଠିଯାଉଛି, ତାହେଲେ ଆଖି ପିଛୁଳାକେ 
ଆଉ ଜଣେ ଆସି ତା” ଜାଗା ମାଡି ବସୁଛି । 

ମ୍ୟଜିକାଲ୍‌ ଚେଆର୍‌ !! 

ଚାଲିଲା ଏ ଖେଳ ବେଶ୍‌ କିଛି ସମୟ । ଏଥର ଉଠିବାକୁ ହେବ । ରାତି ଡେରି 
ହେଉଛି । ରାଜବୀର ଦଲ୍ଲଜିତ୍ବ ସିଂଙ୍କ ସହିତ କରମର୍ଦଦନ କରି ନେଲେ ! ଜେନେରାଲ୍‌ 
ମ୍ୟାନେଜର୍‌ ଛାଡିବା ପାଇଁ ସାଙ୍ଗରେ ଆସୁଥଲ୍େେ, ତାଙ୍କୁ ଜୋର୍‌ କରି ଅଟକେଇ ଦେଲେ 
ସେ । କିଛି ଦରକାର ନାହିଁ । 

ବଡ ବଡ ପାଦ ପକାଇ ରାଜବୀର ପୂର୍ବ ପଟ ଆଡକୁ ଚାଲିଲେ । ପାହାଚ 
ଉପରେ ପାଦ ଦେଉ ଦେଉ ହଠାତ ଆଖି ପଡିଗଲା ତାଙ୍କର । ଆରେ, ବା ହାତରେ ଯେ 
ହୋଟେଲ୍‌ର ଗ୍ଲାସ୍‌ଟି ରହିଯାଇଛି ! ରହିମ୍‌ ହୁଏତ ଯାଇ ଫେରାଇ ଦେଇ ପାରିବ, 
କିନ୍ତୁ --- । କ'ଣ ଭାବି ପଛକୁ ଫେରିଲେ ସେ । ଅବଶିଷ୍ଟ କନିଆକ୍ରଟିକୁ ପାଟି ଭିତରେ 
ଢାଳି ନେଇ ରାଜବୀର ଲନ୍୍‌ଵର ଗୋଟିଏ କଡରେ ପଡିଥୂଵବା ଟେବୁଲ୍‌ ଉପରେ ନିଜ 

ଗ୍ଟାସ୍‌ଟିକୁ ଥୋଇଦେଲେ । ଘୂରି ଫେରି ଆସିବା ବେଳକୁ କାନରେ କେଇପଦ ଛିଣ୍ଡା 
ଛିଣ୍ଡା କଥା ପଡିଲା ତାଙ୍କର । 

ରାଜବୀର ବୁଲି ଚାହିଁଲେ । ଲନ୍୍‌ର ଏଇ ଶେଷ ଭାଗରେ କ୍ୟାମ୍ପ୍‌ ଫାୟାରୁଟିଏ 
କରା ହେଇଛି । ତାକୁ ଇ ଘେରି ବସିଛନ୍ତି ଛଅ ଆଠ ଜଣ ନାରୀ, ପୁରୁଷ ! ଜଙ୍ଗଲ ନେଇ 
କିଛି ଗୋଟାଏ ଗତ୍ୀର ଆଲୋଚନା ଚାଲିଛି ସେମାନଙ୍କର । ଆଲୋଚନା ଠିକ୍ଵ କହି 
ହେବନି, ରୀତିମତ ଯୁଚ୍ତି । ନିଜ ନିଜର ଜ୍ଞାନ ଦେଖାଇବା ପାଇଁ ଯେମିତି ଟଣାଟଣି 
ଚାଲିଛି ଏଠି । କେହି କାହାକୁ କିଛି କହିବାକୁ ଦେଉନାହାନ୍ତି ଭଲରେ । 

କୌତୁହଳରେ ସେମାନଙ୍କୁ ଲକ୍ଷ୍ୟ କଲେ ରାଜବୀର । କିଏ ଏମାନେ ? କମ୍‌ 
ବୟସର ଯେଉଁ ଦୁଇ ଜଣ ବସିଛନ୍ତି, ସେମାନେ ସେଇ ଯେଉଁ ଇଣ୍ଡଶ୍ଟିଆଲିଷ୍ଟଙ୍କ ପୁଅ 
ବୋହୁ । ନୂଆ ବାହା ହେଇଛନ୍ତି । ବୋହୁ ହାତର ମେହେନ୍ଦି ହାଲୁକା ହେଇଯାଇଛି, କିନ୍ତୁ 
ଦୁଇ ହାତରେ ଗୋଛା ଗୋଛା ଚୁଡି ଏବେ ବି ମହଜୁଦ । ତାଙ୍କ ସେପାଖରେ କିଏ ? 
ନୋଏଲ୍‌ ବୋଲି ସେଇ ଆମେରିକାନ୍‌ ପରିବାରଟି ନା ? ବିଶାଳକାୟ ଚେହେରାର 
ସ୍ଵାମୀ ସ୍ତ୍ରୀ ଦୁଇଜଣ ! ଆଉ ପାଖରେ ଏକା ଭଳି ବିଶାଳ ଆକାରର ଦୁଇଜଣ ଚଉଦ 
ପନ୍ଦର ବର୍ଷର ଯାଆଁଳା ପୁଅ । ପୁଅମାନେ ଅବଶ୍ୟ ଯୁଗ୍ତିରେ ଭାଗ ନେଉ ନ ଥଲେ, 
ବୋର୍‌ ହେଇ ପ୍ଲେଟ୍‌ ଭର୍ଭିକରି କବାବ୍ ଖାଉ ଖାଉ କାନରେ ଆଇପଦଵ ଲଗେଇ ଗୀତ 
ଶୁଣି ଚାଲିଥୂଲେ । କିନ୍ଧୁ ଆଲୋଚନାକୁ ମାଡି ବସିଥିଲେ ମଧ୍ଯବୟସ୍କ ମଣିଷ ଦୁଇ ଜଣ । 
ପରାଗ ସେଠ ଆଉ ରାମଚନ୍ଦ୍ରନ୍‌ ବୋଧହୁଏ ନା ଦୁଇଟି । କୋଉ ବିଦେଶୀ ବିଶ୍ବବିଦ୍ୟାଳୟର 
ଵୁଓଲୋଜି ପ୍ରଫେସର୍‌ ବୋଲି ପ୍ରଥମରୁ ଚିହ୍ଦେଇ ଦେଇଥୂଲେ ହୋଟେଲ୍‌ର ଜେନେରାଲ୍‌ 
ମ୍ୟାନେଜର୍‌ । 

ସେଇମାନଙ୍କ ଭିତରୁ ଜଣେ କହି ଚାଲିଥୁଲା, ' ବାଘ ଦେଖିବା ଏତେ ସହଜ 
ନୁହଁ । ଆଠ ଦଶ ବର୍ଗକିଲୋମିଟର୍‌ ସ୍ଥାନକୁ ଅଧ୍ବକାର କରି ରହେ କେବଳ ଗୋଟିଏ 
ବାଘ୍ର । ସେ ଯଦି ଦୁର୍ବଳ ହେଇଯାଏ, ତାହେଲେ --- 

“ସୁମସ୍ତେ ରୟାଲ୍‌ ବେଙ୍ଗଲ୍‌ ଟାଇଗର୍‌ ନେଇ ଏତେ କଥା କହନ୍ତି, କିନ୍ତୁ 
ସାଇବେରିଆନ୍‌ ଟାଇଗର୍‌ ଇଜ୍‌ ରିଏଲି ମ୍ୟାଜେଷ୍ଟିକ୍୍‌ -- 

“ହାଟ୍‌ ଆବାଉଟ୍‌ ସାଉଥ୍‌ ଚାଇନା ଟାଇଗର୍‌ ? ଚୀନ୍‌ର ବାଘ ଦେଖିପାରିବା 
ସୌଭାଗ୍ୟର କଥା । ମୋ ମଡରେ ପାରିବେ ଯଦି ଯାଇ ଦେଖିନିଅନ୍ତୁ । ଆଉ ମାତ୍ର 
କେଇଟା ବର୍ଷ କଥା । ତା'ପରେ ହୁଏତ ଆଉ ସେମାନଙ୍କୁ ଦେଖିହେବନି । ପୃଥୂବୀରୁ 

ଲୋପ ପାଇସାରିଥବେ ସେମାନେ --- 

“ଆମେ ଯେତେବେଳେ ବାଲିଦ୍ଵୀପ ଯାଇଥୁଲ୍ୁ -¬- ମାଲେସିଆରୁ ଅଷ୍ଟ୍ରେଲିଆ 
ଯିବା ବାଟରେ--- 

ବାଲିଦ୍ଧୀପରେ ବାଘ ଦେଖିଲେ ??” ରାଜବୀର ନିଜ ତୀକ୍ଷ୍ଟ ସ୍ଵର ଶୁଣି ନିଜେ 
ଅବାକ୍‌ ହେଇଗଲେ ! ସେମାନଙ୍କ ଆସ୍ତାଳନ ଶୁଣୁ ଶୁଣୁ ନିକ ଅଜାଣତରେ ସେ 
କେତେବେଳେ ଏ ଦଳକ ପାଖରେ ପହଞ୍ଚିଗଲେ ? 

'“ୟୋର୍‌ ହାଇନେସ୍‌ !!” ? ନିଜ ନିଜ ଚୌକି ଛାଡି ଉଠି ପଡିଲେ ସମସ୍ତେ । 

“ଆରେ ଆରେ, ଉଠିଲେ କାହିଁକି ? ବସନ୍ତୁ ବସନ୍ତୁ । ? 

‘ଆପଣ ବସନ୍ତୁ ।” 

“ମୁଁ ? ଡେରି ହେଲାଣି --- ହଉ । -- କ'ଣ କଥା ପଡିଥଲା ?' ? ବସିପଡିଲେ 
ରାଜବୀର । 

“ଜା, ଆମେ ବାଲିଦ୍ଧୀପ ଯାଇଥିଲୁ ତ ଗତ ବର୍ଷ, ସେଇ କଥା କହୁଥଲୁ ।”' 
ରାମଚନ୍ଦ୍ରନ କହିଲେ ! 

“ବାଲିଦ୍ଧୀପ ଯାଇଥିଲେ ? ବାଘ ଦେଖିବା ପାଇଁ ! 

ହଁ --- ନା --- ମାନେ ---”? 

““ବାଲିଦ୍ଧୀପର ଶେଷ ବାଘଟି ଉଣେଇଶ ଶହ ସଇଁତିରିଶ ମସିହାରେ ଶିକାର 
ହେଇଯାଇଛି ।”” ରାଜବୀର ଯୋଡିଲେ । 

““କାଣେ । ଭଲ କରି ଜାଣେ ।” ସବ୍‌ଜାନତା ହସ ରାମଚନ୍ଦ୍ରନଙ୍କ ଓଠରେ | 
“କ୍ରିନ୍ଧ ରିସର୍ଟଟ କରିବା ଆବଶ୍ୟକ | ବାଲିଦ୍ଧୀପ ବାଘର ଚାରିତ୍ରିକ ଗଠନ କ'ଣ କେମିତି 
ଥିଲା, କାହିଁକି ଲୋପ ପାଇଗଲା - ଏସବୁ ମଣିଷ ସମାଜ ଜାଣିବା ଦରକାର !। ଜାଣିଲେ 
ସିନା ଅନ୍ୟ ବାଘ ସମ୍ପରଦାୟମାନଙ୍କୁ ବଞ୍ଚେଇ ରଖିହେବ । ସେଥୁପାଇଁ ପରାଗ ଆଉ ମୁଁ 
ମାସେ ପାଇଁ ଯାଇଥୁଲ୍ତୁ ସେଠିକୁ । ଆମ ୟୁନିଭର୍ସିଟିଠୁ ଗ୍ରାଣ୍ଟିଏ ବି ମିଳିଥୂଲା ସେଠି 
ଖର୍ଚ୍ଚ କରିବା ପାଇଁ । 

ରାମଚନ୍ଦ୍ରନଙ୍କ କଥାର ଖିଅ ଆଉ ଟିକିଏ ଆଗେଇ ନେଲେ ପରାଗ । କହିଲେ, 
ଜାଣନ୍ତି ୟୋର୍‌ ହାଇନେସ୍‌, ପରାଗ ଆଉ ମୁଁ ନିଜକୁ କହୁ ଜଙ୍ଗଲୋଜିଷ୍୍‌ । ହା -- ହା | 
ଜାଣିଛି, ସେମିତି କିଛି ଶହ ନାହିଁ, କିନ୍ଧ ଆମେ ଜଙ୍ଗଲ ନେଇ ଏଡେ ରିସର୍ଚ୍ଚ କରିଛୁ ଯେ 
ପୃଥିବୀର ଯେ କୌଣସି ଜଙ୍ଗଲରେ ଆମକୁ ଛାଡିଦେଲେ ଅଚିହ୍ନା ଲାଗିବନି ।'' 

“ମୋତେ ବି ।” ? ରନି ବା କାହିଁକି କଥାରେ ପଛେଇ ରହିଯିବ ? ହାତର ହୀରା 
ମୁଦିକୁ ବୁଲାଉ ବୁଲାଉ ସେ କହିଲା, ଜଙ୍ଗଲ ମୋର ହବି । ମୁଁ ସବୁ ଛୁଟିରେ ବିଭିନ୍ନ 
ଜଙ୍ଗଲକୁ ଯାଏ । ଭାରି ଉଲପାଏ ଜଙ୍ଗଲ । ସେଥୁପାଇଁ ସୁଇଜର୍‌ଲ୍ୟାଣ୍ଡ୍‌ ହନିମୁନ୍‌ରୁ 
ଫେରିବା ପରେ ରୋମିକୁ ଧରି ଆସିଛି ଏଠିକି ।' 

“ଆଚ୍ଛା ? ଆପଣ ବି ବୋଧହୁଏ ଜଙ୍ଗଲ ବହୁତ ଉଲ ପାଆନ୍ତି ?'? ଏଥର 
ରୋମିକୁ ପ୍ରଶ୍ନ କଲେ ରାଜବୀର । 

““ବ-ହୁ-ଡ | ଯାହା ରନି ଉଲପାଆନ୍ତି, ତା' ମୁଁ ଭଲପାଏ ।”? ରୋମି ଆଖିରେ 
ପ୍ରେମର ଅଞ୍ଜନ, “ମୁଁ ଅବଶ୍ୟ ଆଗରୁ କେବେ ଜଙ୍ଗଲକୁ ଯାଇନି । ଏଇ ପ୍ରଥମ । 

“କ୍ରିନ୍ଧ ଜଙ୍ଗଲ ଉଲ୍ଲ ପାଆନ୍ତି । ରାଇଟ୍‌ ?”” ରାଜବୀରଙ୍କ ସ୍ଵରର ବ୍ଯଙ୍ଗ କେହି 
ଧରିପାରିଲେନି । 

“କୁଟ୍ଟଲ ସାଙ୍ଗରେ ଆମର ବି ଗୂଢ ସମ୍ପର୍କ ।”” ଏଥର କହିଲେ ମିଷ୍ଟର୍‌ ନୋଏଲ୍୍‌ 

“ରିଏଲି ?”? 

“ହୁଁ । ଆମେ ଇଶ୍ରିଆର ଅଧ୍ବକାଂଶ ଜଙ୍ଗଲକୁ ଯାଇଛୁ । ନର୍ଥ୍ର ! ସାଉଥ୍ର । 
ବହୁତ ଆନିମାଲ୍‌ସ୍‌ ଦେଖିଛୁ ।” ' ଏରିକ୍‌ ନୋଏଲ୍‌ ସ୍ତ୍ରୀ ମୁହଁକୁ ଚାହିଁ ହସି କହିଲେ । ସ୍ତ୍ରୀଙ୍କ 
ମୁହଁରେ ପ୍ରତିହସ । ' ଆମ ଦୁଇଜଣଙ୍କର ଜଙ୍ଗଲ ସାଙ୍ଗରେ ଆତ୍ମିକ ସମ୍ପର୍କଟିଏ ଅଛି ।” 

‘ ଆମିିକ ! 

‘“ୟେସ୍‌ । ଜିପ୍ରେ ଜଙ୍ଗଲ୍‌ ଭିତରେ ବୁଲିବା ବେଳେ ଆମ ଭିତରଟା କେମିତି 
ଶାନ୍ତ ହେଇଯାଏ । ଠିକ୍‌ ଯେମିତି ହେଇଥିଲା ସିଆଟଲ୍‌ରେ ହର୍‌ମେଶ୍‌ ଯୋଗୀଙ୍କ କାର 
ୱାର୍କ୍ରଶପ୍‌ରେ । 

ଚିବୁକରେ ହାତ ରଖି ରାଜବୀର କେବଳ ଦେଖୁଥଲେ ସେମାନଙ୍କୁ । 

“ଖାଲି ଗୋଟାଏ ଅବଶୋଷ । ବାଘ ଦେଖିନୁ ଆଜିଯାଏଁ ।” ? ମିସେସ୍‌ ନୋଏଲ୍‌ 
ଦୀର୍ଘନିଶ୍ଵାସ ନେଲେ । 

“ କୁଙ୍ଗଲ ଡର ଲାଗେନି ? ' ? ଏଥର ସମସ୍ତଙ୍କ ଉଦ୍ଦେଶ୍ୟରେ ରାଜବୀରଙ୍କ ପ୍ରଶ୍ନ । 

“ଡ଼ର ! ହା ହା ହା ।”? ହସିବାକୁ ଲାଗିଲେ ଦୁଇ ଜୁଓଲୋକିଷ୍ଟ, “ ଜଙ୍ଗଲକୁ 
ଡରିବାର କଣ ଅଛି ? 

ମୋର ବି ବାବା ଡର ଭୟ ନାହିଁ ଜଙ୍ଗଲକୁ । ରନି ମୋ ସାଙ୍ଗରେ ଥଲେ ଡର 
ପୁଣି କ'ଣ ? ? ରୋମି ଅଖି ନଚେଇ ଉତ୍ତର ଦେଲା | 

“ମୁଁ ସବୁ ରକମର ଆନିମାଲ ସଫାରିରେ ଯାଇଛି । ଇଟ୍‌ ଇଜ୍‌ ଜେରି 
ଇଣ୍ଵେରେଷ୍ଟିଙ୍ଗ । ଥରେ ଦୁଇ ଜଣ ସାଙ୍ଗଙ୍କ ସହ ଶିକାରରେ ବି ଯିବାର ସୁଯୋଗ ମିଳିଥଲା ! 
ଅଫର କୋର୍ସ୍‌ ବର୍ଭମାନ ଇଶ୍ରିଆରେ ଶିକାର ଇଲ୍ଲଲିଗାଲ୍‌ । କିନ୍ତୁ ବଡ ଥ୍ରିଲିଙ୍‌ । -¬- 
କେବେ ସୁଯୋଗ ମିଳିଲେ ତୁମକୁ ନେଇଯିବି ।” ? ରନି ସ୍ତ୍ରୀ ହାତ ଧରି କହିଲା । 

ରାଜବୀରଙ୍କ ମୁହଁ କ୍ରମଶଃ କଠିନ ହେଇଯାଉଥ୍‌ଲା । ମୁଣ୍ଡଟା ବି ଦପ୍‌ ଦପ୍‌ ହେଇ 
ଚାଲିଛି । ଆଜି ପାନୀୟର ମାତ୍ରା ଅଧକ ହେଇଗଲା କି ? 

' ଆପଣମାନେ କେହି ପ୍ରକୃତ ଜଙ୍ଗଲ ଦେଖିନାହାନ୍ତି ।”” ଗମ୍ଭୀର ଭାବରେ ସେ 
କହିଲେ । 

“ପ୍ରକୃତ ଜଙ୍ଗଲ ? ” 

ଆପଣମାନେ ପଯ୍ୟଟକର ଜଙ୍ଗଲ ଦେଖିଛନ୍ତି । ସତ ଜଙ୍ଗଲ ନୁହଁ । ସତ ଜଙ୍ଗଲ 
ଦେଖିବା ଏତେ ସହଜ ନୁହଁ । କେହି ଆପଣମାନଙ୍କୁ ନେଇଯିବନି । ନେଇଯାଇପାରିବନି ।” 

ହତାଶର ଚିହ୍ନ ସମସ୍ତଙ୍କ ମୁହଁରେ । 

“କୋଉଠି ସତ ଜଙ୍ଗଲ ? ଆଫ୍ରିକାର ଜଙ୍ଗଲ, କର୍‌ବେଟ୍‌ ନ୍ୟାସ୍ନାଲ୍‌ ପାର୍କ, 
ବାନ୍ଦିପୁର୍‌, ନାଗରହୋଲେ - ଏସବୁ କ”ଣ ଜଙ୍ଗଲ ନୁହଁ ? 

““କୁଟ୍ଗଲ ତ ନିଶ୍ଚୟ | କିନ୍ତୁ ଜଣେ ପ୍ୟାରିସ୍‌ ଏଆର୍‌ପୋର୍ଟ୍‌୍ରେ ପାଦ ଦେଇ 
କହିପାରିବ କି ପ୍ୟାରିସ୍‌ ସହର ଦେଖିଛି ? ଟ୍ରେନ୍‌ରେ ଆଗ୍ରା ଦେଇ ଦିଲ୍ଲୀ ଗଲାବେଳେ 
କହିପାରିବ କି ତାଜମହଲ ଦେଖିଛି ? 

ଅକାଟ୍ୟ ଯୁକ୍ତି । ହତାଶର ଚିହ୍ନ ଗଭୀର ହେଲା । “ଆମେ ଆଜି ସକାଳେ ଯାହା 
ଦେଖି ଆସିଲୁ, ସଂଧ୍ୟାବେଳେ ବୋଟିଙ୍ କରିବା ବେଳେ ଯାହା ଦେଖିଲୁ, ତା' କ'ଣ 
ସତ ଜଙ୍ଗଲ ନୁହଁ ? 

“ଜା । ନୁହଁ |” 

କିନ୍ତୁ ଆମେ ଯେ ହାତୀ ଦେଖିଲୁ । ହରିଣ ଦେଖିଲୁ ।”? 

“ତଥାପି କିଛି ଦେଖିନାହାନ୍ତି ।” 

“ଓହ୍‌ ନୋ ! --- ଆମକୁ ସତ ଜଙ୍ଗଲ ଦେଖାଇବାକୁ କିଏ ଜଣେ 
ନେଇଯାଇପାରନ୍ତା ନାହିଁ ? 

“ଏଠି ସେ କାମ କେବଳ ଜଣେ କରିପାରିବ । 

“କିଏ ? କିଏ ସେ ?”? 

“ମୁଁ ।।? ରାଜବୀର ଚୌକିରେ ଆଉଜି ବସିଲେ । ଓଠରେ ହସ । ସେ ହସକୁ 
ତର୍ଜମା କରିବା ସହଜ ନୃହଁ । 

“ଆପଣ, ୟୋର୍‌ ହାଇନେସ୍‌ !! କିନ୍ତୁ -- କିନ୍ତୁ ଆମେମାନେ ତ କାଲି ଚାଲିଯାଉଛୁ । 
କେମିତି ହେବ ? 

“ବହୁତ ସମୟ ଅଛି ତା' ଆଗରୁ । ସତ ଜଙ୍ଗଲ ଦେଖିବାକୁ ହେଲେ ରାତି 
ଅଧରେ ଯିବାକୁ ହୁଏ । କ'ଣ ଯିବାର ସାହସ ଅଛି ? ଅବଶ୍ୟ ହୋଟେଲ୍‌ କର୍ମଚାରୀମାନେ 
ଆପଣଙ୍କୁ ସାବଧାନ କରେଇଦେବେ । ମନା ବି କରିପାରନ୍ତି । ତେବେ ଆପଣମାନଙ୍କର 
ଇଚ୍ଛା ।? 

ହୋଟେଲ୍‌ କର୍ମଚାରୀମାନଙ୍କ ବାରଣ କଥାଟି ଯେମିତି ଯାଦୂର କାମ ଦେଲା । 
ଠିକ୍‌ ଜାଣିଥୂଲେ ରାଜବୀର । ନିୟମ ଭାଟି ବାଠୁ ବଳି ଥଲ୍‌ ଆଉ କ'ଣ ଅଛି ? 

“ମୁଁ ନିଶିତ ଭାବରେ ଯିବି । ରୋମି ବି ।”? ରନି କହିଲା । 

‘ଆମେ ବି ।” 

‘ଆମେ ବି ।” 

“ମୁଁ ଯିବିନି ।”” ହାଇମାରୁ ମାରୁ କହିଲା ନୋଏଲ୍‌ଙ୍କ ଗୋଟିଏ ପୁଅ । 

“ମୁଁ ବି ନୁହଁ ।”? ଏଥର ଅନ୍ୟ ପୁଅ । 

“ଓକେ ।”? ହାତଘଣ୍ଟା ଦେଖୁ ଦେଖୁ ଉଠିଲେ ରାଜବୀର । “ଯେଉଁମାନଙ୍କର 
କଥା, ସେମାନେ ମୋ ପଟ ବାରଶ୍ଡାକୁ ଚାଲି ଆସିବେ । ରାତି ବାରଟାରେ ! 
‘ ଆସିବୁ । ନିଶ୍ଚୟ । 

ପୂର୍ବ ବାରଣ୍ଡା ପାଖରେ ସତକୁ ସତ ଛଅ ଜଣ ଯାକ ଠିକ୍‌ ରାତି ବାରଟା ବେଳେ 
ପହଞ୍ଚିଗଲେ । ମିଷ୍ଟର୍‌ ଆଉ ମିସେସ୍‌ ନୋଏଲ୍ଲ, ପରାଗ ଆଉ ରାମଚନ୍ଦ୍ରନ, ରନି ଆଉ 
ରୋମି । 

ରାଜବୀର ପ୍ରସ୍ତୁତ ଥୁଲେ । ଖୋଲା ଜିପ୍‌ ଷ୍ଟାର୍ଟ କଲେ ସେ । 

“ଆପଣ ଜିପ୍‌ ଚଲ୍ଲେଇବେ, ୟୋର୍‌ ହାଇନେସ୍‌ ?? 

ଅଫର କୋର୍ସ ! ନହେଲେ ଅପଣମାନଙ୍କୁ ସତ ଜଙ୍ଗଲ ଦେଖାଇବ କିଏ ? ବାଘ 
ଦେଖାଇବ କିଏ ? --- ହଁ ଗୋଟିଏ କଥା | ଆପଣମାନେ ନିଜ ନିଜର ମୋବାଇଲ 
ଏଇଠି ରଖି ଦେଇଯାଆନ୍ତୁ । ଜଙ୍ଗଲରେ ଏସବୁ ଜିନିଷର କି କାମ ? 

ସାମାନ୍ୟ ଅନିଶ୍ଚିତ ଭାବ ଏଥର ସମସ୍ତଙ୍କ ମୁହଁରେ ଖେଳିଗଲା ! କିନ୍ତୁ କେହି କିଛି 


ଯିବ 

ଆପରଭି ନ କରି ବାରଣ୍ଡାରେ ପତିଥ୍‌ବା ଟେବୁଲ୍‌ ଉପରେ ନିଜ ନିଜର ମୋବାଇଲ୍‌ 
ରଖିଦେଲେ । 

ପ୍ରାସାଦର ଫାଟକ ପାର ହେଇ ଜିପ୍‌ ଆଗେଇ ଚାଲିଥୂଲା । ପଛରେ ରହିଗଲା 
ଛୋଟ ଛୋଟ ଗା ଦୁଇଟି । ଏଥର ଡାହାଣ ପଟକୁ ଯାଇଥବା ସରୁ ରାସ୍ତାରେ ବଙ୍କିଗଲ। 
ଜିପ୍‌ । ଗାଡି ଚଲାଉଥଲେ ରାଜବୀର । ପାଖରେ ରାମଚନ୍ଦ୍ରନ | ପଛରେ ଅନ୍ୟମାନେ । 
ଚତୁର୍ଦଦିଗ ନିସ୍ତତ୍ତ । ଝିକାରିମାନେ ବି ଶୋଇପଡିଛନ୍ତି କି ? 

ହଠାତ ଗୋଟିଏ ହୁ--- ହୁ-- ଶବ୍ଦ ଭାସି ଆସି ଚମକେଇ ଦେଲା ସମସ୍ତଙ୍କୁ । 
ଚମକି ପଡି ସିଟ୍‌ ସାମ୍ପାରେ ଥବା ରଦ଼ଵକୁ ଜାବୁଡି ଧରିଲେ ରାମଚନ୍ଦ୍ରନ । ପଛରୁ କିଛିଟା 
ଅପ୍ରାକୃତିକ ସ୍ଵରରେ ପରାଗ କହି ଉଠିଲେ, “ ନଥଙ୍‌ ଟୁ ଓରି । ହରିଣ ।” 

“ହରିଣ ନୁହଁ, ମିଷ୍ଟର୍‌ ପଟେଲ, ଲଚ୍ୁର୍‌ ! ହନୁ ମାଙ୍କଡ ।”? ରାଜବୀର ଉତ୍ତର 
ଦେଲେ । “ ରାଇଟ୍‌ । ରାଇଟ୍‌ | ମାଙ୍କଡ ।” 

ରାଜବୀର କଣେଇ ଚାହିଁଲେ ପଛକୁ । ତାଙ୍କ ଚାହାଣି କହୁଥିଲା - “ଆପଣ ଏତେ 
ଜଙ୍ଗଲ ବୁଲିଆସି ଛନ୍ତି, ଅଥଚ ମାଙ୍କଡ ଆଉ ହରିଣ ଡାକର ଫରକ ବୁଝି ପାରୁ ନାହାନ୍ତି ? 

ଅନ୍ୟମାନେ ଠିକ୍‌ ପଢିନେଲେ ଚାହାଣିର ବ୍ଯଟ୍ଗୋକ୍ତି । ଲଜିତ ହସ ଏଥର 
ପରାଗଙ୍କର । 

ଅଧଘଣ୍ଟା ଧରି ଜଙ୍ଗଲ ଭିତରେ ଆମ୍ବବିଶ୍ଵାସର ସହ ଗାଡି ଚଲେଇବା ପରେ 
ହଠାତ ଜିପ୍‌ର ଷ୍ଟାର୍ଟ୍‌ ବନ୍ଦ କରି ଦେଲେ ରାଜବୀର । ତା'ପରେ ଦୃଇ ହେଡ୍‌ ଲାଇଟ୍‌ । 
ଏପୟଯ୍ୟନ୍ତ ମଝିରେ ମଝିରେ ପଛରୁ ଶୁଣାଯାଉଥୁବା ଫିସ୍‌ ଫିସ୍‌ କଥା ବନ୍ଦ ହେଇଗଲା । 
ବାହାରେ ଘନ ଘୋର ଅନ୍ଧକାର । ତାରା, ଜହ୍ଙ୍କ ନରମ ଆଲୁଅର ବି ଚିହ୍ନ ନାହିଁ । 
ଆଗାମୀ କାଲି ସକାଳେ ବର୍ଷାର ସୂଚନା ଦେବା ଭଳି ଆକାଶରେ କଳା କଳା ମେଘ । 

ରାତିର ଅନ୍ଧକାରରେ ଆଖି ଦୁଇଟିକୁ ଅଭ୍ୟସ୍ତ କରିନେବାର ଚେଷ୍ଟାକରୁଥିଲେ 
ରାଜବୀର । ଅଧ୍ଵକ ସମୟ ଲାଗେ ନାହିଁ । ଆକାଶର ରଙ୍ଗ ଘନ ନୀଳ ହେଉ ବା କଳା 
~ ମାତ୍ର କେଇଟି ମୁହୃରଁ । ତା'ପରେ ଯେମିତି ସେ ସବୁ ଦେଖିପାରନ୍ତି । ପେଚା ଭଳି 
ଡାଙ୍କର' ନାଇଟ୍‌ ଭିଜନ୍‌ ଅଛି କି ? 

କେଜାଣି । ତେବେ ଏଇ ଯେଉଁ କିଛି ନ ଦେଖିପାରିବା ଓ ଝାପ୍ସା ଦେଖିପାରିବା 
ଭିତରର ସମୟ , ତା” ରାଜବୀର ବହୁତ ଉପଭୋଗ କରନ୍ତି । ଉପଭୋଗ କରନ୍ତି 
ନିଶାଚର ପକ୍ଷୀଙ୍କ ଡାକ, ପବନର ସଙ୍ଗୀତ, ପତୃ ଖସିବାର ଶବ୍ଦ, ଜଙ୍ଗଲର ହୃଦ୍‌ ସ୍ଥନ୍ଦନ ! 


Digitized by srujanika@gmail.com 


୯୭ 


ଚିବୁକରେ ହାତ ଦେଇ ସିଟ୍‌ରେ ଆଉଜି ନିଜସ୍ଵ ଭଙ୍ଗୀରେ ବସିରହିଥୂଲ୍ଲେ ରାଜବୀର । 
ନିରବ । ଅନ୍ୟମାନେ ବି । ତଥାପି ସେଇ ନିରବତା ଭିତରେ ରାଜବୀର ଛଅ ଜଢ଼ଣ 
ମଣିଷଙ୍କର ଶିହରଣ ଠିକ୍‌ ବୁଝି ପାରୁଥିଲେ । 

ଏଥର ଫିସ୍‌ ଫିସ୍‌ ସ୍ଵରରେ ରାମଚନ୍ଦ୍ରନ୍‌ ପଚାରିଲେ, “ଏଇଟା କ'ଣ ବାଘର 
ଯାତାୟାତର ରାସ୍ତା ? ” 

କିଏ ଜାଣେ ? ହୁଏତ ।” ? ଖାପ୍ଛଡା ଭାବରେ ରାଜବୀର ଉତ୍ତର ଦେଲେ । 

‘ତାହେଲେ ଏଇଠି ଅଟକିଗଲେ ଯେ ? 

 “ଅଟକିବାକୁ ତ ପଡିବ । ଜିପ୍ର ଷ୍ଟାର୍ଟ ବନ୍ଦ ନ କଲେ ଜନ୍ତୁମାନେ କ'ଣ ଆସିବେ 
ଏପାଖକୁ ? 

ହେଲେ --- 

ହଠାତ ହେଣ୍ଟାଳଟିଏ ଜଙ୍ଗଲର ଛାତି ଚିରି ଥରେଇ ଦେଲା ଆକାଶ ବତାସକୁ । 
କୌଣସି ସନ୍ଦେହ ନାହିଁ ଏ ଡାକରେ । ବାଘ ହିଁ । 

ଭୁ ---”” ରୋମି ଭୟରେ ଚିକ୍ରାର କରି ଆସୁଥୁଲା । ତା' ପାଟିରେ ହାତ 
ମାଡିଦେଲା ରନି । 

ଢୋକ ଗିଳିଲେ ରାମଚନ୍ଦ୍ରନ୍‌ । ଓଠରେ ନିସ୍‌ ହସଟିଏ ଖେଳାଇ କହିଲେ, 
“ବାଘ ।” 

“ହୁଁ । ବାଘ ।” ? ରାଜବୀର ନିର୍ବିକାର । 

“କେତେ ଦୂରରେ ? ” 

““ କହି ପାରିବିନି । ତେବେ ଦେଖୁଛି ।” ' ଧତ୍‌ କରି ଢିପ୍ରୁ ଓହ୍ଲେଇଗଲେ ରାଜବୀର । 

ଅନ୍ଧାରରେ ବାହାରକୁ ଯାଆନ୍ତୁ ନାହିଁ । ଇଟ୍‌ ଇଜ୍‌ ଅନ୍‌ସେଫ୍ବ ।” ” ନୋଏଲ୍‌ ଟଣା 
ସ୍ଵରରେ କହି ଉଠିଲେ । 

“ସ୍‌ ସ୍‌ ----| କଥା ନାହିଁ ।”” ରାଜବୀର ଦଶ ବାର ପାଦ ଆଗେଇ ଦୁଇ ହାତ 
ଓଠ ଦୁଇ ପାଖରେ ରଖିଲେ । ଅନ୍ଧାରରେ କିଛିଟା ଅଭ୍ୟସ୍ତ ହୋଇଯାଇଛି ଅନ୍ୟମାନଙ୍କର 
ଆଖି । ସମସ୍ତେ ପଥରଭାବରେ ଦେଖୁଥଲେ ରାଜବାରଙ୍କୁ । ରାଜବୀରଙ୍କ ଦେହ ବଙ୍କଗଲା 
ଟିକିଏ । ଆଉ ପରେ ପରେ ହିଁ ଓଠରୁ ବିକଟାଳ ଶବ୍ଦଟିଏ ବାହାରିବାକୁ ଲାଗିଲା । କିଛି 
ସମୟ ଆଗରୁ ଶୁଣିଥିବା ବାଘ ହେଣ୍ଟାଳଠୁ ଭିନ୍ନ ନୁହଁ । 

ଜିପ୍‌ରେ ବସିଥିବା ଛଅ ଜଣଙ୍କର ନିଶ୍ବାସ ଯେମିତି ବନ୍ଦ ହେଇଯାଇଛି । 


Digitized by srujanika@gmail.com 


୯୮ 


କିଛି ସମୟର ନିରବତା । ଏଥର ପୁନର୍ବାର ହେଣ୍ଟାଳ । ରାଜବୀରଙ୍କ ଓଠ ନିଃସୃତ 
ନୁହଁ । ଜଙ୍ଗଲର ପେଟ ଚିରି ଶବ୍ଦଟି କମେଇ ଦେଇଥଲା ପୂର୍ବ ଉଳି । ଆହୁରି ନିକଟରୁ 
ଯେମିତି । 

ରାଜବୀର ଜିପ୍‌ ପାଖକୁ ଫେରି ଆସିଲେ । “ବାଘ ନୁହଁ, ବାଘୁଣୀ । ମେଟିଙ୍ 
କଲ୍‌ । ମୋ ଶବ୍ଦ ଶୁଣି ସେ ଭାବିନେଇଥବ ଏଇଠି କୋଉଠି ବାଘଟିଏ ଅଛି । ଏବଂ 
ଚାଲି ଆସିବ ଏପାଖକୁ । 

“ ତ୍ରା'ପରେ ?”? 

“ତା'ପରେ ଅବଶ୍ୟ ଆମକୁ ସାବଧାନ ରହିବାକୁ ହେବ । ବାଘକୁ ନ ଦେଖି 
ପାଗଳପ୍ରାୟ ହେଇଯିବ ବାଘୁଣୀ । ସଂଭୋଗ ନିଶା କମ୍‌ ନିଶା ନୁହଁ । ସେତେବେଳେ 
ଆମ ଜିପ୍‌କୁ ଆକ୍ରମଣ କରିପାରେ ସେ ।” 

ଆକ୍ରମଣ !! 

“ଆପଣ ବରଂ ଗାଡି ଷ୍ଟାର୍ଟ୍‌ କରି ରଖନ୍ତୁ ୟୋର୍‌ ହାଇନେସ୍‌ । ବାଘୁଣୀ ଆସିବା 
କ୍ଷଣି ଆମେ ଯେମିତି ଏଠୁ ବାହାରି ଯାଇପାରିବା ।” 

“ଗୁଦ୍‌ ଆଇଡିଆ ।” ? ରାଜବୀର ସିଟ୍‌ରେ ବସିଲେ । ଜିପ୍‌ର ଚାବି ଘୂରେଇଲେ । 
କିଛି ସୁଁ ସୁଁ ଶବ୍ଦ । ଆଉ କିଛି ନାହିଁ । ଏଥର ମୁଣ୍ଡ ନୁଆଁଇ ନିବିଷ୍ଠ ଭାବରେ ଜିପ୍‌ର ବିଭିନ 
ସୁଇଚ୍‌ ଟିପାଟିପି କଲେ ସେ । ପୁଣି ଚାବି ଘୂରା । କିଛି ନାହିଁ । ସୁ ସୁଁ ଶବ୍ଦ ହେଇ ବନ୍ଦ 
ହେଇଗଲା । 

'କ”ଣ ହେଲା ?”? ଚିନ୍ତିତ ଭାବରେ ରାମଚନ୍ଦ୍ରନ୍‌ ପଚାରିଲେ ! 

ରାଜ ବୀର ଉତ୍ତର ଦେଲେ, “ଷ୍ଟାର୍ଟ୍‌ ହେଉନି ଜିପ୍‌ । କ'ଣ ହେଲା କେଟ୍ଟାଣି ।” 

“ଷ୍ଟାର୍ଟ୍‌ ହେଉନି ??”? ପଛରୁ ନୋଏଲ୍‌ଙ୍କ ଆତଙ୍କିତ ସ୍ଵର ! 

‘ଏବେ କ'ଣ ହେବ ? 

ଓ ମାଇଁ ଗଡ୍‌ !' | 

“ପାଖରେ ମୋବାଇଲ୍‌ ବି ନାହିଁ । 

“ବନ୍ଧୁକଟା ହେଲେ ପାଖରେ ଥାଆନ୍ତା। ¦ ଏବେ କ'ଣ ହେବ, ୟୋର୍‌ 
ହାଇନେସ୍‌ ? '” ଆତଙ୍କରେ କମ୍ପି ଉଠୁଛି ସ୍ଵରମାନ । 

ଉାଜବୀର ଉତ୍ତର ଦେଲେନାହିଁ । ଆଖି ବନ୍ଦ କରିନେଲେ କେବିଳ । 

ଅତ ସହିପାରିଲ। ନାହିଁ ରୋମି । ଦୂଇ ହାତ ମୁହଁରେ ଘୋଡେଇ ନେଇ 

କାନ୍ଦିପକେଇଲା ବିକଳରେ । ରନିକୁ କହିଲ।, “ ‘ତୁମର କ”ଣ ଦରକାର ଥୂଲା ଜଙ୍ଗଲକୁ 
ଆସିବା ? ସୁଇଜର୍‌ଲ୍୍ୟାଣ୍ଢ୍‌ ପରେ ଦୁଇ ତିନି ଦିନ ପାଇଁ ତ ଲଣ୍ଡନ ଚାଲି ଯାଇ ପାରି 
ଥାଆନ୍ତେ । ଏବେ ଜଙ୍ଗଲରେ ଜୀବନ ଯିବ । --- ପାପା, ମମ୍ମ ---” 

“ଏରିକ୍‌, କ'ଣ ହେବ ଆମ ଟୁଇନସ୍‌ଙ୍କର ? ସେମାନେ ଯେ ଅର୍‌ଫାନ୍‌ 
ହେଇଯିବେ !' ସ୍ତ୍ରୀକୁ ଆଶ୍ଵାସନା ଦେବାର କ୍ଷମତା ଏରିକ୍ର ନୋଏଲ୍‌ଙ୍କର ନାହିଁ । 

* ନିପ୍ରେ ଲାଇଟର୍‌ ନାହିଁ ? ନାହିଁ ? ଟର୍ଚ୍ଚ ? ତା’ ବି ନାହିଁ ?? ଆପଣ କୌଣସି 
ରକମର ବ୍ୟବସ୍ଥା ନ କରି କେମିତି ଘନ ଜଙ୍ଗଲକୁ ଚାଲି ଆସିଲେ ?”” ରାମଚନ୍ଦ୍ରନ 
ଚଢା ସ୍ଵରରେ କହିଉଠିଲେ । 

“ଏଡେଗୁଡିଏ ମଣିଷଙ୍କ ଦାୟିତ୍ଵ ନେଉଥ୍‌ଲେ ୟେତେବେଳେ --” ପରାଗଙ୍କ 
କଥା ଅଧାରୁ ବନ୍ଦ ହେଇଗଲା । କିଏ ଯେମିତି ସମ୍ମୋହନ କରି ଦେଇଛି ତାଙ୍କୁ । ଆଖି 
ଦୁଇଟି ଅଟକିଯାଇଛି କିଛି ଦୂରରେ ଥବା ବୁଦା ସେପାଖରେ । 

ବାକୀ ସମସ୍ତଙ୍କ ମୁହଁ ଘୂରିଗଲା ଏଥର | ଆଖି ଅଟକିଗଲା. ସେଇ ଏକା ଜାଗାରେ ! 
ଯେଉଁଠି ଚକ୍ଚକ୍୍‌ କରି ଉଠୁଥଲା ଦୁଇଟି ଢ୍ଵଳନ୍ତ ଆଖି । 

“ବାଘ !” 

'କ”ଣ ହେବ ଏଥର ? ”” 

ରାମଚନ୍ଦ୍ରନ୍‌ ଥର ଥର ସ୍ଵରରେ କିଛି ଗୋଟାଏ ଶ୍ଲୋକ ବୋଲି ଚାଲିଥୂଲେ । 

ରୋମିର କାନ୍ଦ ବଢି ଚାଲିଥୂଲା । ତା” ସାଙ୍ଗରେ ମିଶିଯାଇଥୁଲା ମିସେସ୍‌ ନୋଏଲ୍‌ଙ୍କ 
ସ୍ଵର । 

ଜ୍ଵଳନ୍ତ ଆଖି ଦୁଇଟି ଆଗେଇ ଆସିଲା କିଛି ବାଟ । 

ଆଉ ନିରବତା ନୁହଁ । ଏଥର ପାଟି କରି ଉଠିଲା ରନି । ଏରିକ୍‌ ନୋଏଲ୍ଲ୍‌ ବି । 
“ସେଭ୍‌ ଅସ୍‌, ଗଦ୍‌ । ପରିଜ୍‌ ସେଭ୍‌ ଅସ୍‌ ।” 

ଏତେ ସବୁ ଭିତରେ କେବଳ ଜଣେ ମଣିଷ ନିଦ୍ଦିନ୍ତରେ ବସି ରହିଥୂଲା । ସେ 
ରାଜବୀର । କିଛି ସମୟ ଚୂପ୍‌ କରି ବସିବା ପରେ ମୁଣ୍ଡ ବଙ୍କେଇ ସମସ୍ତଙ୍କୁ ଥରେ ଥରେ 
ଦେଖିନେଲେ ସେ । ଓଠ କଣରେ ଖେଳିଗଲା ହସଟିଏ । 

ଆଖି ସାମାନ୍ୟ ନୁଆଁଇ ଜାଣି ଜାଣି ବନ୍ଦ କରି ରଖିଥ୍‌ବା ସୁଇବ୍ରଟିକୁ ସେ ଉପରକୁ 
ଉଠେଇଦେଲେ ! ତା'ପରେ ବେଖାତିର ଭାବରେ ଜିପ୍ର ଚାବି ଘୂରାଇଲେ ସେ । ବିନା 
ପ୍ରତିବାଦରେ, ବିନା ପ୍ରତିରୋଧରେ ଏଥର ଷ୍ଟାର୍ଟ ହେଇଗଲା ଜିପ୍‌ । ଆକ୍ସିଲିରେଟର୍‌ 

ଉପରେ ପାଦ ଦେଇ ସିଡ଼୍‌ ବଢେଇ ଚାଲି ଯାଉ ଯାଉ ରାଜବୀରଙ୍କ କାନରେ କିନ୍ତୁ 
ଅନ୍ୟମାନଙ୍କର ସ୍ଵସ୍ତିସୂଚକ କଥାମାନ ଆଦୌ ପଡୁ ନ ଥୁଲା । 

ଜଙ୍ଗଲରୁ ବାହାରି ପ୍ରାସାଦ ଆଡେ ଯାଉଥବା ରାସ୍ତାରେ ଜିପ୍‌କୁ ମୁହେଁଇ ନେବା 
ବେଳେ ସେ କେବଳ ମନେ ମନେ ହସୁଥୂଲେ । ଓଠ ନ ହଲେଇ ନିଜକୁ ନିଜେ ଗୁଣୁଗୁଣୁ 
ହେଇ ସେ କହିଲେ, 'ଶଳାଏ ବୀରଡଵ ଦେଖାଇ ଜଙ୍ଗଲ ଦେଖିବାକୁ ଆସିଥୂଲେ ! ବାଘ 
ଆଖି ଓ ବଣ ମହିଁଷିର ଆଖି ଭିତରେ ଫରକ ଧରି ପାରୁନାହାନ୍ତି, ନିଜକୁ ଜଣେ ଜଣେ 
ଜଙ୍ଗଲ ପ୍ରେମୀ, ଜଙ୍ଗଲବିତଵ କହିବୋଲାଉଛନ୍ତି ! ଦ ଫ୍ରଦ଼ଵସ୍‌ ।” 

ପଥଟିଏ, ପ୍ରାନ୍ତଟିଏ 


ବନ୍ଦନା ଯେଉଁ କଥାକୁ ଡରୁଥଲା, ଠିକ୍‌ ସେୟା ହେଲା । ବସ୍ଷ୍ଟାଣ୍‌ରେ ଗୋଟିଏ 
ବି ଅଟୋ ନାହିଁ । ଦଶମିନିଟ୍‌ ଆଗରୁ କଟକରୁ ଆସି ପହଞ୍ଚିଥିବା ବସ୍‌ର ଯାତ୍ରୀମାନଙ୍କୁ 
ନେଇ ସବୁ ଅଟୋବାଲା ଚାଲିଯାଇଛନ୍ତି । କିଏ କେତେବେଳେ ଫେରିବ କିଏ ଜାଣେ ? 
ଆଉ ଅଧଘଣ୍ଟାଏ ପଇଁଚାଳିଶ ମିନିଟ୍‌ ଅପେକ୍ଷା କଲେ ହୁଅନ୍ତା, ଜିନ କି ଭରସାରେ ? 
ରିକୁ ଖରା ଆଉ କ୍ଲାନ୍ତିରେ କଳା ପଡିଗଲାଣି । ଆଉ କେତେ ସମୟ ପିଲାଟାକୁ କଷ୍ଟ 
ଦେବ ? ଅଗତ୍ୟା ସାଇକେଲ୍‌ ରିକ୍‌ସାରେ ଉଠି ବସିଲା ସେ । 

ବସ୍‌ଷ୍ଟାଶ୍୍ରୁ ଘର ବେଶୀ ବାଟ ନୁହଁ । ଯଦି ଚଢେଇଟିଏ ଭଳି ବନ୍ଦନା ଉଡି 
ଯାଇପାରୁଥାଆନ୍ତା, ତେବେ ଅଧକିଲୋମିଟର୍‌ର ବାଟ ଜଣା ବି ପଡନ୍ତା ନାହିଁ । କିନ୍ଧ 
ତା” ସମ୍ଭବ ନୁହଁ । ତଳେ ବସ୍‌ଷ୍ଟାଣ୍ଡ । ଆଉ ବସ୍‌ଷ୍ଟାଣ୍ର ପାଚିରିକୁ ଲାଗି ଯେଉଁ ପାହାଡ 
ଆରମ୍ଭ ହେଇଯାଇଛି ତା'ର ଏକଦମ୍‌ ଉପରେ ଯାଇ ବନ୍ଦନା, ଆଶୁତୋଷଙ୍କ ଭଡାଘର ! 
ବୁଲାଣିଆ ରାସ୍ତାରେ ବୁଲି ବୁଲି ଯାଉ ଯାଉ ଅଧଘଣ୍ଟାଏ ତ ଅତି କମ୍‌ରେ ଲାଗିଯିବ । 
ରିକ୍ସାବାଲାଟି ଦୁର୍ବଳିଆ ହେଲେ କଥା ହିଁ ନାହିଁ । 

ଅଥଚ ଦେଖ, ଏଠୁ ଘରର ଗେଟ୍‌ ହିଁ ଦେଖାଯାଉଛି ! 

ଶାଢି କାନିରେ କପାଳ ପୋଛି ମୁହଁ ଘୂରାଇ ନେଲା ବନ୍ଦନା । ସତୃଷ୍ଣ ନୟନରେ 
ଘରର ଗେଟ୍‌ ଆଉ ନାଲି ଟାଇଲ୍‌ର ଛାତକୁ ଚାହିଁ ଲାଭ ନାହିଁ । ସମୟର ଦୀର୍ଘତା ଆଉ 
ଟିକିଏ ବଢିଯିବ କେବଳ । 

ଅବଡାଖାବଡା ରାସ୍ତା ଦେଇ ରିକ୍ସାଟି ଆଗେଇ ଚାଲିଛି । କଳଙ୍କଲଗା ଚକରେ 
କାହିଁ କେବେଠୁ ତେଲର ଛୁଆଁ ନାହିଁ ବୋଧହୁଏ । ବିରଚ୍ଥିକର କି କି ଶବ୍ଦ । କେତେବେଳେ 

ଯେ ମଣିଷ ଘରେ ପହଞ୍ଚିବ ! 

*“ ବୋଉ, ଦେଖ ଦେଖ । ଉପରେ ମିମି ଆଇ ।' 

ଆଠ ବର୍ଷର ରିକୁ ସ୍ଵରରେ ଚଟ୍‌ କରି ମୁହଁ ଉପରକୁ ଉଠେଇଲା ବନ୍ଦନା । ଆଖି 
ଚାଲିଗଲା ସେମାନଙ୍କର ପଡିଶା ଘର ଉପରକୁ । ଆରେ ସତ ତ, ବଗିଚାରେ ନଇଁ ପଡି 
କଣ ଯେମିତି କରୁଛନ୍ତି ମୃଣ୍ଡୟୀ ମାଉସୀ । ଚାରି ବର୍ଷ ତଳେ ସେମାନେ ଯେତେବେଳେ 
ଏ ସହରକୁ ଆସିଲେ, ସେତେବେଳେ ମୃଣୁୟୀ? ନା ଟି ରିକୁ ପାଟିରେ ପଶି ନ ଥୁଲା । 
ନିଜେ ନିଜେ ନାଟିକୁ ସେ 'ମିମି' କରି ଦେଇଥୁଲା | ସେଇଦିନଠୁ ରହିଯାଇଛି । ଏବେ 
ବି ସେ ଡାକେ ମିମି ଆଇ! । 

ହେଲେ -- ଏ ଅବେଳରେ ବଗିଚାରେ କ”ଣ କରୁଛନ୍ତି ମାଉସୀ ? ଘର ବାହାରେ 
ପାଦ ଦେଇଛନ୍ତି ପୁଣି କେମିତି ? 

ନୂଆ ନୂଆ ଯେତେବେଳେ ଏଠିକୁ ସେମାନେ ଆସିଲେ, ସେତେବେଳେ କିନ୍ତୁ 
ମୃଣ୍ମୟୀ ମାଉସୀ ଏଇମିତି କରୁଥିଲେ । ଖରା ନାହିଁ, ଶୀତ ନାହିଁ, ବେଳ ଅବେଳ ନାହିଁ । 
ଯେତେବେଳେ ଦେଖିବ ବଗିଚାରେ । କେତେବେଳେ କୋଉ ଗଛ ତଳର ମାଟି ଖୋସେଇ 
ଦେଉଛନ୍ତି ତ ପୁଣି କେତେବେଳେ ଶୁଖିଲା ପତ୍ରଟିଏ ଛିଶ୍ଡେଇ ଦେଉଛନ୍ତି । କିଛି ନ 
ହେଲେ ଛୋଟ ଷ୍ୁୁଲ୍‌ଟିଏ ପକେଇ ସେ ବସି ରହିଥୂବେ ଯେ ବସିରହିଥୂବେ । 

ବେଳେ ବେଳେ କମ୍‌ ବୟସୀ ଝିଅଟିଏ ଭଳି ମଉସାଙ୍କ ହାତ ଧରି ଟାଣି ଟାଣି 
ବଗିଚା ସାରା ବୁଲେଇବେ ! ଅମୁକ ଗଛରେ କଡି ଧରିଛି । ଦେଖ ଦେଖ | ସମୁକରେ 
ନୂଆ ପତ୍ର କଅଳିଛି । କି ସୁନ୍ଦର ନୂଆ ପତ୍ରର ରଙ୍ଗ ! ଆରେ ଆରେ, ଏ ଫୁଲ ଗଛରେ 
ବୃୁଲ୍ବୁଲ୍ଟିଏ ବସା କରିଛି । ଦେଖିଲଣି ? ଦେଖିଲଣି ? ମୁରୁକେଇ କେବଳ ହସନ୍ତି 
ସତ୍ୟବ୍ରତ । କିଛି କହନ୍ତି ନାହିଁ । 

ବନ୍ଦନା ଜାଣେ ସତ୍ଯ ମଉସା ଅଙ୍କ ଜଗତର ଲେ।କ । କଲେଜରେ 
ମ୍ୟାଥେମ୍ୟାଟିକ୍ସ୍‌ର ହେଡ୍‌ ଅଫ୍ଵ ଦି ଡିପାର୍ଟ୍ମେଣ୍ଢ୍‌ ଥଲେ । ଅବସର ନେବାର କାହିଁ 
କେତେ ବର୍ଷ ହେଇଗଲାଣି, କିନ୍ତୁ ଅଙ୍କଡ଼ି ଦୂରେଇ ଯାଇ ପାରିନାହାନ୍ତି । ଅଧୁକାଂଶ 
ସମୟରେ ଅତି କଠିନ କ୍ୟାଲ୍‌କୁଲସ୍‌ ଧରି ବସିଥୁବେ ନଚେତ କ'ଣ ସବୁ ବହି ପଢୁଥିବେ । 
ସମସ୍ତେ ଜାଣନ୍ତି, ତାଙ୍କୁ ଫୁଲ, ଆକାଶ, ଚଢେଇର ଜଗତ ସ୍ପର୍ଶ କରେ ନାହିଁ । ସାହିତ୍ୟ, 
ସଙ୍ଗୀତ ସାଙ୍ଗରେ ମଧ୍ଯ ଡାଙ୍କର କୌଣସି ବିଶେଷ ମିତ୍ରତା ନାହିଁ । କିନ୍ଧ ସେ ଯେଭଳି 
ଭାବରେ ମୃଣ୍ମୟୀଙ୍କ ଆନର୍ଦରେ ଭାଗ ନିଅନ୍ତି, ତା” ବାସ୍ତବିକ ଦେଖିବା କଥା | 

ରିକୁ ସ୍ତୁଲ୍‌ରୁ ଫେରିବା ପରେ ତାକୁ ଖୁଆଇ ପିଆଇ କିଛି ସମୟ ଶୁଆଇ ନେଇ 
ଅଧ୍ବକାଂଶ ଦିନ ପଡିଶା ଘରକୁ ଚାଲିଆସେ ବନ୍ଦନା । ବଗିଚାରେ ଠିକ୍‌ ଯେତେବେଳେ 
ଦୁଇଟା ଚୌକି ପକେଇ ଚାହା ପିଇବା କଥା ସତ୍ୟ ମସା, ମୃଣ୍ମୟୀ ମାଉସୀ ଭାବନ୍ତି , 
ଠିକ୍‌ ସେତିକିବେଳେ । ପ୍ରଥମ ପ୍ରଥମ ବନ୍ଦନା ଓ ରିକୁକୁ ଦେଖିଲେ ନିଜେ ମଉସା ଧାଇଁ 
ଯାଇ ଭିତରୁ ଆଉ ଗୋଟିଏ ଚୌକି ନେଇ ଆସୁଥଲ୍ଲେ । ବନ୍ଦନା ପ୍ରତିବାଦ କଲେ, ସେ 
କହୁଥିଲେ, “କାଇଁ, ମୁଁ ବୁଢା ହେଇଗଲିଣି ବୋଲି ଭାବୁଛୁ କି ? ଏତିକି କାମ 
କରିପାରିବିନି ? 

““ବୃଢ଼ାକୁ ବୁଢା ବୋଲି ଭାବିଲେ କ୍ଷତି କ'ଣ ?”? ମୃଣ୍ମୟୀ ମନ୍ତବ୍ୟ କରୁଥିଲେ । 

““ବୃଢ୍ରା ! ଏଠି ବୁଢା କିଏ ? ଆରେ, ତୁମେ ସିନା ବୁଢୀ । ମୁଁ କାହିଁକି ବୁଢା 
ହେବି ! ଖବରକାଗଜରେ ପଢିନ କି ? ମୋ ବୟସର ଲୋକଟାଏ ଏବେ ପରା କୋଉଠି 
ଜାଣ ବାହା ହେଇଛି । ମୁଁ ଚାହିଁଲେ ବି ---” 

“ଆଉ ଥାଉ । ଶାଢି କାନି ମୁହଁରେ ଦେଇ ସତ୍ୟବ୍ରଦଙ୍କଡି ବାର ବର୍ଷ ସାନ 
ମୃଣ୍ମୟୀ ହସୁଥଲେ । କହୁଥିଲେ, “ଅଶୀ ଛୁଇଁବ ଆଉ କେଇ ବର୍ଷରେ ! ଅଥଚ ଢଙ୍ଗ 
ଦେଖୁଛୁ, ବନ୍ଦନା ? 

“ସତ୍ୟ ମଉସା ତ କିଛି ଭୁଲ କହିନାହାନ୍ତି, ମାଉସୀ । ସେ ଏବେ ୟଙ୍ଗ ମ୍ୟାନ୍‌ ! 
ନିଜ ବାପା, ବଡବାପାଙ୍କଡୁ ଢେର ବଡ ସତ୍ୟବ୍ରତଙ୍କୁ ଲକ୍ଷ୍ୟ କରି ବନ୍ଦନା କହେ । 

“ରା-ଇ-ଟ୍‌ ! ମତେ ଠିକ୍‌ ଚିହ଼ିଛି ଏଇ ଝିଅ । ସବୁଦିନେ ଏଠିକି ଆସୁଥୂବୁରେ 
ମା” । ନହେଲେ ମାନସିକ ଚାପ ପକାଇ ଏ ବୁଢୀ ମତେ ବୁଢା କରେଇଦେବ । 

“ ବୃଢୀ ପୁଣି କିଏ ଏଠି ? ତୁମେ ୟଙ୍ଗ ମ୍ୟାନ୍‌ ହେଲେ ମୁଁ ଟିନ୍‌ ଏଜର୍‌ । ଭୁଲିଯାଅନି, 
ମୁଁ ତୁମଠୁ ବାର ବର୍ଷ ସାନ ।”  ମୃଣ୍ୟୀ ଯୋଡନ୍ତି । 

ଆଖି ମିଟିକା ମାରି ସତ୍ୟବ୍ରତ କହନ୍ତି, ‘ସତ କଥା । --- ଏଇ ଟିନ୍‌ ଏଜର୍‌ , 
ଡିସ୍କୋ ଯିବା ?” 

ସବୁ କଥା ଭଲରେ ନ ବୁଝିଲେ ବି ରିକୁ ହସି ହସି ଗଡିଯାଏ । ବନ୍ଦନା ମଧ୍ଯ 
ସେଥୁରେ ତାଳ ଦିଏ । ଆଶୁତୋଷ ଘରକୁ ଫେରିଲେ ସବୁ କଥା ଗୋଟି ଗୋଟି କରି 
ତାକୁ କୁହେ । 

ଆଶୁଦୋଷର ସେଲ୍ବସ୍‌ ଚାକିରି । ମାସକୁ କୋଡିଏ ବାଇଶ ଦିନ ଟୁର୍‌ରେ ରହିବାକୁ 
ହୁଏ । ସେ ନିଜ ଘରକୁ ଆସେ ଅତିଥୁ ଭଳି । ସେଇ ସ୍ଵଛ୍ଥ ସମୟ ଭିତରେ ସ୍ତ୍ରୀ ମୁହଁରୁ 

ପଡୋଶୀ ଦୁଇଜଣଙ୍କ କଥା ସବୁବେଳେ ଶୁଣି ସେ କିନ୍ତୁ କେବେହେଲେ ବିରକ୍ତ ହୁଏ 
ନାହିଁ । ବରଂ କହେ, ‹ ବୁଝିଲ, ବନ୍ଦନା, ମୋର ଏ ବୁଡାବୁଢୀଙ୍କ ଉପରେ ଭୀଷଣ ହିଂସା 
ହୁଏ । କି ହସଖୁସିଅ। ଦମ୍ପଭିଟି ! ଏ ବୟସରେ ବି କି ଭଲପାଇବା ସେମାନଙ୍କର ! 
ସବୁବେଳେ ମିଠା କଥା । ଓଠରେ ହସ । ଆଉ ସବୁଥ୍‌ରେ ସନ୍ତୁଷ୍ଟ ।” 

“ଆଉ ଥାଉ, ନଜର ଦିଅନି ।” 

“ଆରେ, ନଜର କିଏ ଦେଉଛି ? ମୁଁ ଟ୍ରେନିଙ୍ ନେବା କଥା କହୁଛି । ସତରେ, 
ସେମାନଙ୍କଠୁ ଆମର ବହୁତ କିଛି ଶିଖିବାର ଅଛି । ଆମେ ବି ତ ଦିନେ ବୁଢା ବୁଢୀ 
ହେବା । 

“ଠିକ୍‌ କହୁଛ ।” ? ଭାବିବା ଭଳି ହେଇ ବନ୍ଦନା ଉତ୍ତର ଦେଉଥିଲ୍ଲା, ' ଠାକୁରଙ୍କର 
ଆଶୀର୍ବାଦ ଥୁଲେ ଏଉଳି ସନ୍ତୋଷର ଜୀବନ ମିଳେ ।”' 

ଅଥଚ କେମିତି ଓଲଟପାଲଟ ହେଇଗଲ। ସେମାନଙ୍କର ଜୀବନ ! 

ଦେଢ ବର୍ଷ ତଳେ ବାରଣ୍ଡାରୁ ତଳକୁ ଓହ୍ଲାଉ ଓହ୍ଲାଉ ଶୁଖିଲା ପାହାଚରେ ଗୋଡ 
ଖସିଗଲା ସତ୍ୟବ୍ରତଙ୍କର । ଆଉ ସେଇ ଗୋଟିଏ ମୁହୃର୍ଗରେ ସେମାନଙ୍କର ଜୀବନଟି 
ବଦଳିଗଲା । ବଦଳିଗଲା ନୁହଁ, ନିଜେ ସତ୍ୟ ମଉସା ବଦଳେଇ ଦେଲେ । ବନ୍ଦନା 
ନିଜକୁ କହିଲା । 

ପାହାଚରୁ ପଡି ଡାହାଣ ଗୋଡ ଭାଙ୍ଗଯାଇଥଲା, କପାଳରେ ସାମାନ୍ୟ ଆଘାତ 
ବି ଲାଗିଥୁଲା । ଠିକ୍‌ ହେବାକୁ ସମୟ ଲାଗିବ, କିଳୁ ଆଘାତ ସେମିତି ଗୁରୁତର ନୁହଁ । 
ନର୍ସିଙ୍ ହୋମ୍‌ର ସବୁ ଡାକ୍ତର କହିଥୂଲେ । 

ଅଥଚ ସତ୍ଯନ୍ତତ ଭୀଷଣ ଉାବରେ ତଡରିଯାଇଥଲେ । ସକାଳ ସଂଧ୍ୟା ଚାରି 
କିଲୋମିଟର୍‌ ଲେଖାଏଁ ଚାଲୁଥିବା ମଣିଷଟି ଘର ବାହାରକୁ ଆସିବା ବନ୍ଦ କରି ଦେଲା । 
ବଗିଚାକୁ ମଧ୍ଯ ନୁହଁ । ଘର ଭିତରେ ବି ଚଲାବୃଲା କମିଯାଇଥୁଲା ! କେବେ ତାଙ୍କର 
ଆଶାବାଡି ବ୍ଯବହାର କରିବାର ଆବଶ୍ଯକତା ନ ଥଲା । ଏବେ କିନ୍ତୁ ତା' ଉପରେ 
ଭୀଷଣ ନିର୍ଭରଶୀଳ ହୋଇ ପଡିଥୂଲେ ମଉସା । 

ବନ୍ଦନା ମନକୁ ହଠାତ୍ଵ କଥାଟିଏ ଆସିଲା । ଚାଲୁଥିଲେ କୋଉଠି ଯେ ମଉସା 
ସେତେବେଳେ ? ବଡ ଜୋର ଖଟ ପାଖରୁ ବାଥରୁମ୍‌ ପଯ୍ୟନ୍ତ । ନହେଲେ ତ ଖିଆପିଅ। 
ସବୁ ସେଇ ଖଟ ଉପରେ । 

ଗୋଡ ଠିକ୍‌ ହେଲା ପରେ ବି କିଛି ବଦଳିଲାନି । ଆଶାବାଡି ବଦଳରେ ସେ 

ବ୍ୟବହାର କଲେ ଲାଠିଟିଏ । ଡାହାଣ ହାତ ଲାଠିଟିକୁ ଧରି ରଖୁଥିଲା । ଆଉ ତାଙ୍କର 
ବା ହାତଟି ସବୁବେଳେ ରହୁଥଲା ମୃଣ୍ମୟୀଙ୍କ କାନ୍ଧରେ । 

ନିଜର ସବୁ ସୁଖ ସୁବିଧାକୁ ଆଡେଇ ରଖି ଏକା ମନରେ ସତ୍ୟବ୍ରତଙ୍କ ସେବା 
କରିଚାଲିଥୂଲେ ମୃଣ୍ମୟୀ । ବଗିଚା ତ ଦୂର କଥା, ବାରଣ୍ଡାରେ ବି ତାଙ୍କର ଦେଖା ମିଳିବା 
କାଠିକାର ହେଇଯାଇଥ୍ଲା । 

ଲାଗିଲାଗି ଦୁଇ ଘର । ଯିବା ଆସିବା, ଦିଆନିଆ! ତ ନିୟମିତ ଭାବରେ ଚାଲିଥୁଲା । 
ସତ୍ୟବ୍ରତ ଅସୁସ୍ଥ ହେବା ପରେ ମଧ୍ଯ ବନ୍ଦନା ନିଜ ତରଫରୁ କିଛି କମେଇ ନ ଥିଲା । 
ରିକୁ ସ୍ତୁଲ୍‌ ଗଲା ପରେ ଘର କାମ ସାରି ଗିନାଏ ତରକାରୀ କି ଭଜା ଧରି ସେ 
ଚାଲିଯାଉଥ୍‌ଲା ପାଖ ଘରକୁ । ଅଧ୍ବକାଂଶ ସମୟରେ ସିଧାସଳଖ ସତ୍ଯ ମଉସାଙ୍କ 
ବିଛଣା ପାଖକୁ । ଏତେ ବର୍ଷ ଭିତରେ ଦୁଇଜଣଙ୍କ ସାଙ୍ଗରେ ଅତି ନିଜର ସ୍ବେହ ସମ୍ପର୍କଟିଏ 
ଗଢି ଉଠିଥୁଲା ତା'ର । ସେଇ ଅଧ୍ବକାରରେ ବନ୍ଦନା ପଚାରି ଦେଉଥଲା - ଆଜି 
କେମିତି ଅଛନ୍ତି, ମଉସା ?? ବା ‘ବେଶୀ ଦୁର୍ବଳ ଲାଗୁନି ତ ?' ବା ‘ଆଜି ବଢି 
ବାଇଗଣ ଦେଇ ଅପଣଙ୍କର ପ୍ରିୟ ଝୋଳ କରିଥିଲି । ଅପଣଙ୍କ ପାଇଁ ଟିକିଏ 
ନେଇଆସିଛି । ଖାଇପାରିବେ ତ ?' 

ଉଟ୍ଟା ଗୋଡ ନେଇ ଖଟରେ ପଡିଥୁ୍‌ବା ବେଳେ ବନ୍ଦନାର ବିଭିନ୍ନ ପ୍ରଶ୍ନ କେବଳ 
ଗମ୍ଭୀର ଉାବରେ ଶୁଣିଯାଉଥଲେ ସତ୍ୟବ୍ରତ । ଅଧ୍ବକାଂଶ ସମୟରେ ଆଖି ବି ଖୋଲୁ ନ 
ଥିଲେ । ସେଇ ଅଧାବୁଜା ଆଖିରେ କେବଳ “ହି ‘ନା'ରେ ସେ ଉତ୍ତର ଦେଉଥ୍‌ଲେ । 
ବନ୍ଦନା ଆଶ୍ଚଯ୍ୟ ହେଉଥଲା । ସବୁବେଳେ ଦେଖିଆସିଥ୍‌ବା ହସଖୁସିଅଆ। ମଣିଷଟିକୁ 
ମନେ ମନେ ଖୋଜୁଥିଲା ବି ବୋଧହୁଏ । କିନ୍ତୁ ନିଜକୁ ନିଜେ ବୁଝାଇ ଦେଇଥୂଲା ସେ । 
ଏଇଭଳି ଗୋଟିଏ ଘଟଣା ଘଟିଲେ କିଏ ବା ଉୟ ନ ପାଇବ ! 

ଏହାରି ଭିତରେ କଟିଗଲା ତିନି ମାସ । କପାଳର ଆଘାତ ତ ବେଶ୍‌ କିଛି ଦିନ 
ଆଗରୁ ଶୁଖିଯାଇଥୁଲା, ଏଥର ଗୋଡ ପୂରାପୂରି ଠିକ୍‌ ହେଇଗଲା । ଡାକ୍ତରମାନେ 
ସତ୍ୟବ୍ରତଙ୍କୁ ଆଗ ଭଳି ଚଲାବୁଲା କରିବାର ଲାଇସେନ୍‌ସ୍‌ ଦେଇଦେଲେ । 

ସେଦିନ କଥା ବନ୍ଦନାର ପରିଷ୍କାର ମନେ ଅଛି । ଦଶହରାର ଅଛ୍ପନ କେଇଦିନ ଆଗ 
କଥା । ଆକାଶ ବତାସରେ ସେତେବେଳେ ଶରତର ଛୁଅଁ । ସକାଳକୁ ଉଠି ବିଭୋର 
ହେଇଯାଇଥିଲା ସେ । ବିଭୋର ହେବା ପାଇଁ ଆଉ ଗୋଟିଏ କାରଣ ବି ଥୁଲା । ସତର 
ଦିନ ବାହାରେ ବାହାରେ ରହିବା ପରେ ଆଶୁତୋଷ ଯେ ସେଇ ରାତିରେ ଆସି ପହଞ୍ଚିବା 

କଥା । ମନକୁ ମନ ଗୁଣୁଗୁଣୁ କରି ଗୀତ ଗାଉ ଗାଉ ମଉସାଙ୍କ ରୁମ୍‌ ଭିତରେ ପଶିଯାଇଥୁଲା 
ବନ୍ଦନା । ହାଲୁକା ଭାବରେ କହିଥୁଲା, ' ଆଜି ପ୍ରଫେସର୍‌ ସାହେବ୍‌ କେମିତି ଅଛନ୍ତି ? 
ମନ ମିଜାଜ୍‌ ଭଲ ତ ?'” ଇଲେକ୍ଟ୍ରିକ୍‌ ଶକ ଲାଗିବା ଭଳି ହଠାତ୍ଵ ବିଛଣାରେ ଉଠି 
ବସିଥିଲେ ସତ୍ୟବ୍ରତ । ଏବଂ ପର ମୁହୁର୍ରେ ଜାଳିଦେବା ଭଳି ଦୃଷ୍ଟିରେ ବନ୍ଦନାକୁ ଚାହିଁ 
ସେ ଗର୍ଜିଉଠିଥଲେ, “ “ସେଇ ଏକା ପ୍ରଶ୍ନ ରୋଜ ରୋଜ କରୁ କାହିଁକି ? ମତେ ଟିକିଏ 
ଏକା ରହିବାକୁ ଦେଇ ପାରୁନୁ ? ଏଠି କ'ଣ ତାମସା ଲାଗିଛି ? ” 

ନରମ ଭାବରେ ବନ୍ଦନା କହିଥଲା, “ନାଇଁ ମଉସା, ଘର ଭିତରେ ଖାଲି ବସି 
ରହିଛନ୍ତି । ଚାଲନ୍ତୁ ବଗିଚାକୁ, ଖୋଲା ପବନରେ ମନ ଉଲ୍ଲ ରହିବ । 

“ ଥାଉ । ମୋ ଶୁଭାକାଂକ୍ଷୀ ହେବା ଦରକାର ନାହିଁ । ବାହାରେ ଥଣ୍ଡା ପଡିଗଲାଣି । 
ଥଣ୍ଡା ଧରି ସନିପାତ ହେଲେ ମୋ ଦେଖାଶୁଣା କରିବ କିଏ ? ତୁମେମାନେ କରିବ ?? 

ବନ୍ଦନା ହତବାକ୍‌ । 

ଆଖି ଠାରରେ ସେଦିନ ତାକୁ ସେଠୁ ଚାଲିଯିବାକୁ କହିଥିଲେ ମୃଣ୍ମୟୀ । 

ପରେ ମଉସା ଶୋଇଯିବା ପରେ ଧାଇଁ ଆସିଥୂଲେ ଡା' ଘରକୁ । ହାତ ଧରି 
କହିଥୂଲେ, “କଥା ଧରିବୁନି ରେ ମା’ । ବୁଢା ମଣିଷଟା । ସବୁବେଳେ ବିଛଣାରେ ପଢି 
ଦେଇ ଘୋଡେଇ ଦେବେ ମାଉସୀ । 

ସତ୍ୟବ୍ରତଙ୍କ କଥାରେ ବନ୍ଦନା ସତରେ ଅପମାନିତ ହେଇଥିଲା । କଷ୍ଟ ପାଇଥୁଲା | 
କିନ୍ତୁ ମୃଣ୍ମୟୀଙ୍କ ଆଖିର ଅନୁନୟ ଭାବ, ବିନତି ସହି ପାରିଲା ନାହିଁ । ଓଠରେ ହସ 
ଖେଳାଇ କହିଲା, “ଆପଣ ସେମିତି କାହିଁକି କହୁଛନ୍ତି, ମାଉସୀ ? ମୁଁ ଜମା ମଉସାଙ୍କ 
କଥା ଧରିନି । --- ଆପଣ ବସନ୍ତୁ । ମୁଁ ଚାହା କପେ କରେ ଆପଣଙ୍କ ପାଇଁ ।” 

ଚାହା ପାଣି ବସେଇବା ଯାଏଁ କଥା ଗଲାନି । ସତ୍ୟବ୍ରତଙ୍କ ଚିଜ଼୍ାର ଭାସି ଆସିଲା । 
ମୃ-ଣୁ-ୟୀ ! କୁଆଡେ ଗଲ ! 

ମୃଣ୍ମୟୀ ପ୍ରାୟ ଦୌଡି ଦୌଡି ଚାଲିଯାଇଥୁଲେ ତାଙ୍କ ଘର ଭିତରକୁ ! 

ସେଇଥଲା ଶେଷ । ତାଂ ପରଠୁ ଆଉ ମୃଣ୍ମୟୀଙ୍କର ବନ୍ଦନା ଘରକୁ ଆସିବା ହେଇନି । 
ବନ୍ଦନା ଘର କାହିଁକି, ନିଜ ଘରର ଦାଣ୍ଡ କବାଟ ଟପିବା ସମ୍ଭବପର ହେଇନି । ନିଜର 
ଚାରି ବଖରା ଘର ଭିତରେ ସେ ଯେମିତି ବନ୍ଦୀ ହୋଇଯାଇଥିଲେ । 

ସତ୍ୟବ୍ରତଙ୍କ ଦେହ ସମ୍ପୂର୍ଣ୍ଣ ଭାବରେ ଭଲ ହେଇଯାଇଥଲା । ହେଲେ ସବୁ ତକ 

ସମସ୍ୟା ସୃଷ୍ଟି ହେଇଥଲା ତାଙ୍କ ମନରେ । ମନ ଭିତରେ ସେଇ ଯେଉଁ ଉୟ ପଶି 
ଯାଇଥଲା, ଆଉ ସେଥୁରୁ ସେ ମୁକ୍ତି ପାଇ ପାରିଲେ ନାହିଁ । ସବୁଦିନ ସକାଳ ହେଲେ 
ସେ ଖୋଳି ନେଉଥଲେ ଦିନର ଖୋରାକ । ଛାତି କଷ୍ଟ --- ଛାତି କଷ୍ଠ --- ହାର୍ଟ 
ଆଟାକ୍‌ ହେଇଯିବ ଆଜି --- ଡାକ୍ତରକୁ ଖବର ଦିଅ ମୃଣ୍ମୟୀ --- ବାବୁକୁ ଫୋନ୍‌ 
କର । ଆଉ ଦେଖିପାରିବିନି ତୋକୁ ।” ବା, ‘ନିଶ୍ଵାସ ନେଇ ପାରୁନି --- ଆଃ, ନିଶ୍ଵାସ 
ଯେ ବନ୍ଦ ହେଇଯାଉଛି ମୋର ! ମରିଯିବି ! ମରିଯିବି ! କିଛି କର ମୃଣ୍ମୟୀ !' ପୁଣି 
କୋଉ ଦିନ - ‘ଆଜି କ”ଣ ଗୋଡରେ କୌଣସି ସେନ୍‌ ସେସନ୍‌ ନାହିଁ ! ଗୋଡ 
ପାରାଲାଇଜ୍‌ଡ୍‌ ହେଇ ଗଲାଣି ହବୋକୁ । --- ସରିଲା ମୋ ଚାଲବୁଲ କରିବାର 
ଦିନ କାଳ --- ସବୁ ଶେଷ --- 

ସକାଳର ଅଭିଯୋଗ ଚାଲୁଥଲା ସଂଧ୍ୟା ପଯ୍ୟନ୍ତ । ସଂଧ୍ୟାରେ ପୁଣି ନୂଆ! ନୂଆ 
ଅଭିଯୋଗର ତାଲିକା ତିଆରି କରେଇ ନେଉଥଲେ ସତ୍ୟବ୍ରତ ଯାହା ଚାଲୁଥିଲା ସାରା 
ରାତି । ସତ୍ୟବ୍ତତ ନା ନିଜେ ଉତଲରେ ଶୋଉଥୂଲେ ରାଡିରେ ନା ମୃଣ୍ମୟୀକୁ ଶୋଇବାକୁ 
ଦେଉଥୂଲେ । ଯଦି କୋଉଦିନ ଅଭିଯୋଗ ତାଲିକା କଥା ମନରୁ ଦୂରେଇ ଯାଉଥଲା, 
ସେଦିନ ଅନ୍ୟକିଛି ତ ଅଛି । ‘ପାଣି ଦିଅ, ମୃଣ୍ମୟୀ”, ‘ଲେମ୍ବୁ ସରବତ କରି ଦିଅ”, ଏ 
କି ଚାହା କରିଛ ? ଚିନି ନାହିଁ ଜମ। ।! ଚିନି ଆଣି ଦିଅ”, ଫଳ କାଟି କରି ଦିଅ । ତଣ୍ଡି 
ଶୁଖିଯାଉଛି ।” , ‘ଓଃ, ସବୁ କଥାରେ ତୁମର ଏତେ ଡେରି କାହିଁକି ? 

ମୃଣ୍ନୟୀଙ୍କ ଶରୀର ଏତେ ଦିନ ସୁସ୍ଥ ଥଲା । ସାମାନ୍ୟ ବୁଡ ପ୍ରେସର୍‌ ଛାଡିଦେଲେ 
ଆଉ ଜାଣ କିଛି ବି ନ ଥଲା ତାଙ୍କର । ଘରର ସବୁ କାମ ସେ ନିଜେ କରି ଆସୁଥୂଲେ ! 
କେବଳ ବାସନ ମଜା, ଘର ଓଳାପୋଛା ପାଇଁ ଜଣେ ଦୁଇ ଘଣ୍ଟା ପାଇଁ ଆସୁଥୁଲା 
ଯାହା ¦ 

ବନ୍ଦନା ବେଳେ ବେଳେ କହୁଥିଲା, ˆ କାହିଁକି ଏତେ ପରିଶ୍ରମ କରୁ ଛନ୍ତି, ମାଉସୀ ? 
ଭଲ ଠିକାଟିଏ ତ ପାଇଛନ୍ତି । ତାକୁ କିଛି ଟଙ୍କା ଅଧୁଵକା ଦେଲେ ଦି'ବେଳା ଆସନ୍ତା । 
ପରିବାପତ୍ର କାଟି ଦିଅନ୍ତା । ସବୁ ଯୋଗାତ କରି ଦିଅନ୍ତା । ରୋଷେଇ ନ ହେଲେ 
ଆପଣ ନିଜେ କରିବେ ।' 

““ଯ୍ଲାକୁ ପୁଣି ପରିଶ୍ରମ କହୁଛୁ, ବନ୍ଦନା ! ଏତିକି ନ କଲେ ଦେହ ରହିବ ? ସବୁ 


ରୋଗର ଖଣି େଲମତ ଯେ । ଯେତେ ଦିନ ପାରିବି କରିଯିବି । କେବେ ଯଦି ନପାରେ 
ତେଣିକି ଦେଖାଯିବ । 

ମୃଣ୍ମୟୀ, ସତ୍ୟବ୍ରତଙ୍କର ମଧ୍ଯବିତ୍ତ ସଂସାର । ନିଜ ଘର । ବ୍ୟାଙ୍କରେ କିଛି ସଞ୍ଚୟ | 
ମାସକୁ ମାସ ପେନସନ୍‌ । ଗୋଟିଏ ବୋଲି ପୁଅ ପୁଣି ଭଲ ଚାକିରି କରେ ହାଇଦ୍ରାବାଦରେ । 
ପୁଅ ବୋହୂଙ୍କ ସାଙ୍ଗରେ ଉଲ ସମ୍ପର୍କ । ମାସକୁ ମାସ ନ ହେଲେ ବି ମଝିରେ ମଝିରେ 
ଚେକ୍‌ ଆସୁଥଲା ସେମାନଙ୍କଠୁ । ଆର୍ଥକ ଅସୁବିଧା ନ ଥଲା ସେ ପରିବାରରେ । ତେଣୁ 
ଅଧକ କାମ କରେଇବା ପାଇଁ ଲୋକ ରଖିବା ଏମିତି କିଛି କାଠିକାର ପାଠ ନ ଥୁଲା ! 
କିନ୍ତୁ ମୃଣ୍ମୟୀ ରାଜି ହେଲେ ତ ! 

ସେଇ ମୃଣ୍ମୟୀ ଦିନେ ହାଲିଆ ହେଇଗଲେ । 

ସେଇ ସମୟ କଥା ଭୁଲିନି ବନ୍ଦନା । ମଉସାଙ୍କ ଚିକ଼ାରରେ ସେତେବେଳେ ଘର 
କମ୍ପୁଛି । ଯନ୍ତ୍ରଣାରେ ଛଟପଟ ହେଉଛନ୍ତି ଯେମିତି । ମୃଣ୍ମୟୀ ଜାଣିପାରୁ ନ ଥଲେ ଏସବୁ 
ମନଗଢା ଅଭିଯୋଗ ନା ସତରେ ସତ୍ୟବ୍ରତ କଷ୍ଟ ପାଉଛନ୍ତି । ଆଉ ସହି ନ ପାରି ସେ 
ସେମାନଙ୍କ ଛୋଟ ସହରର ସବୁଠାରୁ ଭଲ ଡାକ୍ତରଙ୍କୁ ଘରକୁ ଡକାଇ ସ୍ବାମୀଙ୍କୁ 
ଦେଖାଇଥୁୂଲେ । ବୃଦ୍‌ ଟେଷ୍ଟ୍‌ ହେଇଥିଲା । ୟୁରିନ୍ବ, ଷ୍କୁଲ୍‌ ପରୀକ୍ଷା ହେଇଥିଲା । ଇସିଜି 
ବି କରା ହେଇଥୁଲା । କିନ୍ତୁ କୌଣସି ରୋଗର ସାମାନ୍ୟତମ ଚିହ୍ନ ଧରି ପାରି ନ ଥିଲେ 
ଡାକ୍ତର । 

ପ୍ରେସର୍‌ ? ”? 

“ପ୍ରେସର୍‌ ବି ନର୍ମାଲ୍‌, ସତ୍ୟ ବାବୁ ।” ” ଡାକ୍ତର କହିଥୂଲେ । 

“ଆପଣଙ୍କ ବୃ ପ୍ରେସର୍‌ ମେସିନ୍‌ ଠିକ୍‌ ଅଛି ତ ?”' ସନ୍ଦେହରେ ସତ୍ୟବ୍ରତ 
ପଚାରିଥୂଲେ । 

ଏକଦମ୍‌ ଠିକ୍‌ | ମ୍ୟାଡମ୍‌ଙ୍କ ବୃଦ୍ଵ ପ୍ରେସର୍‌ ବି ଚେକ୍‌ କରିଛି ଆଜି । ସାମାନ୍ୟ 
ଉଚ୍ଚ ଅଛି । ଖାଇବା ପିଇବା ନିୟନ୍ତ୍ରଣ କରି ନେଲେ ଠିକ୍‌ ହେଇଯିବ । ଥିଷଧ ଖାଇବା 
ଦରକାର ନାହିଁ --- 

ନିଜ ବିଷୟ ଛଡା ଆଉ କାହା କଥା ଶୁଣିବାକୁ ପ୍ରସ୍ତୁତ ନ ଥଲେ ସତ୍ୟବ୍ରତ । 
ମୃଣ୍ମୟୀଙ୍କ କଥା ବି ନୁହଁ । 

ସେଥୁପାଇଁ ଅଧୈଯ୍ୟ ଭାବରେ ଡାକ୍ତରଙ୍କ କଥା ଅଧାରୁ ବନ୍ଦ କରେଇ ଦେଇ 
ସେଦିନ କହିଥୂଲେ, ‘ଆପଣ ବରଂ ଆଉ ଗୋଟିଏ ମେସିନ୍‌ ଆଉ କୋଉଠୁ ନେଇ 
ଆସି କାଲି ପୁଣି ଚେକ୍‌ କରନ୍ତୁ ।” 

ତା” ବି କରା ହେଇଥିଲା । 

“ନର୍ମାଲ୍‌ ।” ? କହିଥିଲେ ଡାକ୍ତର । ସତ୍ୟବ୍ରତ କିନ୍ତୁ ଡାକ୍ତରଙ୍କ କଥାରେ ଅସନ୍ତୁଷ୍ଟ । 

ନିଜ ବ୍ୟାଗ୍‌ ନେଇ କୋଠରୀ ଭିତରୁ ବାହାରି ଯିବା ବେଳେ ଡାକ୍ତର କହିଥୁୂଲେ, 
“ସତ୍ୟ ବାବୁ, ଆପଣ ମୋ ବଡ ଭାଇ ଭଳି । ତଥାପି ମୋ ପ୍ରଫେସନାଲ୍‌ କ୍ୟାପାସିଟିରେ 
ଗୋଟିଏ ଉପଦେଶ ଦେବି । --- ଆପଣ ସବୁବେଳେ ଘର ଜିତରେ ବସି ରହୁଛନ୍ତି । 
ଖଟରୁ ତଳକୁ ଓହ୍ଲାଉ ନାହାନ୍ତି । ଏମିତି ଜାବରେ ଦିନ କାଟିଲେ କ'ଣ ମନ ଭଲ 
ରହିବ ? ଡିପ୍ରେସନ୍‌ ହେଇଯିବ । ଟିକିଏ ବୁଲାଚଲ। କରନ୍ତୁ । ସକାଳେ ଚାଲି ଚାଲି ପାର୍କ 
ପଯ୍ୟନ୍ତ ଯାଉନାହାନ୍ତି କାହିଁକି ? 

ଡାକ୍ତର ଚାଲିଯିବା ପରେ ଫାଟି ପଡିଥୂଲେ ସତ୍ୟବ୍ରତ । ତାଙ୍କ ଚିକ୍କାରରେ ବନ୍ଦନାର 
ଘର ଭିତରଟା ବି କମ୍ପି ଉଠିଥିଲା ।! “ଚାଲିବା ପାଇଁ ଉପଦେଶ ଦେଇଗଲା, ବୁଡି 
କ୍ଵାକ୍‌ ! ଯେମିତି ଆଉ ଥରେ ଦିଥର ପଡି ମୋ ହାତ ଗୋଡ ବେକ ଭାଙ୍ଗିବ । ନହେଲେ 
ଶଳାର ପ୍ରାକ୍ରଟିସ୍‌ ଚାଲିବ କେମିତି ? 

ମୃଣ୍ୟୀଙ୍କୁ ମଧ୍ଯ ଆଙ୍ୁଠି ଦେଖାଇଥଲେ ସେ । “ଟଙ୍କା ଖର୍ଚ୍ଚ ହେଇଯିବ ବୋଲି 
ଅଧାପାଠୁଆ ଡାକ୍ତରକୁ ଦେଖାଉଛ ମତେ ? ସାରା ଜୀବନ ଏଇ ମଣିଷ ଗଧ ଖଟଣି 
ଖଟିଲା କାହିଁକି ?' 

ମୃଣ୍ମୟୀ ବୁପ୍‌ ରହିଥୂଲେ । ଡାକ୍ତରଙ୍କର ବାରମ୍ବାର ଘରକୁ ଆସିବା, 
ଲାବୋରେଟରିରେ ସବୁ ରକମର ପରୀକ୍ଷା ନିୟମିତ ଭାବରେ କରେଇବା - ଏସବୁ 
ବିରାଟ ଖର୍ଚ୍ଚର ସେ କୌଣସି ହିସାବ ଦେଇ ନ ଥଲେ । ତାକ୍ତରଟି ଯେ ତାଙ୍କ ସହରର 
ଶ୍ରେଷ୍ଠ ଡାକ୍ତର ତା ବି ଆଙ୍କୁଠି ଦେଖାଇ ସ୍ବାମୀଙ୍କୁ ଜଣେଇ ନ ଥଲେ । ଯେଉଁ ମଣିଷ 
ଜାଣି ଅଜଣା ରହେ, ତାକୁ ଏସବୁ କହି ଲାଭ କ'ଣ ? 

ଏ ଘଟଣାର କିଛି ଦିନ ପରେ ସେମାନଙ୍କ ପୁଅ ଆସି ପହଞ୍ଚିଥିଲା ହାଇଦ୍ରାବାଦରୁ । 
ବୋଧହୁଏ ଫୋନ୍‌ରେ ମାଂଠୁ ସବୁ ଶୁଣିଥୂଲା ସେ । କିଛି ନ କହି ଗାଡିର ବ୍ଯବସ୍ଥା 
କରେଇ ଭୁବନେଶ୍ବର ପଯ୍ୟନ୍ତ ମାଂ ବାପାଙ୍କୁ ନେଇଯାଇଥୂଲା ସେ । ଭୁବନେଶ୍ବରରୁ 
ଫ୍ଲାଇଟ୍‌ରେ ହାଇଦ୍ରାବାଦ । 

ମୃଣ୍ମୟୀଙ୍କ କଥା ଭାବି ବନ୍ଦନା ସ୍ଵସ୍ତିର ନିଶ୍ଵାସ ନେଇଥୁଲା । ଯାହେଉ ଏଥର 
ମାଉସୀଙ୍କର ଟିକିଏ ପରିଶ୍ରମ କମିବ । କିଛି ବିଶ୍ରାମ ହେବ । ଖାଲି ମାଉସୀ କାହିଁକି, 
ମଉସାଙ୍କ ପାଇଁ ବି ଏ ସ୍ଥାନ ପରିବର୍ତନ ବହୁତ ଭଲ । ଏଠିକା ଡାକ୍ତରମାନଙ୍କ ଉପରେ 
ବିଶ୍ଵାସ ନାହିଁ । ହାଇଦ୍ରାବାଦର ଡାକ୍ତର ତାଙ୍କୁ ଦେଖି ସେଇ ଏକା କଥା କହିଲେ ହୁଏତ 

ମଉସାଇର ବିଶ୍ବାସ ହେବ ! ସତ୍ୟ ମଉସା ହୁଏତ ଆଗ ଉଳି ନର୍ମାଲ୍‌ ହେଇଯିବେ । 

ମାସଟିଏ କଟିଗଲା । ନୂଆବର୍ଷର ମାତ୍ର କେଇଟା ଦିନ ଆଗରୁ ଦିନେ ହଠାତ୍ବ 
ଗାଡିଟିଏ ଆସି ରହିଲା ମୃଣ୍ମୟୀ, ସତ୍ଯବ୍ରତଙ୍କର ଘର ସାମ୍ବାରେ । ସେମାନଙ୍କ ପୁଅ 
ବାପା ମା'ଙ୍କୁ ଛାଡିଦେଇ ଗମ୍ଭୀର ଭାବରେ ଫେରିଗଲା ତା” ପର ଦିନ । 

ବନ୍ଦନା ବିଭିନ୍ନ ଆଳରେ ଆସି ଘୂରି ଯାଇଥଲା ସେମାନଙ୍କ ଘରୁ । ଲୁଚି ଲୁଚି 
ମଉସାଙ୍କୁ ଦୂରରୁ ଲକ୍ଷ୍ୟ କରିଥଲା ବି । ହେଲେ ସତ୍ୟବ୍ରତଙ୍କର ଅବସ୍ଥାରେ ଯେ କୌଣସି 
ପରିବର୍ନ ହେଇ ନ ଥୁଲା ! ସେଇ ଘର ଭିତର, ଖଟ ଉପରର ଅସନ୍ତୁଷ୍ଠ ଜୀବନକୁ ସେ 
ଫେରିଯାଇଥୂଲେ । 

ଦିନେ ରୋଷେଇଘର ଝରକା ଦେଇ ମୃଣ୍ମୟୀଙ୍କ ସାଙ୍ଗରେ ଏ ବିଷୟରେ କଥା 
କହିଥୂଲା ବନ୍ଦନା । 

ହାଇଦ୍ରାବାଦ ଡାକ୍ତର କ'ଣ କହିଲେ, ମାଉସୀ ? 

“ସେଇ ଏକା କଥା | ଶରୀର ସୁସ୍ଥ । କିନ୍ତୁ ମନ ଦବି ରହୁଛି । ଡିପ୍ରେସନ୍‌ ହେଇଛି 
କୁଆଡେ ।” 

ଜେରିଆଟ୍ରିକ୍‌ ଡିପ୍ରେସନ୍‌ ¦! ବନ୍ଦନା ଅଜାଙ୍କର ହେଇଥିଲା ସେଇ ଏକା ଜିନିଷ । 
କିନ୍ତୁ ସେଥପାଇଁ ତ ଓଷଧର ଅଭାବ ନାହିଁ ! 

ବନ୍ଦନା କହିଥୁଲା । 

ମୃଣ୍ମୟ୍ଯ ଅନ୍ୟମନସ୍କ ହେଇଯାଇଥୁଲେ । ' ଡାକ୍ତର ଓିଷଧ ଦେଇଥ୍‌ୂଲେ ¦ ହେଲେ 
ତୋ ମଉସା ଖାଇଲେ ତ ! ପ୍ରତିଦିନ ଥଷଧ ନେଇ ପାଟିତୁଣ୍ଡ ଗୋଳମାଳ । ପୁଅ ଆସି 
ଜୋର ଜବରଦସ୍ତି କରି ଖୁଆଇଲେ ସେ ବଟିକାଟିକୁ କଳରେ ଲୁଚେଇ ରଖି ଦେବେ । 
କେହି ନ ଦେଖିବା ବେଳକୁ ଫୋପାଡି ଦେବେ ଝର୍କା ଦେଇ ।” 

“ଏମିତି ଅବସ୍ଥାରେ ଆପଣ ଚାଲି ଆସିଲେ କାହିଁକି, ମାଉସୀ ? ସେଠି ତ 
ଯେତେ ଯାହା ହେଲେ ପୁଅ ବୋହୂ ଅଛନ୍ତି ।” 

“ ସେଇଥୂପାଇଁ ତ ଚାଲି ଆସିଲି ରେ ମା' ।”' ଦୀର୍ଘନିଶ୍ଵାସ ନେଇ ମୃଣ୍ମୟୀ 
କହ୍ଵିଥୂଲେ । ^ “ଫ୍ଲାଟ୍‌ ଘର । ସେଠି ଏଇମିତି ପାଟି ତୃଣ୍ଡ, ଚିଜ଼ାର, ଗାଳିଗୁଲଜ କଲେ କି 
ସମ୍ମାନ ରହିବ ପୁଅ ବୋହୂଙ୍କର ? ସତର ବର୍ଷର ନାତି ଦିଇଟା । ଡରିକରି କାଠ ହେଇ 
ରହୁଥିଲେ ସବୁବେଳେ । ଯେଉଁ ଘରେ ସବୁବେଳେ ସାଙ୍ଗସାଥୀଙ୍କର ଯିବା ଆସିବା 
ଚାଲିଥିଲା, ସେଇ ଘର ନିସ୍ତବ୍ଧ ହେଇଗଲା । ଖାଲି ବେଳ ଅବେଳରେ ତୋ ମଉସାଙ୍କ 

ପାଟି । ସହି ପାରିଲିନି । ସେଇଥୁ୍‌ପାଇଁ ପୁଅ ବୋହୂଙ୍କୁ ବୁଝେଇ ସୁଝେଇ ଫେରି ଆସିଲି ।” 

ଏ କଥାର ଅଉ କି ଉତ୍ତର ! 

ସତ୍ୟବ୍ରତଙ୍କର ଅସନ୍ତୋଷ ଦିନକୁ ଦିନ ବଢ଼ୁଥଲା । ନିଜ ଘର ଭିତରେ ରହି ବି 
ବନ୍ଦନା ଶୁଣୁଥଲା ମଉସାଙ୍କର କ୍ରମାଗତ ଭାବରେ ଚିଜ଼୍ାର - ‘କୁଆଡେ ଗଲ, ମୃଣୁୟୀ ? 
‘ମୋ ହାତ ଧରି ବସ, ‘ଗୀତା ପଢ, ମୃଣ୍ମୟୀ ।” 

ବନ୍ଦନା ବ୍ୟସ୍ତ ହେଇପଡୁଥଲା । ସେ ଦେଖୁଥଲା କେମିତି ଦିନକୁ ଦିନ ଦୁର୍ବଳ 
ହେଇ ପଡୁଛନ୍ତି ମୃଣ୍ମୟୀ ମାଉସୀ । ନିଜର ଖିଆପିଆର ଠିକ୍ଵଠିକଣ୍ା ନାହିଁ । ରାତି 
ଅନିଦ୍ରା, ମାନସିକ ଅଶାନ୍ତି ସବୁ ମିଶି ଶରୀର ବି ଭାଙ୍ଗି ପଡୁଥିଲା ଦିନକୁ ଦିନ । ସେଥୁପାଇଁ 
ବନ୍ଦନା, ଆଶୁତୋଷ ନିଜ ତରଫରୁ ଚେଷ୍ଟା କରି ଷୋହଳ ସତର ବର୍ଷର ପିଲାଟିଏ 
ଯୋଗାଡ କରିଥୁଲେ ସତ୍ୟ ମଉସାଙ୍କର ଦେଖାଶୁଣା କରିବାକୁ । ସେ ପିଲା ସାତ ଦିନ 
ବି ରହିପାରିଲା ନାହିଁ । ତାକୁ ପାଖକୁ ଆସିବାକୁ ଦେବା ଡ ପର କଥା, ନିଜ ରୁମ୍‌ 
ଭିତରେ ପଶିବାକୁ ଦେଲେନି ସତ୍ୟବ୍ରତ । ଜାନ୍ତବ ଚିକ୍ରାର ଯେମିତି ଚାରି ଗୁଣ ବଢିଯାଇଥୂଲା 
ତାଙ୍କର । 

ମୃଣ୍ମୟୀ ନିଜେ ମନା କରିଦେଇଥୁଲେ । କହିଥୂଲେ,  'ଆଉରେ ମା! । କିଛି ଲାଭ 
ନାହିଁ । ତୋ ମଉସା ଆଉ କାହାକୁ ପାଖ ପଶିବାକୁ ଦେବେନି ।' 

“ମାଉସୀ, ମୁଁ ଆଉ ଜଣଙ୍କୁ ଦେଖୁଛି । ଟିକିଯ ବୟସ୍କ ମଣିଷ --- 
“କିଛି ଲାଭ ନାହିଁ । ---ତୁ ବରଂ ରୋଷେଇ କରିବା ଲୋକଟିଏ ଖୋଜି ଦେବୁ ? 
ଆଉ ପାରୁନି ।' 

ଠିକାଟି ତ ଆସୁଥଲା ଆଗଭଳି । ଏଥର ରୋଷେଇ କରିବା ସ୍ତ୍ରୀଲୋକଟିଏ ଆସିଲା 
ଦଇ ବେଳା । କିନ୍ତୁ ମୃଣ୍ମୟୀଙ୍କର ବୋଝ ଯେମିତି ଦିନକୁ ଦିନ ବଢିଯାଉଥଲା । ସତ୍ୟବ୍ରତ 
ଗାଧୁଆପାଧୁଅଆ, ପୂଜା ପାଇଁ ବି ମୃଣୁୟୀଙ୍କୁ ସହଜେ ଛାଡୁ ନ ଥିଲେ । ଆଖିରୁ ଅନ୍ତର 
ହେବା ମାତ୍ରକେ ଚିଳ୍କାର । ବିରକ୍ତି । ଅସନ୍ତୋଷ । 

ବନ୍ଦନାର ମନେ ହେଉଥଲା ମୃଣ୍ମୟୀ ମାଉସୀଙ୍କର ଦେହ ଯେମିତି ବଙ୍କି ବଙ୍କି 
ଯାଉଛି । ଆଖିତଳର କଳାଦାଗ ଦିନକୁ ଦିନ ଗଭୀର ହେଉଛି । ଆଉ ଶରୀର ହେଇଯାଉଛି 
ଅଧକ ଦୂର୍ବଳ । 

ହେଲେ ସେ ନାଚାର । କିଛି କରିବାର କ୍ଷମତା ତା'ର ନାହିଁ । 

ରିକୁର ଖରାଛୁଟି ଆରମ୍ଭ ହେବା ପରେ ସବୁ ବର୍ଷ ପରି ସେ ମାସେ ବାପ ଘର, 

ମାସେ ଶ୍ଵଶୁର ଘରକୁ ଯିବାକୁ ବାହାରିଥୂଲା ! ଯିବା ଆଗରୁ ମୃଣ୍ମୟୀ ମାଉସୀଙ୍କୁ କହିଦେବାକୁ 
ଯାଇଥୂଲା ସେ । 

ସେଦିନ କବାଟରେ ହାତ ଦେବା ଆଗରୁ କବାଟ ଖୋଲି ଯାଇଥିଲା । ମାଉସୀ 
ବୋଧହୁଏ ଝର୍କା ଦେଇ ତାକୁ ଆସିବାର ଦେଖିନେଇଥଲେ । ଆଉ ସତ୍ୟ ମଉସା ? 
ତାଙ୍କର ଆଖି ଲାଗିଯାଇଥୂଲା ବୋଧହୁଏ । 

““ଯ଼ାଉଛୁ, ମା' ? ଆଶୁତୋଷ ବି ଯାଉଛନ୍ତି ତୋ ସାଙ୍ଗରେ ? 

“ହୁଁ ମାଉସୀ । ତାଙ୍କର ଏବେ ସାଉଥ୍‌ ଟୁର୍‌ ଚାଲିବ ତିନି ମାସ । ସେ ଫେରିବା 
ଆଗରୁ ମୁଁ ଚାଲି ଆସିବି । ଆପଣ ଭଲରେ ଥୂ୍‌ବେ । 

ହୃଭୁ | -¬- ତୁ ସାବଧାନରେ ---  ? 

“ମୃ-ଣୁ-ୟୀ!!” ? ବିକଟାଳ ଚିଜୁାର ଭାସି ଆସିଥୂଲା ଭିତରୁ । “ମତେ ମରିବାକୁ 
ଛାଡିଦେଇ କୋଉଠି ଆଡ଼ା ମାରୁଛ ! 

କିଛି ନ କହି ତରବରରେ କବାଟ ଦେଇ ଭିତରକୁ ଚାଲିଯାଇଥୂଲେ ମୃଣ୍ମୟୀ ! 
ବନ୍ଦନୀ ସବୁଥର ପରି ପାଦ ଛୁଇଁ ପ୍ରଣାମ ଟିକିଏ କରିବାକୁ ସମୟ ପାଇଲା ନାହିଁ । 

ଅଥଚ ଆଜି ମୃଣ୍ମୟୀ ମାଉସୀ ବଗିଚାରେ !! ମଉସାଙ୍କର ଦେହ କ'ଣ ତାହେଲେ 
ଉଲ୍ଲ ହେଇଗଲା ! 

ହଠାତ୍ଵ ଅଜଣା ଉୟଟିଏ ପଶିଗଲା ବନ୍ଦନା ମନ ଭିତରେ । ମଉସାଙ୍କର ଏହା 
ଭିତରେ କିଛି ହେଇଯାଇନି ତ ? ଦୁଇ ମାସ ସମୟ କିଛି କମ୍‌ ନୁହଁ । 

ରିକ୍ସା ପ୍ରାୟ ଘର ପଯ୍ୟନ୍ତ ପାଖେଇ ଆସିଥୁଲା । ନିବିଷ୍ଠ ଭାବରେ ମୃଣ୍ମୟୀଙ୍କୁ 
ଏଥର ଲକ୍ଷ୍ୟ କଲା ବନ୍ଦନା । ସେଇ ଯେମିତି ଦେଖିଯାଇଥଲ୍ା, ଠିକ୍‌ ସେଇମିତି । 
ଦେହରେ ମାଣିଆବନ୍ଧୀ ସୂତା ଶାଢି । ହାତରେ କାଚ ଚୁଡି ସାଙ୍ଗରେ ଦୁଇ ଦୁଇ ପଟ 
ସୁନା ବାଲ। । ବେକରେ ସରୁ ଚେନ୍‌ । କାନରେ ଛୋଟ କାନଫ୍ରଲଟିଏ । ଆଉ କପାଳରେ ? 
କପାଳରେ ସବୁଦିନ ତଳି ବଡ ସିନ୍ଦୁର ଟୋପା । ପୁଣି ଚଉଡା ସୁନ୍ଧ୍ରାରେ ସିନ୍ଦୁର । 

ବନ୍ଦନା ସ୍ଵସ୍ତିର ନିଶ୍ଵାସ ନେଲା । କାହିଁକି ଯେ ମଣିଷ ମନ ସବୁ ଖରାପଟା ଆଗ 
ଚିନ୍ତା କରି ପକାଏ ! ମଉସା ନିଶ୍ଚୟ ଏହା ଭିତରେ ଟିକିଏ ଭଲ ହେଇଯାଇଛନ୍ତି । 
ନହେଲେ ମାଉସୀ ପୁଣି ବଗିଚାରେ ! 

“ମିମି ଆଇ !! ଆମେ ଆସିଗଲୁ !” ' ରିକ୍ସା ଭଲ କରି ରହିବା ଆଗରୁ ଡେଇଁ 
ପଡିଲା ରିକୁ । ଧାଇଁଗଲା ମୃଣ୍ମୟୀଙ୍କ ଗେଟ୍‌ ପାଖକୁ । 

ଆଖି ଡୋଳି ତାକୁ ଚାହିଁଲେ ମୃଣ୍ମୟୀ । ପୁଣି ବନ୍ଦନାକୁ । ‘ଆସିଗଲ ? ଧୀରେ 
ଧୀରେ ଉଠି ଗେଟ୍‌ ପାଖକୁ ଆସିଲେ ସେ । ଚାଲି କେମିତି କ୍ଲାନ୍ତ । ପାଦ ଦିଇଟା ଟିକିଏ 
ଟିକିଏ ଘୋଷାରି ହେଉଛି କି ? ମନେ ହେଉଛି ଯେମିତି ଏହା ଭିତରେ ବୟସ ଦଶ ବର୍ଷ 
ବଢିଯାଇଛି ତାଙ୍କର । 

ହଁ ମାଉସୀ । --- କ'ଣ ଖବର ? 

“ଚାଲିଛି ।” 

ମୃଣ୍ମୟୀଙ୍କ ଶୁଖିଲା ସ୍ଵର ବନ୍ଦନାକୁ ଖଟ୍‌କା ଲାଗିଲା । ଯେଉଁ ମଣିଷ ଏଡେ ଶାରୀରିକ 
ଯନ୍ତ୍ରଣା ସତ୍ତ୍ବେ ସ୍ଵରରେ ସବୁବେଳେ ଆମତ୍ମୀୟତା ଗୋଳାଇ କଥା କହୁଥଲା, ତା'ର ପୁଣି 
ହେଲା କ'ଣ ? ପୁଅ ବୋହୂ ଠିକ୍‌ ଅଛନ୍ତି ତ ? ଆଉ ନାତିମାନେ ? 

“ମାଉସୀ, ହାଇଦ୍ବାବାଦ୍‌ ଖବର କ'ଣ ? ଆପଣଙ୍କର ନାଡିମାନଙ୍କର ବି ତ 
ଖରାଛୁଟି ହେଇଥୁବ । ଆସିଥୂଲେ ?? 

“ନା, ମୁଁ ମନା କରିଦେଇଥ୍‌ଲି । --- ପିଲାଦିଇଟାଙ୍କୁ ସେମାନଙ୍କର ମାର୍ମୁଁ ଘରେ 
ଛାଡି ପୁଅ ବୋହୂ ଆସିଥୂଲେ ମଝିରେ ଚାରିଟା ଦିନ ପାଇଁ । ହେଲେ ଏଠି ରହିପାରିବ 
କିଏ ?”’ 

ଯାହେଉ । ବନ୍ଦନା ସାମାନ୍ୟ ନିଶ୍ଚିନ୍ତ ହେଲା । 

“ମାଉସୀ, ମଉସା କେମିତି ଅଛନ୍ତି ? ” 

ଦୂରକୁ ଚାହିଁ ରହିଲେ ମୃଣ୍ମୟୀ । ରହି ରହି ପୂଣି କହିଲେ, “ସେଇ ଏକା ଜଳି । 
ପାଟିତୃଣ୍ଡ ବଢିଛି ଯାହା । ଶୋଇବା ଜାଣ ଆଉ ନାହିଁ ।” 

ବନ୍ଦନା ଅବାକ୍ର ହେଲା । ନିସ୍ତବୂଧ ପୃଥୁବୀ । ଅଥଚ ମାଉସୀ କହିଲେ ଯେ 
ମଉସାଙ୍କର ପାଟିତୃଣ୍ଡ ବଢିଛି ! ପୁଣି ଶୋଇବା କମିଯାଇଛି ! ତାହେଲେ ଏ ଅବେଳରେ 
ମାଉସୀ କେମିତି ବଗିଚାରେ ! 

କାଇଁ , ମଉସାଙ୍କ ସ୍ଵର ତ ଶୁଣୁନି ମୁଁ । ଶୋଇ ପଡିଛନ୍ତି ? 

ବନ୍ଦନାକୁ କିତ୍ତଳି ଏକ ଦୃଷ୍ଟିରେ ଦେଖିଲେ ମୃଣ୍ମୟୀ । ଆଗ ଭଳି ରହି ରହି କହିଲେ, 
“ତୋ ମଉସା ତ ଏଠି ଆଉ ରହୁ ନାହାନ୍ତି ।” 

ଏଠି ନାହାନ୍ତି ! ତାହେଲେ କୋଉଠି ? ହାଇଦ୍ରାବାଦରେ ? 

“ଆପଣ ମଉସାଙ୍କୁ ଏକା ଏକା ହାଇଦ୍ରାବାଦ ଛାଡିଦେଲେ, ମାଉସୀ ? 

“ନା, ହାଇଦ୍ରାବାଦ ଯାଇନାହାନ୍ତି ।” 

“ତାହେଲେ ? ମଉସା କୋଉଠି ?? ବନ୍ଦନା ସ୍ଵରରେ ସାମାନ୍ୟ ଅଧୈୟ୍ୟ । 
ଵ୍ଲାନ୍ତ ଲାଗିଲାଣି । ଘରକୁ ଯାଇ ଧୁଆଧୁଇ ହେଇ ଟିକିଏ ଗତି ପଡିଲେ ଯାଇ ଶାନ୍ତି । 

ମୃଣ୍ମୟୀ କିଛି ସମୟ ଚୁପ୍‌ ରହି ଅନ୍ୟମନସ୍କ ଭାବରେ କହିଲେ, “ ' ତୋ ମଉସାଙ୍କୁ 
ମୁଁ ଗୁରୁ ହରିଦାସଙ୍କ ଶରଣରେ ଛାଡି ଦେଇ ଆସିଛି, ବନ୍ଦନା ।” 

ଗୁରୁ ହରିଦାସ ! ସେ ପୁଣି କିଏ ? 

ହଠାତ୍ବ ମନେ ପଡିଗଲା ବନ୍ଦନାର । କିଛି ବର୍ଷ ତଳେ ସେଇ ଗୁରୁଙ୍କଠୁ ଦୀକ୍ଷା 
ନେଇଥିଲେ ନା ମୃଣ୍ମୟୀ ମାଉସୀ ? ସତ୍ଯ ମଉସାଙ୍କୁ ବି ଟାଣି ଟାଣି ନେଇଥିଲେ 
ସେଠିକି । ବନ୍ଦନା ଅବାକ୍‌ ହେଇଥିଲା | ମାଉସୀ ଧର୍ମପ୍ରାଣା ମହିଳା । ତାଙ୍କ କଥା ଭିନ୍ନ । 
ହେଲେ ମଉସା ! ତାଙ୍କ ଭଳି ନାସ୍ତିକ ମଣିଷ ପୁଣି ଦୀକ୍ଷା ! ମାଉସୀ ଦିନେ ଚାହା 
କରିବାକୁ ରୋଷେଇ ଘରକୁ ଯାଇଥୂବା ବେଳେ ମଉସାଙ୍କୁ ପଚାରି ବି ଦେଇଥିଲା । 

ସତ୍ୟବ୍ରତ ଆଖି ମିଟିକା ମାରି ହସିଥୂଲେ ସେଦିନ । କହିଥୂଲେ, “ଠାକୁର 
ଦେବଡାରେ ସିନା ବିଶ୍ଵାସ ନାହିଁ, କିନୁ ପନ ଧର୍ମରେ ମୋର ଅଟଳ ବିଶ୍ଵାସ । ମୃଣ୍ମୟୀ 
ଯଦି ଚାହିଁଛନ୍ତି ତାହେଲେ ହେଉ ସେସବୁ । ତାଙ୍କ ପାଇଁ ଏଡିକି କରିପାରିବିନି ? 

ସେଇ ମଉସାଙ୍କର କ'ଣ ହଠାତ୍ଵ ମନ ପରିବରନ ହେଇଗଲା ? ˆ ମଉସା ଆଶ୍ରମକୁ 
ଚାଲିଗଲେ ??” 

“' ତୋ ମଉସା ତ ନିଜ ତରଫରୁ ଯାଇ ନାହାନ୍ତି । ମୁଁ ଛାଡି ଦେଇ ଆସିଛି ।” 

“ଆଶ୍ରମରେ ??” 

ଆଶ୍ରମରେ ଠିକ୍‌ ନୁହଁ, ଗୁରୁଦେବଙ୍କ ସେବାଶ୍ରମ ପରିଚାଳିତ ଜରାନିବାସରେ । 

ଜରା ନିବାସ !! ସେଠି ପୁଣି ମଉସାଙ୍କୁ ଛାଡି ଦେଇ ଆସିଛନ୍ତି ମାଉସୀ ! ମୃଣ୍ମୟୀ 
ମାଉସୀ ?? 

ବନ୍ଦନା ପାଟିରୁ କଥା ହଜିଯାଇଥୁଲା । 

ମୃଣ୍ମୟୀଙ୍କ ଓଠ ଥରିଉଠିଲା । “ତୃ ଅବାକ୍‌ ହେଉଛୁ ବନ୍ଦନା ? --- ଉପାୟ ନ 
ଥିଲା । ଆଉ କେଡେ ଦିନ ତୋ ମଉସାଙ୍କର ମାନସିକ ଅତ୍ୟାଚାର ସହି ଥାଆନ୍ତି ? 
ତାଙ୍କର ଡିପ୍ରେସନ୍‌ ବଢି ବଢି ଏଭଳି ଅବସ୍ଥାରେ ପହଞ୍ଚିଗଲା ଯେ ପାଟିତୃଣ୍ଡ ସାଙ୍ଗକୁ 
ଫୋପଡା ଫିଙ୍ଗା ଆରମ୍ଭ ହେଇଗଲା । ଦିନେ କାଚ ଗ୍ଲାସ୍‌ଟିଏ ଫୋପାଡି ଠିକାର ମୁଣ୍ଡ 
ଫଟେଇଦେଲେ । ଆଉ ଦିନେ ଖାଇବା ଥାଳି ଏମିତି ଫୋଫାଡିଲେ ଯେ ମୋ ପାଦ 
ବୁଢା ଆଙ୍କୁଠି ଉଠିଗଲା / --- ବାବୁ, ବୋହୁ ଆସିଥୂଲେ ସେତେବେଳେ । ପୁଣି ଡାକ୍ତର 

ଡକା ହେଲା । ଏଥରକ ଡାକ୍ତର ଯେଉଁ ଓୱଷଧ ଦେଲେ ସେ ଞିଷଧକୁ ଖାଇବା ଜିନିଷରେ 
ମିଶାଇ ଦିଆହେଲ। । ତାକୁ ଖାଇ ମାତ୍ର କେଇ ଘଣ୍ଟା ଠିକ୍‌ ରହିବେ, ପୁଣି ଆରମ୍ଭ 
ହେଇଯିବ ସବୁ କିଛି ଆଗ ଭଳି ---- 

ମୃଣ୍ଳୟୀ ଚାହିଁ ରହିଥିଲେ ଦୂରକୁ । ଦୂରରେ ଯେଉଁଠି ପାହାଡିଆ ରାସ୍ତାଟା ବୁଲି 
ବୁଲି ହଚିଯାଇଛି, ସେଇ ଅଡକୁ । ପ୍ରାୟ ଅସ୍ପଷ୍ଟ ଭାବରେ ନିଜକୁ କହିବା ଭଳି କହିଲେ, 
“ଅଠର ବର୍ଷ ବୟସରେ ବାପା ମା” ବାହା କରେଇ ଦେଇଥୁଲେ । ସେବେଠୁ ଆଜି 
ଯାଏଁ ହେଇଗଲାଣି ସତଚାଳିଶ ବର୍ଷ । ଯାହା ଦେଇଛି, ତା'ଠୁ ଯଥେଷ୍ଟ ଅଧୂଵକ ପାଇଛି । 
ତାଙ୍କ ଉଳି ମଣିଷଟିଏ ସତରେ ଆଉ ଗୋଟିଏ ଦେଖିନି ମୁଁ । ---- ସେଇଥ୍‌ପାଇଁ - - 
- ସେଇଥ୍ପାଇଁ ତ ତାଙ୍କୁ ମୋ ନିଜ ପାଖରୁ ଦୂରେଇ ଦେଲି ସବୁଦିନ ପାଇଁ । --- 
ମୋର କାହିଁକି ମନେ ହେଲା ଯେ ଏଇ ଉଲ୍ଲ ¦ ନିଜର ଅତି ପ୍ରିୟ ମଣିଷଟିକୁ ଅଭିଶାପ 
ଦେବା ଆଗରୁ, ଘୃଣା କରିବା ଆଗରୁ ପାଖରୁ ଦୂରେଇ ଦେବା ଢେର ତ୍ତଲଲ ।  ମୃଣ୍ମୟୀଙ୍କ 
ଆଖି ଛଳ ଛଳ । 

ବନ୍ଦନା ପାଟିରୁ କଥା ହଜିଯାଇଛି । 

ରିକୁ ମା'ର ହାଡ ଧରି ଟାଣୁଥୂଲା ! କିନ୍ତୁ ଗେଟ୍‌ ଖୋଲି ନିଜ ଘରକୁ ଯିବା କଥା 
ଯେମିତି ଭୁଲିଯାଇଥୂଲା ବନ୍ଦନା । 


ଏ ®. ‹* 
.ୃଂ * «ଂ 

ସମିତ୍ବ ବର୍କଲେରୁ ଇସ୍ତଫା ଦେଇ ନ୍ୟୁୟର୍କ ୟୁନିଭର୍ସିଟି ଯୋଗ ଦେବାର ଚାରି ବର୍ଷ 
ଉପରେ ହୋଇଗଲାଣି । ଏଇ ଚାରି ବର୍ଷ ଭିତରେ ଆମର ସମିତ୍ବ, ସ୍ଵରୂପା ସାଙ୍ଗରେ ନା 
ଦେଖା ହୋଇଛି ନା ଫୋନ୍‌ରେ କଥାବାଉ। ହୋଇଛି । ନୂଆ ଜାଗାରେ ଅବସ୍ଥାନ ପରେ 
ସମିତ୍ବର ଇ-ମେଲ୍‌ଟିଏ ଆସିଥଲା ଯାହା । ଉତ୍ତରରେ ଆମର ଶୁଭେଚ୍ଛାର ଦୁଇ ଧାଡ଼ି । 
ସେତିକି । ଏହାଠୁ ଅଧ୍ବକ କିଛି ହୋଇ ନଥୁଲା, ହେବାର କଥା ବି ନୁହଁ । 

ତେଣୁ ହଠାଡ଼ ସୌରଭ ଆଉ ମୋର ବିବାହବାର୍ଷିକୀ ଦିନ ସ୍ଵରୂପାର ଫୋନ୍‌ 
ପାଇ ମୁଁ ଅବାକ୍‌ ହୋଇଗଲି । 


“ସଵରୂପା ! ହାଏ........... ବିଶ୍ଵାସ ହେଉନି । 
' "ଅବାକ୍‌ କରିଦେଲି ନା ? ମେନି ହ୍ୟାପି ରିଟର୍ଣ୍ଣସ୍‌ ଅଫର ଦି ଡେ ।” 
‘ମନେ ଅଛି ?”? 


“ସତ କହିବି ? ମନେ ନଥିଲା । କିଛି ଦିନ ତଳେ ବହି ଥାକରେ ବହିଟିଏ ଖୋଜୁ 
ଖୋଜୁ ପୁରୁଣା ଆଡ୍ରେସ୍‌ ଡାଇରୀଟିଏ ମିଳିଗଲା । ସେଥ୍‌ରେ ଲେଖାଥୁଲା ତୁମମାନଙ୍କର 
ଜନ୍ମ ଦିନ, ଆନିଭର୍ସାରୀ ତାରିଖ ସବୁ ।” 

“କେମିତି ଅଛ ସ୍ବରୂପା ? ସମିତୃ ? ଆଉ ନୀଲ୍‌ ? 

ମୁହୃର୍େ ଚୁପ୍‌ ରହି ସ୍ଵରୂପା କହିଲା, “ “ସବୁ ଠିକ୍‌ ଚାଲିଛି । ....... ନୀଲ ଇଂଲାଶ୍ଡ୍‌ରେ 
ବୋର୍ଡିଂ ସ୍ତୁଲ୍‌ରେ ପଢ଼ୁଛି ।” 

ଶେଷରେ ପୁଅକୁ ବୋର୍ଡିଂ ସ୍କୁଲକୁ ପଠେଇଲା ସମିତ ! ସବୁବେଳେ କହୁଥଲା - 
“ଆମେରିକାର ସ୍ତଲ୍‌ଗୁଡ଼ାକ ୟୁସ୍ଲେସ୍‌ । ଦେଖବ, ମୋ ପୁଅକୁ ମୁଁ ଇଂଲାଶ ପଠେଇବି । 

ସମିତ୍ବର କଥା ଶୁଣି ସୌରଭ୍ତ ସ୍ଵଭାବସିଦ୍ଧ ଭାବରେ ଚୁପ୍‌ ରହିଥୁଲେ । ମୋର ବି 
‘ଆମେରିକା ସୁଲ୍‌ ବନାମ ଇଂଲାଣ୍ଡର ସ୍କୁଲ” ନେଇ ଯୁକ୍ତି କରିବାର କୌଣସି ଆଗ୍ରହ 
ନଥୁଲା । ତଥାପି ମୋ ପାଟିରୁ ବାହାରି ଯାଇଥଲା, “ଆମ ପିଲାମାନେ କ'ଣ ଗଜ 
ମୁର୍ଖ ହୋଇ ବଢୁଛନ୍ତି, ସମିତବ ? 

“ନା, ମୁଁ ତୁମ ଦୁଇ ପିଲାଙ୍କ କଥା କହୁନି । ଇନ୍‌ ଜେନେରାଲ୍‌, ଏଠିକା.ପିଲାମାନେ 
ମ୍ୟାଥ୍‌ରେ କି ଦୁର୍ବଳ, କୁହ ତ ।” 

ଅଙ୍କ ପ୍ରଫେସର୍‌ ସମିତ୍ଵ । ସେ କହିବ ତ । ଆମେ କଥା ଆଉ ଆଗେଇବାକୁ 
ଦେଇ ନ ଥୁଲୁ । 

ବର୍ର୍ରମାନକୁ ଫେରି ଆସିଲି ମୁଁ । ସ୍ଵରୂପାକୁ ପଚାରିଲି, “ “ନୀଲ୍‌ ଭଲ ଅଛି ? 

ଅଛି ବେଶ୍‌ | ମା'କୁ କୋଉ ଦିନ ଖୋଜୁଥିଲା ଯେ ସେ ? 

ନା, ନୀଲ୍‌ କୋଉଦିନ ବି ମା'କୁ ଖୋଜୁ ନଥୁଲା । କିନ୍ତୁ ତାକୁ ତ ଦୋଷ ଦେଇ 
ହେବନି । ମା'ଟି ତାକୁ କେବେ ଖୋଜୁଥଲା କି ? ଏସବୁ ତ ଆମର ଆଖି ଦେଖା କଥା । 

ନୀଲ୍‌ ଜନ୍ମ ବେଳେ ଛଅ ମାସ ପାଇଁ ଆସିଥୂଲେ ସମିଡ୍ର ମାଂ । ସେତେବେଳେ 
ପୁଅକୁ ଖୁଆଇବା ଛଡ଼ା ସ୍ଵରୂପାର ଆଉ କିଛି କାମ ନଥୁଲା । କିନ୍ତୁ ସେ ଚାଲିଯିବା ପରେ 
ସେମାନଙ୍କ ଘରର ସେ କି ଅବ୍ୟବସ୍ଥା ! ଘରେ ରହି ରହି ସ୍ଵରୂପାର ମୁହଁ ଭାରୀ । ଆଉ 
ୟୁନିତ୍ତର୍ସିଟିରୁ ଫେରି ପିଲ୍ଲା ସମ୍ଭାଳି ସମିତବ ଅସ୍ତବ୍ୟସ୍ତ । 

ନୀଲ୍‌ର ପ୍ରଥମ ଜନ୍ମଦିନ କଥା ଏବେ ବି ମନେ ଅଛି ମୋର । କଳା ଲେସ୍‌ ଶାଢ଼ି 
ପିନ୍ଧି ଅପରୂପା ସାଜି ଅତିଥୂଙ୍କ ମେଳରେ ଘୂରି ବୁଲୁଥିଲା ସ୍ଵରୂପା । ସମିତ୍ୂର କୋଳରେ 
ନୀଲ୍ଲ । ହଠାତ୍ଵ କ'ଣ ଗୋଟାଏ ଆଣିବା କଥା ମନେ ପଡ଼ିଗଲାରୁ ସେ ପାଖ ଦୋକାନକୁ 
ବାହାରିଲା । ସ୍ଵରୂପା ହାଡ ବଢ଼େଇ ପୁଅକୁ ନେଲା ନାହିଁ । ସୋଫାରେ ସେଇମିତି 
ବସିରହି କହିଲା, “ମୁଁ ତାକୁ ଏବେ ନେଇ ପାରିବିନି, ସମିତ୍‌ । ଦେଖୁଛ ଡ ଲେସ୍‌ ଶାଢ଼ି 
ପିନ୍ଧିଛି । ଟାଣି ହୋଇଗଲେ ଯିବ, ତୁମେ ତାକୁ ସାଙ୍ଗରେ ନେଇ ଯାଉନ କାହିଁକି ? ” 

ସମିତ୍‌୍ର ଗୋରା ମୁହଁ ରାଗରେ ଲାଲ୍‌ ହୋଇଗଲା । ତିସ୍‌ ହିସ୍‌ କରି କହିଲା, 
“ଫର ହେଉେନ୍‌ସ୍‌ ସେକ୍‌ ରୂପା, ତୁମେ ସୀମା ପାରକରିଯାଉଛ । 

“ରିଏଲି ? ମୋ ମୁଣ୍ଡରେ ପିଲାଟିଏର ଦାୟିତ୍ଵ ଲଦିଦେବା ଆଗରୁ ନେଇଥଲ 
ଅନୁମତି ? ' ସଵରୂପାର ଛିଗୁଲାଇବା ସ୍ଵର । 

ସ୍ବାମୀ ସ୍ତ୍ରୀଙ୍କର ଦାମ୍ଚତ୍ଯକଳହ ସେଦିନ ସମସ୍ତଙ୍କ ସାମ୍ବାରେ କି ରୂପ ନେଇଥାଆନ୍ତା 

କିଏ ଜାଣେ, କିନୁ ଅବସ୍ଥା ସମ୍ଭାଳି ନେଲେ ସୌରଭ । କହିଲେ, ' ଡାଏଟ୍‌ କୋକ୍‌ ଆଉ 
ଅରେଞ୍ଜ ଜୁସ୍‌ ଆଣିବା କଥା ତ ? ମୁଁ ନେଇ ଆସୁଛି । ତୁମେ ଏଠି ରୁହ | ଅତିଥୂମାନଙ୍କର 
ଖବର ବୁଝ । 

ପ୍ରଥମ ଜନ୍ମଦିନ ପରଠୁ ନୀଲ୍‌ ଡେ କେଆର୍‌ ଯିବା ଆରମ୍ଭ କଲା । ସପ୍ତାହକୁ ତିନି 
ଦିନ । ସେଇ ତିନିଦିନ ସ୍ଵରୂପା ସକାଳୁ ଗାଡି ନେଇ ବାହାରି ଯାଏ । ଫେରୁ ଫେରୁ 
ସନ୍ଧ୍ୟା । ପୁଅକୁ ଡେ କେୟାର୍‌ରେ ଛାଡିବା, ଆଣିବା - ସବୁ ଦାୟିତ୍ଵ ସମିତବର । 

ଆମେମାନେ ନିଭୂତରେ ଅବାକ୍‌ ହେଉ । ମାଂ'ଟିଏ କେମିତି ଏତେଟା ବୀତସ୍କୃହ 
ହୋଇପାରେ ! ନ ଜାଣିବା ଲୋକ କହିବ ନୀଲ୍‌ ସ୍ଵରୂପାର ନିଜ ସନ୍ତାନ ନୁହଁ । ଆଉ 
ପୁଣି ସମିତ୍‌ ଭଳି ବଦ୍ରରାଗୀ, ଅହଂକାରୀ ମଣିଷଟି କେମିତି ଏସବୁ ସହୁଛି ! କେମିତି 
ସ୍ତ୍ରୀକୁ କିଛି କହୁ ନାହିଁ । 

ସେଇ ନାଲ୍‌ ଏବେ ବୋର୍ଡିଂରେ । 

“ତମେ କେମିତି ଅଛ, ସ୍ଵରୂପା ?” ? ମୁଁ ଆଉଥରେ ପଚାରିଲି । 

“ମୁଁ ଏଠି ଗୋଟାଏ ଇଣ୍ଡେରିୟର୍‌ ଡିଜାଇନିଙ୍‌ କୋର୍ସ କରୁଛି ।” 

“ବାଃ, ଖୁବ ଭଲ |” ? ଏହାଠୁ ଅଧକ ଆଉ ମୁଁ କ'ଣ କହିଥାଆନ୍ତି ? ସ୍ଵରୂପାର 
କ୍ଷଣସ୍ଥାୟୀ ଆଗ୍ରହମାନ ତ ଆଉ ମୋର ଅଜଣା ନୁହଁ । 

“ ଦୁମମାନଙ୍କର ନ୍ୟୁୟର୍କ ଆସିବା ହେଉନି, ଲେଖା ? 

“ଏବେ ତ ସେମିତି କିଛି ନାହିଁ । ହେଲେ ନିଶ୍ଚୟ କହିବି ।” 

“ଆସ ନା ଥରେ । କେବେଠୁ ତୁମ ସାଙ୍ଗରେ ଦେଖା ହୋଇନି । ତୁମ ସାଙ୍ଗରେ 
ବସି ବସି ଗପିବାକୁ ଖୁବ ଇଚ୍ଛା ହୁଏ । ..... ନ୍ୟୟର୍କରେ ଏତେ ଭିଡ । କିନ୍ତୁ ସବୁ 
ଭିତରେ ମଣିଷ କେମିତି ଏକା ଏକା ।” ? 

ସ୍ଵରୂପାର ଏଭଳି ଖୋଲା କଥା ଶୁଣିବା ମୋ ପାଇଁ ନୂଆଁ । ବର୍କଲେରେ ଥୁବାବେଳେ 
ସେ ସବୁବେଳେ ନିଜ ଭିତରେ ଚାପି ହୋଇରହୁଥଲା । ମନ ଖୋଲି କାହା ସାଙ୍ଗରେ 
କଥା କହୁ ନଥୁଲା । ନ୍ୟୃୟର୍କ କ'ଣ ବଦଳେଇ ଦେଇଛି ତାକୁ ? 

ଫୋନ୍‌ ରଖିବା ପରେ ମୁଁ ଭାବି ହେଉଥିଲି । 

ଏବେ ବି ମନେ ଅଛି, ଯେଉଁ ଦିନ ନୂଆ ବାହା ହୋଇଥବା ସ୍ତ୍ରୀକୁ ଧରି ବର୍କଲେ 
ୟୁନିଭର୍ସିଟି ଯୋଗ ଦେଲା ସମିତ୍ଵ । ଆମ ଡିପାର୍ଟମେଣ୍ଟ ନୁହଁ, ମ୍ୟାଥ୍‌ ଡିପାର୍ଟମେଣ୍ଟରେ । 
ଏଠି ସୌରଭ ଇକନମିକ୍ସ ପଢ଼ାନ୍ତି, ଆଉ ମୁଁ ଆର୍ଟ ହିଷ୍ଟି । ତଥାପି ଭାରତୀୟ -ଭାରତୀୟ 

ହିସାବରେ ପରିଚୟ ହେଲା । କିଛିଟା ଯିବା ଆସିବା ବି ଚାଲିଲା । ହେଲେ ଫିଜିକ୍ସର 
ବାନାର୍ଜୀ ଭଳି, ସାଇକୋଲୋଜିର ସୁନ୍ଦରରାଜନ୍‌ ଉଳି ଗ୍୍ତୀର ବନ୍ଧୁତ୍ଵ ହେଲା ନାହିଁ 
ସମିତ୍‌ବ ସାଙ୍ଗରେ । କେଉଁଠି ଗୋଟାଏ ଅଦୃଶ୍ୟ ଦୂରତ୍ବ ରହିଗଲା । 

ସମିତ୍‌ ପ୍ରାୟ ଆମ ବୟସୀ । ତେବେ ସ୍ଵରୂପା କଥା ଅଲ୍ନଗା । ତାକୁ ପ୍ରଥମେ 
ଦେଖୁ ଆମେ ସମସ୍ତେ ଅବାକ୍‌ ହୋଇଥୁଲ୍ତୁ । କେବଳ ଅପୂର୍ବ ସୁନ୍ଦରୀ ବୋଲି ନୂହଁ, 
ଆମର ବହି, କାଗଜ, କଲମର ପୃଥିବୀରେ ଆଖ ଝଲସେଇ ଦେବା ଲୁଗାପଟା ପିନ୍ଧି 
ଆତଯାତ ହୁଏ ବୋଲି ବି ନୁହଁ । କେମିତି ଗୋଟାଏ ପିଲାଳିଆମିର ଛାପ ରହୁଥିଲା ତା 
ମୁହଁରେ, କଥାବାର୍ରାରେ, ଭାବଉଂଗୀରେ | ପାଞ୍ଚ ଫୁଟ୍‌ ଦୁଇ ଇଞ୍ଚର ପତଳା ନହନହକା 
ଶରୀର ନେଇ ସେ ଜଣେ ଲେକ୍ଚରର୍‌ର ପତ୍ନୀ ନୁହଁ, ବରଂ ଗୋଟିଏ ଅଣ୍ଡରଗ୍ରାଜୁଏଟ୍‌ 
ଶ୍ୁୁଡେଣ୍ଢ୍‌ ଭଳି ଲାଗେ । ଏହା ଭିତରେ ପୂଣି ପ୍ରେଗ୍‌୍ନାନ୍‌ଣ୍ଡ । ସେ କିଛି ନ କହିଲେ ବି 
ଆଗାମୀ ମାଡୃତ୍ସର ଚିହ୍ନ ତା? ଶରୀରରେ । 

ବୟସ ପଚାରିବାଟା ତ ଅତ୍ତଦ୍ରାମି ହୋଇଥାଆନ୍ତା । କିନ୍ତୁ ଦିନେ କଥାରେ କଥାରେ 
ବାନାର୍ଜୀ ଘରେ ବୟସ ଜଣା ପଡ଼ିଗଲା । ସ୍ଵରୂପା ହଠାତ୍ଵ କହି ପକେଇଲା, ଆର୍ଟ 
ହିଷ୍ତିରେ ମୋର ବହୁତ ଆଗ୍ରହ । ମୁଁ ଏଠି ଆର୍ଟ ହିଶ୍ଟି କୋର୍ସ କରି ପାରିବିନି ? 

“କରି ପାରିବ ନାହିଁ କାହିଁକି ୨? କଂଣ କୋର୍ସ କରିବାକୁ ଚାହୁଁଛ, କୁହ । 

“ମୁଁ ଠିକ୍‌ ଜାଣିନି । ... ମୁଁ ଗତ ବର୍ଷ ଆଇସିଏସ୍‌ସି ପାସ୍‌ କରିଛି ଦିଲ୍ଲୀରୁ... 
ତୁମେ କୁହ, ଲେଖା, କୋଉଥ୍‌ରେ ଜଏନ୍‌ କରି ପାରିବି । 

ଆଇସିଏସ୍‌ସି ! ଅର୍ଥାତ୍ବ ଏବେ ସ୍ତୁଲ୍‌ ସାରିଛି ସ୍ଵରୂପା ! ମୋ ପାଟିରୁ କଥା 
ହଜିଯାଇଥିଲଲା । ଝିଅଟିର ବୟସ ତାହେଲେ ଅଠର ଉଣେଇରଶରୁ ବେଶୀ ନୁହଁ । କେମିତି 
ଚଉତିରିଶ ବର୍ଷ ବୟସର ସମିତବ ବାହା ହେଲା ତାକୁ ? କେମିତି ବା ସ୍ଵରୂପାର ବାପା 
ମା” ବାହା ଦେଲେ ତାକୁ ? ଆମେରିକାର ପାତ୍ର ଦେଖି କ'ଣ ବୟସକୁ ବେଖାତିର 
କରିଦେଲେ ! 

ପ୍ରଶ୍ବଟି ବାନା ମନ ତଳେ ଉଠିଥିଲା ନିଶ୍ଚୟ । ସେ ପଚାରିଦେଲା, “ 'ଏତେ 
କମ୍‌ ବୟସରେ ବାହା କରିଦେଲେ ବାପା, ମା” ? 

ସ୍ଵରୂପା ଚମକି ଯାଇ ସମସ୍ତଙ୍କ ଉପରେ ଥରେ ଆଖି ବୁଲେଇ ଆଣି ବୁପ୍‌ 
ହୋଇଗଲା । ପୁଣି ହଠାତ୍‌ କରି ନିଜର ଖାଲି ଚାହା କପ୍‌ ଉଠେଇ ବାନା ସ୍ତ୍ରୀ ଗୀତାକୁ 
ସାହାଯ୍ୟ କରିବାକୁ ସେ ରୋଷେଇ ଘରକୁ ଚାଲିଗଲା । 

ବାନାର୍ଜୀ ରୋକ୍‌ ଠୋକ୍‌ କଥା କହେ । ସେ ଆଉ ରହି ନ ପାରି କହି ପକେଇଲା, 
“ୟେ ତ ଅନ୍ୟ ଏକ ଲୋଲିଟା ।” 

““ ଲୋଲିଟା ? ଲୋଲିଟା କିଏ ?? ଆଶ୍ଚର୍ଯ୍ୟ ଭାବରେ ସମିତ୍ବ ପଚାରିଲା । 

“ “ ଲୋଲିଟା । ନାବୋକୋଭୁଙ୍କ ନାୟିକା ।” 

“ “କୋଉ ନାବୋକୋଭ୍୍‌ ?? ସମିତୂର ଅବୁଝା ସ୍ଵର । 

ନା, ବୁଝେଇ ଲାଭ ନାହିଁ । ଏଇ ଅଙ୍କ ପ୍ରଫେସର୍‌ଟିର ଯେ ଇଂରାଜୀ ସାହିତ୍ୟରେ 
ଜ୍ଞାନ ସୀମିତ, ଜଣା ପଡିଯାଉଛି । ବାନାର୍ଜୀ ଚୁପ୍‌ କରିଗଲା। ମୁଁ ଅନ୍ୟ କଥା ପକେଇଲି | 

କିଛି ସମୟ ପରେ ଗରମ ଗରମ କୋବି ପକୁଡ଼ି ଆଣି ଟେବୁଲରେ ରଖୁ ରଖୁ 
ସ୍ଵରୂପା କହିଲା, ନା, ଅଣ୍ଡର୍‌ଗ୍ରାକୁଏଟ୍‌ କ୍ଲାସ୍‌ରେ ଯୋଗ ଦେବାର ସାହସ ନାହିଁ । ଏସ୍‌ 

ଟି ଦେବାକୁ ହେବ । ... ତାଂ ଛଡ଼ା ଚାରି ବର୍ଷର କମିଟ୍‌ମେଣ୍ଟ ।”? ନିକ ପେଟକୁ 

ଇଟିତ କରି କହିଲା, (ଏବେ ଏଇ ଅବସ୍ଥାରେ ଏସବୁ କଂଣ ପାରିବି ? 

ହେୟ ସ୍ଵରରେ ସମିତ୍ବ କହିଲା, “ତୁମେ ସେସବୁ ଛାଡ଼ । ଡ୍ରାଇଭତିଙ୍ଗ ଶିଖି ନିଅ । 
ତା'ପରେ କିଛି ଗୋଟାଏ ହବି କୋର୍ସ କର । ମ୍ୟୁଜିକ୍‌, ପଟରି.... କିଛି ବି ।” 

ସ୍ବାମୀକୁ ସ୍ଥିର ଭାବରେ ଚାହିଁ ସ୍ଵରୂପା କହିଲା, “ ସିଓର୍‌ ।” 

ପରବର୍ତୀ ଛଅ ବର୍ଷରେ ବହୁ ରକମର କୋର୍ସ କରିବାର ଚେଷ୍ଟା କରିଛି ସ୍ଵରୂପ । 
ନୀଲ ଜନ୍ମ ଆଗରୁ । ତା' ପରେ ବି । କେତୋଟିରେ ମାସ ପୂରି ନାହିଁ ତ କେତୋଟି ଟାଣି 
ଓଟାରି ତିନି ଚାରି ମାସ । 

କୋର୍ସ ଗୁଡା ଯେ ଖରାପ ତା” କହିବା ଠିକ୍‌ ହେବ ନାହିଁ । କାରଣ ସେ ସବୃରେ 
ପାଦ ଦେବା ଆଗରୁ ସବୁ ରକମର ରିସର୍ଚ କରୁଥଲା ସ୍ଵରୂପା । ସବୁଠାରୁ ଭଲ ଶିକ୍ଷକ, 
ବା ଅତି ଜଣାଶୁଣା କଳାକାରଙ୍କୁ ପାଇବା ପରେ ହିଁ ସେ ଆଗକୁ ପାଦ ବଢ଼ାଉଥୁଲା । 
କିନ୍ଧୁ ଥରେ ଯୋଗଦେବା ପରେ କ”ଣ ଯେ ତା'ର ହେଉଥଲା, ଖୁବ ଶୀଘ୍ର ବାହାରି 
ଆସୁଥଲା ସେଥୁରୁ । ପୁଣି ଆରମ୍ଭ କରି ଦେଉଥିଲା ନୂଆ କୋର୍ସ ଖୋଜା । 

ସ୍ଵରୂପା ଝିଅଟି ମତେ ମନ୍ଦ ନ ଲାଗିଲେ ବି ତା'ର ଏଇ କୋଉଥୂ୍‌ରେ ମନ ଲଗେଇ 
ନ ପାରିବା ସ୍ଵଭାବ ମୋର ଠିକ୍‌ ପସନ୍ଦ ହେଉ ନ ଥୁଲା | ହୁଏତ ସେଇଥ୍‌ ପାଇଁ, ପୁଣି 
କିଛିଟା ବୟସର ଫରକ ପାଇଁ ତା” ସାଙ୍ଗରେ ଅଧୂକ ବନ୍ଧୁତ୍ଧ ଆଉ ହେଲା ନାହିଁ । 

ଅଥଚ ଆମ ବିବାହବାର୍ଷିକୀର ସେଇ ଫୋନ୍‌ ପରେ ସବୃ କେମିତି ବଦଳିଗଲା । 
ନିୟମିତ ଭାବରେ ସ୍ଵରୂପାର ଫୋନ୍‌ ଆସିବାକୁ ଲାଗିଲା । ଅତି କମ୍‌ରେ ସପ୍ତାହକୁ 

ଥରେ । ମୁଁ ବି ମଝିରେ ମଝିରେ ତାକୁ ଫୋନ୍‌ କରିବା ଆରମ୍ଭ କରିଦେଲି । ବେଳେବେଳେ 
କଥା କହି ଅବାକ୍‌ ବି ହେଉଥିଲି । ସ୍ଵରୂପା କଥାରେ ପିଲାଳିଆମିର ଝଲକ ପ୍ରାୟ ନ 
ଥିଲା । 

ଆମର କଥାବାର୍ରା କେବଳ ଆମମାନଙ୍କର ଦୈନନ୍ଦିନ ପାର୍ଥିବ ଜୀବନ ଭିତରେ 
ସୀମିତ ରହୁ ନଥଲା । ମୁଁ ଆବିଷ୍କାର କଲି ଯେ ସ୍ଵରୂପା ବହୁତ ଦିନ ଆଗରୁ ଆର୍ଟ ତିଷ୍ଠି 
ପ୍ରତି ଯେଉଁ ଆଗ୍ରହ ଥବା କଥା କହିଥିଲା, ସେଇଟା ମିଛ ନୁହଁ କି ଉପରଠାଉରିଆ ବି 
ନୁହଁ । ମୋଠୁ ବୁଝି ସେ ନ୍ୟୁୟର୍କ ଲାଇଵ୍ତେରୀରୁ ବହି ଆଣି ପଢ଼ାପଢ଼ି କରିବାକୁ ଲାଗିଲା । 
ମେଟ୍ରୋପଲିଟାନ୍‌ ମ୍ୟୁଜିଅମ୍‌ର ଆନୁଆଲ୍‌ ମେମ୍ବରୁଶିପ୍‌ ନେଇ ସେଠିକୁ ବି କ୍ରମାଗତ 
ଭାବରେ ଯିବାକୁ ଲାଗିଲା । ମୋ ସାଙ୍ଗରେ କ୍ଲ୍‌ଏଷ୍ଟର୍‌ ଓ ଗୁଗେନ୍‌ ହାଇମ୍‌ ନେଇ ଆଲୋଚନା 
କରିବାକୁ ଲାଗିଲା । 

ମୁଁ ଅନୁଭବ କଲି ଯେ ପାଖରେ ଥୁବା ବେଳେ ଯେଉଁ ଝିଅଟି ସାଙ୍ଗରେ ମୋର 
କେବଳ ଭଦ୍ରାମିର ସମ୍ପର୍କଟିଏ ଥୁଲା, ତା” ସାଙ୍ଗରେ ଗଉୀର ସ୍ବେହ ସମ୍ପର୍କଟିଏ ହୋଇଯାଇଛି 
ଏହା ଭିତରେ । 

ସବୁ ଥର ଫୋନ୍‌ ରଖୁବା ଆଗରୁ ସେ ପଚାରୁଥଲା, “କେବେ ନ୍ୟୁୟର୍କ ଆସୁଛ, 
ଲେଖା ?”? 

ଆଉ ମୁଁ ତା' ମନ ରଖୁବା ଭଳି ଉତ୍ତର ଦେଉଥିଲି, “ଆସିବି ଶୀଘୁ ! 

କିନ୍ତୁ ସତ କହିବାକୁ ଗଲେ ନିହାତି ଦରକାର ନ ପଡ଼ିଲେ ଆମମାନଙ୍କର କ'ଣ 
ଏତେ ଗୁଡାଏ ଡଲାର୍‌ ଖର୍ଚ୍ଚ କରି ପଶ୍ଚିମରୁ ପୂର୍ବକୁ ଯିବା ହୁଏ ? 

ହଠାତ୍ଵ ଦିନେ ସୁଯୋଗ ଆସିଗଲା । ମୋ ସାନ ଉଉଣୀର ନଅ ବର୍ଷର ଝିଅ 
ଆଲିଆ କ୍ୟାଲିଫୋର୍ଣ୍ଣିଆ କନ୍‌ଜୁମର୍‌ ବୋଲ୍ଲ କମ୍ପିଟିସନ୍‌ ' ଜିତିଗଲା। ନ୍ୟାସନାଲ ଲେଭ୍େଲ୍‌ 
କମ୍ପିଟସନ୍‌ ପାଇଁ ତାକୁ ଓ ତା ଟିମ୍‌କୁ ଯିବାକୁ ହେବ ନ୍ୟୁୟର୍କ | ଅଥଚ ମୋ ଭଉଣୀଟି 
ଆଠ ମାସ ପ୍ରେଗନାଣ୍ଡ । ସେ ତ ଯିବାର ପ୍ରଶ୍ନ ଉଠୁନି । ଏଣେ ତାକୁ ଛାଡି ତା' ବରଟି 
ବି ଯାଇ ପାରିବନି । ଅଥଚ ଏତ୍ଳି ସୁଯୋଗ ହାତଛଡ଼ା କରିବାର ନୁହଁ । ଶେଷରେ ମୁଁ 
କହିଲି ଯେ ମୁଁ ତାକୁ ନେଇଯିବି । 

““ସୁତରେ ନ୍ୟୁୟର୍କ ଆସୁଛ, ଲେଖା ? ' ' ଖୁସିରେ ଫାଟି ପଢ଼ୁଛି ସଵରୂପାର ସ୍ଵର । 
“ମୋ ପାଖରେ ରହିବ ।  ? 

 ହୋଟେଲ୍‌......' ' ମୁଁ କ୍ଷୀଣ ଭାବରେ କହିଲି । 

“ହୋଟେଲ୍‌ ! ଜମା ନୁହେଁ ! ମୁଁ କିଛି ଶୁଣିବିନି । ମୁଁ ତୁମକୁ ଏଆର୍‌ପୋର୍ଟରୁ 
ନେଇ ଆସିବି । ତା'ପରେ ଆଲିଆର ଯୁଆଡେ ଯିବା କଥା, ମୁଁ ନେଇ ଯିବି |... ମୁଁ ଯେ 
ଆଜି କି ଖୁସୀ ! 

“କ୍ରିନ୍ଧ ତୁମେ ବ୍ୟସ୍ତ ନାହଁ ତ ସେତେବେଳେ ? 

“ବ୍ୟସ୍ତ ପୁଣି କ'ଣ ? ମୋର ଡିଜାଇନିଙ୍ଗ କୋର୍ସ ପ୍ରାୟ ସରିଗଲ୍ଲାଣି । ଦୁଇଟା 
କ୍ଲାସ୍‌ ମିସ୍‌ କଲେ କିଛି ଅସୁବିଧା ହେବନି ।”? 

ଏବେ ବି ଚଲେଇଛି ଇଣ୍ଟେରିୟର ଡିଜାଇନିଇ୍‌ କୋର୍ସ । ବାଃ ! 

ନ୍ୟୟର୍କରେ ପହଞ୍ଚଗଲୁ ଆଲିଆ ଆଉ ମୁଁ । ଆମକୁ ନେବା ପାଇଁ ଜେ ଏଫ୍ବ କେ 
ଏଆର୍‌ପୋର୍ଟକୁ ଆସିଥୂଲା ସ୍ଵରୂପା । ତା'ସାଙ୍ଗରେ ସବ୍ରଠ୍ଡେରେ ବସି ମାନ୍‌ହାଙ୍ଟାନ୍‌ 
ଯିବାବେଳେ ମୋତେ ନୂଆ ପୃଥିବୀରେ ଆସି ପହଞ୍ଯିବା ଭଳି ଲାଗୁଥୂଲା । ମୁଁ ଯେ 
ନ୍ୟୁୟର୍କ ଆଗରୁ ଦେଖିନି, ତା” ନୁହଁ । ତେବେ ସେ ଏଗାର ବର୍ଷ ତଳର ନ୍ୟୁୟର୍କ । ଏହା 
ଭିତରେ ସହରଟି ଅନେକ ବଦଳିଛି । ବଦଳିଛି ବି ମୋ ସୃତିର ରଙ୍ଗ । 

ସହରର ପ୍ରାଣୋଚ୍ଛଳତା ମୋ ଧମନୀରେ ଗୁଛି ହୋଇ ଯାଉଥିଲା !। 

ସ୍ଵରୂପାର କଥା ଆଦୌ ବନ୍ଦ ହେଉନି । ତା” କଥା ଶୁଣୁ ଶୁଣୁ ମୁଁ କେବଳ ତାକୁ 
ଦେଖୁଥିଲି । ତା'ର କ୍ଷୀଣ ଶରୀର ସେଇ ଆଗ ଉଳି ରହିଛି । କିନ୍ତୁ ମୁହଁରେ ଆଉ 
ପିଲାଳିଆମିର ଛାପ ନାହିଁ । ଢ଼ିଲା ଜିନ୍‌, ଡ଼ିଲା ଟି” ସାର୍ଟ ପିନ୍ଧା ଶରୀରରେ, ଚାଲିରେ 
ଆଉ କଥା କହିବାରେ ଆତ୍ମବିଶ୍ଵାସ । 

ସ୍ଵରୂପା ବଦଳିଛି । 

ଏଇ ସହରଠୁ କି ସ୍ଵରୂପା ପାଇଛି ବଞ୍ଚବାର ନୂତନ ପ୍ରେରଣା ? 

ସ୍ଵରୂପା, ସମିତ୍ଙ୍କ ସୋହୋ ଆପାର୍ଟମେଣ୍ଟରେ ପହଞ୍ଚବା ବେଳକୁ ସନ୍ଧ୍ୟା ସାତଟା । 
ମର୍ସର୍‌ ଆଉ ହାଉସ୍‌ଷ୍ଟନୂର କଣରେ ଆଅପାର୍ଟମେଣ୍୍‌ ବିଲ୍ଡିଙ୍ଘଟି । ଏଣେ ବ୍ରଡଠ୍‌ୱ ବେଶୀ 
ଦୂର ନୁହଁ । ଚାଲିଛି ଘୋ ଘୋ । ତେଇଶ ମହଲାର କାଚ ଝରକାମାନ ବନ୍ଦ । ତଥାପି 
ଝରକା ଦେଇ ଆପାର୍ଟମେଣ୍ଝ୍‌ ଭିତରକୁ ପଶି ଆସୁଛି ବିଭିନ୍ନ ରକମର ଶଦ୍ଦ । ବର୍କଲେର 
ଶାନ୍ତ ପରିବେଶରେ ଅଭ୍ୟସ୍ତ ମୁଁ । ଶବ୍ଦର ଆକ୍ରମଣରେ ଅସ୍ତବ୍ୟସ୍ତ ହୋଇଯାଉଥିଲି । 

“ଚାହା ପିଇବ ତ, ଲେଖା ? ' ' ଆଲିଅ। ସାମ୍ାରେ ଥଣ୍ଡା ଚକୋଲେଟ୍‌ ମିଲ୍‌କ 
ରଖୁ ରଖୁ ପଚାରିଲା ସ୍ଵରୂପା । 

“ ' ନିହାତି ଦରକାର ।..... କେତେ ରକମର ଶହ ଏଠି । ମୁଣ୍ଡ ଧରି ଯାଉଛି । ଏଠି 

ଏଠି ରୁହ କେମିତି ତୁମେମାନେ ଦିନ ପରେ ଦିନ ?” 

“ଅଭ୍ୟାସ ହୋଇଗଲାଣି । ଜଣାପଡେ ନାହିଁ । ଆଜି ଶୁକ୍ରବାର ସନ୍ଧ୍ୟା ତ । ଆଜି 
ଆଉ କାଲି ଚାଲିବ ଏମିତି । ରାତି ଦୁଇଟା ତିନିଟା ଯାଏ ଗାଡ଼ି ଚାଲିଥ୍‌ବ ରାସ୍ତାରେ । 
ଭୋର୍‌ରୁ ଭୋର୍‌ରୁ ସବୁ ନିସ୍ତନ୍ଧ । ଶନିବାର ଓ ରବିବାର ସକାଳ ଏତେ ସୁନ୍ଦର ଯେ 
ଜାବି ପାରିବ ନାହିଁ । ତୁମେ ତ ଅଛ, ନିଜେ ଦେଖିବନି କି ?”” ଚାହା କରିବାକୁ 
ଚାଲିଗଲା ସେ । 

ଏହା ଭିତରେ ଦୁଇ ଦୁଇ ଥର ଚାହା ପିଅ। ହୋଇଗଲ୍ଲାଣି । କ୍ଲାନ୍ତ ଆଲିଆ ଖାଇ 
ଶୋଇ ସାରିଲାଣି । ଅଥଚ ସମିତ୍ବର ଦେଖା ନାହିଁ । 

ଖାଇବା ଚାଲ, ଲେଖା ।” 

“ସମିତ୍ବ ଆସନ୍ତୁ । ଏକାଠି ଖାଇବା । 

ସାମାନ୍ୟ ଗମ୍ଭୀର ହୋଇଗଲା ସ୍ଵରୂପା । କହିଲା, ' ସେ ଆଜି ଘରେ ଖାଇବେନି । 
କହି ଯାଇଛନ୍ତି । ଘରକୁ ଆସୁ ଆସୁ ଡେରି ବି ହୋଇପାରେ ।” 

“ଚାଲ, ଖାଇନେବା ତା” ହେଲେ । କ୍ଳାନ୍ତ ବି ଲାଗିଲାଣି ।” ” ହାଇ ଚାପୁ ଚାପୁ ମୁଁ 
କହିଲି । 

ଖାଇବା ଗରମ କରି ଟେବୁଲ୍‌ରେ ରଖୁଛି ସ୍ଵରୂପା । ତାକୁ ସାହାଯ୍ୟ ନ କରି ମୁଁ 
ଟେବୁଲରେ କହୁଣି ଭରା ଦେଇ ବସି ସେମାନଙ୍କ ଆପାର୍ଟମେଣ୍ଢ୍‌ ଦେଖୁଥଲି । ମାନ୍‌ ହାଟ୍ଟାନ୍‌ 
ଉଳି ସହରରେ ପାରା ଭାଡି ଉଳି ଆପାର୍ଟମେଣ୍ଢ୍‌ ଦେଖିବି ବୋଲି ମୁଁ ଭାବି ନେଇଥଲି । 
ଅଥଚ ନ୍ୟୁୟର୍କ ୟୁନିଭର୍ସିଟିର ଏଇ ଆପାର୍ଟମେଣ୍ଢ୍‌ କି ଖୋଲା ମେଲା ! ବଡ ବଡ କାଚ 
ଝରକା ସବୁଠି । ପୁଣି ତିନିଟା ଶୋଇବା ଘର । ଗୋଟିକୁ ଛାଡ଼ିଦେଲେ ଅନ୍ୟ ଦିଓଟି 
ବେଶ୍‌ ବଡ଼ । ରୋଷଇ ଘର କଥା ଅଲଗା । 

ତୁମ ଆପାର୍ଟମେଣ୍ଢଝ୍‌ ତୁଳନାରେ ରୋଷେଇ ଘର ଏତେ ସାନ କାହିଁକି କୁହ 
ଡ।” 

“ ତ୍ୟୟର୍କର ଲୋକମାନେ ବେଶୀ ରନ୍ଧା ରନ୍ଧି କରନ୍ତି ନାହିଁ ବୋଧହୁଏ । 

“ତୁମେ ବୋଧହୁଏ ଏ ପର୍ଯ୍ୟନ୍ତ ନ୍ୟୁୟର୍କ ବାସିନ୍ଦା ହୋଇନ ?”” ଟେବୁଲ୍‌ ଭର୍ଭି 
ଖାଦ୍ୟକୁ ଇଟିତ କରି ମୁଁ କହିଲି, ‹ 'ରନ୍ଧାରଛି କରିଛ ସେଇ ବର୍କଲେ ଜଳି । 

“ବିଶ୍ଵାସ କର, ବହୁତ ଦିନ ପରେ ମନଖୁସିରେ ରାନ୍ଧିଲି । 

ସ୍ଵରୂପାର ଡିନାର କଥା ତ ଆମେମାନେ ଏବେ ବି ଆଲୋଚନା କରୁ । ପାନରୁ 


Digitized by srujanika@gmail.com 


୧୨୪ 


ଚୁନ ଖସେନି । ସବୁ ସୁନ୍ଦର ଭାବରେ ସଜଡା । ପ୍ଲେଟ, ଚାମଚ, ମ୍ୟାଟ୍‌, ନାପ୍କିନ୍‌ -ସବୁ 
କିଛି । ପୁଣି ନୂଆ ନୂଆ ସୁସ୍ବାଦୁ ରନ୍ଧା ତା' ସାଙ୍ଗରେ । ସବୁ ଭିତରେ ଅପରୂପା ପରୀଟିଏ 
ସାଜି ଘୂରି ବୁଲେ ସେ । ଆମମାନଙ୍କର ପ୍ରଫେସରିଆ ଆଲୁରୁ ବାଲୁରୁ ଡିନାର୍‌ଦୁ କେତେ 
ଭିନ୍ନ ! 

“ପ୍ରଥମ ବର୍ଷେ ଦି'ବର୍ଷ କରୁଥିଲି । ଏବେ ଆଉ ନାହିଁ । ସମିତଵ ତ...” 

‹‹ .. ପସନ୍ଦ କରୁ ନାହାନ୍ତି ? '? ମୁଁ ବାକ୍ୟ ଶେଷ କଲି । 

“ପସନ୍ଦ ଅପସନ୍ଦ କଥା ନୁହଁ । ସେ ପ୍ରାୟ ଘରେ ଖାଆନ୍ତି ନାହିଁ ।” 

“ଏଠି କାମର ଚାପ ବହୁତ ବେଶୀ । ନା ? ” ହାଇ ମାରୁ ମାରୁ ମୁଁ କହିଲି । 

 “କେଜାଣି....” ? ସୁରୂପାର ସରୁ ସର ହଜି ଯାଇଥୁଲା ଦୂର ରାସ୍ତାରେ ଯାଉଥବା 
ଆମ୍ଭୁଲାନ୍ନର ଶବ୍ଦରେ । “ଶୋଇବ ଚାଲ, ଲେଖା । ବହୁତ କ୍ଲାନ୍ତ ହୋଇଛ । 

ଆମ ଶୋଇବା ବ୍ୟବସ୍ଥା ହୋଇଥଲା ଅପେକ୍ଷାକୃତ ଛୋଟ, କିନ୍ତୁ ଅତି ସୁନ୍ଦର 
ସଜା ହୋଇଥିବା ଗେଷ୍ଟ ରୁମ୍‌ରେ । 

* ହାଓ ଲଭଲି !? କୋଠରୀ ଭିତରେ ପାଦ ଦେଇ ମୁଁ କହି ପକେଇଲି । ଗୋଟିଏ 
ପଟ କାନ୍ଧକୁ ଲାଗି ଖଟଟିଏ । ଆଉ ଅନ୍ୟ ପଟର କାନଛ୍ଧଟି କାନ୍ଦ ନୁହଁ । କେବଳ କାଚର 
ଝରକା । କାଚ ଝରକା ସେପାଖରେ ମାନ୍‌ ହାଙ୍ଗାନନର ସ୍କାଏ ଲାଇନ୍‌ । 

““ସ୍ରବୁଠୁଁ ଉଚ୍ଚ ବିଲ୍ଡିଇଟି ଏମ୍‌ପାୟାର୍‌ ଷ୍ଟେଟ୍‌ ବିଲ୍ଡିଙଘ । ଜାଣି ପାରୁଥିବ । 
ପାଖରେ ଯେଉଁ ଗମ୍ବୁଜ ଉପରେ ଲାଇଟ୍‌ ଦେଖୁଛ, ସେଇଟା ମେଟ୍‌ ଲାଇଫ |... ପୁଣି 
ସେପାଖକୁ...” ' କହି ଚାଲିଥିଲା ସ୍ବରୂପା । 

ଆଲିଆ ପାଖରେ ଖଟରେ ପଡି ରହି ମୁଗ୍ଧ ଭାବରେ ସେସବୁ ଦେଖୁ ଦେଖୁ 
କେତେବେଳେ ନିଦ ହୋଇ ଯାଇଛି, ଜାଣିନି । ସକାଳୁ ଉଠୁ ଉଠୁ ବେଶ୍‌ ଡେରି । ଏବେ 
ବି କ୍ୟାଲିଫୋଣ୍ଣ୍ିଆ ସମୟରେ ଶରୀର ଅଭ୍ୟସ୍ତ । କାନ୍ଧ ଘଡ଼ିରେ ସାଢ଼େ ଦଶଟା । ଇସ୍‌- 
ମୁହଁ ହାତ ଧୋଇ ଦାନ୍ତ ଘଷି ବାହାରକୁ ଆସିଲି । ଡାଇନିଂ ଟେବୃଲ୍ଲ୍‌ ପାଖରେ ବାହାରକୁ 
ଯିବା ପୋଷାକରେ ଠିଆ ହୋଇ ନ୍ୟୟର୍କ ଟାଇମ୍‌ସ୍‌' ଉପରେ ଆଖି ବୁଲାଉଥଲା 
ସମିତ୍ବ । ସେଇ ଆଗର ପତଳା ଚେହେରା । ବର୍କଲେରେ ବାଳ ଧଳା ହୋଇ ଆସୁଥଲା, 
ଏବେ ଡାଇ କରେଇଛି ବୋଧହୁଏ । ଦେହରେ ଧଳା ଟି'ସାର୍ଟ, ନୀଳ ଜିନ୍‌ । ବୟସ 
କମିଯିବା ଭଳି ଲାଗୁଛି । 

“ଗୁଡ଼ ମଣ୍ଣ୍ିଘ, ସମିତ୍ଵ । ୟୁ ଆର୍‌ ଲୁକିଇ୍ଗ ଗୁଡ଼ । 

“ଦାଏ ଲେଖା । ସରି, କାଲି ଫେରୁ ଫେରୁ ଡେରି ହୋଇଗଲା ।' 

“ତିପ୍ରାର୍ଟମେଣ୍ଟ ଡିନାର୍‌ ଥଲା ?' ମୁଁ ପଚାରି ଦେଲି । 

“ନା - ଏମିତି ।” 

“ରସ୍‌, ମୁଁ ଆସିଲି ବୋଲି ସ୍ଵରୂପା ଯାଇପାରିଲା ନାହିଁ ନା !' ମୁଁ ଲଜିତ ଭାବରେ 
କହି ପକେଇଲି । 

ଏ କଥାରେ କୌଣସି ଉତ୍ତର ନ ଦେଇ ପାଦରେ ଜୋତା ଗଳେଇଲା ସମିତ୍ର, 
ମତେ କ୍ଷମା କରିବ, ଲେଖୀ । ଡେରି ହୋଇଗଲାଣି ¦ ଯିବାକୁ ହେବ । ତମରି ପାଇଁ 
ଅପେକ୍ଷା କରିଥୁଲି । ସି ୟୁ ।”” ଟେବୁଲ୍‌ ପାଖରେ ଥବା ଛୋଟ ବ୍ୟାଗ୍ଟି ଉଠେଇ ସେ 
ତରବର ହୋଇ ବାହାରିଗଲା । 

“ବ୍ୟାଗ୍‌ ନେଇ ଗଲେ ଯେ ସମିତ୍ବ ? ” ମୁଁ ସାମାନ୍ୟ ଆଶ୍ଚର୍ଯ୍ୟ ଭାବରେ ସ୍ଵରୂପାକୁ 
ପଚାରିଲି । 

' 'ଉଇକ୍୍‌ ଏଣ୍ଡ ବାହାରେ କଟେଇବେ ।' 

ନିଦର ଆଳସ୍ୟ ତଥାପି କଟି ନ ଥୁଲା ମୋର । ନ ହେଲେ କାହିଁକି ମୁଣ୍ଡ ଭିତରେ 
ସବୁ ଗୋଳମାଳ ହୋଇ ଯାଉଥାଆନ୍ତା ? 

“ ସରମିତ୍ଵ ବାହାରେ ଉଇକ୍‌ ଏଣ୍ଡ କଟେଇବାକୁ ଗଲେ ! ଉଃ, ଆଇ ଆମ୍‌ ରିଏଲି 
ସରି । ମୋ ପାଇଁ ତୁମର ଯିବା ହେଲା ନାହିଁ ।” ? 

ନିସ୍ୃହ ସ୍ଵରରେ ସ୍ଵରୂପା ଉତ୍ତର ଦେଲା, “ମୋର ତ ଯିବାର ନ ଥୁଲା । ତୁମେ 
ଆସି ନଥୂଲେ ମୁଁ ଏକା ଏକା କଟେଇଥାଆନ୍ତି ଏଇ ଦୁଇ ଦିନ । ଆଜିକାଲି ଯେମିତି 
କରେ । 

“ମାନେ ?”? ଅବୁଝା ସ୍ବରରେ ମୁଁ ପଚାରିଲି । 

“ହେ ଛାଡ ତ ।” ? ଝାଡ଼ିଝୁଡ଼ି ହୋଇ ବସିଲା ସ୍ଵରୂପା । ' ଚାହା ପିଅ ।” 

ଆଲିଆ କାହିଁ ? ” 

“ତ୍ରାକୁ ମୁଁ ପଡ଼ିଶା ଘରର ଝିଅ ଜେନି ସାଙ୍ଗରେ ଡଳକୁ ଖେଳିବାକୁ ପଠେଇଛି । 
ଗେଟ୍‌ ଭିତରେ ଛୋଟ ପାର୍କଟିଏ ଅଛି । ସେଠି ଖେଳନ୍ତି ଏଠିକା ପିଲାମାନେ ! .... ଆଜି 
କେତେବେଳେ ଅଆଲିଆର କମ୍ପିଟିସନ୍‌ ? 

ଦୁଇଟା ବେଳେ । 

*“ ତାହେଲେ ଗୋଟାଏ ଆଗରୁ ବାହାରିଯିବା । ଟିକିଏ ଶୀଘ୍ର ପହଞ୍ଚଗଲେ କ୍ଷତି 

ନାହିଁ । ଡେରି ଯେମିତି ନ ହୁଏ ।” 

ଆଲିଆ ଆଶାତୀତ ଭାବରେ ଉଲ କଲା କଞ୍ପିଟିସନନରେ ! ତଥାପି ତାଙ୍କ ଟିମ୍‌ 
ଜିତି ପାରିଲା ନାହିଁ । ନ୍ୟୁ ଜର୍ସି ହେଲା ଚଞମ୍ପିଆନ୍‌ । ଆଉ ଦ୍ଵିତୀୟ ସ୍ଥାନରେ ଆଲିଆର 
କ୍ୟାଲିଫୋର୍ଣ୍ଣିଆ ଟିମ୍‌ । ସ୍ଵରୂପା ଆଉ ମୁଁ ଛୋଟ ଛୋଟ ପିଲାଙ୍କର ବୁଦ୍ଧି ଦେଖି, ଜ୍ଞାନ 
ଦେତ ଏକଦମ୍‌ ମୁଗ୍ପ । “କେତେ କଥା ଜାଣିଛନ୍ତି ଏ ବଚବ୍ନକାନିମାନେ !”” ଅବାକ 
ସ୍ଵରରେ ସ୍ଵରୂପା କହିଲା । 

“ସତ କହିବି, ଅଧା ପ୍ରଶ୍ବର ଉତ୍ତର ମତେ ଜଣା ନ ଥଲା ।” ? ଅଡିଟୋରିୟମ୍ରୁ 
ବାହାରି ପାଖ ହଲକୁ ଯାଉ ଯାଉ ପାଟିରେ ହାତ ଦେଇ ମୁଁ କହିଲି । 

“ଡ଼ୂମେ ଭାବୁଛ ମୋତେ ଜଣା ଥୁଲା ? ' ? ହସ ଚାପି ସେ ଉତ୍ତର ଦେଲା । 

ପାଖ ହଲ୍‌ରେ ଖୁଆପିଅ| ଆୟୋଜନ ହୋଇଥିଲା । ଭିତରେ ପାଦ ଦେଉ ଦେଉ 
ଉଗ୍ର ଚିକେନ୍‌ ଫ୍ରାଇ ଓ ହଟ୍‌ ଡଗ୍‌ର ଗନ୍ଧରେ ମୋ ଦେହ ଗୋଳେଇ ହୋଇଗଲା । ତା 
ମୁଣ୍ଡ ଫାଟିଯିବ ଯେମିତି । 

“ଇସ୍‌ କି ଭିଡ ।” 

“ଏଠୁ ବାହାରି ଯାଇ ହେବ ନାହିଁ ?' କଣିକିଆ ହୋଇ ଠିଆ ହୋଇଯାଇ ମୁଁ 
ବିରକ୍ତରେ କହିଲି । 

“ 'ତମକୁ ଭୋକ ହେଉନି ? 

“ପାଗଳ ହେଲ, ଏବେ ଖାଇବ କିଏ ? ଆଉ ପୁଣି ଏଇ ସବୁ ଫ୍ରାଇ, ଚିପ୍ସ୍‌, 
କୋକ୍୍‌ ! 

“ ‘ଚାଲ ତାହେଲେ, ବାହାରେ ଯାଇ କଫି ପିଇବା । ଭିଡ଼ରେ ନିଶ୍ଵାସ ବନ୍ଦ ହେଲାଉଳି 
ଲାଗୁଛି ।” 

ଆଲିଆଅ। ଟିମ୍‌ ସାଙ୍ଗରେ ଆସିଥୁବା ଟିଚର୍‌ଙ୍କୁ କହି ଆମେ ଦୁଇ ଜଣ ବାହାରକୁ 
ବାହାରି ଆସିଲୁ । ବାହାରେ ଭିଡ କମ୍‌ ନୁହଁ । ଶନିଵାରର ମାନ୍‌ ହାଙ୍ଟାନ, ଭିଡ ହେବ ତ । 
କିନ୍ତୁ ଖୋଲ। ଆକାଶ ତଳକୁ ଆସି ପ୍ରାଣ ବଞ୍ଚିଗଲା । 

ରାସ୍ତାରୁ ଅନ୍ୟ ପାଖରେ ଷ୍ଟାର୍‌ବକ୍ସ । ଉଚ୍ଚ ଷ୍ଟୁଲ୍‌ରେ ବସି କଫି କପ୍‌ରେ ଚୁମୁକ୍‌ 
ଦେଇ ଜୀବନ ଫେରିଲା ଯେମିତି । 

ସ୍ଵରୂପା କହିଲା, ( ‘ତୁମେ ଆଜି ପୂର। ଭୋକରେ ରହିଗଲ, ଲେଖା । ଘରୁ ଆସିବା 

ବେଳେ କିଛି ଜାଣ ଖାଇଲ୍‌ ନାହିଁ, ଆଉ ଏଠି ବି ମନା କରୁଛ । 

ଘରକୁ ଫେରି ଖାଇବି । କାଲିର ଏତେ ଖାଇବା ବଳିଛି, ମୋ ମନ ତ ସେଇଠି 
ପଡିଛି । ବଡ ସୁନ୍ଦର ତୁମ ହାତ ରନ୍ଧା ।” ? 

“ମୁଁ କେତେ ଦିନ ହେଲାଣି ଉଲ କରି ରନ୍ଧାରନ୍ଧି କରିନି । ଉାବିଥୁଲି ଅତ୍୍ୟାସ 
ଚାଲି ଯାଇଥବ । ଯା ହେଉ, ତୁମକୁ ଭଲ ଲାଗିଲା ।”” ଅନ୍ୟମନସ୍କ ଭାବରେ ସ୍ଵରୂପା 
କହିଲା । 

““ସମିତ୍ଵ କଂଣ ଏତେ ବ୍ୟସ୍ତ ରହନ୍ତି ଯେ ଘରେ ଖାଇ ପାରନ୍ତି ନାହିଁ ଜମା ? 
କେମିତି ଉଲ ଲାଗେ ତାଙ୍କୁ ପ୍ରତିଦିନ ବାହାରେ ଖାଇବାକୁ ? 

ସ୍ଵରୂପା ମୋ ମୁହଁକୁ ସ୍ଥିର ଭାବରେ ଚାହିଁଲା କିଛି ସମୟ । ତା'ପରେ କହିଲା, 
(ତୁମକୁ ବହୁତ ଥର କହିବି ବୋଲି ଭାବିଛି, କହି ପାରିନି । ... ସମିତୃ ଇଜ୍‌ ହ୍ୟାଜିଙ୍ଗ 
ଆନ୍ଵ ଆଫେଆର୍‌ ।” 

ହାଟ୍‌ !” ? ମୁଁ ବୋଧହୁଏ ଭୁଲ୍‌ ଶୁଣିଲି । 

 ସମିତ୍‌ ତାଙ୍କର ଜଣେ ଛାତ୍ରୀକୁ ପ୍ରେମ କରୁଛନ୍ତି । ତା'ରି ସାଙ୍ଗରେ ସବୁ ସମୟ 
କଟେ ତାଙ୍କର । ତା” ସାଙ୍ଗରେ ଉତଇକ୍‌ ଏଶ୍କ୍‌ କଟେଇବାକୁ ଯାଇଛନ୍ତି ସବୁ ଥର ଭଳି ।” 

“ତୁମେ ଏସବୁ ଜାଣି ବି ... ମାନେ....” ” ମୁଁ କ'ଣ କହିବି ଠିକ୍‌ ବୁଝି ପାରୁ ନ 
ଥିଲି । 

“ କେମିତି ଏକାଠି ତାଙ୍କ ସାଙ୍ଗରେ ରହିଛି, ସେ କଥା ପଚାରୁଛ ତ ?... ତୁମେ 
କୁହ, କି ଭରସାରେ ଡିଭୋର୍ସ ପେପର୍‌ରେ ସାଇନ୍‌ କରି ଦେଇଥାଆନ୍ତି ? ପ୍ରଫେସର୍‌ର 
ଦରମାରୁ ଆଲିମୋନି ଯାହା ମିଳିବ, ସେଥୂରେ କ'ଣ ଘର ଭଡା ନେଇ ଏ ଦେଶରେ 


No 


ମୁଁ ଚଳି ପାରିବି ? 

ଲା, ଦିଲ୍ୟ ଫେରି ଯିବାର କୌଣସି ଇଚ୍ଛା ନାହିଁ । ବାପା, ମା” ସମିତ୍‌ କଥା କିଛି 
କିଛି ଜାଣିଛନ୍ତି । କିନ୍ତୁ ସେମାନେ କହନ୍ତି ସବୁ କୁଆଡେ ମୋ ଦୋଷ । ମୋ ଯୋଗୁଁ 
କୁଆଡେ ସମିତ୍‌ ଅନ୍ୟ ଝିଅଙ୍କ ସାଙ୍ଗରେ ସମ୍ପର୍କ ରଖନ୍ତି....” ' ଶୁଖିଲା ଭାବରେ ହସିଲା 
ସ୍ଵରୂପ, ““... ମୁଁ ଧୈର୍ଯ୍ୟ ଧରି ବସିଛି । ଆଶା ଅଛି, ଏଇ କୋର୍ସ ପରେ ଚାକିରିଟିଏ 


ଜୁଟିଯିବ । ତା'ପରେ ଭାବୁଛ ଅଉ ସମିତ୍ଵ ସାଙ୍ଗରେ ଏକା ଘରେ ରହିବି ! 
ମୁଁ ସ୍ତତ୍ତ ହୋଇଯାଇଥ୍‌ଲି । ସମିତ୍ବ ଯେତେବେଳେ ସ୍ଵରୂପାକୁ ଧରି ଆମ ପାଖରେ 

୧୨୮ 


ପହଞ୍ଚଥଲା, କେତେ ହସାହସି ହୋଇଥଲୁ ଆମେ । ହେଲେ ସେତେବେଳେ ଏଉଭଳି 
ଗୋଟାଏ ସମ୍ଭାବନା କଥା ଆମ ମନରେ ଉଠିଥିଲା କି ଥରେ ? 

ଘରେ ପହଞ୍ଚବା ବେଳକୁ ସ୍ଵରୂପା ସହଜ ହୋଇ ସାରିଥଲା । ଯେମିତି କି ସମିତ୍ବ 
କଥା ମୋତେ ଆଦୌ କହିନି । ବଳିଥିବା ଚିକେନ୍‌ ସାଙ୍ଗରେ ଭାତ ଖାଇ ଆମେ ଡିଜିଡିରେ 
ସିନେମା ଦେଖୁଲୁ ରାତି ଡେରି ପର୍ଯ୍ୟନ୍ତ । ପରଦିନ କୁଆଡେ କୁଆଡେ ଯିବୁ, କ'ଣ 
କରିବୁ, ସେ ସବୁ ନେଇ ବେଶ୍‌ ସମୟ ଆଲୋଚନା ବି ହେଲା ! 

ଶନିବାର ତଳି ରବିବାର ଦିନ ବି ମୋ ନିଦ ଭଭାର୍ଗିଲା ଡେରିରେ । ସେତେବେଳକୁ 
ଵ୍ରେକ୍ୃଫାଷ୍ଟ ଖାଇ ଆଗ ଦିନ ଉଳି ଜେନି ସାଙ୍ଗରେ ତଳକୁ ଖେଳିବାକୁ ଚାଲିଯାଇଛି 
ଆଲିଆ । ମୋ ସାମ୍ପାରେ ଚାହା କପେ ରଖ୍ଦେଲା ସ୍ଵରୂପା । କି ଆରାମ୍‌ -ମୋତେ 
ଲାଗୁଥିଲା ବହୁ ବର୍ଷ ପରେ ଯେମିତି ମୁଁ ଅଳସେଇବାକୁ ସମୟ ପାଇଛି । 

“ରେଖା, କ”ଣ ଖାଇବ ? ଆଳୁ ପରଟା ନା ପ୍ୟାନ୍‌କେକ୍‌ ? ”? 

“ “ଅଫ୍ରକୋର୍ସ ଆଳୁ ପରଟା ! ନିହାତି ଅସୁବିଧାରେ ନ ପଡିଲେ କିଏ ପ୍ୟାନ୍‌ କେକ୍‌ 
ଖାଏ ନା କ'ଣ ।” 

“ତୁମ ଝିଆରୀଟି କିନ୍ତୁ ପ୍ୟାନ୍‌କେକ୍ଵ ଖାଇବାକୁ ପସନ୍ଦ କଲ ।”” ହସି ହସି 
ସ୍ଵରୂପା କହିଲା । 

“ସେ ଆମେରିକାରେ ଜନମ । ଆମେରିକାରେ ବଢ଼ିଛି, ଖାଇବ ତ ! ହେଲେ ମୋ 
କଥା ଅଲଗା । 

ଗପ ଚାଲିଛି ଆଉ ଖିଅ। ଚାଲିଛି । ଖାଇବା ଠିକ୍‌ ଅଧା ହୋଇଛି, ହଠାତ କଲିଂବେଲ୍‌ 
ବାଜିଲା । ସ୍ଵରୂପା କବାଟ ଖୋଲୁ ଖୋଲୁ ଝଡ଼ ଗତିରେ ଭିତରକୁ ପଶି ଆସିଲା ଆଲିଆ । 
ଆଉ ଶୋଇବା ଘର ଭିତରକୁ ପଶି ଯାଇ ଢ଼ାଏ କରି କବାଟ ବନ୍ଦ କରିଦେଲା । 

 ଆଲିଅଆ.....” 

ଆଲିଆ, କ'ଣ ହେଲା ମା’ ? 

ଖାଇବା କଥା ଭୁଲି ଯାଇ ଆମେ ଦୁଇଜଣ ଆଲିଅ। ପାଖରେ ପହଞ୍ଗଲୁ ! 

“କରିଛି ନାହିଁ ।”? ବହିଟିଏରେ ମୁହଁ ମାଡି ଆଲିଆ ଉତ୍ତର ଦେଲା । 

 “ଜେନି ସାଙ୍ଗରେ ଝଗଡା ହେଇଛି ? 

“ଜା” 

“ ଚଜେନି କାହିଁ ? 

“ସେ ତାଙ୍କ ଘରକୁ ଯାଇଛି ।” 

ମୁଁ ଆଖିର ଇଶାରାରେ ସ୍ଵରୂପାକୁ କହିଲି ଯେ ନିଶ୍ଚୟ ଜେନି ସାଙ୍ଗରେ ଝଗଡ଼ା 
ହୋଇଛି । ପିଲାକୁ ଏକା ଛାଡ଼ି ଦେଲେ ଉଲ୍ଲ । ସ୍ଵରୂପା କିନ୍ତୁ ମୋ ଠାରକୁ ବେଖାତିର 
କରିଦେଲା । ଆଲିଅ। ପାଖରେ ବସି ପଡି କହିଲା, “ଢେନି ତୋତେ କିଛି କହିଛି, 
ଆଲିଆ ? 

“ନା ତ, ସେ କାହିଁକି କ'ଣ କହିବ ? ସେ ତାଂ ଘରକୁ ଯାଇଛି ଗୋଟିଏ ବୋର୍ଡ 
ଗେମ୍‌ ଆଣିବାକୁ । ତା'ପରେ ଏଇଠି ବସି ଆମେ ଖେଳିବୁ ।” 

“ତା” ହେଲେ କ'ଣ ହେଇଛି ? ଏମିତି ଦୌଡି ଦୌଡି ଘର ଭିତରେ ପଶିଲୁ 
ଯେ ।” 

ଆଲିଆ ଟିକିଏ ଟୁପ୍‌ ରହିଲା । ତା'ପରେ କହିଲା, “ଆଇ ଡିଡ଼୍‌ ନଟ୍‌ ଲାଇକ୍‌ ଦି 
ଗେଟ୍ମ୍ୟାନ୍‌ । ଜମା ଭଲ ନୁହେଁ ।” 

“ଜେମସ୍‌ !” ? ଏଥର ସ୍ବରୂପା ଅଶ୍ଚର୍ଯ୍ୟ ହେଲା । ମୁଁ ବି । ଗତ ଦୁଇ ଦିନ ଭିତରେ 
ହସଖୁସିଅଆ। ଗେଟ୍ମ୍ୟାନ୍‌ ଟିକୁ ଯେତେଥର ମୁଁ ଦେଖୁଛି, ମତେ ଭଲ ଇ ଲାଗିଛି । ସ୍ମାର୍ଟ, 
ଭଦ୍ବ । ବାରିବା ଭଳି କିଛି ନ ଥିଲା । 

“ସେ ନୁହେଁ ।” ” ଆଲିଆ ବହିରୁ ମୁଣ୍ଡ ଟେକି କହିଲା । ˆ ଆଉ ଜଣେ କିଏ ସେଠି 
ବସିଛି ଆଜି । 

ଠିକ୍‌ ତ, କାଲି ଜେମସ୍‌ କହୁଥିଲା, ସେ ଛୁଟିରେ ଯିବ ବୋଲି । ଆଜି ସକାଳେ 
ତା” ବଦଳରେ ଆଉଜଣେ ଆସିଥ୍‌ବ ଏକେନ୍‌ସିରୁ । ... ସେ ନୂଆ ଲୋକଟି କିଛି 
କହିଲା ? 

“ବଡ଼ ଖରାପ ଲୋକ । ଆମକୁ ଧରିବାକୁ ଚେଷ୍ଟାକଲା ।” 

“କମ୍‌ ଅନ୍‌ ଆଲିଆ, ଛୋଟ ପିଲାଙ୍କ ସାଙ୍ଗରେ ସମସ୍ତେ ଖେଳନ୍ତି । ସେ ତୃମ 
ସାଙ୍ଗରେ ଖେଳୁଥିବ। ଆଉ ସେତିକିରେ ଜେନି ଆଉ ଡ଼ ଡରିଗଲ ? ? ମୁଁ ହସି ପକେଇଲି । 

“ଆମେ ଡରିବୁ କାହିଁକି, ଆଣ୍ଟି ୨?? ଜୋର୍‌ ଦେଇ ଆଲିଆ କହିଲା, “ସେ 
ଲୋକର କଥା ଭଲ ନୁହେଁ । ସେ ଖରାପ ଲୋକ । 

“ଛୁ ମାଂ , ଏମିତି କହନ୍ତିନି... ହୁଏତ...” ' ମୁଁ ବୁଝେଇ ଆସୁଥିଲି, ହେଲେ 
ମୋତେ ଚୁପ୍‌ କରିଦେଲା ସ୍ଵରୂପା । 

ଲେଖା, ପିଜ୍‌ । ଆଲିଆକୁ କିଛି କୁହ ନାହିଁ ।” ? ସୁରୂପାର ମୁହଁ କଠିନ | ଚୁପ୍ଚାପ୍‌ 

ସେ ରୁମରୁ ବାହାରି ଆସିଲା । ତା' ପଛେ ପଛେ ବାହାରି ଆସି ମୁଁ ଡାଇନିଂ ଟେବୁଲ୍‌ 
ପାଖରେ ବସିଲି । ଅଧାଖୁଅ! ପରଟାରୁ ଟିକିଏ ଟିକିଏ ଛିଶ୍ଡେଇ ପାଟିରେ ଦେଲି । 

ସ୍ଵରୂପା କିନ୍ତୁ ବସିଲା ନାହଁ । ଟେଲିଫୋନ୍‌ ପାଖରେ ଠିଆ! ହୋଇ ସେ କ'ଣ 
ତାବି ହେଲା । ତା'ପରେ ଆଡ୍ରେସ୍‌ ଖାତାଟା ଟାଣି ଆଣି ନମ୍ବରଟିଏ ଖୋଜିବାକୁ ଲାଗିଲା । 
ମଡେ ବଡ଼ ଅଭୁତ ଲାଗିଲା ସ୍ଵରୂପାର ଆଚରଣ । ““କ”ଣ କରୁଛ, ସ୍ବରୂପା । ଆସ, 
ପରଟା ଶୁଖୁ ସାରିଲାଣି । ଖାଇ ନିଅ ।”? ମୋ ଖାଲି ପ୍ଲେଟ୍‌ ରୋଷେଇ ଘରକୁ ନେଇ 
ଯାଉ ଯାଉ ମୁଁ କହିଲି । 

“ମୁଁ ଆଉ ଖାଇବିନି । ମୁଁ ସୁପର୍ଭାଇଜର୍‌ ସାଙ୍ଗରେ ଟିକେ କଥା କହିନିଏ । 
ଗୁଣୁ ଗୁଣୁ ହୋଇ ସେ କହିଲ। । 

ପାଦ ଅଟକିଗଲ। ମୋର ।  'ସୁପର୍ଭାଇଜର୍‌ ! ବିଲ୍ଡିଂ ସୁପର୍ଭାଇଜର୍‌ ସାଙ୍ଗରେ 
କଥା କହିବ ? କାହିଁକି ? 

“କିଏ ସେ ଗେଟ୍ମ୍ୟାନ କୋଉଠୁ ଆସିଛି, ଭଲ କି ମନ୍ଦ, ଟିକିଏ ବୁଝିବାକୁ 
ହେବ ।”? 

ସ୍ଵରୂପାର ମୁଣ୍ଡ ଖରାପ ନିଶ୍ଚୟ । ଏମିତି କିଏ ଝମିଟି ଖେଳରୁ ମହାଭାରତ ସୃଷ୍ଟି 
କରେ ? 

‘ଓହୋ ସ୍ବରୂପା, ଏ ପିଲାଟା କ”ଣ କହି ଦେଲା ବୋଲି ତୁମେ ସୁପର୍‌୍ଭାଇଜର୍‌କୁ 
ଫୋନ୍‌ କରିବା ଯାଏ ଗଲଣି ? ଛୋଟ ପିଲା । କିଛି ଗୋଟାଏ ଭାବି ନେଇଥୁବ ...” 

ପୁଣି ମତେ ସ୍ଵରୂପା ଚୁପ୍‌ କରେଇ ଦେଲା । “ଛୋଟ ପିଲାଙ୍କ କଥା ଆଡେଇ 
ଦେବା ଠିକ୍‌ ନୁହଁ, ଲେଖା । କିଏ ଜାଣେ, ତାକୁ ଭଲ ନ ଲାଗିବାର କାରଣଟିଏ 
ଥାଇପାରେ । 

ମତେ ଚିଡି ଲାଗିଲାଣି । ଏସବୁ ନିହାତି ଅନାବଶ୍ୟକ ଗୋଇନ୍ଦାଗିରି ନୁହଁ ତ ଆଉ 
କ'ଣ ? ଛୋଟ ପିଲାଙ୍କ କଥାରେ ପୁଣି ଏତେ ଖୋଳତାଡ ! କୋଉଥରୁ କ'ଣ ମନେ 
ହେଇଥ୍‌ବ ଆଲିଆର ! ଆସି କହିଦେଲା କ”ଣ ନା ଲୋକଟା ବାଜେ । ଆମକୁ ଟାଣିଲା । 
... କରୁ ଏବେ ସ୍ବରୂପା,ଡା'ର ଯାହା ଖୁସି । ମୁଁ କଫି କପେ ନିଜେ ତିଆରି କରିନେଇ 
ଟିଭି ସାମ୍ବାରେ ବସିଗଲି । ମୋ କାନରେ ପଦୁଥଲା ସ୍ଵରୂପା କଥା । ଆଲିଆ କହିଥବା 
କଥାତକ ସେ ଆର ପାଖରେ ଥୁବା ମଣିଷକୁ କହୁଥିଲା । 

“ଆଇ ହୋପ୍‌ ୟୁ ଉଇଲ୍‌ ଲୁକ୍‌ ଇଣ୍ଡୁ ଦିସ୍‌ ରାଇଟ୍‌ ନାଓ, ମିଷ୍ଟର ଏରିକ୍୍‌ସନ୍‌ |... 

ଥ୍ୟାଙ୍କସ୍‌ ।”? 

ଉଃ, କି ପାଗଳାମି । ମୁଁ ବିରଚ୍ିରେ ଉଠି ଗାଧୁଆ ଘରକୁ ପଶିଗଲି । 

ଭଲ କରି ମୁଣ୍ଡ ଧୋଇ ଗାଧୋଇ ଅଧ ଘଣ୍ଟାଏ ପରେ ବାହାରକୁ ବାହାରି ମୁଁ 
ଅବାକ୍‌ । ଦାଣ୍ଡ ଘରେ ଜେନିକୁ ଧରି ବସିଛନ୍ତି ଜେନିର ବାପା ମା ! ପାଖରେ ଆଲିଆ | 
ଆଉ ପୁଣି ଚାରି ପାଞ୍ଚ ଜଣ କିଏ ସବୁ । ସମସ୍ତଙ୍କ ମୁହଁ ଗମ୍ଭୀର । 

“କଂ ଣ ହୋଇଛି, ସ୍ବରୂପା ?” ମୁଁ ଆତଙ୍କିତ ସ୍ଵରରେ ପଚାରି ପକେଇଲି । 

“ଆଲିଆ ମିଛ କହିନି, ଲେଖା ।”? ମତେ ସିର ଭାବରେ ଚାହିଁ ସ୍ଵରୂପା କହିଲା । 

ମୁଁ ଠିକ୍‌ କିଛି ବୁଝିବା ଆଗରୁ ଏହା ପରର ଘଟଣାମାନ ଘଟିଯିବାକୁ ଲାଗିଲା ଠିକ୍‌ 
ହଲିଉଡ୍‌ର ଆକ୍ସନ୍‌ ଫିଲ୍ମ ଭଳି । ଜେନି ଓ ଆଲିଅଆକୁ ନେଇ ଜ୍ତେନିର ବାପା, ମା' ତାଙ୍କ 
ଘରକୁ ଚାଲିଗଲେ । ସାଦା ପୋଷାକ ପିନ୍ଧା ଡିଟେକ୍‌ଟିଭ୍ଵଟିଏ ଆସିଲେ । ସମସ୍ତଙ୍କ 
ସାଙ୍ଗରେ କଥାବାର୍ରା କଲେ । ସ୍ଵରୂପା ବୟାନ ଦେଲା । ମୁଁ ବି କହିଲି ଆଲିଆ ଯାହା 
କହିଥୂଲା । ସେ ପୁଣି ଚାଲିଗଲେ । 

ଦିନ ଦୁଇଟା ବେଳକୁ ଯାଇ ଜଣା ପଡିଲା ସବୁ କଥା ! 

କଜେମ୍‌ସ୍‌ ବଦଳରେ ସ୍ମିଥ୍‌ ବୋଲି ଯେଉଁ ଲୋକଟି ଗେଟ୍‌ ମ୍ୟାନ୍‌ ହୋଇ ଆସିଥୁଲ୍ଲା, 
ବାସ୍ତବରେ ଡା' ନା ସ୍ମିଥ୍‌ ନୁହଁ । ମିଛ କହି, ସ୍ମିଥ୍‌ ନାମକ ଜଣେ ମୃତ ବ୍ୟନ୍ତିର ଆଇଡେଣ୍ଡିଟି 
ଚୋରି କରି, ନିଜର ଜେଲ୍‌ ରେକର୍ଡ ଲୁଚେଇ ସେ ଏଜେନ୍‌ ସିରେ ପଶିଥୁଲା । ଜେଲ୍‌ରୁ 
ବାହାରିବା ପରେ କିଛି କମ୍‌ କ୍ରାଇମ୍‌ କରିନାହିଁ । କିନ୍ତୁ ପୋଲିସ୍‌ ଆଖରେ ଧୂଳି ଦେଇ 
ଚାଲିଥୁଲା “ସେ । ସ୍ଵରୂପାର ଗୋଟିଏ ଫୋନ୍‌ କଲ୍ଲରେ ଯେମିତି ସବୁ ଦ୍ଵାର ଖୋଲିଗଲା । 
ଶେଷରେ ହାତକତଡି ପିନ୍ଧି ପୋଲିସ୍‌ ଗାଡିରେ ବସି ବିଦାୟ ନେଲା ଲୋକଟି । 


oo 


ଏତଡେବେଳେକେ ଯାଇ ସ୍ଵରୂପାର ମୁହଁ ଟିକିଏ ନରମ ହେଲା । 

“ହାଟ୍‌ ୱାଜ୍‌ ଦିସ୍‌ ମ୍ଯାନ୍‌ସ୍‌ କ୍ରାଇମ୍‌, ସ୍ଵରୂପା ? କ'ଣ କରିଛି ସେ ?”' ମୁଁ 
ପଚାରିଲି । ` 

 “ସେକ୍ସୁଆଲ୍‌ ପ୍ରିଡେଟର୍‌ । ବାଇଶ ବର୍ଷ ଡଳେ ଆଲାବାମାରେ ଗୋଟିଏ ପିଲାକୁ 
ଭୁଲେଇ ସେ ସେକ୍୍‌ସୁଆଲି ମୋଲେଷ୍ଟ କରିଥଲା । ସେଥୁପାଇଁ ଜେଲ୍‌ ବି ଭୋଗିଥୁଲା ! 
ଜେଲ୍‌ରୁ ବାହାରିବା ପରେ ଚାଲିଗଲା ଜର୍ଚିଆର ଛୋଟ ଗୋଟାଏ ସହରକୁ । ସେଠି ବି 
ଚାରୋଟି ପିଲାଙ୍କୁ ଆକ୍ରମଣ କରିଥଲା ସେ । ଏଥର କେବଳ ମୋଲେଶଷ୍ଟେସନ୍‌ ନୁହଁ, 
ରେପ୍‌ ବି । ଯେତେବେଳେ ପୋଲିସ୍‌ ଆଉ ପବ୍ଲିକ୍ର ତା” ଉପରେ ସନ୍ଦେହ ହେବାକୁ 

ଲାଗିଲା, ସେତେବେଳେ ସ୍ମିଥ୍ର ଆଇଡେଣ୍ଡିଟି ଚୋରି କରି ଚାଲି ଆସିଲା ନ୍ୟୁୟର୍କ ।” 

ମୋ ଦେହ ହାତ ଥଣ୍ଡା ହୋଇ ସାରିଥଲା । ଏ ସବୁ ଘଟଣା ଟିଜିର ହେଡ୍‌ ଲାଇନ୍‌ 
ନିଉଜ୍‌ରେ ଦେଖିବାକୁ ମିଳେ । ସମ୍ବାଦପତ୍ରରେ ପଡ଼ିବାକୁ ମିଳେ । କିନ୍ତୁ ମୋର ଏତେ 
ନିକଟରେ, ଏକ୍୍‌ଦମ୍‌ ଛୁଇଁ ଯିବା ଭଳି ସେ ଘଟଣାଟି ଘଟି ପାରେ, ତା' ତ ଥଲା ମୋ 
କଛନାର ବାହାରେ । ମୁଁ ପୁଣି ସ୍ଵରୂପା ତିଳକୁ ତାଳ କରୁଛି ବୋଲି ମନେ ମନେ ବିରକ୍ତ 
ହୋଇଥୁଲି ତା' ଉପରେ ! 

“ତମକୁ କ”ଣ କହିବି ଜାଣିପାରୁନି, ସ୍ଵରୂପା ।... ମୁଁ ତ ଭାବି ବି ପାରିନି ।” 
ମୋ ଗଳା ଧରି ଆସିଥୁଲା । 

ମୋ ହାତକୁ ଟିକିଏ ଛୁଇଁ ନେଇ ସ୍ଵରୂପା କହିଲ।, ‘ତୁମେ ବହୁତ ସରଳ, ଲେଖା | 
ତୁମ ପୃଥବା ବି ବହୁତ ସରଳ | ସେଇ ପୃଥ୍ବୀ ବାହାରେ ଯେ ଆଉ ଗୋଟାଏ ପୃଥୁବୀ 
ଅଛି ଆଉ ସେଇ ପୃଥବୀରେ ଯେ କିଛି ଅସୁନ୍ଦର ଘଟଣା ଘଟିପାରେ ତା’ ତୁମେ ଭାବି 
ପାର ନାହିଁ ।”” ଝରକା ଦେଇ ଦୂରର କୌଣସି ବିନ୍ଦୁରେ ଆଖି ସ୍ଥିର କରି ନେଇ ସେ 
କହିଲା, “ମୋ କଥା ଅଲଗା ! ମୁଁ ନିଜେ ଭୋଗିଛି । ସେଥୁପାଇଁ ମୁଁ ଜାଣେ ।” 

“ତୁମେ... ଭୋଗିଛ ?” ମୁଁ ଆବାକାବା ହୋଇ ପଚାରିଲି । 

“ମୁଁ ବି ଖୁବ କମ୍‌ ବୟସରେ ସେକ୍୍‌ସୁଆଲି ଆସଲ୍ଟେଡ୍‌ ହୋଇଥିଲି ।” 

““ଡ଼ମେ ?? 

“ହୁଁ । ଥରେ ନୁହଁ ବାରମ୍ବାର । ଆଉ ମୁଁ ଯେତେବେଳେ ଘରେ ସେକଥା କହିଲି, 
କେହି ମତେ ବିଶ୍ଵାସ କଲେ ନାହିଁ ।” 

କେହି ନୁହଁ ?” 

“ନା, କେହି ନୁହଁ ।.... ମୋ ଦୁଇ ମାଉସୀ ବରଂ ମୋ ଉପରେ ବିରକ୍ତ ହୋଇଥିଲେ । 
ମୁଁ କୁଆଡେ ମନଗଢ଼ା କାହାଣୀ ରଚି ଭଲ ମଣିଷକୁ ବଦ୍ଵନାମ କରୁଛି ବୋଲି କହିଥୂଲେ । 

ଡା'ପରେ ? 

“ତା'ପରେ ଦିନେ ମୁଁ ପ୍ରେଗ୍ନାଣ୍ଟ ହୋଇଗଲି । ଆଉ ତ ଅବିଶ୍ବାସ କଲା ଭଳି 
କଥା ନ ଥୁଲା । 

“ପୋଲିସ୍‌ ରିପୋର୍ଟ ହେଲା ? 

“ପୋଲିସ୍‌ ରିପୋର୍ଟ !” ? ହସିଲା ସ୍ବରୂପା । “ନା, ହେଲାନି । 

““କ”ଣ କହୁଛ ? ସବୁ ଜାଣିବା ପରେ କ'ଣ କଲେ ସମସ୍ତେ ? 

ସୋଫା ଉପରୁ ଉଠି ଧୀରେ ଧୀରେ କାଚ ଝରକା ପାଖକୁ ଚାଲିଗଲା ସ୍ଵରୂପ । 
ସେଇଠୁ ବୁଲି ମୋ ମୁହଁକୁ ଚାହିଁଲା ସେ । ତା' ବା ଆଖିରେ ଚିକ୍‌ ଚିକ୍‌ କରୁଥଲା ଲୁହ 
ବୃନ୍ଦାଟିଏ । ଗଡି ଆସି ନ ଥୁଲା କିନ୍ତୁ । 

“କଣ କଲେ ତୁମ ବାପା, ମା” ? ” ବ୍ୟସ୍ତ ସ୍ଵରରେ ମୁଁ ପୁଣି ପଚାରିଲି । 

“ବାପା ମା” ??... ସାହାନାଇ ବଢେଇ, ବେଦୀ ବାନ୍ଧି ବାହା କରେଇ ଦେଲେ 
ମୋତେ । ସେଇ ଲୋକଟି ସାଙ୍ଗରେ ।” 

ଯିଏ ଯେଉଁଠି 


ପାଞ୍ଚ ବର୍ଷ ପରେ ଦେଶକୁ ଫେରିଲା ନନ୍ଦିତା । ସେଇ ଯୋଉ ବଷ୍ଟନ୍‌ ଚାଲି 
ଯାଇଥଲା ନାଇନ୍‌ ଇଲେଭ୍େନ୍‌ର କିଛି ମାସ ଆଗରୁ, ଆଉ ଦେଶକୁ ଆସିବା ହେଇନି । 
ଫେରିଲା ଯାଇ ଏବେ । 

ସାନ ଭାଇ ବାବୁଲା ଟ୍ୟାକ୍ରସିଟିଏ ଉଡା କରି କଟକରୁ ଆସିଥୂଲା ଭୁବନେଶ୍ବର 
ଏଆରପୋର୍ଟ । ନନ୍ଦିତା ଜାଣିଥିଲା ଯେ ତା” ବ୍ୟତୀତ ଘରୁ ଆଉ କେହି ଆସି ପାରିବେ 
ନାହିଁ । ବିଶେଷ କରି ବୁଧବାର ଦିନ ସାଢେ ବାରଟାରେ । ତଥାପି ମନ ଭିତରେ କ୍ଷୀଣ 
ଆଶାଟିଏ ଥଲା । ଏଡେ ବର୍ଷ ପରେ ଝିଅ ବିଦେଶରୁ ଆସୁଛି, ଯଦି ସେଥ୍‌ ପାଇଁ ଟିକିଏ 
ଅଦଳ ବଦଳ ହୁଏ । 

ନା, କିଛି ବି ବଦଳିନି । 

ଧଳା ମାରୁତି ତ୍ତ୍ୟାନନରେ ବସି ଭୁବନେଶ୍ବରରୁ କଟକ ଯାଉ ଯାଉ ଆଖି ଘୂରାଇ 
ନେଉଥିଲା ନନ୍ଦିତା । ରାଜରାସ୍ତାର ଚେହେରା ବଦଳିଛି ଅବଶ୍ୟ । ରାସ୍ତା ଦୁଇ ଧାରରେ 
ଅସଂଖ୍ୟ ଚକମକିଅ। ଦୋକାନ । କିଛି ଦରକାରୀ, କିଛି ନିହାତି ଅଦରକାରୀ । ତଥାପି 
ମାଳ ମାଳ ମଣିଷ, ଠେଲା ପେଲା । ଏତେ ବିକା କିଣା ହୁଏ ଏଠି ? ନା ଆଗାମୀ 
ଦଶହରାର ଉତ୍ତେଜନା ବିଛେଇ ହେଇ ପଡିଛି ଚାରିଆଡେ ? କେବଳ ଦୋକାନ ନୂହଁ, 
ଗାଡି, ସ୍ତୁଟର୍‌, ମଟର୍‌ ସାଇକେଲ୍‌ ସଂଖ୍ୟା ବି ବଢିଛି । ଆଗରୁ ଏତେ ନୂଆଁ ରକମର 
ଗାଡି ସେ ଦେଖି ନ ଥଲା ଓଡିଶାରେ । ବେଶ୍‌ ତ ଉନ୍ନତି ହେଇଛି । 

ହଠାଡ଼ କାନ ପାଖରେ ଅନବରଡ ପୈ ପୈ କରି ଅଟୋଟାଏ ଟପିଗଲା ସେମାନଙ୍କ 
ଭ୍ତୟାନ୍‌କୁ । ଉଃ ! କାନରେ ହାତ ଦେଲା ନନ୍ଦିଡା । ଏଠି ଅଯଥାରେ ଏତେ ହର୍ଣ୍ କାହିଁକି 

ବଜାନ୍ତି ଲୋକମାନେ ? 

କାଚ ଝରକାଟିକୁ ଟାଣି ବନ୍ଦ କରି ଦେଉ ଦେଉ ସାନ ଭାଇ ମୁହଁକୁ ଚାହିଁଲା ସେ । 

ଏଇ ପାଞ୍ଚ ବର୍ଷରେ ବାବୁଲା ଅବଶ୍ୟ ବଦଳିଛି ଯଥେଷ୍ଟ । ଷୋହଳ ବର୍ଷର ସାନ 
ଭାଇକୁ ଦେଖି ଯାଇଥଲା । ଏବେ ଡା' ବୟସ ଏକୋଇଶ । ଆଉ ଅଧୁକ ଡେଙ୍ଗା 
ହେଇନି । ସେଇ ପାଞ୍ଚ ଫୁଟ୍‌ ସାତରେ ରହି ଯାଇଛି । ସେତେବେଳେ ତା' ମୁହଁ ସାରା 
ଉର୍ଭି ହେଇଥଲା ବ୍ରଣ । ବୋଉ ସାଙ୍ଗରେ କଳି କରି ପଇସା ଝଡେଇ ବଜାରରୁ ହରେକ 
ରକମର କ୍ରିମ୍‌, ଥିଷଧ କିଣି ଆଣି ମୁହଁରେ ଘଷୁଥୁଲା । ଏବେ ଆଉ ବ୍ରଣ ନାହିଁ । 
ଗୋଟିଏ ଦିଇଟା କଳା ଦାଗ ଯାହା । ସେଥୁପାଇଁ କ୍ରିମ୍‌ ଲଗା ବି ବନ୍ଦ ହେଇ ଯାଇଛି 
ବୋଧହୁଏ । ମୁହଁର ଚମଡା ରୁକ୍ଷ । 

କଣ ଦେଖୁଛୁ ?  ? ପାନଖିଆ! ଲାଲ ଲାଲ ଦାନ୍ତ ଦେଖାଇ ବାବୁଲା ପଚାରିଥଲା । 

“କଣ ଏମିଡି ଦାନ୍ତ କରିଛୁ, ବାବୁଲା ? ଏତେ ପାନ ଖାଉଛୁ ଆଜିକାଲି ? 

“ପାନ ପରା ଆମ ଓଡିଆ ଘରର ସଂସ୍କୃତି । ଡାମ୍ଭଳ ସେବନ କଥା ଉପେନ୍ଦ୍ର 
ଭଞ୍ଜ, ଗୋପାଳକୃଷ୍ଣ ବି ଲେଖିଯାଇଛନ୍ତି । --- ତୁ ଆମେରିକାରେ ଏତେ ଗୁଡାଏ ବର୍ଷ 
ରହି ସବୁ ଭୁଲି ଯାଇଛୁ, ଦେଖୁଛି ।” 

“ରଖ୍‌ ତ ତୋ ସଂସ୍କୃତି ¦ ଢଜର୍ଦା ପାନ ଖାଇ ଦାନ୍ତ ଖରାପ କରିବା ପୁଣି କେବେଠୁ 
ଆମ ସଂସ୍କୃତି ହେଲାଣି ? ଏମିତି ପାନ ଖାଇ ଖାଇ କ୍ଲାସ୍‌ କରୁଛୁ ? ଡୋ ଟିଚର୍‌ମାନେ 
କିଛି କହନ୍ତିନି ?' 

““ମାଷ୍ଟ୍ରମାନେ କହିବେ କ”'ଣ ? ସେମାନଙ୍କ ଭିତରୁ ବେଶ୍‌ କେତେ ଜଣଙ୍କର ବି 


ଏ ଅତ୍ତୟାସ ଅଛି । --- ଛାଡ୍‌ ତ ଆଜଢେ ବାଜେ ଆଲୋଚନା । --- ସାନ ନାନୀ, ମୋ 
ପାଇଁ କୋଲୋନ୍‌ ଆଉ ଜ୍ୟାକେଟ୍‌ ଆଣିଛୁ ?”' 
' ଆଣିଛି ।” 


“ଦେଖା, ଦେଖା !” ' ଆଗ୍ରହରେ ଚକ ଚକ କରୁଛି ବାବୁଲା ଆଖି ଦିଇଟା । 

“ରହ, ଘରେ ଅଗ ପହଞ୍ଚ । ଏଇ ଗାଡି ଭିତରେ ସୁଟ୍‌କେଶ୍‌ ଖୋଲିବି ନା 
କଣ ?”' ଟିକିଏ ରହି ଯାଇ ନନ୍ଦିତା ପୁଣି ପଚାରିଲା, ' ବୋଉ କାହିଁକି ଏଆର୍‌ପୋର୍ଟ 
ଆସିଲା ନାହିଁ, ବାବୁଲା ?” ତା” ସ୍ବରରେ କ”ଣ ସାମାନ୍ୟ ଅଭିମାନ ଖେଳି ଯାଉଛି 
କି? 

* “ବୋଉ ତ ଯିବ ବୋଲି କେବେଠୁ ଭାବି ରଖିଥଲ। । ହେଲେ ଡୋ ଆସିବା 

ଖବର ଶୁଣି କାଲି ଅନୁଗୁଳରୁ ବଡ ନାନୀ ଚାଲି ଆସିଲା । ଆସିବା ବେଳେ ବାଟରେ 
ସେମାନେ ସବୁ କ'ଣ ଖାଇଲେ କେଳାଣି, ତିନିଟା ଯାକ ଛୁଆଙ୍କର ପେଟ ଖରାପ, 
ବାନ୍ତି । କାଲି ରାତିତୁ ଧନ୍ଦି ହେଇଗଲେଣି ବୋଉ ଆଉ ନାନୀ ।”” 

ବାପା ତାକ୍ତର ପାଖକୁ ନେଇ ଯାଇଥୂଲେ ସେମାନଙ୍କୁ ? ' ? ବ୍ୟସ୍ତ ହେଇ ନନ୍ଦିତା 
ପଚାରିଲା । 

“ବାପାଙ୍କର ଏସବୁ କରିବାକୁ ବେଳ କାହିଁ ? ଦୋକାନକୁ ଯିବା ଆଗରୁ ସାହିର 
ଅଚାଯ୍ୟ ଡାକ୍ତରଙ୍କୁ କହିଦେଇ ଯିବେ ବୋଲି କହିଗଲେ । ସେ ହୁଏତ ଆସି ଦେଖି 
ଯାଇଥବେ ୟା ଭିତରେ । 

ଚୁପ୍‌ କରି ଗଲା ନନ୍ଦିତା । ପୃଥିବୀ ପ୍ରଳୟ ହେଇଯିବ ପଛକେ, ଦୋକାନ ନେଇ 
ଟିକିଏ ଏପଟ ସେପଟ ହେବାକୁ ଦେବେନି ବାପା । ଆଉ କାହା ଉପରେ ଦାୟିଡ୍ନ 
ଛାଡିବେ ନାହିଁ । ନିଜେ ଯାଇ ଦୋକାନର ଚାବି ଖୋଲିବେ ଦଶଟାରେ । ଦିପହରେ 
ଘରକୁ ଆସିବା ନାହିଁ ॥ ଫେରିବେ ସେଇ ରାତି ଆଠଟାରେ । ନିଜେ ଦୋକାନ ଘରେ 
ଚାବି ପକେଇ । 

“ଜେଜେମା” କଣ ତାଙ୍କ ତୁଟକା ତୁଟକି ଜିଷଧ ସେମାନଙ୍କୁ ଦେଇନାହାନ୍ତି ? ” 

କ୍ରିଏ ??” ? ଚମକି ଗଲା ବାବୁଲା । ତା'ପରେ ଅବାକ୍‌ ଭାବରେ ବୁଲି ଚାହିଁଲା 
ଡା” ସାନ ନାନୀ ମୁହଁକୁ । 

“ଆମ ଜେଜେମା” ମ ।”' ପିଲା ଦିନଠୁ ଦେଖି ଆସିଛି ନନ୍ଦିତା । କାହାର କିଛି 
ଦେହ ଖରାପ ହେଲେ ଡାକ୍ତର ପାଖକୁ ଯିବା ଆଗରୁ ଆଗ ପଚରା ହୁଏ ଜେଜେମାଂଙ୍କୁ । 
ଆଉ ଜେଜେମା” ବଗିଚାରୁ କିଛି ଚେର ମୂଳି ତୋଳି ଆଣନ୍ତି । ସେଥ୍‌ରେ ପୁଣି କ'ଣ 
ସବୁ ମିଶେଇ ହେମଦସ୍ତାରେ କୁଟି ଗୁଣ୍ଡ କରି ଖୁଆଇ ଦିଅନ୍ତି । ଅଳ୍ପ ସମୟରେ ଅଧ୍ଵକାଂଶ 
ରୋଗ ଉଭାନ । 

ରହି ରହି ବାବୁଲା କହିଲା, ' ଜେଜେମା” ତ ନାହାନ୍ତି ।” 

ନାହାନ୍ତି ୨ କୋଉଠି ଏବେ ସେ ? ଦଦେଇଙ୍କ ଘରେ ନା କକେଇଙ୍କ ଘରେ ? 
ନନ୍ଦିତା ମନ ଟିକିଏ ଦର୍ବି ଗଲା, କିନ୍ତୁ ଭାବାନ୍ତର ହେଲା ନାହିଁ । 

ବୁଦି ହେବା ଦିନଠୁ ସେ ଦେଖିଛି । ଜେଜେମା” ଗୋଟିଏ ଜାଗାରେ ରହନ୍ତି ନାହିଁ 
କେବେ ହେଲେ । ତିନି ମାସ ଦଦେଇଙ୍କ ଘରେ ତ ପୁଣି ମାସଟାଏ ପିଉସୀଙ୍କ ପାଖରେ । 
ତା'ପରେ ହୁଏତ ରହିଲେ ଦୁଇ ମାସ କକେଇଙ୍କ ପାଖରେ । ପୁଣି ଦିନେ କକେଇ ଆଣି 

ଜେଜେମାଂଙ୍କୁ ଛାଡି ଦେଇଯିବେ ତାଙ୍କ ଘରେ । ଏଇମିତି ଚାଲେ । 

ହଠାତ ସାମାନ୍ୟ ଅନ୍ୟମନସ୍କ ହେଇଗଲା ନନ୍ଦିତା । ତଳେଇ କେବେ ଆଗରୁ 
ଭାବିନି ସେ । କିନ୍ତୁ ଏକଥା ସତ ଯେ ଜେଚଜେମା'ଙ୍କୁ ଏଇମିତି ବୁଲି ବୁଲି ରହିବାକୁ ଜମା 
ଉଲ ଲାଗେ ନାହିଁ । ଥରେ ଅଧେ ଅସତର୍କ ଭାବରେ ତାଙ୍କ ପାଟିରୁ ବାହାରି ଯାଇଥୁବା 
କଥାଟି ଶୁଣିଛି ନନ୍ଦିତା । ହେଲେ ସବୁ ଦିନ ପାଇଁ ଜେଚେମାଂଙ୍କୁ ପାଖରେ ରଖିବାକୁ 
ସମସ୍ତଙ୍କର ଭୀଷଣ ଅପରି । ଦଦେଇ, ଦେଠେଇ, କକେଇ, ଖୁଡ଼ୀ, ବାପା, ବୋଉ, 
ପିଉସା, ଏମିତିକି ପିଉସୀ ନାନୀଙ୍କର ବି । 

ସେମାନଙ୍କୁ ବି ଦୋଷ ଦେଇ ହେବନି । ନିଜେ ଦେଖିଛି ନନ୍ଦିତା । ଜେଜେମାଂ ସବୁ 
ଛୋଟ ଛୋଟ ଘଟଣାରେ ମୁଣ୍ଡ ଖେଳାର୍ତି । ଖୁଣ କାଢନ୍ତି । ଘରର ଚଳଣି ନେଇ 
ଦି' ଚାରିଟା ମନ୍ତବ୍ୟ କରିବାକୁ ପଛାନ୍ତି ନାହିଁ ! କିଏ କାହିଁକି ସହିବ ? ଅଶାନ୍ତି ହୁଏ । 
କଥା କଟାକଟି ହୁଏ । ପୁଣି ସୁଟ୍‌କେଶ ବାନ୍ଧି ଜେଜେମା” ଚାଲନ୍ତି ନୂଆ ଠିକଣାକୁ । 

କାହିଁକି ଯେ ଜେଜେମା” ଏମିତି କରନ୍ତି, ବୁଝେନି ନନ୍ଦିତା । କେତେ ଉଲ ଲାଗେ 
ସେ ଘରେ ଥଲା ବେଳେ । ରୋଷେଇ ଘରେ ଏଇଟା ସେଇଟା ଦେଶୀ ରନ୍ଧା ରାନ୍ଧିବେ 
ଯେ ପାଟିରୁ ଛାଡିବନି । ଫୁଲ ଦେଇ ଠାକୁର ତ ସଜେଇବେ, ଆଉ ପୁଣି ସଜେଇବେ 
ଘରର ସବୁଆଡ ।! ବଡ ପିତଳ ଥାଳିରେ ପାଣି ରଖି ତା' ଉପରେ ଗୋଲାପ ପାଖୁଡା 
କେତେ ପ୍ରକାରେ ରଖିବେ । ସେଇଟିକୁ ପୁଣି ଟେକି ଆଣି ଥୋଇ ଦେବେ ଦାଣ୍ଡ କବାଟ 
ପାରି ହେଇ ଯେଉଁ ଟେବୁଲ ଅଛି ତା ଉପରେ । ସେମାନଙ୍କ ଦେଉଳ ସାହି ଘରେ କେହି 
କେବେ ଦେଖି ନ ଥ୍‌ବେ ଫ୍ଲ ସଜାର ସେ ଶ୍ରୀ । 

କୋଉଠୁ ଶିଖିଥୂଲେ ଏସବୁ ଜେଜେମା’ ? ବହି ପତ୍ରିକାରୁ ନିଶ୍ଚୟ । ସ୍ତ୍ୁଲ୍‌ କଲେଜର 
ଦ୍ଵାର କେବେ ମାଡି ନାହାନ୍ତି ସେ । କିନ୍ତୁ ନିଜ ଚେଷ୍ଟାରେ ଅକ୍ଷର ଚିହ୍ନି ଚିହ୍ନି ପଢି 
ଶିଖିଗଲେ । ପ୍ରଥମେ ନିଜ ପୁଅ ଝିଅଙ୍କ ଖାତା ଓଲଟାଉ ଓଲଟାଉ ଓଡିଅ। । ପୁଣି ନାତି 
ନାତୁଣୀମାନଙ୍କ ସାଙ୍ଗରେ ଟିକିଏ ଟିକିଏ ଏ, ବି, ସି, ଡି” କରୁ କରୁ ଇଂଲିଶ୍‌ ବି । 
ତା' ପରଠୁ ବହିଟିଏ କି ଖବର କାଗଜଟିଏ ପାଇଲେ ହେଲା ! ଆମୂଳଚୁଳ ପଢି ନେବେ 
ସେ । ଯଦି କିଛି ବୁଝିବାରେ ଅସୁବିଧା ହୁଏ, ସେତେବେଳେ ଡାକ ପଡିବ ନନ୍ଦିତାକୁ । 
ଜେଜେମା” ଜାଣି ଯାଇଥୂଲେ ଯେ ପୂରା ପରିବାରରେ ଯଦି ଜଣେ କେହି ତାଙ୍କୁ ବିଭିନ୍ନ 
ବିଷୟରେ ବୁଝେଇ ଦେଇପାରେ, ତେବେ ସେ ହେଉଛି ନନ୍ଦିତା । 

କାରଣ ବିସ୍ତୀର୍ଣ୍ଣ ପରିବାର ଭିତରେ ସମସ୍ତଙ୍କଠାରୁ ଭିନ୍ନ ଥୂଲା ନନ୍ଦିତା । ସେମାନଙ୍କର 


Digitized by srujanika@gmail.com 


e୧୩୮ 


ବ୍ୟବସାୟୀ ଵଂଶରେ ଏକମାତ୍ର ବିଦ୍ୟାନୁରାଗୀ । ଶାଢି, ଗହଣା, ଟଙ୍କା, ପଇସା - 
ଏସବୁରେ ତିଳେ ହେଲେ ଆଗ୍ରହ ନ ଥଲା ତା'ର । ସବୁବେଳେ ମୁହଁ ମାଡି ଦେଉଥଲା 
ବହିରେ । ନଚେତ୍ଵ ଛାତ ଉପରେ ବସି କ”ଣ ସବୁ ଲେଖି ଚାଲୁଥିଲା ! ତାକୁ କମ୍‌ ଥଟ୍ଟା 
କରୁଥିଲେ ସମସ୍ତେ ? ବଡ, ସାନ ସମସ୍ତେ । କିଏ ଚିଡେଇ କହୁଥିଲା, ପ୍ରଜ୍ଞାବତୀ । 
ଆଉ ପୁଣି କିଏ ତାକୁ ଡାକୁଥିଲା - ମିସ୍‌ ଫିଲୋସୋଫର୍‌' । 

କେବଳ ଜେଜେମା ଖୁସୀ ହେଉଥିଲେ ସବୁବେଳେ । ପେଡ଼ିରୁ କାଢ଼ି ଲୁଚେଇ 
ତା” ହାତରେ କିଛି କିଛି ଟଙ୍କା ଗୁଞ୍ଜି ଦେଇ କହୁଥିଲେ - ରଖିଥା, ବହି କିଣିବୁ ।' 

“ଏବେ କୋଉଠି ଜେଜେମା” ?'? ଆଉ ଥରେ ପଚାରିଲା ନନ୍ଦିତା | 

“ପୁରୀରେ !” ? ଗୋଟିଏ ଶବ୍ଦରେ ଉତ୍ତର ଦେଲା ବାବୁଲା । 

' ‘ପୁରୀରେ ! କାହା ପାଖରେ ? ” ”' ନନ୍ଦିତା ଅବାକ୍‌ ।ସେ ଜାଣିବାରେ ସେମାନଙ୍କର 
କେହି ଆମତ୍ମୀୟସ୍ଵଜନ ତ ପୁରୀରେ ନାହାନ୍ତି । ପିଉସା ରିଟାରୟାଡ ମଣିଷ । ଅବସର 
ପରେ ଚାଲି ଆସିଛନ୍ତି ଏଇ କଟକକୁ । ଉପର ତେଲେଙ୍ଟା ବଜାରରେ ବାପଜେଜେଙ୍କ 
ଅମଳ ଘରର ଗୋଟାଏ ଅଂଶରେ ଏବେ ତାଙ୍କର ଦୁଇ ଜଣିଆ ସଂସାର । କକେଇ, 
ଦଦେଇ ଦୁହେଁ ବାପାଙ୍କ ଉଳି ବ୍ୟବସାୟୀ । ସେମାନଙ୍କର ନିଜ ନିଜ ଆସ୍ଥାନ ଛାଡି ଉଠି 
ଯିବାର ପ୍ରଶ୍ନ ଉଠେନି । ଦଦେଇଙ୍କର ବ୍ୟବସାୟ ଯାଜପୁର୍‌ରେ । କକେଇଙ୍କର 
ବାଲେଶ୍ଵରରେ ।! ତାହେଲେ ପୁରୀରେ ପୁଣି କାହା ପାଖରେ ଜେଜେମା! ? 

“କାହା ପାଖରେ ନୁହଁ । ଲକ୍ଷ୍ମୀ ନାରାୟଣ ବୃଦ୍ଧାଶ୍ରମରେ | ଓଲ୍ଲଙ୍ଵ ଏଜ୍‌ ହୋମ୍‌ ।” 
ସରୁ ସ୍ଵରରେ ଉତ୍ତର ଦେଲା ବାବୁଲା । 

ଓଲ୍୍ଡ ଏଜ୍‌ ହୋମ୍‌ ! ଜରା ନିବାସ ! ନନ୍ଦିଡାକୁ କେହି ଯେମିତି ଧକ୍କାଟାଏ 
ପକେଇଲା । ଜା ଭୀ ହେଉଛି ମୁଣ୍ଡ ଭିତରଟା । ଜେଜେମାଂଙ୍କୁ ବୃଦ୍ଧାଶ୍ରମକୁ ପଠେଇଲା 
କିଏ ? କେବେ ? 

“ବର୍ଷେ ହେଇଗଲାଣି ।” ' ପ୍ରଶ୍ନ କରିବା ଆଗରୁ ବାବୁଲା ଉତ୍ତର ଦେଇଦେଲା । 

ବର୍ଷେ !! ତା' ମାନେ ଗତ ଗୋଟାଏ ବର୍ଷ ଧରି ତା” ଠୁ ସମସ୍ତେ ଲୁଚେଇ ରଖିଥଲେ 
କଥାଟା ? 

ଲୁଚେଇ ରଖିଥିଲେ ନା ଜଣେଇବା ଜରୁରୀ ମନେ କରି ନ ଥଲେ ? ନିୟମ କରି 
ସବୁ ସପ୍ତାହକୁ ସପ୍ତାହ ଆମେରିକାରୁ ଘରକୁ ଫୋନ୍‌ କରିଛି ସେ । ସବୁ ଥର ସମସ୍ତଙ୍କ 
ଖବର ସାଙ୍ଗରେ ଜେଜେମାଂଙ୍କ ଖବର ବି ପଚାରି ବୁଝିଛି ସେ । ସବୁ ଥର ସେଇ ଏକା 

ଉତ୍ତର - ଉଲ ଅଛନ୍ତି ଜେଜେମା’ । କଟକରେ ନାହାର୍ରି । ନନ୍ଦିତା ତ ଆଉ ଅଧ୍କା କିଛି 

ପଚାରି ବୁଝି ନ ଥଲା । ପଚାରି ନ ଥଲା - କୋଉଠି ଢେଜେମା” ? କକେଇ ନା 

ଦଦେଇଙ୍କ ଘରେ । ପଚାରିଥଲେ ହୁଏତ ବ୍ରଦ୍ଧାଶ୍ରମ କଥାଟା ବାହାରି ପଡି ଥାଆନ୍ତା । 
ବାହାରି ଥାଆନ୍ତା କି ? 

' “କିଏ ପଠେଇଲା ଜେଜେମାଂଙ୍କୁ ସେଠିକି ? କ'ଣ ଏମିତି ହେଇଥୁଲା ? ” ପ୍ରାୟ 
ବାଷ୍ପରୁଦ୍ଧ ସ୍ଵରରେ ନନ୍ଦିତା ପଚାରିଲା ! 

“କାନରେ ତ କମ୍‌ ଶୁଣୁଥୂଲେ, ତୁ ଜାଣିଛୁ । ତଥାପି ଚଳି ଯାଉଥୂଲା । ହେଲେ 
ଦିନେ ଦଦେଇଙ୍କ ଘରେ ବାଥ୍ରୁମ୍‌ରେ ପଡି ହିପ୍‌ ବୋନ୍‌ ଫ୍ରାକ୍ଚର୍‌ ହେଇଗଲା । ତା'ପରେ 
ବହୁଡ ଅସୁବିଧା । ସବୁବେଳେ ରହିବା ପାଇଁ ଲୋକ ବ୍ୟବସ୍ଥା କରାଗଲା । କିନ୍ତୁ କଟକ, 
ଯାଜପୁର, ବାଲେଶ୍ଵର ହେବା ଆଉ ସମ୍ଭବପର ନ ଥଲା । ଶେଷରେ ସମସ୍ତେ ମିଶି ଏଇ 
ନିଷ୍ପରି ନେଲେ । ଯେତେ ଯାହା କହ, ବୟସ ତ ଆଉ କାହାର କମ୍‌ ନୁହଁ | କିଏ ଆଉ 
ଏଇ ନବେ ଛୁଇଁବ ଛୁଇଁବ ହେଉଥ୍‌ବା ବୁଢୀଟିଏର ଦାୟିତ୍ଵ ନେବ ?”' 

“ହେଲେ --- କେମିତି ନେଲେ ସେମାନେ ଏଇ ଭଳି ଗୋଟିଏ ନିଷ୍ପରି ? 
ଜେଜେମା’ ସେମାନଙ୍କର ନିଜ ମା” ପରା ? ଅସୁସ ହେଇ ପଡିଲେ ବୋଲି କ'ଣ ପର 
ହେଇଗଲେ ? ବଡ ପୁଅ ହିସାବରେ ଦଦେଇଙ୍କର ଅନ୍ତତଃ ମନା କରିବା କଥା ।”? ଆଖି 
ଛଳଛଳ ହେଇ ଯାଉଛି ନନ୍ଦିତାର । 

ଚୁପ୍‌ ରହିଲା ବାବୁଲା । 

““ଜ଼ ବି କେମିତି କିଛି କହିଲୁ ନାହିଁ ରେ ବାବୁଲା ? ତୁ ତ ମନା କରି ପାରି 
ଥାଆନ୍ତୁ ? ? କଥାଟା ନିହାଡି ଅବାନ୍ତର ଏବଂ ଅସମ୍ଭବ ଜାଣି ବି ନନ୍ଦିତା ବିକଳରେ କହି 
ପକେଇଲା । 

ବାବୁଲାର ଆଖି ମୁହଁ କଠିନ ହେଇଗଲା କ୍ଷଣିକରେ । ତାତି ଯାଇ କହିଲା, 
“ସୁଅରେ ହାତୀମାନ ଭାସି ଯାଉଛନ୍ତି, ଆଉ ତୁ ଏଠି ପିମ୍ପୁଡିକୁ ଜ୍ଞାନ ଦେଉଛୁ ! ପୁଣି 
ଚୁପ୍‌ ହେଇଯାଇ ଜୋରରେ ନିଶ୍ଵାସ ନେଇ ନିଜ ସ୍ଵରକୁ ନିୟନ୍ତ୍ରଣରେ ରଖିଲା ସେ । 
ଏତେ ବର୍ଷ ପରେ ଆସିଛି ନାନୀ । ହଠାଡ଼ କରି ରାଗି ଯିବାଟା ନିଶ୍ଚୟ ଶୋଭନୀୟ 
ହେବନି । 

ରହି ରହି କହିଲା, ' ‘ଦେଖ୍‌ ସାନ ନାନୀ, ଡୁ ଜମା ଦଶଟା ଦିନ ପାଇଁ ଆସିଛୁ । 
ହସି ହସି ସମସ୍ତଙ୍କୁ ହ୍ୟାଲୋ, ହାଏ କରୁ କରୁ ଦେଖିବୁ କଟିଯିବ ଡୋର ଦିନତକ । ଡୁ 

କାହିଁକି ଏସବୁ ଫ୍ୟାମିଲି ପଲିଟିକ୍ସ୍‌ରେ ମୁଣ୍ଡ ଖେଳାଉଛୁ ? ଯୋଉ ସମସ୍ୟାର ସମାଧାନ 
ଆମ ହାତରେ ନାହିଁ ସେଥୁରେ ନାକ ଗଳେଇ ଲାଉ କ'ଣ ?? କଥା କହୁ କହୁ ହଠାତ 
ସାମ୍ବାକୁ ଉହୁଙ୍କି ପଡି ଡ୍ରାଇଭର୍‌ ଉଦ୍ଦେଶ୍ୟରେ କହିଲା, ' ଏଇ ରମେଶ, କଡେଇ କରି 
ଗାଡି ରଖ ତ ।” ' ମୁହୁରକ ଆଗର ଅସ୍ବସ୍ତିକର ଆଲୋଚନାକୁ ପୋଛି ଦେଇ ସ୍ଵରରେ 
ଉତ୍ସାହ ଗୋଳେଇ ବାବୁଲା ପଚାରିଲା, “ପାହାଳ ହେଇଗଲା, ସାନ ନାନୀ । ମୁଁ ତୋ 
ପାଇଁ ରସଗୋଲା ନେଇ ଆସୁଛି ସାଙ୍ଗେ ସାଙ୍ଗେ ! 

ରସଗୋଲା ! ବିବ୍ରତ ଭାବରେ ସାନ ଉାଇକୁ ଦେଖିଲା ନନ୍ଦିତା । କହିଲା, ନା, 
ଦରକାର ନାହିଁ । ମୁଁ ଏବେ କିଛି ଖାଇ ପାରିବିନି ।” 

“ଏବେ ଖାଇବାକୁ କିଏ କହୁଛି ? ଘରେ ଗାଧୁଆ ପାଧୁଆ କରି ଖାଇବୁ ।” 

“ନାଇଁ ବାବୁଲା, ଘରକୁ ନେ ନା । ନାନୀ ପିଲାଗୁଡାକ ଅସୁସ୍ଥ । ସେମାନଙ୍କ 
ସାମ୍ବାରେ ମୁଁ ଏସବୁ ଗିଳି ପାରିବିନି । --- ପରେ କେବେ ନେଇ ଆସିବା । ପାହାଳ ତ 
ଆଉ ପଳେଇ ଯାଉନି ।” | 

ଏ ଯୁକ୍ତିରେ ଦମ୍‌ ଅଛି । ମାନି ନେଲା ବାବୁଲା । ଚାଲ ରମେଶ, ଚାଲ । 

ରାସ୍ତାରେ ଭିଡ ନାହିଁ । କେତେ ଶୀଘ୍ର କାଠଯୋଡୀ ହେଇଗଲା ! ତା'ପରେ 
ଆସିଯିବ ମହାନଦୀ । 

ଏଇ ମହାନଦୀ କୂଳରେ ଦିନେ ଜେଜେମାଂଙ୍କୁ ନିଜର ସବୁ ଇଚ୍ଛା ଖୋଲି କହିଥୁଲା 
ନନ୍ଦିତା । ସେତେବେଳେ ରେକର୍ଡ ମାର୍କ ରଖି ଟେନ୍‌ଥ୍‌ ପାସ୍‌ କରି ଇଲେଭ୍େନ୍‌ଥ୍‌ରେ 
ସଦ୍ୟ ଆଦ୍ଵମିଶନ୍‌ ନେଇଥାଏ ସେ । ତା'ର ଏତେ ଭଲ ରେଜଲ୍ଲଟ୍‌ ଦେଖି ବାପାଙ୍କ ଭଳି 
ମଣିଷ ବି ପ୍ରଭାବିତ । ସେଦିନ ଖାଇବା ବେଳେ ହଠାତ୍ଵ ବାପା କହିଲେ, “ଏବେଠୁ 
ଆଇ.ଆଇ.ଟି କୋଚିଇ୍‌ କ୍ଲାସ୍‌ ଯିବା ଆରମ୍ଭ କରି ଦେ, ନନ୍ଦିତା । ଆମ ବଂଶରେ ତ 
ଆଗରୁ କେହି ଇଞ୍ଜିନିୟର୍‌ ନ ଥଲେ । ଡ଼ ହେବୁ ପ୍ରଥମ ଆଇ.ଆଇ.ଟି. ରଞ୍ଜନିୟର୍‌ ।” 

ସେଇଦିନ ଜେଜେମାଂଙ୍କ ସାଙ୍ଗରେ ମହାନଦୀ କୂଳରେ ବସି ନନ୍ଦିତା କହିଥଲା, 
“ମୋର ଇଞ୍ଜିନିୟରିଙ ପଢିବାକୁ ଜମା ଇଚ୍ଛା ନାହିଁ, ଜେଜେମା ।” 

‘ତାହେଲେ କଂ ଣ ପଢିବୁରେ, ମା” ? ଡାକ୍ତରୀ ? 

“ନା, ଜେଜେମା”, ମୋର ଭାରି ଇଚ୍ପା ରିସର୍ଚ୍ଚ କରିବାକୁ । ଷ୍ଟେମ୍‌ ସେଲ୍‌ 
ଟେକ୍ନୋଲୋଜିରେ । 

ଶବ୍ଦଗୁଡିକ ଜେଜେମା ଙ୍କ ଇଂରାଜୀ ଜ୍ଞାନର ପରିସର ବାହାରେ । ତଥାପି ତତ୍ଵଟି 


Digitized by srujanika@gmail.com 


୧୪୧ 


ଚଟ୍‌ କରି ବୁଝି ନେଲେ ସେ । ଚିନ୍ତା କରିବା ଉଳି ସ୍ଵରରେ କହିଲେ, ' ଏଇ ଯୋଉ ସବୁ 
ପାଠ କଥା କହୁଛୁ, ଏସବୁ କ'ଣ ଅଛି ଆମ ଦେଶରେ ? 

“ଅଛି । କିନୁ ଥାଇ ନ ଥୁବା ଜଳି ।” 

ହୁଁ | --- କୋଉଠି ଅଛି ତାହେଲେ ?”? 

“ଆମେରିକାରେ | ହେଲେ କିଏ ମଡେ --- 

ଡା” କଥା ବନ୍ଦ କରି ଦେଇ ଜେଜେମା” ଉାବିବା ଭଳି କହିଥିଲେ, “ଆମେରିକା 
ଯିବାକୁ ହେଲେ କ'ଣ ସବୁ ପରୀକ୍ଷା ଦେବାକୁ ହୁଏନା କିରେ ? କଂ'ଶ ସ୍ୟାଟ୍‌, ମ୍ୟାଟ୍‌ ।” 

ନନ୍ଦିତା ଅବାକ୍‌ । “ତୁମେ କେମିତି ଜାଣିଲ, ଜେଜେମା’ ? 

ଆରେ ଦିବର୍ଷ ତଳେ ଆମ ଦିଲୁର ସାଙ୍ଗ ରବିନ୍‌ ପରା ସେସବୁ ପରୀକ୍ଷା ଦେଇ 
ପାସ୍‌ କରି ଗଲା ଆମେରିକା । ମତେ ମୁଣ୍ିଆ ମାରିବାକୁ ଆସିଥ୍ବଲା ଯେତେବେଳେ, 
ସେତିକିବେଳେ ମୁଁ ତାକୁ ପଚାରିଥୁଲି ।”? ଦିଲୁ ମାନେ ତାଂ ଦୂର ସମ୍ପର୍କୀୟ ପିଉସୀଙ୍କ 
ପୁଅ । ତାଙ୍କର ସାଙ୍ଗଠୁ ପୁଣି ଏ ଖବର ଯୋଗାଡ କରିଛନ୍ତି ଜେଜେମା! ! 

“ହୁଁ ଜେଜେମା” । ଏସ୍‌.ଏ.ଟି.ଦେବାକୁ ହୁଏ । 

“ଡ଼ ଆମର ଦଉନୁ ସେ ପରୀକ୍ଷା ? 

“ ବସିଯ଼ିବା କ'ଣ ସହଜ , ଜେଜେମା” ? ଫର୍ମ ଫିଲପ୍‌ କରିବାକୁ ହେବ ଆଗ ! 
ତା'ପରେ ବହି କିଣି ଅଭ୍ୟାସ କରିବାକୁ ହେବ । 

ତ କର ସେସବୁ ।' 

ହସିଥୁଲା ନନ୍ଦିତା । “ତୁମେ ଭାବୁଛ ବାପା ଦେବେ ଟଙ୍କା ? ଏ ତ ଆଉ ପଚାଶ 
ଶହେ ଟଙ୍କା କଥା ହେଇନି । ହୁଏତ ପଚାଶ ଶହେ ଡଲାର୍‌ ଲାଗିଯିବ । କି ଆହୁରି 
ବେଶୀ । 

ବୁଝେଇ କହିଲୁ, ଆମ ଟଙ୍କାରେ କେତେ ହେବ ।” 

କହିଥୁଲା ନନ୍ଦିତା । ଏବଂ ପର ଦିନ ଠିକ୍‌ ସେତିକି ଟଙ୍କା ଆଣି ତା' ହାତରେ ଗୁଞ୍ଜି 
ଦେଇଥିଲେ ସେ । ଜେଜେ ବାପା ଚାଲିଯିବା ପରଠୁ ପାଇ ଚାଲିଥଵବା ପେନ୍‌ସନ୍ବ ଟଙ୍କାର 
ଗୋଟାଏ ଅଂଶ ବ୍ୟାଙ୍କରେ ଜମେଇ ରଖୁଥୂଲେ ଜେଜେମା” ।! ସେଇ ଜମା ଟଙ୍କାର 
ଗୋଟାଏ ବଡ ଅଂଶ ! 

ଏସ୍‌.ଏ.ଟିରେ ଆଶାତୀତ ଭାବରେ ଭଲ କଲା ନନ୍ଦିଡା । ଷୋହଳଶହରୁ ପାଇଲା 
ପନ୍ଦର ଶହ ନବେ । 

“ଏବେ କ”ଣ କରିବାକୁ ହେବ ରେ ମା” ?' ନାତୁଣୀ ଚୁପ୍ଚାପ୍‌ ଆସି ଖବରଟା 
ଜଣେଇ ଦେବା ପରେ ଜେଜେମା” ପଚାରିଥୂଲେ । 

“ବିଭିନ୍ନ କଲେଜର ଫର୍ମ ଅଣେଇ ଆପ୍ଲାଇ କରିବାକୁ ହେବ | --- ହେଲେ--' ' 

“ଖର୍ଚ୍ଚ ବହୁତ । ସେୟା ଟି ?”? 

“ହୁଁ ଜେଜେମା’ ।” ' ସରୁ ସ୍ବରରେ ନନ୍ଦିତା କହିଥୂଲା । 

“ପ୍ରାୟ କେଡେ ?”” 

ସଂଷ୍ୟାଟି ଜାଣି ନେଇ ସେଇ ଆଗ ଥର ଉଳି ତା” ହାତରେ ଟଙ୍କା ଗୁଞ୍ଜି ଦେଇ 
ଜେଜେମା” ପଚାରିଥୁଲେ, ““ଅଣେଇ ପାରିବୁ ଟି ଫର୍ମ ? ଜଣା ଅଛି କେମିତି ସବୁ 
କରିବାକୁ ହୁଏ ? 

ଅଭିଭୂତ ନନ୍ଦିତା ଉର୍ର ଦେଇଥ୍ଲ୍ଲା, (ଆମ ହେଡ୍‌ ମିଷ୍ଟେସ୍‌ଙ୍କ ଭଉଣୀ ରହନ୍ତି 
ଆମେରିକାରେ । ସେ କହିଛନ୍ତି ତାଙ୍କ ହାତରେ ଅଣେଇ ଦେବେ ।”? 

ଫର୍ମ ଆସିଲା । ଫର୍ମ ପୂରଣ କରି ନନ୍ଦିଡା ପଠେଇ ଦେଲା । ଏବଂ ଯଥା ସମୟରେ 
ଉତ୍ତର ଆସିଗଲା ବିଭିନ୍ନ ବିଶ୍ବବିଦ୍ୟାଳୟରୁ । 

ସେଦିନ ରାତି ଅଧରେ ନିଜ ଇ-ମେଲ୍‌ ଚେକ୍‌ କରି ଆନନ୍ଦରେ ଆତ୍ମହରା ନନ୍ଦିତା ! 
ଆଉ ରହି ନ ପାରି ପାଦ ଚିପି ଚିପି ଜେଜେମା'ଙ୍କର ସାନ ରୁମ୍‌ରେ ପାଦ ଦେଇଥୁଲା 
ସେ । ପତଳା ଚଦରଟି ଦେହରେ ଘୋଡେଇ ହେଇ ଶୋଇ ଯାଇଛନ୍ତି ଜେଜେମା’ । 
ତାଙ୍କ ଆଡକୁ ହାତ ବଢାଉ ବଢାଉ ରହିଯାଇଥୁୂଲା ଟିକିଏ ନନ୍ଦିତା । ବୟସ ହେଇଯିବା 
ପରେ ଜେଜେମାଂଙ୍କର ନିଦ କମ୍‌ । ଏବେ ଏମିତି ଗଭୀର ନିଦରେ ଶୋଇ ଯାଇଛନ୍ତି 
ସେ, ଡାକିବ କେମିତି ? 

ଉପାୟ ନାହିଁ । ଉଠେଇବାକୁ ହେବ । ଖବରଟା ଏଇ ମାତ୍ର ଦେବାକୁ ହେବ । 


“ଜେଜେମା” ---” ? ଆସ୍ତେ ହାଡକୁ ହଲେଇଦେଇଥୁଲା ତାଙ୍କର ! 
ପଡଳା ନିଦ ଭାଙ୍ଗିଯାଇଥଲା ତାଙ୍କର । “ଉଁ -- କୃ--କିଏ ?”? 
“ମୁଁ ନନ୍ଦିତା ।”? 


ବିଛଣାରେ ଧଡ଼୍‌ କରି ଉଠି ବସିଯାଇଥଲେ ଜେଜେମା’ । “କ'ଣ ହେଇଛି ? ' 
' ଓହୋ, ଚମକେଇ ଦେଲି କି ?” ? ସାମାନ୍ୟ ବିବ୍ରତ ଭାବରେ ନନ୍ଦିତା କହିଥୁଲା, 


“କିଛି ନାହିଁ ଜେଜେମା’ । ଆମେରିକାରୁ ମେଲ୍‌ ଆସିଛି ।' 
' “କୋଉଠୁ କ'ଣ ଆସିଛି ? ”? 

“ମୁଁ ଆପ୍ଲିକେସନ୍‌ ପକେଇ ନ ଥିଲି ଆମେରିକାର ବଡ ୟୁନିତ୍ତସିଟିକୁ ? ¬- 
ସେମାନଙ୍କ ଡୁ ଉତ୍ତର ଆସିଛି । ମୋତେ ସେମାନେ ଆଦ୍ଵମିସନ୍‌ ଦେବେ, ଜେଜେମା! । 
-- - ପ୍ରାୟଂ ପୂରାଟା ଦରମା ଛାଡ । 

“ସତରେ ? ସତରେ ମୋ ମା” ?”” ଜେଜେମା” ବିହୁଳ ହେଇ ଯାଉ ଯାଉ 
ରହିଯାଇଥଲେ ଟିକିଏ । “ହେଲେ --- ତଡେ ତ ଆମେରିକା ଯିବାକୁ ପଡିବ ।” 

ନ ।” 

“ଟିକେଟ୍‌ ?” 

* ସେଇଟା ତ ନିଜକୁ କରିବାକୁ ପଡିବ । 

ଚୂପ୍‌ ହେଇଯାଇଥଲେ ଜେଜେମା! । ରହି ରହି କହିଥିଲେ, “ମୋ ପାଖରେ ତ 
ଏତେ ଟଙ୍କା ନାହିଁରେ, ମା ।” 

ଧପ୍‌ କରି ଲିଭିଯାଇଥୂଲା ନନ୍ଦିଦା ଆଖିର ଜ୍ୟୋତି । ଏତେ ବାଟ ଆସି ଏଇମିତି 
ଭାବରେ ହାରିଯିବାକୁ ହେବ ? 

ଜେଜେମା” ତଥାପି ଭାବି ହେଉଥିଲେ । “ତୋ ବାପା ସାଙ୍ଗରେ କଥା କହିବାକୁ 
ହେବ ।” 

ବାପା ! ଯିଏ ଦଶ କୋଡ଼ିଏ ଟଙ୍କା ଦେବା ବେଳେ ଶହେଟା ପ୍ରଶ୍ବ କରନ୍ତି, ସେ 
ପୁଣି ଟିକେଟ୍‌ ଓ ଆନୁଷଙ୍ଗିକ ଖର୍ଚ୍ଚ ପାଇଁ ଲକ୍ଷେ ଟଙ୍କା ପକେଟ୍‌ରୁ କାଢ଼ି ଦେବେ ! 
ନନ୍ଦିଡାର ମନ ଦବି ଯାଇଥିଲା । 

ରବିବାର ଦିନ ବାପାଙ୍କର ଦୋକାନ ବନ୍ଦ । ସେଇଦିନ ସକାଳୁ ନିଜ ହାତରେ 
ବଜାର କରନ୍ତି ବାପା । ମାଂସ ଆଣନ୍ତି । ମନ ପସନ୍ଦର ପରିବା ପତ୍ର, ଫଳ, ମିଠା ବି 
ଧରି ଆସନ୍ତି । ଘରେ ଆସି ଆନନ୍ଦରେ ବଖାଣନ୍ତି ବକାରର ହାଲଚାଲ । 

ଜେଜେମା’ କହିବା ଅନୁଯାୟୀ ରବିବାର ଯାଏଁ ଅପେକ୍ଷା କରି ଯାଇଥଲା ନନ୍ଦିତା । 
ବାପା ବଜାରରୁ ଫେରି ଖାଇବା ଟେବୁଲ୍ଵରେ ବସି ଯାଇଥଲେ ସବୁ ଥର ପରି । ତାଙ୍କ 
ହାତକୁ ଗିଲାସେ ପାଣି ବଢ଼େଇ ଦେଇଥିଲା ନନ୍ଦିତା ! 

““ଯ଼ ତ ମା”, ତୋ ବୋଉକୁ କହ, ମତେ କପେ ଚାହା ଦେବ ।' 

* “ ବୋଉ ଚାହା ବସେଇଛି ।” ' ନନ୍ଦିତା ତଥାପି ଗଲାନି ସେଠୁ । 

ବାପା ଅବାକ୍ର ହେଇଥଲେ ଟିକିଏ । ପଚାରିଥିଲେ, “'କ”ଣ କହିବୁ, ମା” ? 

ଗୋଟିଏ ଗୋଟିଏ ପାଦ ପକାଇ ଖାଇବା ଟେବୁଲ୍ଲ ପାଖରେ ଆସି ପହଞ୍ଚି ସାରିଥୂଲେ 

ଜେଜେମା’ । ସେ ଚୌକି ଟାଣି ବସିବା ପଯ୍ୟନ୍ତ ନନ୍ଦିଡା ଅପେକ୍ଷା କଲ୍ଲା । ତା'ପରେ 
ବିନା ଉପକ୍ରମଣିକାରେ କହିଥିଲା, ମୁଁ ଅଣ୍ଡର୍‌ ଗ୍ରାକୁଏସନ୍‌ ପାଇଁ ଆପ୍ଲିକେସନ୍‌ ପକେଇ 
ଦେଇଥ୍‌ଲି, ବାପା । ସେମାନେ ମତେ ସିଲେକ୍ଟ୍‌ କରିଛନ୍ତି ।” 

“କି ଆପ୍ଲିକେସନ୍‌? କିଏ ସିଲେକୃ କରିଛି ? 

ଅଣ୍ଡର୍‌ ଗ୍ରାଜୁଏସନ୍‌ କୋର୍ସ ପାଇଁ ଆମେରିକାର କେଇଟା ୟୁନିଭର୍ସିଟିକୁ 
ମୁଁ EL 

“ଆମେରିକା! !! ଡେ! ମୁଣ୍ଡ ଠିକ୍‌ ଅଛି ? ମୁଁ ଶୁଣିଛି, ସେଠିକା 
କଲେଜମାନଙ୍କର ବର୍ଷକର ଦରମା ଦଶ ବାର ଲକ୍ଷରୁ ବେଶୀ । ତା” ମାନେ ଚାରି 
ବର୍ଷିଆ କୋର୍ସ ପାଇଁ --- ଉଃ ---” ' ମନ ଭିତରେ ଅଙ୍କଟା କଷି ନେଇ ବାପାଙ୍କ ମୁଣ୍ଡ 
ଘୁରାଇ ଗଲା ଯେମିତି । 

“ବାପା, ଦରମା ପଡିବନି,” ତରବର ହେଇ ନନ୍ଦିତା କହି ପକେଇଲା, 
 ଫିନାନ୍‌ସିଆଲ୍‌ ଏଡ୍‌ ଦେବେ ସେମାନେ । ବାକୀ ଖର୍ଚ୍ଚ ସେଠି ପାର୍ଟ ଟାଇମ୍‌ କାମ କରି 
ମୁଁ ସମ୍ଭାଳି ନେଇ ପାରିବି । ହେଲେ ଯିବା ଟିକେଟ୍‌ ---” 

* ' କୋଉଠିକି କାହାର ଯିବା କଥା ହେଉଛି ? ? ଚାହା କପ୍ଟା ବାପାଙ୍କ ସାମ୍ପାରେ 
ରଖି ଦେଉ ଦେଉ ବୋଉ ଚଢ଼ା ସ୍ଵରରେ କହିଥୁୂଲା । କିଛି କଥା ତା' କାନରେ ବାଜିଥୂଲା 
ବୋଧହୁଏ । 

' “ଆମେରିକା ।' 

“ଆମେରିକା ! ଟିକେଟ୍‌ ଟଙ୍କା କୋଉଠୁ ଆସିବ ଶୁଣେ ।” ? ବୋଉ ଦରମା କଥା 
ଉଠେଇଲାନି । ଦରମା ଛାଡ଼ କଥା ଶୁଣିଛି ନିଶ୍ଚୟ । 

“ସେଇ କଥା ତ ମୁଁ କହୁଛି ।”? ବାପା ବୋଉ କଥାରେ ସ୍ଵର ମିଶାଇଲେ । 

“ହେଲେ ବାପା, ଇଞ୍ଜିନିୟରିଇ୍‌ ପଢ଼ିଲେ ବି ତ ଲକ୍ଷେ ଦୁଇ ଲକ୍ଷ ଖର୍ଚ୍ଚ ହେଇଯିବ । 
ସେତିକିରେ ଯଦି ଟିକେଟ୍‌ କିଣି ---” 

“ଆଉ ତାଂ ପରେ ? ସେଠୁ କୋଉ ଅଧର୍ମୀ ବିଧର୍ମୀକୁ ଧରି ଆଣି କହିବୁ, ବାହା 
କରି ଦିଅ ମତେ । ସମାଜରେ ନାକ କାଟି ଦେବୃ ଆମର ।”? ବୋଉ ସ୍ଵରରେ ତଥାପି 
ବିରକ୍ତି । 

“ଯ଼ଦି ନନ୍ଦିତା କେବେ କହେ ସେଇମିତି କିଛି କଥା, ତାହେଲେ କ୍ଷତି କ'ଣ ? 
ଏପଯ୍ୟନ୍ତ ଚୂପ୍‌ ହେଇ ବସିଥ୍‌ବା ଜେଜେମା” ମୁହଁ ଖୋଲିଥିଲେ, “ତୁମେମାନେ ତ 

କଲେଜ ନ ସରୁଣୁ ବିନୀତାଟାକୁ ବାହା କରି ଦେଲ ନିଜେ ଦେଖା ଚାହୀ କରି ଜାତକ 
ମିଶେଇ ! କ'ଣ ଲାତ୍ତ ହେଲା ? ”? 

ବିନୀତା, ଅର୍ଥାତ ନନ୍ଦିତାର ବଡ ନାନୀର ଦୃଷ୍ଟାନ୍ତଟା ଅଦେଖା କଣ୍ଟା ଭଳି ଛାତିରେ 
ଫୋଡ଼ି ହେଇ ରହିଛି ବାପା, ବୋଉଙ୍କର । ନିଜେ ବହୁତ ଖୋଜା ଖୋଜି କରି ଜାକ 
ଜମକରେ ବାହା ଦେଇଦେଲେ ବଡ଼ ଝିଅକୁ । ହେଲେ ବିଚାରୀ ସୁଖୀ ହେଇ ପାରିଲା 
ନାହିଁ । ଶୃଶୁର ଘରେ ବିନା କାରଣରେ ବଡ଼ ଅସମ୍ମାନର ଜୀବନ ତା'ର । ଏଶେ ଚାରି 
ବର୍ଷରେ ଡିନିଟା ପିଲା ଧରି ଧସିଯାଇଛି ସେ । 

ଆଉ କେଇଟା କଥା ବି କହିଥୂଲେ ଜେଜେମା’ | ଠିକ୍‌ ସମୟ ଦେଖି ଗରମ ଲୁହା 
ଉପରେ ପାହାର ପକେଇଥଲେ । ଆଉ ତା'ପରେ କେମିତି ସବୁ ସହଜ ହେଇଗଲା । 
ନିଜେ ବାପାଙ୍କ ସାହାଯ୍ୟରେ କଲିକତା ଯାଇ ଭିସା ହେଇଗଲା | ବାପା ଟିକେଟ୍‌ କରେଇ 
ଦେଲେ । ହାତରେ ଧରେଇ ଦେଲେ ଦୃଇ ହଜାର ଡ଼ଲାର୍‌ର ଟ୍ରାତତେଲର୍‌ସ୍‌ ଚେକ୍‌ । 
ଏତେଟା ଆଶା କରି ନ ଥୁଲା ନନ୍ଦିତା । କୃତଜ୍ଞତାରେ ଜେଜେମା” ପ୍ରତି ମନଟା ଢ଼ଳି 
ଯାଇଥିଲା ତା'ର । 

ସେଇ ଜେଜେମା” ଏବେ ବୃଦ୍ଧାଶ୍ରମରେ ! 

“ଘର ହେଇଗଲା, ସାନ ନାନୀ ।”' ବାବୁଲା ଗାଡ଼ିର କବାଟ ଖୋଲି ଦେଲା । 

ମୋବାଇଲରେ କିଛି ସମୟ ଆଗରୁ ଘରକୁ ଫୋନ୍‌ କରି ଦେଇଥୁଲା କି କ'ଣ । 
ବାପାଙ୍କ ଛଡା ସମସ୍ତେ ଆସି ଫାଟକ ପାଖରେ ! 

ଏତେ ବର୍ଷ ପରେ ଘରେ ପାଦ ରଖି ଯେମିତି ଭାସି ଯାଉଥଲା ନନ୍ଦିତା । 

ବାବୁଲା ଠିକ୍‌ କହିଥୂଲ। । ପାଖ ପଡିଶା, ଦୂର ନିକଟ ବନ୍ଧୁ ବାନ୍ଧବ - ଏଇମାନଙ୍କ 
ଶଙ୍ଖୁଳାରେ ଦିନଗୁଡାକ କେମିତି କଟି ଯାଉଥଲା ଜଣାପଡ଼ିଲା ନାହିଁ । 

ପାଞ୍ଚ ଦିନ ପରେ ଜେଜେମା'ଙ୍କ କଥା ଉଠେଇଲା ସେ ! “ବାପା, ଜେଜେମା'ଙ୍କୁ 
ଟିକିଏ ଦେଖା କରି ଥାଆନ୍ତି । 

‘ “ଜେଜେମା !  ? ଟିକିଏ ରହି ଯାଇଥୂଲେ ବାପା । ' ‘କାଲି ହେଲେ କହିଥାଆନୁ । 
ରବିବାର ଥୁଲା ¦ ମୁଁ ନେଇ ଯାଇଥାଆନ୍ତି କି ବାବୁଲା ନେଇଯାଇ ଥାଆନ୍ତା । ହେଲେ 
ଏବେ ତା'ର କଲେଜ --- ମୋ ଦୋକାନ | --- ବୋଉ ବି ଯାଇ ପାରିବନି । ବିନୀତା 
ପିଲାଗୁଡ଼ାକ ଏବେ ବି ଭୋଗୁଛନ୍ତି -- - 

“ବାପା, ମୋ ସାଙ୍ଗରେ କେହି ଯିବା ଦରକାର କ”ଣ ? ଆମେରିକାରୁ ଏତେ 

ଗୁଡାଏ ` ବାଟ ଏକା ଏକା ଆସିଲି । ପୁଣି ଦିଲ୍ୟରୁ ଭୁବନେଶ୍ବର । ଏବେ ଏଇଠୁ ପୁରୀ 
ଏକା ଯାଇ ପାରିବିନି ? ସକାଳକୁ ବାହାରି ଗଲେ ଦିନ ଦିଇଟା ଅଢେଇଟା ସୁଦ୍ଧା ଫେରି 
ଆସିପାରିବି । ଚିହ୍ନା ଗାଡ଼ିଟାଏ ଖାଲି ଯୋଗାଡ କରି ଦିଅ । ” 

“ତାଂ ତ ଅସୁବିଧା ନୁହଁ । ରମେଶ ନେଇ ଯାଇପାରିବ । ସେ ଜାଣିଛି କୋଉଠି 
ଆଶ୍ରମଟା । ହେଲେ ---”? ବାପାଙ୍କ ସ୍ଵରରେ ତଥାପି କୁଣ୍ଠା । 

“କିଛି ଅସୁବିଧା ହେବନି, ବାପା । ତୁମେ କାଲି ପାଇଁ କହି ଦିଅ ରମେଶକୁ !” 

ନେଉ ।” 

କେବଳ ଆଶ୍ରମ ପଯ୍ୟନ୍ତ ନୁହଁ, ଜେଜେମାଂଙ୍କ ରୁମ୍‌ ପଯ୍ୟନ୍ତ ନେଇଗଲା ରମେଶ । 
ବର୍ଷକ ଭିତରେ ବେଶ୍‌ କେତେ ଥର ଆସିବାକୁ ହେଇଛି ବିଭିନ୍ନ ଜଣଙ୍କୁ ନେଇ । ସବୁ 
ଜାଣିଯାଇଛି । ଆଶ୍ରମର କେଇ ଜଣଙ୍କୁ ଚିହ୍ନି ବି ଯାଇଛି । ବାରଣ୍ଡାର ଗୋଟିଏ କଣରେ 
ଟେବୁଲ୍‌ ପକାଇ ବସିଥୂ୍‌ବା ନର୍ସ ଭଳି ଜଣଙ୍କୁ କହି ଦେଲା - ବୁଢ଼ୀ ମା'ଙ୍କ ନାତୁଣୀ । 
ଆମେରିକାରୁ ଆସିଛନ୍ତି । 

ନନ୍ଦିତା ଚେହେରାରେ ଆମେରିକାତ୍ସ କିଛି ବି ନ ଥଲା । ଦେହରେ ହଳଦିଆ 
ପ୍ରିଷ୍କଵ୍‌ର ସାଲୁଆର୍‌ କମିଜ୍‌ । ଅଣ୍ଟା ପଯ୍ୟନ୍ତ ଲମ୍ବା ବାଳ ରବର ବ୍ୟାଣ୍ଡ ଦେଇ ବେକ 
ପାଖରେ ବନ୍ଧା । କାନ୍ଧରେ ଝୁଲ୍ଲଛି କଳା ରଙ୍ଗର ପର୍ସଟିଏ । କେବଳ ହାତରେ ଧରିଥିବା 
ଜିନିଷ ଦିଓଟିକୁ ଜଣେ ସୃକ୍ଷ୍ମ ଭାବରେ ଲକ୍ଷ୍ୟ କଲେ ଆମେରିକାର ଛାପ ଦେଖି ପାରିବ । 
ନନ୍ଦିତା ହାତରେ ଥଲା ‘ଗୋଡ଼ାଇଭା' ଚକୋଲେଟ୍‌ର ସୁନେଲୀ ଡ଼ବାଟିଏ । ଆଉ ବଡ଼ 
ବଡ଼ ଅକ୍ଷରରେ ଛପା ଆମେରିକାର ଆଟ୍ଲାସ୍ଟିଏ । 

ଭିସା ପାଇଯିବା ପରେ ଯେତେବେଳେ ନହ୍ଦିତା ଜିନିଷପତ୍ର ସଜଡ଼ା ସଜଡ଼ି ଆରମ୍ଭ 
କରି ଦେଇଥିଲା, ସେତେବେଳେ ସମୟ ପାଇଲେ ତା” ପାଖରେ ଆସି ବସୁଥଲେ 
ଜେଜେମା! । ନନ୍ଦିତା ଟେବୁଲରେ ଥବା ସ୍ତୁଲ୍‌ ଆଟ୍ଲାସ୍ଟିକୁ ଘୂରେଇ ଘୂରେଇ ନିରୀକ୍ଷଣ 
କରୁଥିଲେ ସେ । କହୃଥଲେ, ˆ 'ମଡେ ଦେଖାଇ ଦେଲୁ ମା”, ଆମେରିକାଟା କୋଉଠି ? 
ଆଉ କୋଉ ସହରକୁ ଯାଉଛୁ ତୁ ? --- ଏ ଆଟ୍ଲାସ୍ବାଲା ଏତେ ଛୋଟ ଛୋଟ 
ଅକ୍ଷରରେ ସବୁ ଲେଖନ୍ତି କାହିଁକି କେଜାଣି ! ମେ ଭଳି ଆଖିକୁ ଭଲ ଦିଶୁ ନ ଥବା ବୁଢ଼ା 
ବୃଢ଼ୀମାନେ କରିବେ କ”'ଣ ? ଦେଖିବେ କେମିତି ? ”? 

ସବୁ କାମ ଛାଡ଼ି ପାଖରେ ବସି ନନ୍ଦିତା ଦେଖାଇଦେଇଥିଲା ! ସବୁ ପ୍ରଶ୍ଧର ଉତ୍ତର 
ଦେଇଥିଲା ବିସ୍ତତ ଭାବରେ । 

ମନକୁ ମନ ହସିଲା ଟିକିଏ ସେ । ଆଉ କାହାକୁ ପଚାରିବାର ଆବଶ୍ୟକତା 
ପଡ଼ିବନି ଜେଜେମା'ଙ୍କର । ଏମିତିରେ ତ କ୍ୟାଟାରାକ୍ୃଟ ଅପରେସନ୍‌ ହେଇଯାଇଛି । 
ତା” ପରେ ପୁଣି ଆଟ୍ଲାସ୍୍‌ରେ ବଡ଼ ବଡ଼ ଅକ୍ଷରରେ ଲେଖା ସବୁ । 

' “ଏଇ ରୁମ୍‌ ।” ' କବାଟ ଆସ୍ତେ ମେଲାଇ ଦେଇ ରମେଶ କଡ଼େଇଗଲା । ˆ ତୁମେ 
ଭିତରକୁ ଯାଅ, ନାନୀ । ମୁଁ ଗାଡ଼ି ପାଖରେ ଥିବି । 

କୋଠରୀ ଭିତରେ ପାଦ ଦେଲା ନନ୍ଦିତା । ନିହାତି ଛୋଟ ରୁମ୍‌ ନୁହଁ । ବାପା 
ବୋଉଙ୍କ ଘରେ ଜେଜେମା’ ପାଇଁ ଉଦ୍ଦିଷ୍ଠ ଛୋଟ କୋଠରୀଠୁ ବଡ ନିଶ୍ଚୟ । ତେବେ 
ଆଲୁଅ କି ପବନ କିଛି ନାହିଁ । ଅନ୍ଧାରୁଆ, କଣିକିଆ ଘର ।! ଛୋଟ ଝରକାଟିଏ ଅଛି ଯେ 
ତା' ଆର ପଟେ ଘରଟିଏ । ପବନର ଚିହ୍ନ ନାହିଁ । ଦିନ ବେଳେ ବି ଚାଳିଶ ୱାଟ୍‌ର 
ବଲ୍ବଟିଏ ଜଳୁଛି ମିଞ୍ଜି ମିଞ୍ଜି ହେଇ । 

ଖଟ ଉପରେ ନିଷଶ୍ଡପ୍‌ ହେଇ ଯେଉଁ ଛାୟା ମୂର୍ଭିଟି ବସିଛି, ସେଇ ଜେଜେମା ? 

“ଜେଜେମା -- 

ହଲଚଲ ହେଲା ମୂର୍ଭିଟି । ଆଖିକୁ ତେର୍ହ୍ଦଦେଇ ପୁଣି କଫ ମିଶା ସ୍ଵରରେ ପଚାରିଲା, 
କିଏ ସେ ? 

“ ଜେଜେମା’, ମୁଁ ନନ୍ଦିତା ।” 

“ଓ ।”? ଜେଜେମା” ଚୁପ୍‌ କରିଗଲେ । ଯେମିତି ନନ୍ଦିତାର ତାଙ୍କ ପାଖକୁ ଆସିବାଟା 
ଦୈନନ୍ଦିନ ଘଟଣା । ଆଗ୍ରହ ପ୍ରକାଶ କରିବାର ବା ଉଚ୍କାସ ଦେଖାଇବାର କୌଣସି 
କାରଣ ନାହିଁ । 

ନନ୍ଦିତା ବି ବୁଝି ପାରୁ ନ ଥିଲା କ'ଣ କହିବ । ମନେ ପଡ଼ିଗଲା ଭଳି ହାତରେ 
ଧରିଥ୍‌ବା ଆଟ୍ଲାସ୍‌ ଆଉ ଚକୋଲେଟ୍‌ ଡ଼ବାଟା ଜେଜେମାଙ୍କ ହାତକୁ ବଢ଼େଇ ଦେଲା 
ସେ । “ତୁମ ପାଇଁ ଆମେରିକାରୁ ଆଣିଛି, ଜେଜେମା । 

ଆମେରିକା ଶବ୍ଦରେ କୌଣସି ଭାବାନ୍ତର ନାହିଁ । ଆଟ୍ଲାସ୍‌ ଦେଖି ସାମାନ୍ୟତମ 
ଆଗ୍ରହ ନାହିଁ ଆଖିରେ । ଆଟ୍ଲାସ୍‌ଟିକୁ ଖଟ ଉପରେ ଆଡ଼େଇ ରଖି ଛୋଟ ପିଲାର 
ଏକାଗ୍ରତା ନେଇ ଚକୋଲେଟ୍‌ ବାକ୍ରସଟା ଖୋଲି ବସିଲେ ଜେଜେମା’ । 

ମନ୍ତ୍ର ଭାବରେ ତାଙ୍କୁ ଦେଖୁଥିଲା ନନ୍ଦିତା । ଦେଖୁଥିଲା କେବେ କୌଣସି ଖାଦ୍ୟ 
ପଦାର୍ଥରେ ଲୋଭ ନ ଥିବା ଜେଜେମା'ଙ୍କ ଆଖି କେମିତି ଚକଚକ୍‌ କରି ଉଠୁଛି । 
ହାଲୁକା ଭାବରେ ସେ ହାତ ବୁଲେଇ ନେଉଛନ୍ତି ସବୁ ଚକୋଲେଟ୍‌ ଉପରେ । ଯେମିତି 

ସ୍ଥିର କରି ପାରୁନାହାନ୍ତି ଆଗ ଚାରିକୋଣିଆଟା ଖାଇବେ ନା ଗୋଲିଆଟା । ଧଳାଟା 
ଖାଇବେ ନା ମାଟିଆଟା । 

“ “ବୁଢ଼ୀ ମା” ।” ” କବାଟ ପାଖରେ ଆୟା ଭଳି ଜଣେ ଠିଆହେଇଥୁଲେ । ପଛରେ 
ଝାଡ଼ୁ ଆଉ ଘରପେୋଛା ବାଲ୍ଟି ଧରି ଆଉ ଜଣେ । 

ଚଟ୍‌ କରି ଶାଢି କାନିଟା ଚକୋଲେଟ୍‌ ଡ଼ବା ଉପରେ ଘୋଡ଼େଇ ଦେଇ ରୁକ୍ଷ 
ଭାବରେ ଜେଜେମା” କହିଲେ, ' 'କିଏ ? କ'ଣ ଦରକାର ? 

“ମୁଁ ମାଳ । ଗାଧେଇ ଯିବ ପରା । ବେଳ ହେଲାଣି ।” 

* ଏବେ ନାହିଁ । ପରେ ।” ” ଛୋଟ ପିଲାର ବାହାନା ଉଳି ସ୍ବର ଜେଜେମାଂ'ଙ୍କର | 

“ଅଉ ପରେ ଫରେ ନୁହଁ । ଏବେ ଚାଲ । ତୁମେ ଗାଧେଇ ଗଲେ ସିନା ଟୁନି 
ଘରଟା ଓଳାପୋଛା କରିପାରିବ । ଦେଖୁନ, କେତେ ଅସନା ହେଇଛି ।' ? ଆୟା ସୃରରେ 
ଦୃଢ଼ତା । 

“ ' ହଉ |” ? ନିରୁପାୟ ଜେଜେମା” ଧୀରେ ଖଟ ପାଖ ଛୋଟ ଆଲମାରୀ ଖୋଲିଲେ । 
ଆଉ ତା” ଭିତରେ ଚକୋଲେଟ୍‌ ଡ଼ବାଟା ରଖି ଦେଇ ଛିଣ୍ଡା କନାଟିଏ ଘୋଡେଇ ଦେଲେ । 
ଲୁଚେଇ ଦେବା ଭଳି । ତା'ପରେ ଥର ଥର ପାଦରେ ଉଠି ଠିଆ ହେଇ ସେ କହିଲେ, 
“ଚାଲ |? 

ନନ୍ଦିଡାକୁ ପଦେ କଥା ନାହିଁ । 

ଆୟା ହାତ ଧରି ବାହାରି ଯିବା ବେଳେ ତା” କାନରେ ପଡିଲା ଜେଜେମାଂଙ୍କ 
କଥା କେଇ ପଦ - ‘ବାର ନମ୍ବର ଘର ଖାଲି ହେଲାଣି, ମାଳ ? 

“ନାଇଁ ମା”, ହେଲେ ତୁମେ ଜାଣିବନି କି ? ୟା ପରେ ପରା ତମରି ନମ୍ବର !” 

ହଉ ।” 

କବାଟ ଆର ପାଖରେ ଗାଧୁଆ ଘର । ତା” ଭିତରକୁ ଜେଜେମାଂଙ୍କୁ ନେଇଗଲା 
ଆୟାଟି । 

“ତୁମେ ଟିକିଏ ଏପାଖକୁ ଘୁଞ୍ଚି ଆସିବଟି, ଦିଦି । ବୁଢୀ ମା' ଗାଧେଇ ଆସିବା 
ଆଗରୁ ମୁଁ ଘରଟା ସଫା କରି ଦିଏ ।” ? ଝାଡୁ ଧରିଥୁବା ଟୁନିର କଥାରେ ସମ୍ଭିତ-ଫେରି 
ପାଇଲା ନନ୍ଦିତା । ନିରବ ଭାବରେ ସେ ଝର୍କା ପାଖକୁ ଉଠିଆସିଲା । 

ଝାଡୁ ତଳେ ଶୁଆଇ ରଖି ବିଛଣାଟା ଯସ୍ୟତସ୍ୟ କରି ଝାଡି ଦେଉଛି ଟୁନି । 

ହଠାଡ଼ କ'ଣ ମନେ ପଡିଗଲା ଭଳି ହଠାତ ନନ୍ଦିତା ଟୁନିକୁ ପଚାରିଲା, “ ବାର 

ନମ୍ବର ଘର କ'ଣ ? 

ଭିତରେ ପଶୁ ପଶୁ ଆଗ ଯୋଉ ଘରଟା ପଡେ ଡାହାଣ ପଟରେ, ସେଇଟା 
ପରା ବାର ନମ୍ବର ଘର ।” 

“ଜେଜେମା! କାହିଁକି ସେଇ ଘର କଥା ପଚାରୁଥଲେ ? 

““ମ, ଆଜି କ”'ଣ ନୂଆ ? ସବୁବେଳେ ପରା ବୁଢ଼ୀ ମା' ପଚାରି ହେଉଥୂବେ - 
ଘରଟା ଖାଲି ହେଲା କି ନାହିଁ ।”” ତକିଆକୁ ସଜାତି ମୁଣ୍ଡ ପାଖରେ ରଖିଲା ସେ । 
ତକିଆ ଉପରେ ପଡିଥୁବା ଛିଣ୍ଡା ଛିଣ୍ଡା ଧଳା ବାଳ ଉପରେ ତା’ ଆଖି ପଡିଲା ନାହିଁ 

“ଘରର ଖାଲି ହେବା ନ ହେବାରେ ଜେଚେମା'ଙ୍କର ଏତେ ଆଗ୍ରହ କାହିଁକି ? 

' “କେଜାଣି ଲେୋ। ମା” । କି ମହୁ ମଖା ସେ ଘରଟାରେ ! ଛୋଟିଆ କଡ଼ିକିଅ। 
ହେଇ ଘରଟା । ପାଟିଟାଏ କଲେ ଏ ପାଖକୁ ଶୁଭିବନି । ହେଲେ ଆସିବା ଦିନଠୁ ବୃଢ୍ୀ 
ପଡ଼ି ଯାଇଛନ୍ତି ସେ ଘର ପଛରେ ! ସେଇଟା ହିଁ ଦରକାର ତାଙ୍କର । --- ବୃଢ଼ୀ ମା 
ଆସିବା ପରଠୁ ପାଞ୍ଚ ପାଞ୍ଚଟା ଘର ଖାଲି ହେଲାଣି । ଏଇ ତ ଆର ମାସ ଦକ୍ଷିଣ 
ଦୁଆରୀ ଘରଟାଏ ବି ଦେବା କଥା ତାଙ୍କୁ କୁହା ହେଇଥୁଲା ।! ହେଲେ ଶୁଣିଲେ କି ? 

“ସେ ଘର ନିଶ୍ଚୟ ଖୋଲ୍ଲା ଫର୍ଟ୍ଟା ହେଇଥୁବ ।” ' ଦିନ ବେଳେ ଅନ୍ତତଃ ଲାଇଟ 
ଦେବାକୁ ପଡ଼ୁ ନ ଥୂବବ । ଶେଷ ବାକ୍ୟଟା ନିଜ ମନକୁ ମନ କହିଲା ନନ୍ଦିତା । 

“ଏଇଟା ତମେ ଠିକ୍‌ କହିଛ, ଦିଦି । ଆଲୁଅ ଅଛି ସେ ଘରେ ।! ଝରକାଟା ପୂର୍ବ 
ପଟିଆ ତ ।” 

ଝରକା ! ପୂର୍ବ ଦିଗର ଝରକା ! ନନ୍ଦିତା ଛାଡି ଭିତର ରୁନ୍ଧି ହେଇଗଲା । ସବୁ 
ଦିନେ ଏଇ ଗୋଟିଏ ଜିନିଷ ପାଇଁ ପାଗଳ ହେଇଯାଉଥଲେ ଜେଜେମା’ । ସକାଳର 
କଅଁଳ ଖରା | 

ଅନ୍ଧାରୁଆ ପୃଥବୀରେ ଆବଦ୍ଧ ରହି ବି ସେଇ ଗୋଟିଏ ଜିନିଷକୁ ଝୁରି ହେଉଛନ୍ତି 


ସେ! 

ଟୁନି କହି ଚାଲିଥୂଲ୍ଲା, ''--- ହେଲେ ଛୋଟିଅଆ। ଘରଟାଏ ମ । ଏ କାନ ପାଖରେ 
ଠିଆ ହେଇ ହାତ ବଢ଼େଇଲେ ଆର କାନ୍ଧରେ ବାଜିବ । କାହିଁକି ଯେ ବୁଢ଼ୀ ଆଖେଇଛନ୍ତି 
ସେଇ ଘରକୁ ! ” 


“ ଯ଼ଦି ଏତେ କରି ମାଗୁଛନ୍ତି, ତାହେଲେ ଜେଜେମା 'ଙ ଦେଇ ଦେଲେ ତ ହୁଏ । ` 


କେମିତି ଦିଅ! ହେବ, ଦିଦି ? ଘର ତ ଖାଲି ନାହିଁ ।' ' ସଳଖି ଠିଅ। ହେଲା 

ଟୁନି, ସେଇ ବାର ନମ୍ବର ଘରେ ରହନ୍ତି ଶହେ ପାଖାପାଖି ବୟସର ଅଧା ସାହେବ 
ବୃଢାଟାଏ । ଜନ୍‌ ବୁଢା । ସେ ଚାଲିଗଲେ ସିନା ତମ ଜେଜେମାଂ'ଙ୍କୁ ଘରଟା ମିଳିବ । 

“କରିନ ସେ ବୁଢା ଜଣଙ୍କ ଯିବେ କାହିଁକି ? 

ଏଥର କଳା ପଡି ଯାଇଥ୍‌ବା ଆବଡା ଖାବଡା ଦାନ୍ତ ଦେଖାଇ ହସିଲା ଟୁନି । 
କିଏ ଆଉ ସବୁ ଦିନ ପାଇଁ ବଞ୍ଚି ରହିବାକୁ ଏଠିକୁ ଆସିଛି ? ସମସ୍ତେ ଯାଆନ୍ତି । କିଏ 
ଶୀଘ୍ର, କିଏ କିଛି ଡେରିରେ --- ହେଲେ ଏ ବୃଢା ଖଣ୍ଡକ କିମିଆ ଦେଖାଇଦେଲେ ! 
ଆସିଥୂଲେ ତିନି ବର୍ଷ ତଳେ । ଏଭଳି ଅବସ୍ଥା, ମାସଟା କଟିବ କି ନାହିଁ ଆମର ଡର 
ଥଲା । ଦେଖୁ ଦେଖୁ ଏମିତି ସୁସ୍ଥ ହେଇ ବସି ଗଲେ ଯେ ଆଜି ଯାଏଁ ଆଖି ବୁଜିବାର ନାଁ 
ନାହିଁ । --- ଭାଗ୍ୟ କରି ବୁଢା ଆସିଛି ।”” ଶେଷ କଥା ପଦକ ନିଜ ମନକୁ ମନ କହି 
ଟୁନି ଝାଡ଼ୁ ଉଠେଇଲା । 

ଗାଧୋଇ ଫେରିଲେ ଜେଜେମା’ । ହାଡ କଣ୍ଡା ଦୋହଲୁଥବା ଦେହରେ ଢିଲା 
ଗାଉନ୍‌ଟାଏ । ଖଟରେ ବସି ଯାଇ ମାଳ ଵ ଠାରି ଯିବା ପଯ୍ୟନ୍ତ ଅପେକ୍ଷା କଲେ ସେ । 
ଡା' ପରେ ଥର ଥର ହାତରେ ଆଲମାରୀ ଖୋମିଲେ । ପୁଣି ଛିଣ୍ଡା କନା ଘୁଞ୍ଚେଇ ତା’ 
ଭିତରୁ ଚକୋଲେଟ୍‌ ତବାଟା କାଢି ଆଣିଲେ ଚଟ୍‌ ଦରି । ଏଥର ଆଉ ଇଚସ୍ତତଃତା 
ନାହିଁ । ଉପର ଧାଡିର ପ୍ରଥମ ଚାରିକୋଣିଆ ଚକୋଲେଟଟାକୁ ଶିରାଳ ଆଙ୍ଗୁଠିରେ 
ଉଠେଇ ନେଇ ପାଟିରେ ପୂରେଇ ଦେଲେ ସେ । ବା ପାଖ ଟାକରା ଗାଲରେ ଆବୁଟାଏ 
ଭଳି ରହିଛି ଚକୋଲେଟ ! ନନ୍ଦିତା ନିରବ ଭାବରେ କେବଳ ଚାହିଁ ରହିଥୂଲା । ଜେଜେମା! 
ଆଖି ବନ୍ଦ କରି ଧୀରେ ଧୀରେ ଚାକୁଳେଇବାକୁ ଲାଗିଲେ ଚକୋଲେଟଟିକୁ । ଓଠ କଣ 
ଦେଇ ଟିକିଏ ଟିକିଏ ତରଳ ଚକୋଲେଟ୍‌ ଗଡି ଆସୁଛି । ସେଠିକି ଦୃଶ୍ଚି ନାହିଁ । 

ହଠାତ କ'ଣ ମନେ ପଡିଗଲ। ଭଳି ଉଠି ଠିଆ ହେଲେ ସେ । ଦେହ ଥରୁଛି । 
ପଡିଯିବେନି ତ ? ଗୁଣୁ ଗୁଣୁ ହେଇ କଣ କହି ଚାଲିଛନ୍ତି ସେ । କେହି କିଛି କରିବେନି 
--- ସବୁ ନିଜକୁ --- 

ବାର୍ବକ୍ୟର ପ୍ରଳାପ ! 

ଚମକି ଜେଜେମାଂଙ୍କୁ ଧରି ପକାଇଲା ନନ୍ଦିତା । “କ'ଣ ହେଲା, କେଜେମା' ? 
ଉଠିଲ କାହିଁକି ? 

ଜେଜେମା' ଅବାକ୍‌ ଭାବରେ ତାକୁ ଦେଖିଲେ ମୁହୃରେ । ତା'ପରେ ବେଶ୍‌ ପରିଷ୍ଠାର 
ଭାବରେ ସେଇ ପାଞ୍ଚ ବର୍ଷ ଆଗର ଜେଜେମା” ସ୍ଵରରେ କହିଲେ, “ 'ତୁ ନନ୍ଦିତା ନା ? 

ହଁ ଜେଜେମା! ।” 
ତୂ ଆସିଛୁ ? ବାଃ ବାଃ , ବେଶ୍‌ ଭଲ | --- ଚାଲ୍‌ ଯିବା ।” 
ନନ୍ଦିତାର ହୃଦୟ ମଛି ହେଇ ଯାଉଛି । ଜେଜେମା” ହଠାତ୍ଵ କରି ଘରକୁ ଯିବା 

କଥା କହିବେ ନାହିଁ ତ ? ତାକୁ ଦେଖି ଭରସା ପାଇ ଯାଇଛନ୍ତି ବୋଧହୁଏ । କିନ୍ତୁ ତା'ର 
ଯେ ହାତପାଦ ବନ୍ଧା ! ପରିବାରର ସଦସ୍ୟଟିଏ ହେଇ ବି ସେ ପରିଧୂବର ବାହାରେ । 

ନରମ ସ୍ଵରରେ ସେ ପଚାରିଲା, “କୁଆଡେ ଯିବା, ଜେଜେମା’ ? ”? 

ଠୁ ଟା ହୁଣ୍ଡୀଟା ! କିଛି ବୁଝୁନୁ । ନିଜେ ନିଜେ ଯାଇ ଦେଖି ନ ଆସିଲେ ହୁଏ ? 
ଏଇ କଥାଟା ଠିଅ। ହେଇ ଗୁଣୁଗୁଣୋଉ ଥୁଲେ ସେ । ପ୍ରଳାପ ନୁହଁ ତାହେଲେ । 

' କଂ ଣ ଦେଖି ଆସିବ, ଜେଜେମା” ?”’ 

“ଆଲୋ ସେ ଜନ୍‌ ବୁଢା ଘର ଖାଲି କଲା କି ନାହିଁ ଟିକିଏ ଦେଖି ଆସିବାନି ? 
ଡେରି କରି ଦେଲେ ପୁଣି ଆଉ କେହି ଯଦି ମାଡି ବସେ ? ଏ ମାଳ ଇରିକାଙ୍କ କଥାରେ 
କଂ ଣ କିଛି ଭରସା ଅଛି ? '' ଏଡେ ଗୁଡାଏ କଥା କହି ଦେଇ ଜେଜେମା” ଯେମିତି ଖୁବ୍‌ 
କ୍ଲାନ୍ତ !-ଠିଅଆ। ହେଇ ରହିଗଲେ ସେ ସେଇଠି ରୁମ୍‌ ମଝିରେ । ପାଦ ନିଥର ! ଆଖିର ଦୃଷ୍ଟି 
ଶୂନ୍ୟ । କେଇଟା ମୁହୂର୍ଭ ସେଇମିତି ଅଟକି ରହିବା ପରେ ପୁଣି ପଛେଇ ପଛେଇ ଧପ୍‌ 
କରି ଯାଇ ସେ ବସିଗଲେ ବିଛଣା ଉପରେ । ଖଟ ଉପରୁ ଚକୋଲେଟ୍‌ ଡବାଟା ଉଠେଇ 
ନେଇ ଆରମ୍ଭ କରିଦେଲେ ଆଗ ଭଳି ତଦାରଖ । ବାଛି ବାଛି ପୁଣି ଆଉ ଗୋଟାଏ 
ଚକୋଲେଟ୍‌ ସେ ପୂରେଇଦେଲେ ପାଟିରେ । ବାହାରକୁ ଯିବା କଥା ଭୁଲି ଯାଇ 
ସାରିଲେଣି । ବା ପଟର ଓଠ କଣରୁ ଗଡି ଆସିଥୂବା ଲାଳ ମିଶା ଚକୋଲେଟ୍‌ ବେକ 
ପାଖରେ ପହଞ୍ଚି ଗଲାଣି । 

ହାତରେ ଧରିଥୂବା ରୁମାଲରେ ଜେଜେମାଂ'ଙ୍କ ବେକ, ଓଠ ପୋଛି ଦେଉ ଦେଉ 
ନନ୍ଦିତା ଗଳା ପାଖରେ କ”ଣ ଯେମିତି ଅଟକି ଗଲା । କିଛି ନ କହି ଉଠି ଠିଆ ହେଲା 
ସେ । ହାତ ଘଡି ଦେଖିଲା । ସମୟ ହେଇଗଲାଣି ।! ଫେରିବାକୁ ହେବ । 

ଜେଜେମାଂଙ୍କର ଦୃଷ୍ଟି ନାହିଁ ତା ଉପରେ । 

ନିଜ ସ୍ଵରକୁ ନିୟନ୍ତ୍ରଣରେ ରଖି ନନ୍ଦିତା ଡାକିଲା, “ଜେଜେମା! !” ” ଉତ୍ତର ନାହିଁ । 

ପୁଣି ସାମାନ୍ୟ ଉଚ୍ଚ ସ୍ଵରରେ ଡାକିଲା, “ଜେଜେମା !' 

“ଭଲ --- ? ଏଥର ମୁଣ୍ଡ ଟେକିଲେ ଜେଜେମା! ! 

“ମୁଁ ଯାଉଛି, ଜେଜେମା’ | ଫେରିବାକୁ ହେବ ।' ' ନଇଁ ପଡି ତାଙ୍କ ପାଦ ଛୁଇଁଲା 

ସେ। 

“ଯାଉଛୁ ? --- ଆମେରିକା ? ” ? ପାଟି ଚାକୁଳେଇ ଚାକୁଳେଇ ସେ ପଚାରିଲେ । 

“ଏବେ କଟକ ଯାଉଛି । ଚାରି ଦିନ ପରେ ଚାଲିଯିବି ଆମେରିକା ।” 

“ ଦଉ ଯା ।”” ପୁଣି ଚକୋଲେଟ୍‌ ଡବାରେ ଦୃଷ୍ଟି । ଛୋଟ ଛୋଟ ପାଦ ପକାଇ 
ରୁମ୍‌ରୁ ବାହାରି ଯାଉଥଲା ନନ୍ଦିତା । ହଠାଡ଼ ପଛରୁ ଡାକିଲେ ଜେଜେମା’, (--- ଏ 
ନନ୍ଦିତା, ଶୁଣ୍‌ ଶୁଣ୍‌ । 

କବାଟ ପାଖରୁ ବୁଲି ଚାହିଁଲା ନନ୍ଦିତା । ‘କ”'ଣ, ଜେଜେମା’ ?”' 

ଖୁବ୍ଧ ଗୋଟାଏ ଗୁପ୍ତ କଥା କହିବା ଉଳି ଫିସ୍‌ ଫିସ୍‌ ସ୍ଵରରେ ଜେଜେମା! କହିଲେ, 
“ଗଲାବେଳେ ଟିକିଏ ବାର ନମ୍ବର ରୁମ୍‌ରେ ଉଶ୍ତି ଦେଇ ଯିବୁ ଲୋ। ମା” --- ବୁଢାଟା 
ବଞ୍ଚିଛି ନା ମଲାଣି ଟିକିଏ ଦେଖି ଦେଇ ଯିବୁ ଲୋ --- ”? 

ଂହି”,ନା' କିଛି ନ କହି ପ୍ରାୟ ଦୌଡିବା ତଳି ରୁମ୍‌ରୁ ବାହାରି ଗଲା ନନ୍ଦିତା । 
ବାରଣ୍ଡାରେ ବସିଥିବା ଧଳା ଶାଢି ପିନ୍ଧା ନର୍ସ ଜଣକ ମୁହଁରେ ହସ ଖେଳାଇ ସୌଜନ୍ୟର 
ସହ କ'ଣ କହି ଆସୁଥିଲେ | ତାଙ୍କ ଆଡକୁ ନ ଚାହିଁ ସେ ମାରୁତି ତ୍ତ୍ୟାନୂର ପଛ କବାଟ 
ଖୋଲି ଭିତରକୁ ପଶିଗଲା । ରମେଶ ଡ଼ୁଳେଇ ପଡିଥୂଲା ବୋଧ୍ହୁଏ । ତରବରରେ 
ସିଧା ହେଇ ବସି ସାମାନ୍ୟ ନିଦୁଆ ସ୍ଵରରେ କହିଲା, “ଯିବା, ନାନୀ ? 

ତା” କଥାର କୌଣସି ଉତ୍ତର ଦେଇପାରିଲ।ା ନାହିଁ ନନ୍ଦିତା । ହଳଦିଆ ଓଡଢଣିକୁ 
ପାଟି ଉପରେ ମାଡି ଦେଇ ଛାଡି ଭିତରୁ ଉଠି ଆସୁଥିବା କୋହକୁ ସେ ପ୍ରାଣପଣେ ଚାପି 
ଧରିବାର ଚେଷ୍ଟା କରୁଥଲା ସେତେବେଳେ ! 

ଅଫିସ୍‌ରୁ ବାହାରିବା ପାଇଁ ପାଦ ବଢାଉଛି, ହଠାଡ଼ ମୋ ମୋବାଇଲ୍ଲଟା ବାଢ଼ି 
ଉଠିଲା । ଅଚିହ୍ନା ନମ୍ବର ନୁହଁ, ମୋବାଇଲ୍‌ ପର୍ଘାରେ ପରିଷ୍କାର ଭାବରେ ଉଦ୍ଵଭାସିତ - 
“ବିବେକ - ହୋମ୍‌"! ବିବେକର ଘରୁ ଫୋନ୍‌ ଆସିଛି ମାନେ ହୁଏତ ବିବେକ, ନଚେତ୍‌ 
ତା” ସ୍ତ୍ରୀ ପ୍ରିୟା । ଆଜିକାଲି ବିବେକ ଅପେକ୍ଷା ପ୍ରିୟାର ଫୋନ୍‌ଟା ହିଁ ବେଶୀ ଆସେ । 


ମୁଁ ଫୋନ୍‌ର ଶାଗୁଆ ବୋଡାମ ଟିପିଲି । “ହ୍ୟାଲୋ। ।” 
“ସୁଜିତ୍‌ ? ଡିଷ୍ଠର୍ବ କରୁନି ତ ? ” ? ପ୍ରିୟା ହିଁ । 


“ଜମା ନୁହଁ । କାମ ସରିଲାଣି । ଘରକୁ ବାହାରିଥୁଲି । --- କୁହ । କଥା 
କ'ଣ ?'? ମୋ ସ୍ବର କ”ଣ ବେଶୀ ନିସ୍କହ ? 
“କଥା କିଛି ନାହିଁ । ଏମିତିରେ ଫୋନ୍‌ କରିଥୁଲି । --- ଯଦି କିଛି କାମ ନାହିଁ, 


ତାହେଲେ ଘରକୁ ଚାଲି ଆସ । ଦୁଇଜଣିଅ। ଚାହା ଭୋଜିଟିଏ ହେଇଯାଉ ।' 

ପ୍ରିୟାର କଥା କହିବା ଭଙ୍ଗୀଟି ଟିକିଏ ଅନ୍ୟରକମ । କେତେବେଳେ ଅତି ଅନ୍ତରଙ୍ଗ 
ତ କେତେବେଳେ ନିହାତି ଖାପ୍ଛଡ଼ା । ତା' କଥାଗୁଡ଼ିକର ବି ବହୁ ସମୟରେ ବହୁ 
ରକମର ଅର୍ଥ । ସେସବୁ ଡ୍ଚମା କରି ବସିଲେ ବଡ଼ ବଡ଼ ଡ଼ାକ୍ତରମାନଙ୍କର ମୁଣ୍ଡ ଗୋଳମାଳ 
ହେଇଯିବ, ଆଉ ମୁଁ କି ଛାର ! 

ତେଣୁ ‘ଦୂଇଢଣିଆ।' ବା ‘ଚାହାଭୋଜି' ଶଦମାନଙ୍କର ବ୍ୟାଖ୍ୟା ନ ଖୋଜି ମୋର 
ସବୁ ଦିନିଆ ସ୍ବରରେ ପଚାରିଲି, “ବିବେକ ଫେରିନି କି ଅଫିସ୍‌ରୁ ? ” 

“ସେ ତ ନାହାନ୍ତି । ତିନି ଦିନ ତଳେ ଅଷ୍ଟ୍ରେଲିଆ ଯାଇଛନ୍ତି । 

ଓ ।”? ତଥାପି ମତେ ଘରକୁ ଡାକୁଛି ପ୍ରିୟ ? ବିବେକ ନ ଥବା ବେଳେ ? 

ହଠାତ୍ର ମୋର କାହିଁକି ମନେ ହେଲା ଆଜିକାଲି ବିବେକ ନ ଥୁବା ବେଳେ ହିଁ 
ପ୍ରିୟାର ବେଶୀ ଫୋନ୍‌ ଆସେ । ନିମନ୍ତ୍ରଣ ଆସେ । ମୁଁ ଯଦି 'ମୁଁ' ହେଇ ନ ଥାଆହ୍ତି, 
ଆଉ ପ୍ରିୟା ଯଦି ବିବେକର ସ୍ତ୍ରୀ ହେଇ ନ ଥାଆନ୍ତା, ତେବେ ହୁଏତ ଏଇ ସମ୍ପର୍କ କିଛିଟା 
ଅନ୍ୟ ରୂପ ନେଇ ପାରିଥାଆନ୍ତା ! କିନ୍ତୁ ସେଜଳି କିଛି ହେବା ସମ୍ଭବ ନୁହଁ । ମୁଁ ଜାଣେ । 
ପ୍ରିୟା ବି ଜାଣେ । ସେଇଥୁପାଇଁ କି ବିନା ଦ୍ବିଧାରେ ମତେ ଯେତେବେଳେ ସେତେବେଳେ 
ଫୋନ୍‌ କରେ ? ଘରକୁ ଡାକେ ? 

ନା, ମୁଁ ମାତୃବଡ଼ ପରଦାରେଷୁ' ' ମନ୍ତର ଦୀକ୍ଷା ନେଇନି । ସୁନ୍ଦରୀ, ଆକର୍ଷଣୀୟା 
ନାରୀଟିଏ ଦେଖିଲେ ମୋ ଭିତରେ ଆନନ୍ଦର ଲହରୀ ଉଠେ ! ମନ ପ୍ରଫୁଲ୍ଲିତ ହେଇଯାଏ । 
ହୃଦୟର କେଉଁ ଏକ ସୃକ୍ଷ୍ମ ତନ୍ତ୍ରୀରେ ସାହାନାଇର ସୁର ଛୁଟେ । 

ଆଉ ପ୍ରିୟାର ସ୍ଥାନ ତ ଅତି ସୁନ୍ଦରୀ'ଙ୍କ ପଯ୍ୟାୟରେ । 

ତଥାପି ମୁଁ ସେଦିଗରେ ପାଦଟିଏ ବଢେଇପାରିନାହିଁ । କେବେ ହେଲେ ପାରିବି ବି 
ନାହିଁ । କାରଣ ମୋ ଭିତରେ ଭୁଲ ଠିକ୍‌ର ଯେଉଁ ମୂଲ୍ୟବୋଧ ମହଜୁଦ ଅଛି ତା 
ନିହାତି ମଧ୍ୟଯୁଗୀୟ । ମୋ ଚେହେରା, ଚଳଣି ସାଙ୍ଗରେ ତା'ର କୌଣସି ମେଳ ନାହିଁ । 
ଏକବିଂଶ ଶତାଦ୍ଦୀର ଅତ୍ୟାଧୁନିକ ମାନ ସିକଡାଠୁଁ ବହୁତ ଦୂରରେ । ଥରେ ଯେଉଁ ନାରୀକ 
ମୁଁ ବନ୍ଧୁପନ୍ରୀର ଆଖ୍ୟା ଦେଇ ଦେଇଛି, ସେ ଚିରଦିନ ପାଇଁ ବନ୍ଧୁପନ୍ୀ । ବନ୍ଧୁ ସାଙ୍ଗରେ 
ଡା' ସମ୍ପ ସାବଲୀଳ ନ ହେଲେ ବି । 

“କ”ଣ ହେଲା ? ଆସିବ ତ ? 

“ଆସିବି ।”” ନ ଯିବାର କୌଣସି କାରଣ ନାହିଁ । ବ୍ୟାଚେଲର୍‌ ହଷ୍ଟେଲରେ 
ଏମିତି କୌଣସି ଆକର୍ଷଣ ନାହିଁ ଯେ ମୁଁ ସବୁ କିଛି ବେଖାତିର କରି ସେଠିକି ଫେରିଯିବା 
ପାଇଁ ବ୍ୟାକୁଳ ହେବି । 

““ବ୍ରଜକୁ ତା'ହେଲେ କୋବି ପକୁଡ଼ି ଆଉ କଟ୍‌ଲେଟ୍‌ର ଆୟୋଜନ କରିବାକୁ 
କହୁଛି ।” 

“ ‘ହଉ ।” ? ଖାଦ୍ୟଲୋଭୀ ସର୍ରାଟି ସାଙ୍ଗେ ସାଟ୍ରେ ରାଜି ହେଇଗଲା । 

ପୋଦିନା ଚଟଣୀ ଦେଇ ମାଛ କଟ୍‌ଲେଟ୍‌ ଆଉ କୋବି ପକୁଡି ଖାଉ ଖାଉ ପ୍ରିୟା 
ସାଙ୍ଗରେ ମୋର ବହୁ ରକମର ଗପସପ ହେଲା । ଯଦିଓ ମୁଁ ଜାଣେ ଏସବୁ କେବଳ 
ପ୍ରାରମ୍ଭିକ କଥନ । ପ୍ରକୃତ କଥା ବାହାରିବ ଅନେକ ପରେ ! ପ୍ରାୟ ଦୁଇ କପ୍‌ ଚାହାପିଆ 
ଶେଷ ହେବା ପରେ । ତଥାପି କୌଣସି ଅଧକ କୌତୃହଳ ଦେଖାଇଲିନି ପ୍ରଥମରୁ ! 

ପ୍ରିୟା ସାଙ୍ଗରେ କଥାବାରା କରିଚାଲିଲି । ସେଉଳି କୌଣସି ନିର୍ଦିଷ୍ଟ ବିଷୟରେ ନୁହଁ । 
ହୁସେନ୍୍‌ନଙ୍କର ନୂଆ ପେଣ୍ଟି, ଗିରୀଶ କର୍ନାଡ୍‌ଙ୍କର ନୂଆ ନାଟକ ଏବଂ କୁଜେମ୍ପୁଙ୍କର 
ସଦ୍ୟ ଇଂରାଜୀରେ ଅନୁବାଦ ହେଇଥ୍‌ବା ଉପନ୍ୟାସ - ଏଇ ସବୁ ହିଁ ଆମ ପ୍ରାଥମିକ 
ଆଲୋଚନାର ବିଷୟ । 

ପ୍ରିୟାକୁ ଠିକ୍‌ ସାହିତ୍ୟାନୁରାଗୀ ବା କଳାନୁରାଗୀ କହିହେବନାହିଁ । ଯଦିଓ ସେତ୍ତଳି 
ଏକ ଉପାଧ୍‌ ପରିଚିତମାନଙ୍କଠାରୁ ପାଇବା ପାଇଁ ତା” ଭିତରେ ପ୍ରବଳ ଇଚ୍ଛା । ସେଥୁପାଇଁ 
ସବୁ ରକମର ଚେଷ୍ଟା କରେ ସେ । ସହରରେ ହେଉଥ୍‌ବା ସବୁ କଳା ପ୍ରଦର୍ଶନୀକୁ ନିୟମ 
କରି ଯାଏ । ବୁଝୁ ନ ବୁଝୁ ଜାତୀୟ, ଆନ୍ତର୍ଜାତୀୟ କଳାତ୍ମକ ସିନେମା ଦେଖିବାକୁ 
ଚେଷ୍ଟା କରେ । ଚର୍ଚ୍ଚିତ ବହିମାନ କିଣି ପଢିବା ପାଇଁ ଖଟ ପାଖ ଟେବୃଲ୍୍ରେ ଗଦାକରେ । 
ଏସବୁ ସନ୍ଗେ କୋଉଠି ଗୋଟିଏ ଛୋଟ ଫାଙ୍କ ରହିଯାଏ । ବହୁ ଆକାଂକ୍ଷିତ ସ୍ଥାନଟିରେ 
ପହଞ୍ଚିପାରେ ନାହିଁ ପ୍ରିୟା । ସାଧାରଣ ଓ ସ୍ପର୍ଶକାତର ମନ ଭିତରେ ଯେଉଁ ସୃକ୍ଷ୍ମ ଅଦ୍ରଶ୍ୟ 
ଲକ୍ଷ୍ମଣ ରେଖାଟି ରହିଛି, ତା' ଠିକ୍‌ ପାର ହେଇପାରେନାହିଁ । 

ବିବେକ ଏଥୁପାଇଁ ଦିନେ ୍ତୀଷଣ ବିରକ୍ତ ହେଇଥୁଲା । ପ୍ରିୟାର ଦେଖେଇ ହେଇ 
ବହିକିଣା ସ୍ଵଭାବ ପାଇଁ । ସେଥର ବହି ଦୋକାନକୁ ଫୋନ୍‌ କରି ‘ଆର୍ଟ ଆପ୍ରିସିଏସନ୍‌ 
ଉପରେ ତିନି ହଜାର ଟଙ୍କାର ବହି ମଗେଇ ନେଇଥଲା ପ୍ରିୟା । ଅଥଚ ଦୁଇ ମାସ କଟି 
ଯାଇଥୂଲେ ବି ପ୍ରଥମ ବହିର ପ୍ରଥମ ପୃଷ୍ଠା ଓଲଟା ହେଇନଥୁଲା ! ଅପରତ୍ତୁ ପ୍ରଷ୍ଟ, 
ରସେଲ୍୍‌ଙ୍କର ବହିମାନ କିଣିବା କଥା ସଂଧ୍ୟା ବେଳେ ମୋ ସାମ୍ବାରେ ସେ ଉଠେଇଥୁଲା ! 
ପ୍ରିୟା। ମାମଲାରେ ବିବେକର ହାତ ବେଶ୍‌ ଖୋଲା । କିନ୍ତୁ କଷ୍ଟୋପାର୍ଚଚିତ ଅର୍ଥର ଏଭଳି 
ଅପଚୟ ନିଶ୍ଚିତ ଭାବରେ ତାକୁ ଭଲ ଲାଗିନଥୁଲା । ରାଗି ଯାଇ କହିଥୂଲା, “ଘରେ 
କଣ ଲାଇବ୍ରେରୀ ଖୋଲିବ କି ? ଯାହା ଯାହା ବହି କିଣି ଗଦେଇଛ, ତାକୁ ଆଗ ପଢି 
ସାର, ତା'ପରେ କିଣିବ ନୂଆ ବହି ।” 

ପ୍ରିୟା ବି ତାତି ଯାଇଥଲା । “ତୁମେ ଯେ ଟେକ୍ନିକାଲ୍‌ ବହି କିଣି ଗୋଟିକ 
ଗୋଟିକ ପଛରେ ହଜାର ହଜାର ଟଙ୍କା ଉଡେଇ ଦିଅ, ଆଉ ମୋ ବେଳକୁ --- 

ଟେକ୍ନିକାଲ୍‌ ବହି ମୁଁ କିଣେ ଏବଂ ପଢେ ! ତୁମ ଉଳି ନିଜ ମନକୁ ତୁଷ 
କରିବାକୁ ମୁଁ ଖଟ ପାଖ ଟେବୁଲ୍ରେ ସେସବୁକୁ ଗଦେଇ ରଖେ ନାହିଁ ।' 

“ମୋ ଭିତରେ ଯେ ଆଟିଶ୍ଚିକ୍‌ ମନଟିଏ ଅଛି , ତା” ତୁମ ଉଳି ମେସିନ୍‌ ଘାଣ୍ଡୁଥୁବା 
ମଣିଷ କ'ଣ ବୁଝିବ ? 

' ଆଟିଷ୍ଠିକ୍‌ ! ଡିଜାଇନର୍‌ ବୁକ୍‌ ପ୍ରିଣ୍ଟ୍‌ର ଶାଢି ପିନ୍ଧିଲେ, କାନ୍ଧରେ ଝୁଲା ବ୍ୟାଗ୍‌ 
ଓହଳେଇଲେ ଆଉ ଗଦା ଗଦା ବହି କିଣିଲେ ଜଣେ ଆର୍ଟିଷ୍‌ ହେଇଯାଏନାହିଁ, ମ୍ୟାଡମ୍‌ । 
ଏଥ୍‌ ପାଇଁ ସୃକ୍ଷ୍ମ ବିଚାରବୋଧର ଆବଶ୍ଯକତା ହୁଏ ।” 

“ମାନେ , ତୁମେ କହିବାକୁ କ'ଣ ଚାହୁଁଛ ? ମୋ ଭିତରେ ସୂକ୍ଷ୍ମ ବିଚାରବୋଧ 
ନାହିଁ । ମୋ ମୁଣ୍ଡ ଅସାର ! ମୁଁ ମୋଟାବୁଵିଅ। ! ପ୍ରିୟାର ଯୁଦ୍ଧଂ-ଦେହି ରୂପ । ସ୍ଵାମୀ 
କଥାକୁ ସେ ବ୍ୟଳ୍ଥିଗତ ଅପମାନ ହିସାବରେ ନେଇଛି । 

ମୁଁ ସେକଥା ତ କହିନି ।” ? ହଠାତ ବିବେକର ସ୍ଵର କ୍ଲାନ୍ତ ଶୁଣାଯାଇଥୁଲା । 
ସାରା ଦିନ ଫ୍ୟାକ୍ଟରୀରେ କଟେଇ ଘରକୁ ଫେରିବା ପରେ ଯୁକ୍ତି ତର୍କର ଚକ୍ରବ୍ୟୁହ 
ଭିତରେ ଡା”'ର ଅନ୍ତତଃ ପଶିବାର ନ ଥୁଲା । ଅଭିମନ୍ୟୁ ଭଳି ଏ ଚକ୍ରବ୍ୁହ ଭିତରୁ 
ବାହାରିବା ବାଟ ଡାକୁ ଜଣା ନାହିଁ । ଆଖିରୁ ଚଷମା ଖୋଲି ଖୁବ୍‌ ମନ ଦେଇ ରୁମାଲ୍‌ରେ 
ପୋଛିଥୂଲ। ବିବେକ । ବୋଧହୁଏ ଚିନ୍ତା କରୁଥଲା ବଳୟରୁ ବାହାରିବାର ଉପାୟ । 
ଅଗତ୍ୟା କଥା କୂଟନୀତିର ସାହାଯ୍ୟ ନେଇଥୁଲା । 

ରହି ରହି ସେ ସେଦିନ କହିଥଲା, “ସମସ୍ତେ ଯେ ଇଚ୍ଛା କଲେ ଲେଖକ ବା 
କଳାକାର ହେଇଯାଇପାରିବେ, ତାଂ ତ ନୁହଁ । ଆଉ ଯାହା ପାଖରେ ସେସବୁ ଗୁଣ 
ନାହିଁ, ତା' ଅର୍ଥ ନୁହଁ ଯେ ସେଇ ମଣିଷର ଗୁଣାମ୍ମକ ମାନ କିଛି କମ୍‌ । ତୁମ ପାଖରେ 
ଯେଉଁ ସବୁ ଗୁଣ ରହିଛି, ତା'ର ଚର୍ଚ୍ଚା କର । ଅଯଥା ନ ବୁଝ୍ଥବା ବହି, ଆର୍ଟ୍‌ ପଛରେ 
ପଡିଛ କାହିଁକି ? ” ! 

“ତୁମେ କ'ଣ ଉାବ, ସୁଜିତ୍‌ ? ସୂଳବିଚାରସମ୍ପନ୍ନ ମୁଁ ? ? ହଠାତ୍‌ ବୁଲି ପଡି 
ମତେ ପ୍ରଶ୍ବ କରିଥଲା ପ୍ରିୟା । 

ମୁହୁର୍ରକ ପାଇଁ ମୋ ପାଟିରୁ କଥା ହଜିଯାଇଥଲା । ମୋ ଅସ୍ତିତ୍ଵ ବିଷୟରେ ଯେ 
ସେମାନେ ଅବଗତ, ତା' ତ ମୋର ଧାରଣା ନ ଥୁଲା । ସ୍ଵାମୀ, ସ୍ତ୍ରୀଙ୍କ କଳହରେ ଏ 
ବିଚରା ତୃତୀୟ ମଣିଷକୁ ଟଣାଟଣି କାହିଁକି ? 

ମୁଁ ସ୍ଵର ହାଲୁକା କରିଥୁଲି । ଯଦି ସେଥୁରେ ବାଡାବରଣଟି ସାମାନ୍ୟ ହାଲୁକା 
ହୁଏ । କହିଥୁଲି, ତଣ୍ଡି କାଟି ଦେଲେ ବି ମୋ ପାଟିରୁ ସେଭଳି କଥାଟିଏ ବାହାରିବ 
ବୋଲି ଭାବୁଛ, ପ୍ରିୟା ?”’ 

“ “ଡ଼ାହେଲେ କୁହ, ଆର୍ଟ ବା ଲିଟେରେଚର୍‌ ବହି କିଣି ମୁଁ ଭୁଲ୍‌ କରୁଛି ? ' ? ପ୍ରିୟା 
ସ୍ଵରରେ ଚ୍ୟାଲ୍ଲେଞ୍ଜ୍‌ । 

ମଝିରେ ପଡି ଦୋଦ୍ରଲ୍ୟମାନ ଅବସ୍ଥା ମୋର । ସତ କହିଲେ ପ୍ରିୟା କଷ୍ଟ ପାଇବ । 
ମିଛ କହିଲେ ବିବେକ ହାଣି ଦେବ । 

ଉପାୟ ନାହିଁ । ନାଟକୀୟତା କରିବାକୁ ହେବ । ହାଇ ମାରୁ ମାରୁ କହିଥୁ୍‌ଲି, 
“ 'ଉ୍ୟ ପକ୍ଷର ଓକିଲଙ୍କ ଯୁକ୍ତି ତ ଶୁଣିଲି । କିନ୍ତୁ ଚିନ୍ତା କରିବାକୁ ହେବ । ଜଜ୍‌ମେଣ୍ଢ୍‌ 
ଏମିତି ତରବରିଆରେ ଦିଆଯାଇ ପାରିବ ନାହିଁ । --- ମୋର ମନେ ହୁଏ, ଏଠି 
ବହିକିଣା କଥା ଠିକ୍‌ ପଡିନି । ପ୍ରସଙ୍ଗ ଅହୁରି ଗୁରୁତର ! ସେଥୁପାଇଁ ଗଭୀର ଆଲୋଚନା 
କରିବାକୁ ହେବ । ସମୟ ଦରକାର । ଉପଯୁକ୍ତ ମାନ ସିକ ସ୍ଥିତି ଦରକାର । କେସ୍‌ 
ରବିବାର ସକାଳ ଏଗାରଟା ପଯ୍ୟନ୍ତ ମୁଲତବୀ ରହୁ । 

ମୁଁ ଉଠିଥୁଲି । ନୂତନ ଅଶାନ୍ତିର ପ୍ରତ୍ୟକ୍ଷଦର୍ଶୀ ହେଇ ବେଶୀ ସମୟ ରହିବା 
ଅସମ୍ଭବ । 

ଯାହେଉ, ସେଦିନ ଘଟଣାଟି ଆହୁରି ଉଭୟଙ୍କର ହେବା ଆଗରୁ ସମ୍ଭାଳି 
ହେଇଯାଇଥ୍‌ଲା । 

କିନ୍ଧ ସତରେ ଯଦି ମତେ ରାୟ ଦେବାକୁ ହିଁ ପଡି ଥାଆନ୍ତା, ତେବେ ମୁଁ କ'ଣ 
କେବେହେଲେ ପ୍ରିୟାର ପକ୍ଷ ନେଇ ପାରିଥାଆଛନ୍ତି ? ନା, ପ୍ରିୟା ଅଶିକ୍ଷିତା ନୁହଁ । କଥାରେ 
କଥାରେ ଶୁଣିଛି, ଫିଜିକ୍ସ୍ରେ ପ୍ରଥମ ଶ୍ରେଣୀ ପାଇ ଏମ୍‌.ଏସ୍‌.ସି. ପାସ୍‌ କରିଛି । କିନ୍ତୁ 
ବିବେକ ମିଛ ଆଉ କଂ ଣ କହିଲା ? ସବୁ ଶିକ୍ଷିତ, ବୁଵିମାନ ମଣିଷମାନେ ଯେ ସର୍ବକଳାର 
ଅଧ୍ୂଵକାରୀ ହେବେ, ତା” ତ ନୁହଁ । ତେଣୁ ମୁଁ ଏଇ ମାମଲାରେ ଅନ୍ତତଃ ବିବେକକୁ 
ସମର୍ଥନ କରିଥାଆନ୍ତି । ହୁଏତ ପ୍ରିୟା ଆଘାତ ପାଇଥାଆନ୍ତା, କିନ୍ତୁ ମୋ ମତାମତକୁ 
ନିଶ୍ଚୟ ଗ୍ରହଣ କରିଥାଆନ୍ତା । କାରଣ ତାଂ ଦୃଷ୍ଟିରେ ବିବେକ ଅପେକ୍ଷା ମୋର କଳା, 
ସାହିତ୍ୟ ନେଇ କଥା କହିବାରେ ଅଧୁଵକ ଅଧ୍କାର । 

ମୁଁ କବିତା ଲେଖେ । ହେନି, ନେରୁଦାଙ୍କ ପଯ୍ୟାୟରେ ପହଞ୍ଚିବାକୁ ଅବଶ୍ୟ ବହୁତ 
ଡେରି । ସାଧନାର ଅଭାବରେ କେବେ ତା'ର ଆଖପାଖ ସ୍ଥାନରେ ପହଞ୍ଚି ପାରିବି କି 
ନାହିଁ ତା' ନେଇ ବି ମୋ ମନରେ ଦ୍ବିଧା ଅଛି । ତଥାପି କବି ହିସାବରେ ମୋତେ ଠିକ୍‌ 
ବେଖାତିର କରିହୁଏନାହିଁ । ବେଶ୍‌ କେତୋଟି ବହି ଛପା ହେଇଛି । ବିକ୍ରି ବି ହୁଏ । 
ତେବେ କବିତା ଲେଖାଟା ଜୀବିକା ହେଇପାରିନାହିଁ । ମୋ ଉପରେ ନିର୍ଭର କରି ରହିଥୁୂବା 
ବହୁ ମଣିଷଙ୍କ ସାଧାରଣ ଆବଶ୍ୟକତା ପୂରଣ କରିବା ପାଇଁ ମତେ ସ୍ଥାନୀୟ ସମ୍ବାଦପତ୍ର 
ଅଫିସ୍‌ର ବିଜ୍ଞାପନ ବିଭାଗରେ ଚାକିରି କରିବାକୁ ପଡେ । 

କିନ୍ତୁ ପ୍ରିୟା ଆଖିରେ ମୋ ସ୍ଥାନ ସ୍ଵତନ୍ତ୍ର । ସେଥପାଇଁ ମୋତେ ସବୁବେଳେ ବିଶେଷ 
ନିମନ୍ତ୍ରଣ । ମୁଁ ଜାଣିବାରେ ବିବେକର ବିଶାଳ ପରିଚିତଙ୍କ ପରିସର ମଧ୍ଯରେ ଏକମାତ୍ର 
ମୁଁ ହିଁ ପ୍ରକୃତ ପକ୍ଷେ ଦୁଇ ଜଣଙ୍କର ବନ୍ଧୁ । ସେଇଥୁପାଇଁ ହୁଏତ ପକ୍ଷପାତିତା କରିବା 
ସମ୍ଭବପର ହୁଏନାହିଁ । 

ଚାହା ଶେଷ ହେଲା । ଚାହା କପ୍‌କୁ ଛୋଟ ଟେବୁଲ୍‌ରେ ରଖି ଧୀରେ ଧୀରେ 
ଆଲୋଚନାର ମୋଡ ଘୂରେଇ ନେଲା ପ୍ରିୟା । ଯେମିତି ସେ କରେ ସବୁଥର । ଆଲୋଚ୍ୟର 
ଶୀର୍ଷକ ବି ସେଇ ଏକ - ବିବେକ । ବିଷୟ ବି ଜିନ୍ନ ନୁହଁ -ବିବେକର ସମାଲୋଚନା | 

“ତୁମେ ଜାଣ, ସୁଜିତ୍‌, ବିବେକ ଆଜିକାଲି ମାସରେ ପନ୍ଦର, ସତର ଦିନ 
ବାହାରେ । 

ନୂଆ କଥା ନୁହଁ। କମ୍ପାନୀର ବଡ କର୍ମକର୍ରା ବିବେକ । ସୁଦୃଶ୍ୟ ଦରମା, ଆନୁଷଟିକ 
ବିଳାସ - ଏସବୁ ପାଇବାକୁ ପରିଶ୍ରମ ତ କରିବାକୁ ହୁଏ । କର୍ମଳୀବନ ଆରମ୍ଭରୁ 
ଏଇମିତି ଟୁର୍‌ କରିବାକୁ ପଡିଛି ତାକୁ । ଅଥଚ ହଠାତ୍ଵ କରି ବିଷୟଟି କାହିଁକି ଅସ୍ଵସ୍ତିକର 
ମନେ ହେଉଛି ପ୍ରିୟାକୁ ? ମନର ବ୍ୟବଧାନ ବଢ଼ି ଯାଇଛି ବୋଲି କି ? 

ମୁଁ ଚୁପ୍‌ ରହିଲି । 

ପ୍ରିୟା ପୁଣି ଦୀର୍ଘନିଶ୍ଵାସ ନେଇ କହିଲା, “ଆଉ ଏକାଠି ରହିହେଉନି ।' 

ଏ ବି ନୂଆ କଥା ନୁହଁ । ସବୁବେଳେ କହେ ସେ । 

କିନ୍ତୁ ମୋ ଭିତରେ ବୋଧହୁଏ ଆଲୋଚନାଟିକୁ ଶୀଘ୍ର ଶେଷ କରିଦେବାକୁ ଏକ 
ଦୁର୍ବାର ଇଚ୍ଛା ମୁଣ୍ଡ ଟେକିଲା । ସେଥୁପାଇଁ ଅନ୍ୟ ଥର ଭଳି ନିରବ ଭାବରେ କଥାତକ 
ନ ଶୁଣି ସାମାନ୍ୟ ଭଦାସୀନ ଭାବରେ କହି ପକେଇଲି, ' କହିବ ଯଦି ଦେଖାଦେଖି 
କରିବି । ଆମ ହଷ୍ଟେଲ୍‌ ଯିଏ ଚଳାନ୍ତି, ସେମାନଙ୍କର ମହିଳା ହଷ୍ଟେଲ୍‌ଟିଏ ଅଛି ବୋଲି ମୁଁ 
ଶୁଣିଛି ।” 

“ଦୃଷ୍ଟେଲ୍‌ !!' ? ଶିହରି ଉଠିବା ସ୍ଵରରେ ପ୍ରିୟା କହି ପକେଇଲା । “ମୁଁ କେମିତି 
ରହିବି ହଷ୍ଟେଲ୍‌ରେ ? 

ଏକଥା ମୋ ଠୁଁ ଭଲରେ ଆଉ କିଏ ଜାଣେ ? ଯିଏ ବିଳାସିତାର କୋଳରେ 
ଜମ, ବିଳାସିତାର କୋଳରେ ପ୍ରତିପାଳିତ, ସେ କ'ଣ କେବେ ହେଲେ ପାଦ ବଢେଇ 
ମଧ୍ଯବିରର ସୋପାନକୁ ଓହ୍ଲେଇ ଆସିପାରିବ ? ଏକଥା ଜାଣି ବି ତାକୁ କଷ୍ଠ ଦେବା 
ପାଇଁ ନିଷ୍ଣୁର ଶବ୍ଦ କେତୋଟି ଉଚ୍ଚାରଣ କରିବାକୁ ହେଲା । ଯଦି କଥାତକ ଶୁଣି ପ୍ରିୟାର 

ମଙ୍ଗଳ ହୁଏ ! 

“ ଚୁମେ ଟିକିଏ ବିବେକ ସାଟ୍ଗରେ କଥା କହି ପାରିବନି, ସୁଜିତ୍‌ ? ବିବେକ ଯେ 
ପର୍ସ୍‌ ଖୋଲିବାକୁ ନାରାଜ ! 

ବିବେକ ! ସେ ପୁଣି ପ୍ରିୟା ହାତରେ ଟଙ୍କା ଦେବାକୁ ରାଜି ହେଉନି ! ଅସମ୍ଭବ ! 
ମୋ ଅଜାଣତରେ ଆଖି ଦୁଇଟି ଘୂରି ଆସିଲା ଘର ଚାରିଆଡେ । ଘରର ପ୍ରତିଟି 
ଇଞ୍ଚରେ ପ୍ରିୟାର ବିଳାସିତାର ଚିହ୍ନ । କାନ୍ଧର ଦାମୀ ପେଣ୍ିଙ୍ଠାରୁ ଆରମ୍ଭ କରି ଶୋ- 
କେଶ୍‌ର କ୍ରିଷ୍ଟାଲ୍‌, ସିଲ୍କ୍ର ପର୍ବାଠୁ ନେଇ ପର୍ସିଆନ୍‌ କାର୍ପେଟ୍‌, ଆଣ୍ଟିକ୍‌ ସୋଫା ସେଟ୍‌ଠୁ 
ରୋଜ୍‌ ଉଦର ଡାଇନିଙ୍ଗ୍‌ ଟେବୁଲ୍‌ ପଯ୍ୟନ୍ତ - କାହାକୁ ବାରିବ ଆଉ କାହାକୁ ଧରିବ ! 

ଘର ଚାରିଆଡ ଚକ୍‌ ଚକ୍‌ । ଧୂଳି କଣାଟାଏ ନାହିଁ କି ଅଳନ୍ଧୁର ଛାଇ ନାହିଁ । ଘର 
ଭିତରେ ତିନି ତିନି ଜଣ ଲୋକ ଯେ ପୋଷା ! ପାଣି ଗିଲାସେ ବି ନିଜ ହାତରେ ନେଇ 
ପ୍ରିୟାକୁ ପିଇବାକୁ ହୁଏନି । ସେମାନଙ୍କର ଦରମା ତ ପୁଣି ଦେଉଛି ବିବେକ । 

ତା” ଛଡା ପ୍ରିୟାର ବ୍ଯକ୍ତିଗତ ବ୍ଯବହାର ପାଇଁ ରୂପେଲୀ ଟୟୋଟା କରୋଲା 
ଗାଡି, ଡ୍ରାଇଭର୍‌ ---- 

ମୋ ଦୃଷ୍ଟି ପଢ଼ିନେଲା ପ୍ରିୟା । କହିଲା, ' “ନା, ଏ ଘର ଚଳେଇବା ପାଇଁ ବା 
ମୋତେ ପକେଟ୍‌ ମନି ଦେବାରେ ତାଙ୍କର କାର୍ପଣ୍ୟ ନାହିଁ ।” 

ତା'ହେଲେ ? 

 _ -  କିନୁ ଏ ଘର, ଏ ସହର ଯେ ଖାଇ ଗୋଡାଉଛି ମତେ । 

ହବ ତ । ସାତ ବର୍ଷର ପୁଅକୁ ହଷ୍ଟେଲ୍‌ରେ ଛାତି ଦେବାକୁ କହୁଥିଲା କିଏ ? 

ସେକଥା ନ କହି ମୁଁ କହିଲି, “କିଛି ଦିନ ପାଇଁ କୋଉଠୁ ବୁଲି ଆସ, ପ୍ରିୟା । ମନ 
ଭଲ ଲାଗିବ । 

 ଏଗ୍‌ଢାକ୍ଟ୍ଲି । ସେୟା ମୁଁ କହିଲି ବିବେକଙ୍କୁ । କହିଲି, ଦେଇ ଦିଅ ମତେ କିଛି 
ଟଙ୍କା । ମୁଁ ଚାଲିଯିବି ଯୁଆଡେ ହେଲେ । ବର୍ଷେ ଦୁଇ ବର୍ଷର କିଛି ଗୋଟାଏ ଲାଇ୍ୁଏଜ୍‌ 
କୋର୍ସ୍‌ କରିବି । ତା'ପରେ ଦେଖାଯିବ । 

ଲାଗୁଏଜ୍‌ କୋର୍ସ ! ଏଠି କେଉଁଠି ଅଛି ଯେ ଭଲ --- 

ଏଠିକା କଥା ହେଇଥିଲେ ଆଉ ଏତେ ଆଲୋଚନା କାହିଁକି ? 

ତାହେଲେ ? 

“ପ୍ୟାରିସ୍‌, ଲଣ୍ଡନ ନହେଲେ ବର୍ଲିନ୍‌ ।? 

ଆରେ ବାପ୍ରେ ବାପ୍‌ ¦! ଦେଶ ଆଉ ପୋଷାଉନି, ଏକଦମ୍‌ ବିଦେଶ !! 

** _ _ ହେଲେ ବିବେକଙ୍କର କହିବା କଥା - ତାଙ୍କ ପାଖରେ ଏତେ ଟଙ୍କା ନାହିଁ ।” 

ହଏତ ସତରେ ନାହିଁ ।”? ଘଣ୍ଟା ଉପରେ ଆଖି ବୁଲାଉ ବୁଲାଉ ମୁଁ କହିଲି । 
ବିବେକ ସ୍ତୁଲ୍‌ ଦିନଠୁ ମୋର ଅତି ଘନିଷ୍ଠ । ତା' ପଟିଆ ହେଇ କଥା କହିବା ତ ମୋ 
ପକ୍ଷରେ ସ୍ଵାଭାବିକ । 

ପ୍ରିୟା ଚୁପ୍‌ ରହିଲା । ତା' କଥା ଯେ ମୋର ପସନ୍ଦ ହେଇନି ଏତିକ ବୁଝିବା ଭଳି 
ବ୍ରଦ୍ଧିମତ୍ତା ତା'ର ଅଛି । 

ରହି ରହି କହିଲା, “ହେଇପାରେ । ଏମିତିରେ ତ ସବୁ ତକ ଟଙ୍କା ଉଡା ହେଉଛି 
ପଲ୍ଲ ¬¬--? 

““ମଧୟାଡମ୍‌ ! ଟିକିଏ ଷ୍ଟୋର୍‌ରୁ---” ' କବାଟ ପାଖରେ ମୁହଁ ଦେଖାଇଲା ବ୍ରଜ | 
ରାତି ରୋଷେଇ ପାଇଁ ଷ୍ଟୋର୍‌ରୁ କିଛି କାଢି ଦେବାକୁ ହେବ ବୋଧହୁଏ । ପ୍ରିୟା ଉଠିଗଲା । 

ଆଉ ଠିକ୍‌ ସେତିକି ବେଳେ ପୂଣି ମୋ ମୋବାଇଲ୍‌ ଫୋନ୍‌ ବାଜି ଉଠିଲା । 
ଏଥରକର ନମ୍ବର ମୋର ଅଜଣା । ତଥାପି ଫୋନ୍‌ ଖୋଲିଲି । ¢ ହ୍ୟାଲୋ। ।” 

“ସୁଜିତ୍‌, ବ୍ୟସ୍ତ ଅଛୁ ? ' ? ବିବେକ ! ସିଦୁନିରୁ କରିଛି ! 

“ନା, ଆରାମ କରି ଚାହା ପିଉଛି | --- ତୋ ଘରେ !” 

ଓକେ । ଗୁଦ଼୍‌ ।” ? ବିବେକ ସ୍ବରରେ ସାମାନ୍ୟତମ ଅସ୍ବସ୍ତି ନାହିଁ । ଯେମିତିକି ସେ 
ନ ଥବା ବେଳେ ମୋର ତା” ଘରକୁ ଆସି ତାଂ ସ୍ତ୍ରୀ ସାଙ୍ଗରେ ଗପସପ କରି ଚାହା 
ପିଇବାଟା ନିହାତି ସାଧାରଣ ଘଟଣା । 

ମୋର ଗୋଟିଏ କାମ କରି ଦେଇ ପାରିବୁ, ସୁଜିତ ? ପ୍ରିଜ୍‌ ।” 

କହ ।” 

“ମୁଁ ତୋ ନୀ ରେ ତୋ ଅଫିସ୍କୁ ଫ୍ୟାକ୍ସ୍‌ଟିଏ ପଠାଉଛି । ତୁ ନିଜେ କାଲି ଯାଇ 
ଟିକିଏ ମୋ ବ୍ୟାଙ୍କରେ କାଗଜକଟା ଦେଇ ଦେଇ ଆସିବୁ ।” 

ମୋ ଅଫିସ୍‌କୁ ଫ୍ୟାକ୍ରସ୍‌ ! ମୁଁ ଅବାକ ହେଲି | ଯେଉଁଠି ବିବେକର ନିଜ ଅଫିସ୍‌ 
ଅଛି, ଯେଉଁଠି ହା ଜୀ” କରିବା ପାଇଁ ଦଶ ବାର ମଣିଷ ମହଜୁଦ, ସେଠିକି ଫ୍ୟାକ୍ସ୍‌ 
ନ ପଠେଇ ପୁଣି ଏ ଅକିଞ୍ଚନକୁ କାହିଁକି ? 

“କ'ଣ ହେଲା ? ଅସୁବିଧା ଅଛି ? '' ପୁଣି ପଚାରିଲା ବିବେକ ! 

“ନା, କିଛି ଅସୁବିଧା ନାହିଁ । ପଠେଇ ଦେ ।” 

ରଖୁଛି ତା'ହେଲେ । 

“ଶ୍ଲିୟା ସାଙ୍ଗରେ କଥା କହିବୁନି ?' ? ମୁଁ ସୌଜନ୍ୟ ଦେଖାଇଲି । 

ଏଥର ଶହ ଶହ ମାଇଲ୍‌ ଦୂରତ୍ଵ ଅତିକ୍ରମି ଗୋଟାଏ ଟେନ୍‌ସନ୍‌ର ଠିକ୍‌ ଟେର୍‌ 
ପାଇଲି । 

ବିବେକ କହିଲା, “ ନା ଥାଉ | ପରେ ।”? ଫୋନ୍‌ ରଖିଦେଲା ସେ । 

ପ୍ରିୟା ଫେରି ଆସିବା ପରେ ମୁଁ ଉଠିଲି । “ପୁଣି କେବେ ଆସିବ, ସୁଜିତ ? 
ପ୍ରିୟା ଯେମିତି କ”ଣ କହିବ କହିବ ହେଉଛି, ଅଧା ରହି ଯାଇଥିବା କଥାର ଖିଅ ଟାଣିବାକୁ 
ଚେଷ୍ଟା କରୁଛି, କିନଛୁ ଠିକ୍‌ କଥାଟା ପାଟିରୁ ବାହାରୁନି । 

‘ଆସିବି ଦିନେ ଦୁଇ ଦିନ ଭିତରେ ।! 

ପର ଦିନ ଅଫିସ୍‌ରେ ବିବେକର ଫ୍ୟାକ୍ରସ୍‌ ନେଇ ତାଂ’ ବ୍ୟାଙ୍କକୁ ଗଲା ବେଳେ 
ମୋ ଅଜାଣତରେ ଆଖି ପଡିଗଲା କାଗଜଟି ଉପରେ । କାଗଜ ତ ନୁହଁ, ଲୋନ୍‌ 
ଆପ୍ଲିକେସନ୍‌ । ହୋମ୍‌ ଲୋନ୍‌ । 

ହୋମ୍‌ ଲୋନ୍‌ !! 

ମୁଁ ଆଶ୍ଚଯ୍ୟ ହେଲି । ନିଜର ଏତେ ସୁନ୍ଦର, ସୁସଜିତ ଘରଟିଏ ଅଛି, ପୁଣି ଲୋନ୍‌ 
ନେଇ ଆପାର୍ଟମେଣ୍ଢ୍‌ କିଣିବାର ଆୟୋଜନ କାହିଁକି ? ତା' ବି ଏମିତି ଲୁଚାଛପାରେ ! 

ମୋତଡେ କିଛି କିଛି ଉତ୍ତର ମିଳିଗଲା ପୁଣି ଯେତେବେଳେ କେଇଟା ଦିନ ପରେ 
ମୋର ପ୍ରିୟା ସାଙ୍ଗରେ ଦେଖାହେଲା । ବିବେକ ତଥାପି ଫେରିନି ଘରକୁ । 

ପ୍ରିୟା ଅନ୍ୟ ଥର ଅପେକ୍ଷା ଗମ୍ଭୀର । ଏଥର କୌଣସି ପ୍ରାରମ୍ଭିକ ଆଲୋଚନାର 
ଅବତାରଣା ନାହିଁ । ଚାହା କପ୍‌ ଓଠରେ ଲଗେଇ ମୋ ପ୍ରଶ୍ନର ଉତ୍ତରରେ ପ୍ରିୟା କହିଲା, 
“ “ବିବେକ ଅଷ୍ଟ୍ରେଲିଆରୁ ଫେରି ଗୋଆ! ଯାଇଛନ୍ତି । କନ୍‌ଫରେନ୍‌ସ୍‌ । 

“ଗୋଆ ! ତୁମେ ଗଲନି ?” ' ମୁଁ ହାଲୁକା ଭାବରେ ପଚାରିଲି । 

ତୀନ୍ଷ୍ଵ ଦୃଷ୍ଟିରେ ମୋତେ ଦେଖିଲା ପ୍ରିୟା । କହିଲା, “ମୋର ଯିବାର ପ୍ରଶ୍ନ ଉଠୁନି । 
ତାଙ୍କ ସାଙ୍ଗରେ ପଲ୍ଲବୀ ଯାଇଛି ଯେ ।” 

ପଲ୍ଲବୀ !¦! ଏଇ ନାଟି ଗତ ଥର କହି ଆସୁଥୁଲା ନା ପ୍ରିୟା ୨ କଥା ପୁଣି ଅଧାରୁ 
ରହି ଯାଇଥିଲା । 

 ପ୍ରଲ୍ଲବୀ କିଏ ? 

“ବିବେକଙ୍କର ଗାଲି ଫ୍ରେଣ୍ଡ୍‌ ।” 

ନା, ଏଇଟା ବିଶ୍ଵାସ କରିବା ମୋ ପକ୍ଷରେ ସହଜ ନୁହଁ । ବିବେକକୁ ମୁଁ ସ୍ତୁଲ୍ଲ 
ଦିନରୁ ଜାଣିଛି । ବିବେକ ଆଇ. ଆଇ. ଟି ଯିବା ପଯ୍ୟନ୍ତ ପ୍ରାୟ ପ୍ରତିଟି ସଂଧ୍ୟା କଟେଇଛି 
ମୋ ସାଙ୍ଗରେ । ପୁଣି ଛୁଟିରେ ଘରକୁ ଆସିଲେ ସେତେବେଳେ ବି । ତା'ପରେ ଅବଶ୍ୟ 
ମୁଁ ଚାକିରି ନେଇ ଚଶ୍ତୀଗଡ ଚାଲିଯିବା ପରେ ଆମର ଦେଖା ହେଇ ନ ଥଲା ବେଶ୍‌ 
କେତେ ବର୍ଷ । ପୁଣି କର୍ମସୂତ୍ରରେ ଆମେ ଦୁଇ ଜଣ ଏକା ସହରରେ । ପୂର୍ବ ସମ୍ପର୍କ ଦୃଢ 
ହେଇଛି । ଏତେ ବର୍ଷ ଭିତରେ କେବେ ବି କୌଣସି ଦୁର୍ବଳତା ମୁଁ ବିବେକ ପାଖରେ 
ଦେଖିନି । ପ୍ରିୟାକୁ ନେଇ ସେ ବିଭିନ୍ନ କାରଣରୁ କ୍ଷୁଣ୍ଡ । କିନ୍ତୁ ଗାଲ ଫ୍ରେଶ୍ଚ୍‌ ? 

ଚଟ୍‌ କରି ମନ ଭିତରକୁ ଚାଲି ଆସିଲା ବିବେକ ପଠେଇଥିବା ଫ୍ୟାକ୍ରସ୍‌ଟିର 
କଥା । ଘର କିଣିବା ପାଇଁ ବ୍ୟାଙ୍କ ଲୋନ୍‌ କାହିଁକି ନେଉଛି ସେ ? ତା'ହେଲେ କ'ଣ 
ପ୍ରିୟା କଥାରେ ସତ୍ଯତା ଅଛି ? ବିବେକ କ”ଣ ଘର କଜିଣୁଛି ସେଇ କୋଉ ପଲ୍ଲବୀ 
ପାଇଁ ? ହୁଏତ । ମୁଁ ଏତେ ବର୍ଷ ଧରି ବିବେକକୁ ଜାଣେ ସତ, କିନ୍ତୁ ମଣିଷ ମନ 
ଭିତରେ ଯେ କି ଭାବନା ଚାଲେ, ଡା'ର କ'ଣ ସତରେ ଅପର ମଣିଷଟିଏ କେବେ 
ଟେର ପାଇପାରେ ? 

“ଏଥର ବିବେକ ଫେରିଲେ ମୁଁ ଡିଭୋର୍ସ କଥା ଉଠେଇବି ।' 

“ଡିଭୋର୍ସ୍‌ ! କାହିଁକି ?' ' ମୁଁ ବିବ୍ରତ ହେଇ ପଡିଲି । 

“ସେ ଯଦି ପଲ୍ଲବୀକୁ ନେଇ ଘର ବସେଇବା କଥା ଭାବୁଛନ୍ତି, ତା'ହେଲେ 
ମଝିରେ କାହିଁକି ପଡିରହିବି ମୁଁ ? -¬- ତୁମେ ସେଦିନ ହଷ୍ଟେଲ୍‌ କଥା କହୁଥିଲ । --- 
ହଷ୍ଟେଲ୍‌ରେ ରହି ପାରିବିନି, ସତ କଥା । କିନ୍ତୁ କୋଉଠି କୋଉ ଦୂର ସହରରେ ତ 
ଛୋଟ ଘର ନେଇ ରହି ହେବ ---”' ପ୍ରିୟାର ରୁଦ୍ଧ ସୂର ! 

ମୋ ମନ ଖରାପ ହେଇଗଲା । ଯୁର୍ତିତର୍କ, କଥା କଟାକଟି ପଯ୍ୟନ୍ତ ଠିକ୍‌ ଅଛି । 
କିନ୍ତୁ ନିରବ ଯନ୍ତ୍ରଣା, ଆଖି ଲୁହ ମୁଁ ଠିକ୍‌ ସହି ପାରେନାହିଁ । ମୋ ପାଟିରୁ ବାହାରି 
ଆସୁଥୂଲା, “ସେମିତି କାହିଁକି ଭାବୁଛ, ପ୍ରିୟା ? ବିବେକ ସେମିତି ନୁହଁ”, କିନ୍ତୁ ପୁଣି 
ହୋମ୍‌ ଲୋନ୍‌ କଥା ମନେ ପଡିଗଲା ମୋର । ମୁଁ ଚୁପ୍‌ ରହିଲି । 

ସେଦିନ ଚାହାର ସ୍ଵାଦଟା ମୁଁ ଠିକ୍‌ ଉପଭୋଗ କରିପାରିଲି ନାହିଁ । 

ହଷ୍ଟେଲ୍‌କୁ ଫେରିବା ବାଟରେ ହଠାତ କଥାଟାଏ ଉଠିଲା ମୋ ମନ ଭିତରେ । ମୁଁ 
ପ୍ରାୟ ଅଢ଼େଇ ବର୍ଷ ଧରି ଦେଖୁଛି ବିବେକ ଆଉ ପ୍ରିୟାକୁ । ସେଇ ପ୍ରଥମ ଦିନରୁ 
ସେମାନଙ୍କର ଅଧ୍ୂକାଂଶ ଅସନ୍ତୋଷ, ମନ ଫଟାଫଟିର ମୁଁ ଚାକ୍ଷୁଷ ସାକ୍ଷୀ । କିନ୍ତୁ ଦିନେ 

ବି ତ ଜାଣିବାକୁ ଚେଷ୍ଟା କରିନାହିଁ ଅସନ୍ତୋଷର କାରଣ କ'ଣ । ବରଂ ଭାବି ନେଇଛି 
ଦାମ୍ଚତ୍ୟଟକଳହ । ସମସ୍ତଙ୍କର ହୁଏ । ବାସ୍‌ । 

ହେଲେ ପ୍ରିୟା ଯେ ଛାଡପତ୍ର କଥା ଉଠେଇଲା ! ଆଉ ବିବେକର ସେଇ କୋଉ 
ମହିଳା ସହିତ ସମ୍ପର୍କ - -- 

ମୋ ମୁଣ୍ଡ ବିନ୍ଧିବା ଆରମ୍ଭ ହେଇଯାଇଥିଲା । 

ନା, ଆଉ କେବଳ ନିରବ ଦର୍ଶକ ବା ଦରଦୀ ଶ୍ରୋତାଟିଏ ହେଇ ମୁଁ ରହି ପାରିବିନି । 
ମେତେ ସ୍ଵତ୍ତାବବିରୁଦ୍ଧ କାମଟିଏ କରିବାକୁ ହେବ । ବିବେକ ସାଙ୍ଗରେ ଖୋଲା ଖୋଲି 
ଭାବରେ ଏସବୁ ନେଇ କଥା କହିବାକୁ ହେବ । 

ସେଦିନ ଫେରିବା ବେଳେ ମନେ ମନେ ଏତେ ଯୋଜନା କରି ନେଲି, କିନ୍ତ ପର 
ଦିନ ହିଁ ସବୁ ଗୋଳମାଳ ହେଇଗଲା । ସକାଳୁ ସକାଳୁ ବାପାଙ୍କର ଫୋନ୍‌ ଆସିଲା - 
ଜେଜେମା ଭୀଷଣ ଅସୁସ୍ଥ । ଶେଷ ଅବସ୍ତା ପ୍ରାୟ । ବଡ ନାଡିକୁ ଦେଖିବା ପାଇଁ ବ୍ୟସ୍ତ 
ମୋର ଅଫିସ୍‌ ଯିବା ନୋହିଲ। । ଦୌଡିଲି ଷ୍ଟେସନ୍‌ । କୌଣସି ମତେ ଧରାଧରି କରି 
ଟିକେଟ୍‌ ଖଣ୍ଡିଏ ଯୋଗାଡ କରି ପହଞ୍ଚିଲି ଭୁବନେଶ୍ବର । ତା'ପରେ ବସ୍‌, ରିକ୍ସା କରି 
ଗାଁରେ ପହଞ୍ଚି ଗଲି ସିନା, କିଛ ତେରି ହେଇଯାଇଥୂଲା ସେତେବେଳେ । ଆଉ ଢେଜେମା' 
ସାଙ୍ଗରେ ଦେଖା ହେଇପାରିଲା ନାହିଁ । 

ଦୁଇ ଦିନ ରହିବାର ଯୋଜନା କରି ଯାଇଥିଲି, କିନ୍ତୁ ରହି ଯିବାକୁ ହେଲା ଚଉଦ 
ଦିନ । 

ଜେଜେମା"ର ଶ୍ରାଦ୍ଧ କାମ ସାରି ଅଫିସ୍‌ରେ ଯୋଗ ଦେଲି ମୁଁ । କିନ୍ତୁ ସେଠି ବି 
ମୋ ପାଇଁ ଅପେକ୍ଷା କରି ରହିଥିଲା ଆଉ ଗୋଟାଏ ସମ୍ବାଦ । ମୋର ପ୍ରମୋସନ୍‌ 
ହେଇଛି । ଦୁରନ୍ତ ମତେ କଲିକତା ଅଫିସ୍‌ରେ ଯୋଗଦେବାକୁ ପଡିବ । 

ପୁଣି ସେଇଁ ଧୀ ଧାପତା । ଏଇଟା ସଜାଡ । ସେଇଟା ଯୋଗାଡ କର । ଖବରକାଗଜ 
ବନ୍ଦ କର । ହଷ୍ଟେଲ୍‌ ବିଲ୍‌ ତୁଟାଅ । ସବୁ କରି କଲିକତା ଯିବା ଆଗ ଦିନ ମୁଁ ଯାଇ 
ପହଞ୍ଚିଲି ବିବେକ, ପ୍ରିୟାଙ୍କ ଘରେ । ହେଲେ ଦେଖା ହେଲାନି କାହା ସାଙ୍ଗରେ । ବିବେକ 
ଅଧୂଵକାଂଶ ଦିନ ଭଳି ଯାଇଥଲା ଟୁର୍‌ରେ । ପ୍ରିୟା ଚାଲି ଯାଇଥଲା ବନିକୁ ଦେଖା 
କରିବାକୁ । ବ୍ରଜକୁ କହି ଫେରିଲି ମୁଁ । 

କଲିକଡାରେ ପହଞ୍ଚିବା ପରେ ମୁଁ ଦୁଇ ତିନିଟା ମେଲ୍‌ ପଠେଇଥଲି ବିବେକକୁ, 
ହେଲେ ଉତ୍ତର ଆଉ ପାଇନି । ଘରକୁ ଫୋନ୍‌ ବି କରିଥଲି ଥରେ ! କଥା ହେଇ ପାରିଲା 

ନାହିଁ, ପ୍ରିୟା କି ବିବେକ କେହି ଘରେ ନ ଥଲେ । 

ତା'ପରେ କେମିତି ଯେ ଦିନ, ମାସ ହେଇ ବର୍ଷଟାଏ କଟିଗଲା, ତା ମୁଁ ଆଉ 
ଟେର୍‌ ପାଇନି । 

ହଠାତ କରି ଦିନେ କାମ ପଡିଗଲା ମୋର ଆଗର ଅଫିସ୍‌ରେ । ମୁଁ ମୋର ସେଇ 
ପୁରୁଣା ସହରରେ ଆସି ପହଞ୍ଚିଗଲି । ବିବେକ, ପ୍ରିୟାଙ୍କ ସହରରେ ! 

ପହଞ୍ଚିବା ମାଦ୍ରକେ ବିବେକ ଘରକୁ ମୁଁ ଫୋନ୍‌ ଲଗାଇଲି ଅଫିସ୍‌ରୁ । ତା' ଘରେ 
ଫୋନ୍‌ କେହି ଉଠେଇଲେନି । ଆଶ୍ଚଯ୍ୟ ! ପ୍ରିୟା ଘରେ ନ ଥଲେ ବି କାମ କରୁଥବା 
ଲୋକମାନେ ତ ରହିବା କଥା ¦ ପ୍ରିୟାର ମୋବାଇଲ୍‌ କୁ ଏଥର ଫୋନ୍‌ ଲଗାଇଲି । ବାଜି 
ବାଳି ସେଇଟା ବନ୍ଦ ହେଇଗଲା । ଯଦି କରିବା ଭଳି ଏଥର ମୁଁ ଘୂରାଇଲି ବିବେକର 
ନମ୍ବର ! ଯାନ୍ତ୍ରିକ ସ୍ଵରଟିଏ କହିଲା -ଦିସ୍‌ ନମ୍ବର୍‌ ଡଜ୍‌ ନଟ୍‌ ଏକ୍ଜିଷ୍୍‌ । ଅର୍ଥାତ ନମ୍ବର 
ବଦଳେଇଛି ବିବେକ ! 

ହଠାତ ଅଜଣା ଉୟଟିଏ ମାଡି ବସିଲା ମତେ | ଏଇ ବର୍ଷକ ଭିତରେ ସେମାନଙ୍କର 
ପୃଥବୀଟା ଓଲଟ ପାଲଟ ହେଇଯାଇନି ତ ? ଯିବା ଆଗରୁ ପ୍ରିୟା ସାଙ୍ଗରେ ହେଇଥିବା 
କଥାର ଝଲକ ମନେ ପଡି ଯାଇ ମତେ ରୀତିମତ ଭାବନାରେ ପକେଇଦେଲା । ବିବେକର 
ମହିଳା ବନ୍ଧୁ --- ଛାଡପତ୍ର --- 

ଆଉ ରହି ପାରିଲିନି ମୁଁ । ଚେଷ୍ଟା କରି ଅଫିସ୍‌ରୁ ଠିକ୍‌ ସମୟରେ ବାହାରି ପଡିଲି । 
ବିବେକ, ପ୍ରିୟାଙ୍କ ଘରକୁ ଯିବାକୁ ହେବ । 

ଅଫିସ୍‌ ଫେରନ୍ତା ଟ୍ରାଫିକ୍‌ କଟେଇ ସେମାନଙ୍କ ଘର ପାଖରେ ପହଞ୍ଚିବା ବେଳକୁ 
ସଂଧ୍ୟା ଛଅଟା ପନ୍ଦର । 

ସ୍ତ୍ୁଟର୍‌ରୁ ଓହ୍ଲେଇ ପଡି ଗେଟ୍‌ ସାମ୍ବାରେ ମୁଁ ଅଟକି ଗଲି । ପାଦ ଦୁଇଟା କେମିତି 
ପଥର ପଥର ଲାଗୁଛି । ଆଗକୁ ଯିବାକୁ ନାରାଜ | ଅଥଚ ଏଠି ଥରେ ପହଞ୍ଚି ଯିବା 
ପରେ ଭିତରକୁ ନ ଯାଇ ତ ଫେରି ଯାଇପାରିବି ନାହିଁ । ଗେଟ୍‌ ଖୋଲି ଭିତରେ ପାଦ 
ରଖିଲି ମୁଁ । ଚାରି କୋଣିଆ ଟେରାକୋଟା ଟାଇଲ୍‌ ଦେଇ ଗେଟ୍‌ ପାଖରୁ ଘର ପଯ୍ୟନ୍ତ 
ସଡୁରି ଫ୍ରଟ୍‌ର ଲମ୍ବା ପାଦଚଲ୍ଲା ରାସ୍ତା । ଦୁଇ କଡରେ ଘାସର ଚାଦର । ତାରି ଗୋଟିଏ 
ପାଖରେ ଧାଡି ଧାଡି ବହୁ ରଙ୍ଗର ଗୋଲାପ । ରଙ୍ଗମୟ ପୃଥିବୀ । ସାମ୍ବାରେ ଇଟା, 
ଗ୍ରାନାଇଟ୍‌ର ଆଧୁନିକ ଘରଟି !। ଉପରେ ଗାଢ ମାଟି ରଙ୍ଗର ମାଙ୍ଗାଲୋର୍‌ ଟାଇଲ୍‌ । 
ବାଲ୍କନିରୁ ଝରି ପଡିଛି ନୀଳ ଫୁଲର ଲତା । 


Digitized by srujanika@gmail.com 


୧୬୫ 


ଏଠି ବି ରଙ୍ଗର ଅଭାବ ନାହିଁ । ଅଥଚ କେମିତି ସବୁ ରଙ୍ଗ ଉଡିଗଲା ଘର 
ଭିତରର ମଣିଷମାନଙ୍କ ଜୀବନରୁ ? କେମିତି ଧୂସର ହେଇଗଲା ସବୁ ସୌନ୍ଦଯ୍ୟରଂ 
ସମ୍ଭାବନା ଥୁବା ପୃଥବୀରେ ! 

ମୁହୁର୍ଗେ ସେଇଠି ଠିଆ ହେଇ ଘର ଆଡକୁ ଚାହିଁଲି ମୁଁ । ସବୁ ଠିକ୍‌ ସେଇ ଆଗ 
ଭଳି । କାଠର ବେଞ୍ଚ, ପଥରର ଗଣେଶ - ସବୁ ରହିଛି । କିନ୍ତୁ ନିଷ୍ପାଣ କି ? 

ବାହାରେ ସବୁଦିନ ଉଳି ଜଳୁଛି ବଲ୍ବଟି । ହେଲେ ସ୍ତିମିତ କି ? ହୁଏତ ଧୂସର 
ସଂଧ୍ୟାର ମଳିନ ଆଲୁଅର ଏ କାରସାଦି ! ବାହାରୁ ବି ସବୁ କିଛି ବଡ ନିସ୍ତନ୍ତ ଲାଗୁଛି । 
ସତରେ ସେଇମିତି ନା ଏ ମୋ ଅତଙ୍କିତ ମନର ଭ୍ରମ ? 

ଚିନ୍ତିତ ଭାବରେ ମୁଁ କଲିଂ ବେଲ୍ଲରେ ଆସ୍ଗୁଠି ରଖିଲି । 

ଅଳ୍ପ ସମୟ ପରେ କବାଟ ଖୋଲିଲା ବ୍ରଜ । ବ୍ରଚ୍ଚ ?? ମୁଁ ସାମାନ୍ୟ କ୍ଷୁବ୍ଧ 
ଭାବରେ ବ୍ରଜକୁ ପଚାରିଲି, “ତୁମେ ଦିନ ବେଳେ ଘରେ ନ ଥଲ କି ? ମୁଁ ସକାଳଠୁଂ 
ଫୋନ୍‌ କରି ଚାଲିଛି, କେହି ଉଠଉନ ! 

ବ୍ରଜ ଶାନ୍ତ ଭାବରେ କହିଲା, “ଫୋନ୍‌ ଖରାପ ଅଛି, ସାର୍‌ ।”? 

ଫୋନ୍‌ ଖରାପ ! ଏଇ ସମ୍ଭାବନାଟା ଯାହା ମୋ ମନକୁ ଆସିନି ! ମୁଁ ନିମିଷକ 
ଭିତରେ ଶାନ୍ତ ହେଇଗଲି । 

ମ୍ୟାଡମ୍‌ ଅଛନ୍ତି ? 

ମ୍ୟାଡମ୍‌ ତ କାମରୁ ଫେରି ନାହାନ୍ତି ।” 

କାମରୁ ଫେରି ନାହାନ୍ତି ୨ ଏ କି ଉତ୍ତର ? ମୁଁ ଅବୁଝା ଭାବରେ ବ୍ରଜ ମୁହଁକୁ 
ଚାହିଁଲି । 

ବ୍ରଜ କବାଟ ପାଖରୁ ଘୁଞ୍ଚିଗଲା । କହିଲା, “ ‘ଭିତରକୁ ଆସନ୍ତୁ । ସାର୍‌ ଅଛନ୍ତି ।” 

ସାର୍‌ ! ମାନେ, ବିବେକ ଫେରି ସାରିଲାଣି ଅଫିସରୁ ! ଏତେ ଶୀଘ୍ର ! 

“ବିବେକ ଦେହ ଉଲ୍ଲ ଅଛି ? 

“ଆଜ୍ଞା । ବନି ବାବୁଙ୍କ ସାଙ୍ଗରେ କ୍ୟାରାମ୍‌ ଖେଳୁଛନ୍ତି ।” 

“ବନି ଆସିଛି କି ??? ଏବେ ତ ସଲ୍‌ ଛୁଟି ହେବାର ନାହିଁ । ବନି ହଷ୍ଟେଲରୁ 
ଆସିଛି କେମିତି ? 

““ଆଞ୍ଞା ??? ଅବାକ୍‌ ସ୍ଵର ବ୍ତଜର, “ବନି ବାବୁ ତ ବରାବର ଏଇଠି ! ` 

ବରାବର ଏଇଠି ! ଏ ବ୍ରଜ ଅଫିମ ଗଞ୍ଜେଇ ଖିଆ ଆରମ୍ଭ କରିଛି କି ? ମୁଁ ଆଉ 

କିଛି ନ କହି ଘର ଭିତରକୁ ପଶିଗଲି । ସତକୁ ସତ ଟିଭି ରୁମ୍‌ର କାର୍ପେଟ୍‌ ଉପରେ 
କ୍ୟାରାମ୍‌ ବୋର୍ଡ ପକେଇ ବସିଛନ୍ତି ବାପ ପୁଅ । ଦୁହିଁଙ୍କ ଦେହରେ ପାଇଜାମା ପଞ୍ଜାବୀ । 
ସନ୍ଧ୍ୟାର ଗାଧୁଆ ବି ସରିଛି ବୋଧହୁଏ । ପରିଚ୍ଛନ୍ନ ଶୁତ୍ର ଚେହେରା ! 

“ଆରେ ସୂଜିତ୍‌ ! ହାଟ୍‌ ଏ ସରପ୍ରାଇଜ୍‌ | --- ଆ ଆ । କେବେ ଆସିଲୁ ? 

“ଆଜି ସକାଳୁ ଆସି ପହଞ୍ଚିଛି । ---¬ ମୋ ମେଲ୍‌ ପାଇଥୁଲୁ ? ” 

* ପାଇଥ୍ଲି । ସରି ରେ, ଆଜି ଉତ୍ତର ଦେବି, କାଲି ଉତ୍ତର ଦେବି କରୁ କରୁ 
ବର୍ଷଟାଏ ଚାଲିଗଲା ।” 

 ଦ୍ୟାଟ୍ସ୍‌ ଓକେ | --- କ'ଣ ଖବର ତୁମମାନଙ୍କର ? ” 

“ଆବ୍ସ୍ଲ୍ୟୁଟ୍ଲି ଓଣ୍ଡର୍‌ଫ୍ମଲ୍‌ । ନୋ କମ୍‌ପ୍ଲେନ୍‌ ।” 

ବିବେକର ପୁଣି ନିଜ ଜୀବନକୁ ନେଇ ଅଭିଯୋଗ ନାହିଁ ! 

“ତୋ ଖବର କହ ।” ? ବିବେକ ପଚାରିଲା | 

“ମୋର ପୁଣି କି ଖବର ? ଏଠି ଯେମିତି ଚାଲିଥୂଲା, ସେଠି ବି ସେମିତି ଚାଲିଛି । 
ସ୍ଥାନ ବଦଳିଛି, ଜୀବନ ବଦଳିନି । ହଷ୍ଟେଲ୍‌ରେ ରହେ, ମେସ୍ରେ ଖାଏ ।” 

“ ‘ତୃ ସୁଜିତ ଆଉ ବଦଳିଲ୍ୁନି । ରହିଗଲ୍ୁ ସେଇମିତି ନିରାସକ୍ତ ବାବାଜୀ ହେଇ | 
ଏଥର ବାହାସାହା ହୋ । ଘରସଂସାର କର ।” 

ଘର ସଂସାର କରିବା ଉପଦେଶ ମତେ ଦେଉଛି ବିବେକ ! ଯିଏ ସୁବିଧା ପାଇଲେ 
ଘରୁ ପଳାଇଯାଏ ! ସୁବିଧା ନ ପାଇଲେ, ସୁବିଧା କରେଇ ନେବାର ଧନ୍ଦାରେ ଥାଏ ! 

ହେଲେ ଏ ଅସମୟରେ ବିବେକ ଘରେ କେମିତି ? ମୁଁ ପଚାରି ଦେଲି । 

କଂ ଣ କରିବି ? ପ୍ରିୟାର ଫେରିବାକୁ ଡେରି ହେବ ! ଅଗତ୍ୟା ବନିର ଦାୟିତ୍ସରେ 
ମୁ” 

“ପ୍ରିୟା କାହିଁ ?? 

“କାମରୁ ଫେରିନି । କ'ଣ ମିଟିଙ ଅଛି ଯେ ଫେରୁ ଫେରୁ ଡେରି ହେଇଯିବ, 
କହିଗଲ । 

ମୁଁ ଅବାକ୍‌ । “ ପ୍ରିୟା ଚାକିରି କରୁଛି ? 

“ହଁ ସୁଲ୍‌ରେ | --- ଓହୋ, ତୁ ତ ଜାଣିନୁ । ତା'ର ସେଇ କୋଉ ସ୍ତଲ୍‌ ସାଙ୍ଗ 
ସୁନନ୍ଦା ଏଠି ସମ୍‌ ପିଲାଙ୍କ ପାଇଁ ସ୍ତୁଲ୍‌ଟିଏ ଚଳାଏ । ସେଇ ଦିନେ ଯୋଗାଯୋଗ କଲା । 
କଥା କ”ଣ ନା, ଭଲ ଫିଜିକ୍୍‌ସ୍‌ ଟିଚର୍‌ଟିଏ ପାଇପାରୁନାହାନ୍ତି ସେମାନେ । ଏସ୍‌ ଏସ୍‌ 

ଏଲ୍‌ ସି ପରୀକ୍ଷାର ଅଛ କେତେ ଦିନ ବାକୀ । ଏଇ କେଇଟା ଦିନ ପ୍ରିୟା ଯଦି ସାହାଯ୍ୟ 
କରନ୍ତା --- ମନା ନ କରି ପାରି ବଡ କଷ୍ଟରେ ରାଜି ହେଲା ପ୍ରିୟା । କିନ୍ତୁ କେଇଟା ଦିନ 
ଭିତରେ ସବୁ ବଦଳିଗଲା । ଏବେ ସ୍ତ୍ୁଲ୍‌ ଆଉ ସ୍ତୁଲ୍‌ ପିଲାଙ୍କ କଥା ବାଦ୍ର ଦେଇ କିଛି 
ଚିନ୍ତା କରି ପାରେନି ସେ । --- ଜୁନ୍‌ ମାସରେ ସ୍ତୁଲ୍‌ର ସାଇନ୍‌ସ୍‌ ଟିଚର୍‌ ଭାବରେ ପ୍ରିୟା 
ଯୋଗ ଦେଇଛି ।” 

ମୋ ମନ ତଳେ ଅସଂଖ୍ୟ ପ୍ରଶ୍ନ । ହେଲେ ବନି ସାମ୍ବାରେ ତ ସବୁ ପ୍ରଶ୍ନ ପଚାରି 
ହେବନି । ମୁଁ ଚୁପ୍‌ ରହିଲି । 

କ୍ୟାରାମ୍‌ ଖେଳ ସରିଲା । ବାପଟିର ଅନ୍ୟମନସ୍କତାର ସୁଯୋଗ ନେଇ ବିଜୟୀ 
ହେଇଛି ବନି । ଗର୍ବରେ ମୁହଁ ଫାଟି ପଡୁଛି ଯେମିତି । ଗୋଟି ଗୋଟେଇ ତବାରେ ରଖି 
କ୍ୟାରାମ୍‌ ବୋର୍ଡକୁ କଡେଇ ଦେଲା ସେ । ଆଉ ଭିତରକୁ ଚାଲିଗଲା ବିଜୟର ଗନ୍ଧ ବ୍ରଜ 
ଓ ଅନ୍ୟମାନଙ୍କ ଆଗରେ ବଖାଣିବାକୁ । 

ଟିଭି ରୁମ୍‌ କାର୍ପେଟ୍‌ ଉପରେ ଚକା ପକେଇ ବସିଛି ବିବେକ । ପାଖରେ ମୁଁ 

ଏଥର ପଚାରିଲି, ‹ ପ୍ରିୟା ଚାକିରି କରି ଖୁସୀ ଅଛି ? 

‘ଆଉ ଟିକିଏ ପରେ ଫେରିବ ସେ । ଦେଖିବୁନି ନିଜେ ? ”? ହସିଲ। ବିବେକ । 

ଏ ହସ କଂ ଣ ବିଷଣ୍ଡ ମଣିଷଟିଏର ହସ ? 

“କଂ ଣ ଏତେ ଦେଖୁଛୁ ? --- ମୁଁ ବଦଳି ଯାଇଛି, ନା ରେ ? ' 

*“ୟେସ୍‌ । ଫର୍‌ ଦି ବେଟର୍‌ ।” ? ମୁଁ ଯୋଡିଲି । 

“ପ୍ରିୟା ବି ବଦଳିଛି ।” 

କେବଳ ଚାକିରିଟିଏ କରିଦେଲେ କ'ଣ ଜଣେ ମଣିଷ ବଦଳିଯାଏ ? ତା'ର 
ଅନ୍ୟମାନଙ୍କ ସାଙ୍ଗରେ ସମ୍ପର୍କ ବଦଳିଯାଏ ? 

ମୋ ଅନୁଜ୍ଚାରିତ ପ୍ରଶ୍ନ ପଢିନେଲା ଯେମିତି ବିବେକ । ଭାବିବା ଭଳି ହେଇ 
କହିଲା, ' ଆମ ଭିତରେ ଅଭାବଟିଏ ରହିଯାଉଥୁୂଲା ରେ, ସୁଜିତ । ଠିକ୍‌ ବୁଝି ପାରି ନ 
ଥଲୁ ଦୁହେଁ ଦୁହିଁଙ୍କୁ । ଆମ ପୃଥୁବୀ ଏତେ ବେଶୀ ଦାବୀ, ନିୟନ୍ତ୍ରଣର ପୃଥ୍ବୀ ହେଇଯାଇଥୁଲା 
ଯେ ଉତ୍ତୟ ଆମେ ଅଣନିଶ୍ବାସୀ ହେଇଯାଇଥିଲୁ । --- ପ୍ରିୟା ଚାକିରି ଆରମ୍ଭ କରିବା 
ପରେ ଆମେ ଜାଣି ପାରିଲୁ ଯେ ଘରର ଚାରି କାନ୍ଧ ଭିତରେ ଏକାଠି ରହି ବି ଦୁଇଟି 
ମଣିଷଙ୍କର ସ୍ଵାଧୀନ ଭାବରେ ନିଶ୍ଵାସ ନେବାର ଆବଶ୍ଯକତା ଅଛି । 

ହଠାତ୍ଵବ ମୋର ଯେମିତି କ'ଣ ମନେ ପଡିଗଲା । ' ବିବେକ, ଯିବା ଆଗରୁ 

ଭାବିଥିଲି ତୋ ସାଙ୍ଗରେ ଦିନେ କଥାବାର୍ରା। କରିବି --- ପ୍ରିୟା ଏଡେ ମନ ଖରାପ 
କରୁଥଲା --- 

“ମନ ଖରାପ କରୁଥିଲା ! କାହିଁକି ? 

ମୁଁ ଇତସ୍ତତଃ ହେଇ ଉତ୍ତର ଦେଲି, “ନା --- ମାନେ --- କୋଉ ଝିଅ ସାଙ୍ଗରେ 
ତୁ କୁଆଡେ --- ତା'ଛଡା ଅଆପାର୍ଟ୍‌୍ମେଣ୍ଢ୍‌ କିଣିବା ପାଇଁ ହୋମ୍‌ ଲୋନ୍‌ ---” 

ମୁଚୁଜି ମୁଚୁକି ହସୁଛି ବିବେକ । 

ମୁଁ ତୀକ୍ଷ ଉାବରେ ତାକୁ ଲକ୍ଷ୍ୟ କଲି । ଏ ତ ପରନାରୀ ସହିତ ସମ୍ପର୍କ ରଖୁଥୁବା 
ପୁରୁଷଟିଏର ହସ ନୁହଁ । ଚେହେରା ନୁହଁ । ତା'ହେଲେ ?? କିଛି ସତ୍ୟ, କିଛି କାଛନିକ 
ଛୋଟ ଛୋଟ ଘଟଣାମାନ ଗୁନ୍ଥି ହେଇ ମହାଦୁମଟିଏ ହେଇଯାଇଥିଲା କି ? ହୁଏତ 
ବିବେକ, ପ୍ରିୟାଙ୍କ ଦାମ୍ପତ୍ୟ ଛକାପଞ୍ଚାରେ ଚାଲିଥୂଲା ଏତେ ଦିନ । ଏବେ ପ୍ରଥମ ଥର 
ପାଇଁ ଦୁହେଁ ଦୁହିଙ୍କୁ ବୁଝି ପାରିଛନ୍ତି ! ନିଶ୍ଵାସ ନେବା ପାଇଁ ଜାଗା ଟିକିଏ ପରସ୍ପରକୁ 
ଦେଇଛନ୍ତି । 

ଛୋଟ କଥାଟିଏ - ଏଭଳି ପରିବରଁନ ଆଣିଦେଇପାରେ ! 

““ବୃଝିଲୁ ସୁଜିତ,” ? ହଠାତ କହି ଉଠିଲା ବିବେକ, “ ଦିନେ କଥାବାରା କରି ସିର 
କଲୁ ବନିକୁ ଆମ ପାଖକୁ ନେଇ ଆସିବୁ । କାହିଁକି ଏତେ ଦୂରରେ ରହିବ ସିଏ ? ବାପା 
ମାଙ୍କଡ ଅଧ୍ୟକ ଖବର ଆଉ କିଏ ବୁଝିବ ତା'ର ?” 

କ୍ରିନ୍ଧ ତୁ ଆଦୌ ଘରେ ରହୁନି ବୋଲି, ଏକା ଏକା ପ୍ରିୟା ଏତେ ଦାୟିତ୍ସ 
ନେବନି ବୋଲି ତାକୁ ତ ପ୍ରଥମେ ହଷ୍ଟେଲ୍‌ରେ ଛଡା ହେଇଥିଲା । ଏବେ---” 

“ଏବେ ପ୍ରିୟା ତ ଆଉ ଦାୟିତ୍ଵ ନେବାକୁ ଭୟ ପାଉନି । ତା'ଛଡା ମୁଁ ମଧ୍ଯ ଚେଷ୍ଟା 
କରି ଅନ୍ଯ ଡିପାର୍ଟମେଣ୍ଢକୁ ବଦଳି ନୈଇ ଯାଇଛି । ମତେ ଟୁର୍‌ରେ ଏବେ ବି ଯିବାକୁ 
ହେବ । ତେବେ ଆଗ ଉଳି ମାସରେ ପନ୍ଦର ଦିନ ପାଇଁ ନୁହଁ । 

ବାହାରେ କଲିଙ୍୍‌ ବେଲ୍‌ର ଶଦ୍ଦ ! ପ୍ରିୟା ଆସିଲା ବୋଧହୁଏ । 

ଅନୁମାନ ଭୁଲ ନୁହଁ । 

“ଆରେ ସୁଜିତ୍‌ ଯେ ! କୁଆଡେ ଏମିତି ପଳେଇଗଲ କିଛି କାହାକୁ ନ କହି । - 
-- ମୁଁ ତ ଭାବି ନେଇଥିଲି ଯେ କୋଉ ଝିଅକୁ ଭଗେଇ ନେଇ ହିମାଳୟ ପଳେଇଛ । 
ଘର ଭିତରେ ପାଦ ଦେଇ ନୀଳ ରଙ୍ଗର ଶାଢିରେ ପୃଥ୍ବୀ ଝଲସେଇ କହି: ଉଠିଲା 
ମମ ! 

ମୁଁ ହସିବାର ଚେଷ୍ଟା କଲି । ଓଠ ଦିଇଟା ମେଲି ହେଇଗଲା ଟିକିଏ । କିନ୍ତୁ 
ଆଖିରେ ଛପି ରହିଛି ବିସ୍ମୟ । ପ୍ରିୟା ତ ସୁନ୍ଦରୀ ଥଲା ସବୁ ଦିନେ । ହେଲେ ଏ କି 
ଓନ୍ମଲ୍ଯ ତା” ଚେହେରାରେ ? ଏ କି ପ୍ରାଣମତ୍ତା ତା' କଥାରେ, ଆଖିରେ ? `. 

ଉଃ, କି ଭିଡ ରାସ୍ତାରେ ଆଜି ! ପାଗଳ ପାଗଳ ଲାଗୁଛି । ମୁଁ ଗାଧୋଇ ଆସେ 
ଆଗ ।” ? କଳା ପର୍ସ୍ଟା ସୋଫା ଉପରେ ପକେଇ ଦେଇ ଘର ଭିତରେ ପଶି ଯାଉ ଯାଉ 
ପ୍ରିୟା କହିଲା, ' ପଳେଇ ଯିବାକୁ ଛଟପଟ ହେବନି, ସୁଜିତ । ଆଜି ଏଠି ଖିଆପିଆ 
କରି ଯିବ । ମୁଁ ନିରୁଦଦିଷ୍ଠ ମଣିଷଟିର କାହାଣୀ ପୂରାପୂରି ନ ଶୁଣି ତୁମକୁ ଛାଡୁନି । -- 
- ମୁଁ ସାଟ୍ଗେ ସାଟ୍ଗେ ଆସୁଛି । ବିବେକ, ତୁମେ ବ୍ରଜକୁ ଟିକିଏ କହି ଦିଅନା ଚାହା 
ବ୍ୟବସ୍ଥା କରିବ । 

ଭିତରକୁ ଚାଲିଗଲା ପ୍ରିୟା । 

ତା” ଯିବା ବାଟକୁ ଅବାକ୍‌ ଭାବରେ ମୁଁ ଚାହିଁ ରହିଥୂଲି । ଏ କ'ଣ ସେଇ ପ୍ରିୟା ? 

ଠିକ୍‌ ମୋରି ଳି ପ୍ରିୟା ଯିବା ବାଟକୁ ଚାହିଁ ରହିଥଲଲା ଆଉ ଜଣେ । ଆଖିରେ 
ମୁଗ୍ଧ ଦୃଷ୍ଟି । 

କିଏ ଏ ? 

ସବୁବେଳେ ଦେଖି ଆସିଥୁବା ପୂର୍ବର ସେଇ କ୍ଲାନ୍ତ ଚିର ଅସନ୍ତୁଷ୍ଠ ବିବେକ ? 

ଏମିତି ଆଗରୁ କେବେ ହେଇନି । 

ଭାରତ ଫେରି ଆସିବାର ତେଇଶ ବର୍ଷ ଭିତରେ ଜର ହେଇଛି କେତେ ଥର, 
ଥଣ୍ଡା ବି ଧରିଛି, ହେଲେ ଏମିତି ମନ ଦବି ଯାଇ ଏକା ଏକା ଲାଗିବାଟା ଏଇ ପ୍ରଥମ । 
ଦେହର ପ୍ରତି ଇଞ୍ଚ ଭାଟ୍ଗି ପଡ଼ଛି ଯେମିତି । ତା'ର କ'ଣ ହେଲା ହଠାତ୍ଵ ? ଏ କି 
ଅସୁସ୍ଥତା ? 

ମାଳବିକା କପାଳ ଟିପିଲା ଡାହାଣ ହାତ ବୁଢା ଓ ବିଶି ଆଚ୍ୁଂଠି ଦେଇ । ମୁଣ୍ଡ 
ଫାଟି ଯାଉଛି ଯେମିତି । ଆଜି ସକାଳଠୁ ଆରମ୍ଭ ହେଇଛି ଯେ ଚାଲିଛି ଏପଯ୍ୟନ୍ତ । 
ହସ୍ପିଟାଲ୍‌ ଆସି ପାରିବ ବୋଲି ବିଶ୍ଵାସ ନ ଥିଲା । ବଡ କଷ୍ଟରେ ମନ ଜୋରରେ 
ଆସିଲା । ତଥାପି ଡେରି ହେଇଗଲା ଟିକିଏ । ଓ.ପି.ଡି.ରେ ଭିଡ ସେତେବେଳକୁ । ନିଜ 
ରୁମ୍‌ରେ ପଶି ଯାଇ ସାଟ୍ଗେ ସାଟ୍ଗେ ରୋଗୀ ଦେଖା ଆରମ୍ଭ କରିଥିଲା ମାଳବିକା, 
ଏପଯୀ୍ୟନ୍ତ ନିଶ୍ଵାସ ନେବାକୁ ବେଳ ପାଇନି । ବାହାର ହଲ୍‌ ଖାଲି ହେଲ। ଏତେବେଳକେ 
ଯାଇ । I 

ହାତ ଘଡିକୁ ଚାହିଁଲା ସେ । ଅଢେଇଟା ବାଜି ସାରିଲାଣି ! ସେଇଥିପାଇଁ ପେଟଟା 
ମନ୍ତ୍ର ହେଇଯାଉଛି । ସକାଳର ଶୁଖିଲା ଟୋଷ୍‌ ପାଣି ହେଇସାରିଲାଣି କେତେବେଳୁ । 
ମଝିରେ କିଏ ଜଣେ ଆସି କପେ କଫି ରଖି ଯାଇଥିଲା ତା’ ସାମ୍ପାରେ । ମାଳବିକା 
ଅଭ୍ୟାସବଶତଃ ପାଟିରେ ଛୁଆଇଁ ପୁଣି ଠେଲି ଦେଇଥିଲା ଦୂରକୁ । ଇହିଃ, କି ପିତା ! 

ସେଇ ପିତାଳିଅଆ। ଭାବ ଏବେ ବି ଲାଗି ରହିଛି ପାଟି ଭିତରେ । 

ଚୌକି ଠେଲି ଉଠିଲା ମାଳବିକା । କ୍ୟାଣ୍ିନୁକୁ ଯାଇ କିଛି ଖାଇ ନେବାକୁ ହେବ । 


Digitized by srujanika@gmail.com 


୧୭୧ 


ନହେଲେ ପାଟି ପିତା ବଢିଯିବ । ମୁଣ୍ଡ ବିନ୍ଧା ବି ଅସହ୍ୟ ହୋଇଉଠିବ । 

ମାଳବିକା କ୍ୟାଣ୍ଡିନରର କାଚ କାବାଟ ଠେଲି ଭିତରେ ପାଦ ଦେଉ ଦେଉ ହଠାତ 
ନିସ୍ତବ୍ଧ ହେଇଗଲା ଭିତରଟା । ତାକୁ ଇ ସମ୍ମାନ ଦେଖାଇ । ପୁଣି ମୁହୂର୍ଗକ ଭିତରେ 
ଫେରି ଆସିଲା ପୂବର ହାଲୁକା ବାତାବରଣ । 

ଏଇ ହସ୍ପିଟାଲ୍‌ରେ ଦିଇଟା କ୍ୟାଣ୍ଟିନ୍‌ । ଗୋଟିଏ ସର୍ବସାଧାରଣଙ୍କ ପାଇଁ । ରୋଗୀଙ୍କ 
ବନ୍ଧୁବାନ୍ଧବ, ସିଷ୍ଟର, ଓୱାର୍ଡବୟ - ଏଇ ସମସ୍ତଙ୍କ ପାଇଁ ବଡ ଆକାରର କ୍ୟାଣ୍ିନଟିଏ 
ରହିଛି ତଳମହଲାରେ । ଆଉ ଉପର ମହଲାର ଏଇ ଛୋଟ କ୍ୟଯାଣ୍ଡିନଟି କେବଳ 
ଡାକ୍ତରମାନଙ୍କ ପାଇଁ । ଏଠି ଜଏନ୍‌ କରିବା ପରେ ନିଜେ ମାଳବିକା ହସ୍‌ପିଟାଲ୍‌ର 
ବୋର୍ଡକୁ ଅନୁରୋଧ କରି ଏଇ ବ୍ୟବସ୍ଥା କରେଇଥିଲା । କେତେ ଯେ ସୁବିଧା ହେଇଛି 
ସେଥିପାଇଁ । 

ଗୋଟିଏ ଟ୍ରେରେ ଟମାଟୋ ସୁପ୍‌ ଓ କାକୁଡି ସାଣ୍ଉଇଚ୍‌ ରଖିଲା ସେ । ପାଖରେ 
ଗିଲାସେ ପାଣି ଆଉ କପେ ଚାହା ।! ଏହାଠୁ ଅଧିକା ଆଉ କିଛି ଖାଇ ପାରିବ ନାହିଁ 
ସେ। 

ଟ୍ରେ ଟି ଧରି ଖାଲି ଟେବୁଲ୍‌୍ଟିଏ ଆଡକୁ ଚାଲି ଯାଉଥିଲା ସେ । ହଠାତ୍ଵ ପଛରୁ 
ଡାକିଲା ତା'ରି ଗାଇନିକ୍‌ ଡିପାର୍ଟମେଣ୍ଟର ବରୁଣ । “ମାଳବିକା ମ୍ୟାଡମ୍‌, ଏଇଠିକି 
ଆସନ୍ତୁ ।” 

ମୃଦୁ ପ୍ରତିବାଦ କଲା ମାଳବିକା । କହିଲା, ତୁମେ ପିଲାମାନେ ବସି ଖୁସିରେ 
ଗପସପ କରୁଛ । ମୁଁ ବସିଲେ ତୁମ ଆସର ମାଟି ହେଇଯିବ । 

କି ଆସର, ମ୍ୟାଡମ୍‌ । ଏଇମିତି ହାଲୁକା ଗପସପ ଚାଲିଛି । --- ଆପଣ ଏଠି 
ବସନ୍ତୁ ନା ।”? 

ମାଳବିକା ଚୌକିଟିଏ ଟାଣି ବସିଲା ସେମାନଙ୍କର ଟେବୁଲରେ | ଆଗଭଳି ନିରବତା 
ଖେଳିଗଲା ମୁହୃରେୈ । ପୁଣି ଯୋଉ କଥାକୁ ସେଇ କଥା । ଏଠିକାର ଜଣେ ବଡ 
ବ୍ୟବସାୟୀଙ୍କୁ ପ୍ରେମ କରି ସଦ୍ୟ ବାହା ହେଇ ଯାଇଥିବା ମେଡିସିନ୍‌ ଡିପାର୍ଟମେଣ୍ଟର 
ଶ୍ରୀୟା ପଛରେ ଲାଗିଥିଲେ ସମସ୍ତେ । ଶ୍ରୀୟା ବି ଛାଡିବ କାହିଁକି, ସେ କଥା ଶୁଣାଉଥାଏ 
ବଡ ଜୋରରେ । 

ମାଳବିକା ଅନ୍ୟମାନଙ୍କର ଥଟ୍ଟା ତାମସାରେ ଭାଗ ନ ନେଇ ଟେବୃଲ୍ଲରେ ପଡିଥିବା 
ଆଜିର ଖବରକାଗଜ ଉପରେ ଆଖି ବୁଲେଇଲା । 


Digitized by srujanika@gmail.com 


୧୭୨ 


** _ _ _ କହ, ହନିମୁନ୍ର ଦୁଇ ସପ୍ତାହ କଟେଇଲ କୋଉଠି ? ସିଙ୍ଗାପୁର୍‌ରେ ? ” 
କିଏ ଜଣେ ଶ୍ରୀୟାକୁ ପଚାରିଲା । ପ୍ୟାଥୋଲୋଜିର ରଞ୍ଜନ ବୋଧହୁଏ । 

“ସରିଙ୍ଗାପୁର୍‌ରେ ଥଲୁ ସାତ ଦିନ । ପ୍ରଥମ ଦୁଇ ଦିନ ରାଜନଙ୍କର କାମ 
ଥିଲା-- 

“କାମ !! ଆହାରେ !' ସୁରରେ ମିଛ ସମବେଦନା ଗୋଳାଇ କହିଲ। ମିହିର । 
““ଆହା-- ମୁଁ ସବୁ ଦେଖି ପାରୁଛି ମାନସ ଚକ୍ଷୁରେ । ବର ବ୍ୟସ୍ତ ମିଟିଙ୍ଗରେ -- ଆଉ 
ନବ ବିବାହିତା ପନ୍ମୀ ସମୁଦ୍ର କୂଳରେ ପଥର ଉପରେ ବସି ଆଖିରୁ ଲୁହ ଝରାଉ ଝରାଉ 
ଦରଦଭରା ସ୍ଵର ମେଲି ଦେଇଛି - ଦିଲ୍‌ କା ଅର୍‌ମାନ୍‌ ଆଂଶୁଓ ମେ ବହଗୟୀ --- 

ସମନ୍ବିତ ହସରେ ଦୋହଲି ଉଠିଲା ଟେବୁଲ୍ଟି । 

“ଚୁପ୍‌ !” ? ଶ୍ରୀୟା ଧମକ ଦେଲା, '“ମଡେ ତୁମେ ବଲିଉଡ୍‌ର ଟ୍ରାଜେଡି କୁଇନ୍‌ 
ପାଇଲ କି ? --- ମୁଁ ଜାଣିଥିଲି ଦୁଇ ଦିନ କାମ କଥା | ଯେମିତି କାମ ସରିଲା, ସିଧା 
ସଳଖ ରାଜନ୍ଵଙ୍କୁ ଜଣେଇ ଦେଲି - ବ୍ରିଫ୍ଵକେସ୍‌ରେ ତାଲା ପକାଅ | ଆଉ ବାକି ପାଞ୍ଚ 
ଦିନର ପ୍ରତିଟି ମୁହୂ କଟାଅ ମୋ ସାଙ୍ଗରେ ।” 

“ପର ସପ୍ତାହଟି କଟେଇଲ କୋଉଠି ? ହଙ୍‌କଙ୍‌' ? ' ' ପୁଣି ରଞ୍ଜନ ପଚାରିଲା ! 

ନା ରେ, ଦିଲ୍ୟ ଫେରି ଆସିଲୁ ।” 

ନରିଲ୍ଲୀ ! ଦିଲ୍ଲୀ କାହିଁକି ?' 

କଫି ପିଉ ପିଉ ଶ୍ରୀୟା ଉତ୍ତର ଦେଲ୍ଲା, “ରାଜନ ତ ଦିଲ୍ଲୀବାଲା ! ଜାଣିନ ?? 

“ମାନେ ? ତାଙ୍କର ପରା ବ୍ୟବସାୟ ଏଠି ?”? ବରୁଣ ଆଶ୍ଚଯ୍ୟରେ ପଚାରିଲା । 

ଏଠି ତ ଫ୍ୟାମିଲି ବିଜ୍ନେସ୍‌ । ସାନ ଭାଇ ଦେଖାଶୁଣା କରେ | ରାଜନ ଆସନ୍ତି 
ମାସେ ଦୁଇ ମାସରେ ଥରେ । ଅଛ କିଛି ଦିନ ପାଇଁ । ତାଙ୍କର ଅସଲ ବ୍ୟବସାୟ ତ 
ଦିଲ୍ଲୀରେ ।” 

“ ଦିଲ୍ୟରେ ରହନ୍ତି କୋଉଠି ? ”? ମିହିର୍‌ କୌତୁହଳରେ ପଚାରିଲା । 

“ଆରେ ଜମେଇ କରି ଅଛି ଅପାର୍ଟମେଣ୍ଝ୍‌ ଗୁଡ଼ଗାଓରେ । ପନ୍ଦର ମହଲାର 
ପେଣ୍ଟ୍‌ ହାଉସ୍‌ । କ”'ଣ ଉାବିଲୁ କି ?”? 

““*ଓ।ଓ !! ସେଠି ରାଜପ୍ରାସାଦ, ଏଠି ଗ୍ରୀଷ୍ମନିବାସ ! ତୁ ଆଉ କାହିଁକି ଗତ ବର୍ଷ 
କିଣିଥବା ତୋ ପାରାଭାଡି ଆପାର୍ଟମେଣ୍ଟଟାକୁ ସାଇତି ରଖିଛୁ ରେ ଶ୍ରୀୟା ? ଦାନ କରି 
ଦେ --- ଦାନ କରି ଦେ ମତେ --” ? ବରୁଣ କହିଲା । ` 

““ସରଡେ, କାହିଁକି ? କାଲିକି ଯଦି ମୋ ବରଟି କହିବ - ବହୁତ ହେଲା | ଯାଅ 
ଏଥର । କୁଆଡେ ଯିବି ମୁଁ ? 

“ଆହା, ସହଜ ପଡିଛି କି ? --- ଖାଲି କହିଦେଲେ ‘ଯାଆ! ବୋଲି ତୁ ଚାଲିଯିବୁ ? 
ମନେ ରଖିଥା ବ୍ୟବସାୟୀ ବାବୁଙ୍କର ଅର୍ଵେକ ସାମ୍ରାଜ୍ୟର ସାମ୍ରାଞ୍ଞୀ ତୁ ।” 

“ଆରେ ସତ ତ, ଆଲିମୋନିର ସମ୍ଭାବନା କଥା ଜମା ମନକୁ ଆସିନି ।”? ଆଖି 
ନଚେଇ କହିଲା ଶ୍ରୀୟା ¦ “କରି ଦେବି କି ଡିଭୋର୍ସ ?? 

ଡିତ୍ତୋର୍ସ !! ଚଟ୍‌କରି ମୁଣ୍ଡ ଉପରକୁ ଉଠିଗଲା ମାଳବିକାର । 

' (ଓକିଲ ଦରକାର ? ? ” ” ଏଥର ଆଖି ନଚେଇଲା ବରୁଣ । ମୋ ବଡ ଭିଶେଇ 
ଓକିଲ । କହିବୁ ତ ଠିକ୍‌ କରିଦେବି । ଫିଜ୍‌ ପଡିନି ।” 

କରି ଦେ ନା ରେ, ବରୁଣ --' ମିଛ ବିନତି କଲା ଶ୍ରୀୟା । 

“ଶ୍ରୀୟା !!” ମିହିର ନୁହଁ, ବରୁଣ ନୁହଁ , ସେଠି ବସିଥିବା ଅନ୍ୟ ତିନି ତରୁଣ 
ଡାକ୍ତର ବି ନୁହଁ । ସ୍ଵରଟି ମାଳବିକାର । ‹ ଦାୟିତ୍ଵହୀନ କଥା ପାଟିକୁ ଆଣନି, ଶ୍ରୀୟା । 
ଆଉ ଓକିଲଙ୍କ ମାଗଣା ଉପଦେଶଠୁ ଦୂରରେ ରୁହ ! ଜୀବନ ବରବାଦ ହେଇଯିବ । 
ଥର ଥର ସ୍ଵରରେ ଏତକ କହି ଦେଇ ଚୌକି ଠେଲି ଉଠି ଯାଉ ଯାଉ ମାଳବିକାର ମୁଣ୍ଡ 
ଘୂରାଇ ଗଲା । 

“ଆରେ -- ଆରେ -- ମ୍ୟାଡମ୍‌ !' ? ବରୁଣ ଆସି ଧରି ପକେଇଲା ଡାକୁ । 

“କ'ଣ ହେଲା, ମ୍ୟାତମ୍‌ ? '? ଅନ୍ୟମାନେ ଉଠି ଆସିଲେ ବି । 

“ଜା -- କିଛି ନୁହଁ -- ମୁଣ୍ଡଟା କାହିଁକି ଘୂରେଇ ଦେଲା ।” ? ଅସ୍ପଷ୍ଟ ଭାବରେ 
ମାଳବିକା କହିଲା । = 

“ଆରେ, ଆପଣଙ୍କୁ ତ ଭୀଷଣ ଜର ! ଏତେ ଜର ନେଇ ହସ୍ପିଟାଲ୍‌ ଆସିଛନ୍ତି ? 
ଶ୍ରୀୟା ବିବ୍ରତ ହେଇ ପଡିଲା, “ଚାଲନ୍ତୁ ମୋ ସାଙ୍ଗରେ । ମୁଁ ଛାଡି ଦେଇ ଆସିବି 
ଘରେ । --- ମିହିର୍‌, ମୋ ଡ୍ରାଇଭର୍‌କୁ ଟିକିଏ କହିଦେବୁ ସାମ୍ବା ପଟକୁ ଗାଡି ନେଇ 
ଆସିବ । 

ଦୁର୍ବଳ ଆପରି କଲା ମାଳବିକା, “ମୋର ରାଉଣ୍ଡ ଅଛି ଅଳ୍ପ ସମୟ ପରେ । 

“ଆମେ ସମ୍ଭାଳି ନେବୁ । ଆପଣ ଚିନ୍ତା କରନ୍ତୁ ନାହିଁ ,” ” ବରୁଣ କହିଲା, ଆପଣ 
ଘରକୁ ଯାଆନ୍ତୁ ତ ।” 

ଆଉ ଆପରି ନ କରି ଶ୍ରୀୟ। ସାଙ୍ଗରେ ବାହାରି ଗଲା ମାଳବିକା । 

ଭାଇରାଲ୍‌ ଫିର୍‌ ଏମିତି କାବୁ କରି ଦେଇପାରେ ! ପ୍ରାୟ ଅଜ୍ଞାନ ଅବସ୍ତାରେ 
କଟିଗଲା ମାଳବିକାର ତିନି ଦିନ । କିଛି ମନେ ନାହିଁ । ଶ୍ରୀୟା କୁଆଡେ ସକାଳ ସଂ 
ଦୁଇ ବେଳା ଆସି ତାକୁ ଦେଖି ଯାଉଥୁଲା । ଓଷଧ ଖୁଆଉ ଥୁଲା । ଅନ୍ୟମାନେ ବି 
ଆସୁଥଲେ କୁଆଡେ ନିୟମିତ ଭାବରେ । 

ଇସ୍‌ - ସମସ୍ତଙ୍କୁ ହଇରାଣ କରି ଦେଲା ସେ । 

ଯାହେଉ, ଆଜି ଆଉ ଜର ନାହିଁ । ହେଲେ ନା ହାତ ଗୋଡ ହଲେଇ ହେଉଛି ନା 
ମୁଣ୍ଡ ଟେକି ହେଉଛି ! 

“ଦିଦି ।” 

“କ”ଣ ରେ ଅନୀମା ?”? 

“ଶ୍ରୀୟା ଦିଦି ଆସିଛନ୍ତି ।” 

“ଶ୍ରୀୟା ? ଯା- ଯା- ଡାକି ଦେ ଏଇଠିକି ।” ? ମୁଣ୍ଡ ବାଳକୁ ହାତରେ ସାଉଁଳେଇ 
ନେଉ ନେଉ ମାଳବିକା ଖୁସିରେ କହି ପକେଇଲ୍ନା । ଖଟରେ ଏକା ଏକା ପଡି ରହିବା କି 
ଯେ ବିରଭ୍ତିକର ! 

“ଆଜି କେମିତି ଅଛନ୍ତି, ମ୍ୟାଡମ୍‌ ?  ? ଅନୀମା ଟାଣି ଆଣି ପକେଇ ଦେଇଥିବା 
ଚୌକଟିରେ ବସି ଯାଇ ଶ୍ରୀୟା ପଚାରିଲା । 

କର ନାହିଁ । ଦୁର୍ବଳତା ପ୍ରବଳ । ଭାବୁଛି କାଲି ହସ୍‌ପିଟାଲ୍‌ ଯାଇପାରିବି । 
ତେବେ ଦେହ ହାତ ଭୀଷଣ ଦୁର୍ବଳ । ଅପରେସନ୍‌ କରି ପାରିବିନି ବୋଧହୁଏ ଦୁଇ ତିନି 
ଦିନ ।' 

“ଅନ୍ୟମାନେ ସମ୍ଭାଳି ନେବେ, ମ୍ୟାଡମ୍‌ । ଆପଣ ଚିନ୍ତା କରନ୍ତୁ ନାହିଁ ।” 

' ‘ତମକୁ ବଡ ହଇରାଣ କରି ଦେଲି ନା ? ଅନୀମା କହୁଥିଲା ତୁମେ ସବୁ ଦିନ 


ଦି' ଥର ଆସୁଥଲ ।” 
' “ହଇରାଣ କ'ଣ ମ୍ୟାଡମ୍‌? ଏଇଟା ତ ଏବେ ମୋ ଯିବା ଆସିବା ରାସ୍ତା ।' 
“ଆରେ ହଁ, ତୁମେ ତ ଏବେ ଶାଶୂଘରେ । --- କିଏ କିଏ ଅଛନ୍ତି ? 


“ ଦିଅର , ଯାଆ ଆଉ ତାଙ୍କର ବର୍ଷକର ଝିଅ | ଶାଶୂ ଶ୍ଵଶୁର ଗୀ ରେ ରହନ୍ତି । - 
-- ରାଜନ୍‌ ରହନ୍ତି ଦିଲ୍ଲୀରେ । କିନ୍ତୁ ଆସନ୍ତି ସବୁ ମାସ । 

“ହୁଁ, ସେଦିନ କହୁଥିଲ ---- ”? କହିବ ନ କହିବ ହେଇ ମାଳବିକା ପାଟିରୁ 
ବାହାରିଗଲା, “ ' କେତେଦିନ ଏମିତି ଅଲଗା ଅଲଗା ରହିବ ତୁମେ ଦୁଇ ଜଣ ? ତୁମେ 

ଦିଲ୍ଲୀ ଚାଲି ଯାଉନ କାହିଁକି ? ତୁମ ଭଳି ଜଣଙ୍କୁ ତ ଚାକିରି ମିଳିବାରେ ଅସୁବିଧା 
ହେବନି ସେଠି ।”? 

“ଚାକିରି ତ ମିଳିଯିବ । ହେଲେ ଏଠି ସେଟଲ୍୍‌ଦ୍‌ ହେଇଗଲିଣି । ସମସ୍ତେ ଚିହ୍ନି 
ଗଲେଣି । ଗୋଟିଏ ସମ୍ମାନ ଅଛି ଏଠି ---” ରହି ରହି କହିଲ। ଶ୍ରୀୟା । 

କାହାର କଥା ଜାଣ ପ୍ରତିଧ୍ବନିତ ହେଉଛି ମାଳବିକା କାନରେ । ଏ ତା ନିଜ ସ୍ଵର 
କି? 

ମୁଣ୍ଡ ପଛକୁ ଖଝୁଙ୍କାଇ ପ୍ରତିଧ୍ଵନିକୁ ଆଡେଇ ଦେଲା ମାଳବିକା । କହିଲା, ˆ ତା 
ବୋଲି ଏମିତି ଅଲଗା ଅଲଗା ରହିବ ସାରା ଜୀବନ ? 

ହସିଲା ଶ୍ରୀୟା । କଥା ହାଲୁକା କରିବାର ଚେଷ୍ଟା କରି କହିଲା, ମୁଁ ତ ଶୁଣିଛି 
ଡିଷ୍ଟାନ୍‌ସ୍‌ ମେକ୍୍‌ସ୍‌ ଦ ହାର୍ଟ ଫଶ୍ଡର୍‌ ।-- 

“ବାଜେ କଥା !”” ମାଳବିକା ସାମାନ୍ଯ ତୀକ୍ଷଣ ଜାବରେ କହିପକେଇଲା, 
“ ତ଼ିଷ୍ଟାନ୍‌ସ୍‌ ଡଜ୍‌ ନଟ୍‌ ଅଲ୍‌୍ଜେଜ୍‌ ମେକ୍‌ ଦ ହାର୍ଟ ଫଶ୍ଡର୍‌ । ଇଟ୍‌ କ୍ୟାନ୍‌ ଅଲ୍‌ସୋ ବ୍ରେକ୍‌ 
ଦ ହାର୍ଟ ।” 

ଢୋକ ଗିଳି ସ୍ଵରକୁ ନିୟନ୍ତ୍ରଣ କଲା ସେ । ପୁଣି କହିଲା, କ'ଣ ଦରକାର ଝୁଙ୍କି 
ନେବା ? ଏଇ ଯେଉଁ ସ୍ବେହ, ପ୍ରେମର ବନ୍ଧନ ତୁମ ଦୁଇ ଜଣଙ୍କୁ ବାନ୍ଧି ରଖିଛି, ସେଇଟା 
ନେଇ କାହିଁକି ଏତେ ଟଣାଟଣି ? ଯଦି ଟାଣୁ ଟାଣୁ ବେଶୀ ଟାଣି ହେଇଯାଏ ? ଟାଣି 
ହେଇ ଯଦି ଛିଶ୍ତି ଯାଏ ତାରଟି ? 

ଶ୍ରୀୟା ସ୍ତବ୍ଧ ହୋଇ ଶୁଣୁଥୂଲା ତା” କଥା । ରହି ରହି ସେ ପୁଣି କହିଲା, ˆ ଭଲ 
ପାଇବା ସମ୍ପର୍କ କ'ଣ ଏତେ ଦୁର୍ବଳ, ମ୍ୟାଡମ୍‌ ? ରାଜନ୍‌ ଓ ମୁଁ ପରସ୍ପରକୁ ଜାଣିଛୁ ଗତ 
ତିନି ବର୍ଷ ଧରି ---” 

ସେଇଥିପାଇଁ ତ କହୁଛି ।” ? ମାଳବିକା ସର ନରମ । “ଭଲ ପାଇବାର ଚାରାଟିଏ 
ପୋତି ଦେଲେ କଂ” ଣ କାମ ସରି ଯାଏ, ଶ୍ରୀୟା ? ବହୁତ ଯତ୍ନ କରିବାକୁ ହୁଏ ।”? 

ନିରବ ଭାବରେ ମାଳବିକାକୁ ଚାହିଁ ରହିଲା ଶ୍ରୀୟା । 

“ଆଉ ଗୋଟିଏ ମୋର ବିଶେଷ ଅନୁରୋଧ । 

"କୁହନ୍ତୁ । 

 ତଡ଼ିଭୋସ ଶବ୍ଦଟି ପାଟିରେ ଉଚ୍ଚାରଣ କରିବନି । 

ଏଥର ଶ୍ରୀୟା ହସି ପକେଇଲା । କହିଲା, “ମୁଁ ଥଟ୍ଟାରେ କହୁଥିଲି, ମ୍ୟାଡମ୍‌ । 

ଏମିତି ଗୋଟିଏ ଅଭୁତ ପ୍ରସ୍ତାବ ---¬ ପାଣିରେ ଗାର ଟାଣିବା ଭଳି ।” 

ଥଟା ! 

ମାଳବିକା ଯେମିତି ତେଇଶ ବର୍ଷ ତଳର ପ୍ରତିନାଦ ଶୁଣୁଥଲା । ଯେମିତି ଝାପ୍ସା 
ହେଇ ଯାଇଥିବା ମୁହଁମାନଙ୍କର ଛାଇ ତାଂ ଆଖି ସାମ୍ପାରେ ଲୁଚାଛପା ଖେଳ ଆରମ୍ଭ 
କରି ଦେଇଥିଲା । 

କଣ କହିବ କହିବ ହେଇ ରହିଗଲା ସେ । 

କେମିତି କହିଥାଆନ୍ତା ମାଳବିକା, ‘ବାଜେ କଥାର ଶିଉଳିରେ ପାଦ ଦିଅନି, ଶ୍ରୀୟା । 
ସମ୍ପର୍କ ନେଇ କୌଣସି ଥଟ୍ଟା କରନି । ଦିନେ ହୁଏତ ଦେଖିବ ଯାହାକୁ ପାଣିର ଗାର 
ବୋଲି କହୁଛ, ସେଇଟି ତୁମ ଜୀବନକୁ ପ୍ରସାରିତ ହେଇଯାଇଛି । ଟାଣି ଦେଇ ଯାଇଛି 
ଅଲଙ୍ଘନୀୟ ରେଖାଟିଏ । 

ଚାଲିଗଲ୍ାଣି ଶ୍ରୀୟା । ଏତିକି ଅଛ୍ଥ ସମୟର କଥାବାରା। ମାଳବିକାର ଜୀବନୀ 
ଶଲ୍ତି ନିଗିଡେଇ ଦେଇଛି । ଆଖି ବନ୍ଦ କରି ବିଛଣାରେ ପଡିରହିଲା ସେ । ଖାଇବାକୁ 
ଦେବାକୁ ଆସି ଅନୀମା ଦୁଇ ଥର ଉଡ୍ତି ଦେଇଗଲାଣି । ହେଲେ ସେ ଶୋଇ ପଡିଛି 
ଭାବି ଡାକିନି । ଯାଉ ଆଉ ଟିକିଏ ସମୟ | ତା'ପରେ ଖାଇବ ମାଳବିକା । ଏମିତିରେ 
ତ ପାଟିକୁ ସବୁ ପିତା । ଖାଇବାର ଆଗ୍ରହ କାହିଁ ? 

ସେଇ ଯେ ଉଁ କଥାର ପ୍ରତିଧ୍ଵନି ଆରମ୍ଭ ହେଇଥୁଲା କିଛି ସମୟ ଆଗରୁ, ସେଇଟା 
ଏବେ ବି ମୁଣ୍ତ ଭିତରେ ଘୂରି ବୁଲୁଛି । ସେଇ ଯେଉଁ ଝାପ୍ସା ଝାପ୍ସା ଚେହେରାମାନ 
ଲୁଚାଛପା ଖେଳ ଆରମ୍ଭ କରିଥଲେ, ସେମାନେ କେମିତି ବାସ୍ତବ ରୂପ ନେଇ ଯାଉଛନ୍ତି 
ତା' ଆଖି ତଳେ । ସାମ୍ପାରେ ସେ କିଏ ? ନୀଳାଞ୍ଜନ ?? 

କିଏ ଯେମିତି ଠେଲିଦେଲା ମାଳବିକାକୁ । କାହିଁକି ତା' ମନ ଭିତରକୁ ପଶି 
ଆସିଲା ନୀଳାଞ୍ଜନ ? ଆଜି ହଠାତ୍‌ କାହିଁକି ସେ ପୁରୁଣା କଥାମାନ ମନ ଭିତରଟାକୁ 
ଘାଣ୍ଟି ପକାଉଛି ? 

Gs ! 

ଆଖି ଭିତର ଜଳି ଯାଉଛି ମାଳବିକାର । ଗୁଡେଇ ତୁଡେଇ ହେଇ କେତେ ଆଡର 
କେତେ କଥା ତା” ମନ ଭିତରକୁ ପଶି ଆସୁଛି । 

ଓଃ ! 

' ନୀଳାଞ୍ଜନ ସାଙ୍ଗରେ କେବେ ହେଇଥିଲା ପ୍ରଥମ ପରିଚୟ ? ସତେଇଶ ବର୍ଷ 

ତଳେ, ନା ? 

ସତେଇଶ ବର୍ଷ ! ବାହା ହେଇ ରହିଥିରେ ଏଇ ବର୍ଷ ସିଲ୍‌ଭର୍‌ ଆନିତତସୀରୀ 
ପାଳିଥାଆନ୍ତେ ସେମାନେ । 

ଦୀର୍ଘ ନିଶ୍ଵାସଟିଏ ବାହାରିଗଲା ତା” ଅଜାଣତରେ । 

ମେଡିକାଲ୍‌ କଲେଜରୁ ବାହାରି ଯିବା ପରେ ପରେ ମାଳବିକା ଓ ନୀଳାଞ୍ଜନଙ୍କର 
ବାହାଘର ହେଇଯାଇଥିଲା । ଆପରି କରିବାକୁ କି ଫୁଲ ପକେଇବାକୁ ଦୁଇ ପଟର 
କେହି ସେମିତି ନ ଥିଲେ । କେତେଜଣ ସାଟ୍ଗଙ୍କ ଗହଣରେ ରେଜିଷ୍ି ହେଇଗଲା । 
ବାହାଘର ପରେ କ୍ଲିନିକ୍ଟିଏ ଖୋଲିଲେ ସେମାନେ । କିନ୍ତୁ ପ୍ରାକ୍ରଟିସ୍‌ ଯେମିତି ଚାଲିବ 
ବୋଲି ଆଶା ଥଲା, ସେମିତି ହେଇ ନାହିଁ । ସାଧାରଣ ଉାବରେ ଚଳିଯିବା ଭଳି 
ରୋଜଗାର କରିବାକୁ ଯାଇ ଦୁଇ ଜଣ ଯେତେବେଳେ ଅଣନିଶ୍ବାସୀ, ସେତିକି ବେଳେ 
ସେମାନଙ୍କ ସାଙ୍ଗରେ ପାସ୍‌ କରିଥୁବା ଶିଛା ପ୍ରଥମେ କହିଲ। ମିଡଲ୍‌ ଇଷ୍ଟ୍‌ କଥା । ସେଠି 
ମିଳୁଥିବା ସୁଦୃଶ୍ୟ ଦରମା କଥା । 

ବିରାଟ ବ୍ୟାଙ୍କ ଲୋନ୍‌ ନେଇ ମେଡିକାଲ୍‌ ପଢା ଶେଷ କରିଥିବା ମାଳବିକା , 
ନୀଳାଞ୍ଜନଙ୍କ ପାଇଁ ଯେମିତି ପରୀରାଇଜର କାହାଣୀ । କିଛି ମାସ ଚାକିରି କରି ଦେଲେ 
ପୂରା ଦେଣାଟା ହିଁ ସୁଝା ହେଇଯିବ ? ସତରେ ? 

ଦୁଇ ଜଣ ଯାକ ଲାଗି ପଡିଥିଲେ । ଶିଛା ସିନା ସହଜରେ କଥାଟି କହି ଦେତ୍ତା, 
କିନ୍ତୁ ଯୋଗାଡ କରିବା ଏତେ ସହଜ ନ ଥିଲା । ଶେଷରେ ଯେତେବେଳେ ଚାକିରି 
ମିଳିଲା, ସେତେବେଳେ ମାଳବିକାର ଚାକିରି ହେଲ। ଦୁବାଇରେ । ନୀଳାଞ୍ଜନର 
ସାଉଦିରେ । 

“କେତେ ବାଟ ଯେ ଦୃଇ ଜାଗା ଭିତରେ ! ଶନି, ରବି ତ ଏକାଠି କଟେଇ 
ହେବ ।” ? ଦୁଇ ଜଣ ଦୁଇ ଜଣଙ୍କୁ ଭରସା ଦେଇଥିଲେ । 

ସେଠିକି ଯିବା ପରେ ଜଣୀ ପଡିଲା ଯେ ମାଳବିକାକୁ ଚାକିରି ପାଇଁ ବର୍ଷକର 
କଣ୍ଟାକ୍ରଟ୍‌ ସାଇନ୍‌ କରି ଦେବାକୁ ହେବ । ଆଉ ନୀଳାଞ୍ଜନକୁ ତିନି ବର୍ଷର । 

“ଚାହୁଁ ଚାହୁଁ କଟିଯିବ ସମୟ 1 ଦେଖିବ । ? ପୁଣି ପରସ୍ପରକୁ ଭରସା । 

ସମୟ କଟି ଯାଉଥିଲା । ସହଜ ନ ଥିଲା, କିନ୍ତୁ ନିଜ କାମରେ ଦୁଇ ଜଣ ଯାକ 
ଏମିତି ମଜି ଯାଇଥିଲେ ଯେ ଖୁବ ଶୀଘ୍ର ପ୍ରଥମ ବର୍ଷ କଟିଗଲା । ମାଳବିକାର କଣ୍ଡାକ୍ଟ 
ଶେଷ । ଚାହିଁଥିଲେ ସେ ଆହୁରି ରହି ପାରିଥାଆନ୍ତା ସେଇ ହସ୍ପିଟାଲ୍‌ରେ । କିନ୍ତୁ 


Digitized by srujanika@gmail.com 


୧୭୮ 


ସେତେବେଳେ ଲୋନ୍‌ର ବୋଝ ତ ଉଠି ଯାଇସାରିଥିଲା ମୁଣ୍ଡରୁ । ମନ ଛଟପଟ 
ହେଉଥିଲା ନିଜ ଦେଶକୁ ଫେରିଆସିବାକୁ । କୋଉ ଗୋଟିଏ ଛୋଟ ଗାରେ କାମ 
କରିବାକୁ । 

କିନ୍ତୁ ନୀଳାଞ୍ଜନର ଯେ ଆହୁରି ଦୁଇ ବର୍ଷର କକଣ୍ଟାକ୍ରଟ୍‌ ବାକି ! ପାସ୍ପୋର୍ଟ ଏବେ 
ବି ହସ୍ପିଟାଲ୍‌ର ମ୍ୟାନେଜ୍‌ମେଣ୍ଢ୍‌ ହାତରେ । ଦେଶ ଛାଡି ସେ ତ ଯାଇ ପାରିବ ନାହିଁ । 

ପୁଣି ସାହାଯ୍ୟ କରିଥଲା ଶିଳା । ତା'ରି ଉପଦେଶରେ ଦୁଇ ଜଣ ଯାକ ଦେଖା 
କରିଥଲେ ତା'ର ପିଉସୀ ପୂଅ ଭାଇଙ୍କୁ । ରବି ଦେଶମୁଖ । ମସ୍କାଟ୍‌ରେ ବେଶ୍‌ ନାମ 
କରା ଓକିଲ । 

ସବୁ କଥା ଶୁଣି ରବି କହିଥିଲେ,  ଓାର୍କ ପର୍ମିଟ୍‌ ଫେରାଇ ଦେଲେ କଣ୍ଟାକ୍ଟ ମୁତ 
ହେଇପାରିବ । କିନ୍ତୁ ଏତେ ସହଜ ନୁହଁ, ଝାମେଲା ଅଛି । ଚାହିଁଲେ ମ୍ୟାନେଜୂମେଣ୍ଡ୍‌ 
ହଇରାଣ କରି ପାରିବ । ପଇସା ପତ୍ର ନେଇ ଅସୁବିଧାରେ ପକେଇ ଦେଇ ପାରିବ । - 
-- ତେବେ ଉପାୟଟିଏ ଅଛି । 


ଉପାୟ ? 
ବାପା ବା ମାଙ୍କର ବିରାଟ ଅସୁସ୍ତତାର କାରଣ ଦେଇ ଦିଅ ।”? 
“ବାପା, ମା” ନାହାନ୍ତି ।”? 


“ହୁଁ |”? ଭାବି ହେଇଥଲେ ରବି । ‘ଆଉ ଗୋଟିଏ ଉପାୟ ଅଛି । ସାଉଦିରେ 
ଆଉ କୋଉ ଜାଗାରେ ତୁମେ ଚାକିରି କରୁଥିଲେ ମୁଁ କହି ନ ଥାଆନ୍ତି । କିନ୍ତୁ ତୁମ 
ହସ୍ପିଟାଲ୍‌ ବୋର୍ଡରେ ଯେଉଁମାନେ ଅଛନ୍ତି, ସେମାନଙ୍କ ଭିତରୁ କେତେଜଣଙ୍କୁ ମୁଁ 
ଜାଣିଛି । ମାଲିକଙ୍କ କଥା ଶୁଣିଛି । ସେଇଥପାଇଁ କହୁଛି ।' 

କୁହନ୍ତୁ ।” ଦୁହିଁଙ୍କ ମୁହଁରେ ଆଗ୍ରହ । 

“ ମାଳବିକା ଫେରିଯିବ ଭାରତ । ଆଉ ମାସେ ଦି'ମାସ ପରେ ଦୃରତ୍ଵର କାରଣ 
ଦେଖାଇ ଡିଭୋର୍ସର ଧମକ ଦେବ ନୀଳାଞ୍ଜନକୁ ।” 

‘ଛାଡପତ୍ର ?? 

“ଆରେ ନା, କେବଳ ଶୁଖିଲା ଧମକ ! --- ଓକିଲ ଦେଇ ଚିଠିଟି ପଠେଇ 
ଦେବ ।” 

ମାଳବିକା ଅସ୍ଵସ୍ତିରେ ନୀଳାଞ୍ଜନ ମୁହଁକୁ ଚାହିଁଥିଲା । ପୁଣି ରବି ଦେଶମୁଖଙ୍କୁ 
କହିଥୁଲା, ' ଆମ ବ୍ୟର୍ରିଗତ ସମସ୍ୟାରେ ହସ୍‌ପିଟାଲ୍‌ ଜଡିତ ହେବାକୁ ଯିବ କାହିଁକି ? 

ମୁଁ ଡିଭୋର୍ସ୍ର ଧମକ ଦେଲେ ବା ଡିଭୋର୍ସ କରିଲେ ସେମାନଙ୍କର ଯାଏ ଆସେ 
କେତେ ? ଟିକିଏ ନାଟକୀୟ ହେଇ ଯାଉନି ଘଟଣାଟା ?” 

** --- ନାଟକୀୟ ତ ନିଶ୍ଚୟ । କିନ୍ତୁ ଟିକିଏ ଆଗରୁ ଯାହା କହିଲି --- ଏ 
ହସ୍ପିଟାଲ୍‌ ମାଲିକ ଆମେରିକାର ସ୍ତୁଲ୍‌ କଲେଜ୍‌ରେ ପାଠ ପଢିଛନ୍ତି । ବାହା ବି 
ହେଇଛନ୍ତି ଆମେରିକାନ୍‌ । ସେଥୁପାଇଁ ଚିନ୍ତାଧାରା ଅନ୍ୟରକମର । ସାଉଦିର ରକ୍ଷଣଶୀଳ 
ସମାଜରେ ସେ ବେଶୀ ମୁହଁ ଖୋଲନ୍ତିନି, ହେଲେ ସମସ୍ତେ ଜାଣନ୍ତି ସେ ବେଶ୍‌ ଲିବେରାଲ୍ଲ୍‌ । 
ଡିତ୍ତୋର୍ସ କଥା ଶୁଣିଲେ ନିଶ୍ଚିତ ଭାବରେ କଣ୍ଟାକ୍ରଟ୍‌-ମୁକ୍ତ କରି ଦେବେ । --- ମୋ 
ମତରେ ତୁମ ସାମ୍ବାରେ ଏଇ ଏକମାତ୍ର ଉପାୟ ।” ରବିଙ୍କ ସ୍ଵରରେ ଆମ୍ଲବିଶ୍ବାସ ଥଲା । 

ଭାରତ ଫେରି ଆସିଥିଲା ମାଳବିକା । ଛୋଟ ଦାତବ୍ୟ ହସ୍ପିଟାଲ୍‌ରେ ଯୋଗ 
ଦେବା ପରେ ପରେ ହିଁ ସେ ରବି ଦେଶମୁଖଙ୍କ ପରାମର୍ଶ ଅନୁଯାୟୀ ଡିଭୋର୍ସର ଧମକ 
ଦେଇ ନୋଟିସ୍‌ଟିଏ ପଠେଇ ଦେଇଥ୍‌ଲା ନୀଳାଞ୍ଜନ ପାଖକୁ । 

ତା'ପରେ ନୀଳାଞ୍ଜନ ଦେଖା କରିଥିଲା ଚେଆର୍‌ମ୍ୟାନ୍‌ଙ୍କୁ । ସ୍ତ୍ରୀର ଓକିଲ୍‌ ନୋଟିସ୍‌ 
ଦେଖାଇ ତାକୁ କଣ୍ଡାକ୍ରଟ୍‌ମୁକ୍ତ କରି ଦେବା ପାଇଁ ଅନୁରୋଧ ଜଣେଇଥିଲା । 

ଦୂରରେ ରହି ସବୁ ଖବର ପାଉଥିଲା ମାଳବିକା । 

ରବିଙ୍କ ପରାମର୍ଶ ଭୁଲ୍‌ ନୃହ ` |! ନୀଳାଞ୍ଜନ ଜଣେଇଥିଲା ଯେ ତା” ଅନୁରୋଧ 
ଗ୍ରହଣ କରିଛନ୍ତି ଶେଖ୍‌ ।ତେବେ --- 

ତେବେ ପୁଣି କ'ଣ ? ମାଳବିକା ବିବ୍ରତ ଭାବରେ ପଚାରିଥିଲା । 

“ମତେ ଛଅ ମାସ ପାଇଁ ରହି ଯିବାକୁ ଅନୁରୋଧ କରୁଛନ୍ତି । ନୂଆ ଜଣେ 
ଡାକ୍ତରଙ୍କୁ ଆଣିବା ପଯ୍ୟନ୍ତ ।”? 

ଆଉରି ଛଅ ମାସ ? ହଉ । ମାଳବିକା ନୂଆ ହସ୍ପିଟାଲ୍‌ର କାମରେ ମଗନ ହେଇ 
ଯାଇଥିଲା |! 

ସେତେବେଳେ ଏଇ ସହରଟି ଠିକ୍‌ ସହର ହେଇନି । ଗା ର ଲୋକମାନେ ପିଲା 
ଜନ୍ମ ପାଇଁ ହସ୍ପିଟାଲ୍‌ ଯିବା କଥା ଶୁଣିଲେ ମୁହଁରେ ଲୁଗା ଦେଇ ହସୁଥାଆଛ୍ତି । କାଇଁ 
ଘରେ ଘରେ ମାଂ, ଶାଶୃ, ମାଉସୀ, ପିଉସୀ ସବୁ ମରିଗଲେ କି ? 

ଆଉ ପ୍ରସବରେ ଅସୁବିଧା ହେଲେ ?? 

କାଇଁ, ଧାଇମାନେ ଅଛନ୍ତି । ପାଖ ଗୀର ଯେଉ ମୋତି ବାର - ତା'ର ତ ଏଠି 
ଦଶଟା ଗାରେ ନାଁ ଡାକ । 

ତଥାପି ତ ପୁଣି କେତେ ସ୍ତ୍ରୀଲୋକ ପିଲା ଜନ୍ମରେ ମରିଯାଉଛନ୍ତି । 

ତା” ତ ଭଶ୍ବରଙ୍କ ବରାଦ ! ଯାହାର ଦିନ କାଳ ପୂରିଥିବ ସେ ଯିବ । ମଣିଷ ହାତ 
କଥା କି ? କହିଥିଲେ ସମସ୍ତେ, କିନ୍ତୁ କେତେ ଜଣଙ୍କ ସ୍ଵରରେ ଦ୍ଵନ୍ଦ ଥିଲା । ସେଇ 
ଉାବଟିକୁ ପଢି ନେଇଥିଲା ମାଳବିକା । ଆଉ ଆରମ୍ଭ କରି ଦେଇଥିଲା ତା'ର ଅଭିଯାନ | 

ସେ କେବଳ ରୋଗୀ ଦେଖୁ ନ ଥିଲା । ଗୀ, ଗା ବୁଲି ଲୋକଙ୍କୁ ବୁଝାଉଥିଲା । 
ଆଶ୍ଵାସନା ଦେଉଥିଲା । ଜଣେ ଦୁଇ ଜଣ ବିଶ୍ବାସରେ ଆସିଲେ ତା” ପାଖକୁ । ପୁଣି 
କଥା ଶୁଣାଶୁଣିରେ ଆଉ କେଇ ଜଣ | ରୋଗୀମାନଙ୍କ ସଂଖ୍ୟା ବଢିବାକୁ ଲାଗିଲା । 

ପ୍ରତି ସପ୍ତାହକୁ ଥରେ ନୀଳାଞ୍ଜନର ଫୋନ୍‌ ଆସୁଥିଲା । କାହା କାହା ସାଙ୍ଗରେ 
କଥା ଚାଲିଛି, କେବେ ରିଲିତ୍‌ ଅର୍ଡର୍‌ ମିଳିଯିବ, ଏକାଠି ରହିଲେ ନୀଳାଞ୍ଜନ ବି ସେଇ 
ଏକା ହସ୍ପିଟାଲ୍‌ର କାର୍ଡିଓଲୋଜି ଡିପାର୍ଟମେଣ୍ଟ୍‌ରେ କାମ କରି ପାରିବ କି ନାହିଁ - ଏଇ 
ସବୁ କେତେ ଆଡର କେତେ କଥା | 

ବେଳେବେଳେ ପୁଣି ସେ କହେ କେମିତି ହସ୍ପିଟାଲ୍‌ର ରୋଗୀମାନେ ତାକୁ 
ବହୁତ ଭଲ୍ଲ ପାଉଛନ୍ତି । ଅଧିକାଂଶ ତାକୁ ଇ ଖୋଜୁଛନ୍ତି । ଆରବ ଭାଷା ଶିଖିଗଲାଣି 
ଅନେକଟା । ଏବେ ଆଉ କାହାର ମଧ୍ୟସ୍ଥତା ଦରକାର ପଡୁନି । ମାଳବିକା ବି ନିଜ 
କଥା କହେ | କେମିତି ଗା, ଗୀ ବୁଲି ଲୋକଙ୍କୁ ବୁଝେଇବାକୁ ପଡୁଛି । କେମିତି ଗୋଟାଏ 
କମ୍ଚରିକେଟେଡ଼୍‌ ଅପରେସନ୍‌ କରିଥିଲା, ସଫଳ ହେବ ବୋଲି ଆଶା ନ ଥିଲା, ଅଥଚ 
ରୋଗୀଟି ଭଲ ହୋଇଯାଇଥିଲା । ସେଇ ସବୁ କଥା । 

ଏସବୁ ଭିତରେ ସେମାନଙ୍କର ବ୍ୟକ୍ତିଗତ କଥା ଯେ ହଜିଯାଉଥିଲା, ତା” ଠିକ୍‌ 
ଲକ୍ଷ୍ୟ କରି ପାରି ନଥିଲେ ମାଳବିକା, ନୀଳାଞ୍ଜନ । 

ଛଅମାସ କଟିବାକୁ ବସିଥିଲା । ହଠାତ ଦିନେ ନୀଳାଞ୍ଜନର ଫୋନ୍‌ । ଖାପଛଡା 
ଭାବରେ ସେ କହଥିଲା, “ମତେ ଆଉ ଛଅ ମାସ ରହିଯିବାକୁ ପଡିପାରେ, ମାଳା ।” 

“କାଇଁ, କେହି ଡାକ୍ତର ମିଳିଲେନି ଏପଯ୍ୟନ୍ତ ? 

ଆସିଥିଲା ଜଣେ । ଏତେ ଭଲ ନୁହଁ । ନୂଆ ଡାକ୍ତର ଖୋଜା ଚାଲିଛି ।” 
ସେତେବେଳେ ନୀଳାଞ୍ଜନ କଥାରେ ଛିନ୍ନ ବୀଣାର ସ୍ଵର ଥିଲା ବୋଧହୁଏ । ମାଳବିକା 
ଧରି ପାରି ନ ଥିଲା । 

ନୀଳାଞ୍ଜନ ଆଶ୍ଵାସନ ଦେବା ସ୍ଵରରେ କହିଥିଲା, “ଛଅ ମାସ ତ ଗଲାଣି । ଆଉ 
କଟି ଯିବନି କି ଛଅଟା ମାସ । 

ଆଶ୍ଵାସନାର ଆବଶ୍ୟକତା ନ ଥିଲା । ମାଳବିକା ଉତ୍ତର ଦେଇଥିଲା, “ତା 
ଠିକ୍‌ । --- ମୋର ବି ଏଠି ଏବେ ପ୍ରବଳ କାମ । କଟି ଯିବ ଛଅ ମାସ ।' 

ଛଅ ମାସ କଟିଗଲା ! ପୁଣି ବର୍ଷେ । ତା'ପରେ ଦୁଇ ବର୍ଷ କଟିବାକୁ ବସିଲା । 

କଣ୍ଡାକ୍‌ ର ସମୟ ପାର । ଆଉ ତ କୌଣସି ଅସୁବିଧା ନାହିଁ । ଅଥଚ ସେଦିନ 
ନୀଳାଞ୍ଜନ ଫୋନ୍୍‌ଵରେ କୌଣସି ଭଣିତା ନ କରି କହିଦେଲା, “ମୋର ଏ ହସ୍ପିଟାଲ୍‌ 
ଛାଡି ଆଉ କୁଆଡେ ଯିବାକୁ ଇଚ୍ଛା ନାହିଁ, ମାଳା ।” 

“ଭାରତ ---? ? ଅସଷ୍ଟ ସ୍ଵରରେ ମାଳବିକା ପଚାରିଥିଲା । “ “ନା, ଭାରତକୁ ବି 
ନୁହଁ ।” ? ଉହ୍ୟ ରହିଗଲା ନୀଳାଞ୍ଜନର ଆଉ ପଦେ କଥା - ତୁମ ପାଖକୁ ବି ନୁହଁ” । 

ମାତ୍ର ମାଳବିକା ପଢି ପାରିଥିଲା ଅକୁହା କଥା ପଦଟି । 

ତା'ପରେ ତା'ର ତ ଆଘାତ ପାଇବା କଥା । କାନ୍ଦି ପକାଇବା କଥା । 
ହେଇଥିଲା ବି । କିନ୍ତୁ ଯେତେଟା ଯନ୍ତ୍ରଣା ପାଇବ ବୋଲି ତା'ର ଭୟ ଥିଲା, ସେମିତି 
ଆଦୌ ହେଲା ନାହିଁ । ମାଳବିକା ନିଜ ପାଖରେ ସେତେବେଳେ ସ୍ଵୀକାର କରିନି, କିନ୍ତୁ 
ସତ କହିବାକୁ ଗଲେ ନୀଳାଞ୍ଜନର ନ ଫେରିବା ଘଟଣା ନେଇ ସେ ଭାଙ୍ଗି ପଡିଥିଲା 
କି ? ନା, ଆଦୌ ନୁହଁ, ବରଂ କିଛିଟା ଆଶ୍ବସ୍ତ ହେଇଥିଲା । ସେତେବେଳେ ଆଖପାଖ 
ଗା ଲୋକଙ୍କ ସେବାରେ ନିଜକୁ ସେ ଏମିତି ହଜେଇ ଦେଇଥିଲା ଯେ ଘରସଂସାର 
କରିବା କଥା ଉ୍ତାବି ପାରୁ ନ ଥିଲା । 

ସତ ସତ ଡିଭୋର୍ସ ହେଇଯିବା ପରେ ବି ଥରଟିଏ ସେ ଚିନ୍ତା ତା' ମନକୁ ଆସିନି । 

ଆଜି ଯାଏଁ ନୁହଁ । 

କେବେ କେମିତି ନୀଳାଞ୍ଜନ କଥା ଯେ ତା” ମନକୁ ଆସିନି, ତାଂ ନୁହଁ । କିନ୍ତୁ 
ହାଲୁକା ଭାବରେ ଉଡି ଯାଉ ଯାଉ ସାମାନ୍ୟ ସ୍ପର୍ଶ କରି ଦେଇ ଚାଲି ଯାଇଛି କେବଳ । 
ଆଜି ଭଳି ନୁହଁ । 

ଆଜି ଶ୍ରୀୟା କଥା ଶୁଣି କାହିଁକି ଏତେ ଭାବପ୍ରବଣ ହେଇଗଲା ସେ ? କାହିଁକି 
ତା” ଭିତରେ ଶୂନ୍ୟତା ଭରିଗଲା ? ଦେହଟା ଦୁର୍ବଳ ଥିଲା ବୋଲି କି ? 

ବନ୍ଦ ଆଖି ଉପରେ ହାତ ମାତି ଦେଲା ମାଳବିକା । ନିଦର ଅଭିନୟ କରୁ କରୁ 
ସତରେ କେତେବେଳେ ନିଦ ହେଇଯାଇଛି ତା'ର । ନ ଖାଇ ସତକୁ ସତ ଶୋଇ 
ପଡଢିଲ। ସେ । 

ପର ଦିନ ସକାଳକୁ ଦେହ ହାତ ବିନ୍ଧା ଛିଟିକା କମି ଯାଇଥିଲା ଅନେକଟା । ବା 

ପାଖ ମୁଣ୍ଡ ତଥାପି ଧପ୍ଧପ୍‌ କରି ଚାଲିଥିଲା । ଦୁଇଟା କ୍ରୋସିନ୍‌ ଗିଳି ଦେଇ ମାଳବିକା 
ଗାଧୁଆ ଘରେ ପଶିଗଲା । ଗାଧୋଇ ଆସି ଦର୍ପଣ ସାମ୍ବାରେ ଶାଢି ପିନ୍ଧୁ ପିନ୍ଧୁ ହଠାତବ 
କରି ମନ ଭିତରକୁ ପଶି ଆସିଲା ଶ୍ରୀୟା । ମାଳବିକାର ହାତ ଅଟକିଗଲ୍ା ଟିକିଏ । ଗତ 
କାଲି ସଂଧ୍ୟାରେ ଝିଅଟିକୁ ସେ କେତେ କଥା କହିଗଲା । ଅଥଚ ନିଜ ବେଳକୁ ---- 

ତେଇଶ ବର୍ଷ ତଳେ ସେ ଭୁଲ୍ଲ୍‌ କରି ଦେଇଥିଲା କି ? ନୀଳାଞ୍ଜନକୁ ଛାଡି ଅନିଶ୍ଚିତ 
ଭାବରେ ଭାରତ ଫେରି ଆସିବାଟା ତ୍ଵ'ଁର ବୋଧହୁଏ ଠିକ୍‌ ହୋଇ ନ ଥିଲା । ଲୋକଙ୍କ 
ସେବା କରିବା କଥା ତ ସେଠି ବି ସେ କରି ପାରିଥାଆନ୍ତା । କାହିଁକି ନୀଳାଞ୍ଜନଠୁ 
ଦୂରେଇ ଆସିଲା ସେ ? କାହିଁକି ? କାହିଁକି ନିଜର ସୁଖୀ ପାରିବାରିକ ଜୀବନର ସମ୍ଭାବନାକୁ 
ଆଡେଇ ଦେଲା ସେ ? 

ହେଲେ -- ଥିଲା କି ସେ ସମ୍ଭାବନା ? 

ମାଳବିକା ଫେରି ଆସିଲା ବର୍ଭମାନକୁ ! କାନି ସଜାଡି କାନ୍ଧ ପାଖରେ ସେ 
ସେଫ୍ଘଟିପିନ୍‌ ଲଗାଇଲା । ମୁହଁରେ ପାଉଡର୍‌ ପପ୍ଟା ବୁଲେଇ ନେଇ ଓଠରେ ହାଲୁକା 
ଲିପଷ୍ଟିକ୍‌ ଛୁଆଁଇନେଲା । ଛୋଟ ଓଦା ବାଳ ବ୍ରଶ୍‌ କରୁ କରୁ ସେ ନିଜକୁ ନିଜେ କହିଲା 
- ନା, ସେ ସମ୍ଭାବନା ଆଦୌ ନ ଥିଲା । ନିହାତି ମଟକା ସୂତାରେ ବନ୍ଧା ହେଇଥିଲା 
ନୀଳାଞ୍ଜନ ସାଙ୍ଗରେ ତାଂ ସମ୍ପର୍କ । ସେ ବନ୍ଧନରେ କୌଣସି ଜୋର ଇ ନ ଥିଲା । 
ନହେଲେ କି ସାମାନ୍ୟ ଟାଣି ହେଇଯିବା ମାତ୍ରକେ ଛିଣ୍ଖି ଯାଇଥାଆନ୍ତା ? 

ବା ହାତରେ କଣ୍ଟା ଚାମଚ, ଡାହାଣ ହାତରେ ଛୁରି ଧରି ଇଲିସି ମାଛ ଖାଉଥୂଲା 
ଆନିକା । ସବୁଥର ଯେମିତି କରେ । କିନ୍ତୁ ଆଜି କଥା ଅଲଗା । ଆଜିର ଛୋଟ 
ଇଲିସିରେ ଏମିତି କଣ୍ଡା ଯେ ହାତରେ ବାଛି ଖାଇବା ଲୋକେ ବି ପ୍ରାଣାନ୍ତକ । ଆଉ 
ଆନିକାକୁ ଦେଖ ! ନିଜ ଖାଇବା ବନ୍ଦ କରି ତାକୁ ଇ ହାଁ କରି ଦେଖୁଥିଲେ ତା” ଶାଶୂ । 
ଆଉ ରହି ନ ପାରି କହିଲେ, ˆ ତୁ ଛୁରି, କଣ୍ଟା ଚାମଚରେ ଏ କଣ୍ଟା ସାଲୁବାଲ୍ୁୁ ଇଲିସି 
କେମିତି ଖାଇ ପାରୁଛୁ ରେ ଆନି ? ମୁଁ ତ ସାତ ଜନ୍ମ ଚେଷ୍ଟା କଲେ ବି ପାରିବିନି ।' 

“ପାରିବନି କାହିଁକି, ମା ? ସବୁ ଅଭ୍ୟାସ କଥା । ଆନିକା ପିଲାଦିନରୁ ଛୁରି, 
କଣ୍ଟା ଚାମଚରେ ଅଭ୍ୟସ୍ତ । ତୁମେ ବି ଯଦି ପିଲାଦିନରୁ ଅଭ୍ୟାସ କରିଥାଆନ୍ତ, ତାହେଲେ 
ନିଶ୍ଚୟ ପାରନ୍ତ ।”” ପ୍ଲେଟ୍‌ରୁ ମୁହଁ ନ ଉଠାଇ ନିବିଷ୍ଠ ଭାବରେ କଣ୍ଟା ବାଛି ବାଛି ଖାଉ 
ଖାଉ କହିଲା ସୌମେନ୍ଦ୍ର 

ବିରକ୍ତିକୁ ମନ ଭିତରେ ଚାପି ରଖି ଆଡ ଆଖିରେ ସ୍ବାମୀକୁ ଦେଖିଲା ଆନିକା । 
ସବୁ କିଛିକୁ ଏମିତି ସାଧାରଣ ଭାବରେ ତଉଲ୍ଲେଇ ନେଇ ଆଡେଇ ଦେବା ସୌମେନ୍ଦ୍ର 
ଗୋଟିଏ ଅତି ଅଜବ ସ୍ଵଭାବ ! ଗତ ରବିବାର ଯେମିତି ---। ଆଉ ପୁଣି ବୁବୁନ୍୍‌ 
ଜନ୍ମଦିନରେ -¬- । ମନେ ମନେ ସ୍ବାମୀର ସମ୍ପୂର୍ଣ୍ଣ ବାସ୍ତବବାଦୀ ପ୍ରକୃତିର ଗୋଟାଏ 
ତାଲିକା କରୁ କରୁ ତା” ଭିତରେ ତିକ୍ତତା ଗୋଳେଇ ହୋଇଯାଉଥିଲା ! 

ବିରକ୍ତି ନାହିଁ ! ଜମା ବିରକ୍ତି ନାହିଁ ! ନିଜକୁ ତାଗିଦା କରି ଆନିକା ମାଛ ଝୋଳ 
ଭାଡରେ ଗୋଳେଇଲା । 

ଖାଇବା ଶେଷ । ଏଥର ନିଜ ପ୍ଲେଟ୍‌ ଉଠେଇ ରୋଷେଇ ଘର ସିଙ୍କ୍‌ରେ ରଖିଦେଲା 

ସେ । ତା” ଶାଶୂ ଘରର ଅଲିଖିତ ବହୁ ନିୟମରୁ ଗୋଟିଏ । ଖାଇ ସାରି ନିଜ ନିଜ ପ୍ଲେଟ୍‌ 
ନିଜକୁ ଉଠାଇବାକୁ ହେବ । ଘରେ କାମ କରିବାକୁ ସୁମି ଥଲେ ବି । 

ମୁହଁ ହାତ ଧୋଇ ବଳିଥୁୂବା ଜିନିଷ ସବୁକୁ ଛୋଟ ଛୋଟ ଡବାରେ ରଖୁଥଲା 
ସୌମେନ୍ଦ୍ର । ତା'ପରେ ଫ୍ରିଜ୍‌ରେ ରଖିବ । ପାଣି ଜାର୍‌ ଉଠେଇ ସାଇଡ୍‌ ବୋର୍ଡ ଉପରେ 
ରଖୁଛନ୍ତି ତା” ଶୃଶୂର । କିଏ ଜଣେ ଟେଲିଫୋନ୍‌ କରିଛି ଯେ ତା'ରି ସାଙ୍ଗରେ କଥା 
କହୁଛନ୍ତି ଶାଶୂ । ବୋଧହୁଏ ତା'ଙ୍କ ସାନ ଉଉଣୀ ବୁବୁ ମାଉସୀ । କର୍ଡଲେସ୍‌ ଫୋନ୍‌କୁ 
କାନରେ ରଖି କଥା କହି ଚାଲିଛନ୍ତି ଶାଶୂ । କିନ୍ତୁ ହାତ ସ୍ଥିର ନାହିଁ । ପର୍ଦା ସଜାଡି 
ଦେଉଛନ୍ତି । ଚୌକିକୁ ସିଧା କରି ଦେଉଛନ୍ତି । ବୁବୁନ୍‌ ଫୋପାଡିଥ୍‌ବା ଖେଳଣାକୁ ଗୋଟେଇ 
ପକାଉଛନ୍ତି । 

ଆନିକା ବେଳେବେଳେ ଅବାକ୍‌ ହୁଏ । ତା” ବାପ ଘରଠୁ, ପିଲାଦିନରୁ ସେ 
ଦେଖି ଆସିଥୁବା ତା' ମାମୁଁ, କକେଇ, ମାଉସୀ, ପିଉସୀଙ୍କ ଘରଠୁ ଶାଶୂ ଘରଟି କେତେ 
ଭିନ୍ନ | ଏ ଘରେ ଆଳସ୍ୟ ନାହିଁ । କାମର ବାଛ ବିଚାର ନାହିଁ । ସମସ୍ତେ ସବୁ କାମ କରି 
ଜାଣନ୍ତି । ଦରକାର ପଡିଲେ କରନ୍ତି ବି । 

ଦିନ ଥଲା, ରାତିରେ ଖାଇ ସାରିଲେ ହଲି ପାରୁ ନ ଥିଲା ଆନିକା । କୌଣସି 
ମତେ ହାତ ମୁହଁ ଧୋଇ ନେଇ ସିଧା ବିଛଣା । ହେଲେ କେତେ ଶୀଘ୍ର ସବୁ ଅଭ୍ୟାସରେ 
ପଡିଗଲା ! ଏଇ କେତେ ମାସ କଥା ଅବଶ୍ୟ ଅଲଗା । ଏବେ ଖାଇବା ଶେଷ ହେବା 
ପଯ୍ୟନ୍ତ କଥା ଯାଏ ନାହିଁ । ଖାଉ ଖାଉ ଇ ଆଖି ବନ୍ଦ ହେଇ ଆସେ । ଦିନ ଯାକର କ୍ଟନ୍ତି 
ମାଡି ବସେ ତାକୁ । 

ମନରେ ଜୋର ଆଣି ଟେବୁଲ୍‌ ପୋଛା କନା ଆଣିଲା ଆନିକା । ଫୋନ୍‌ ରଖି 
ଆସୁ ଆସୁ ତା' ହାତରୁ କନାଟା ନେଇଗଲେ ଶାଶୂ । ‘ଦେ, ମୁଁ କରି ଦେବି । ତୁ ଯା ତ 
ମାଂ, ବିଶ୍ରାମ ନେ । ବଡ କ୍ଲାନ୍ତ ଦିଶୁଛୁ ଆଜି ।”? 

କିଛି ଆପରି ନ କରି ଶୋଇବା ଘରକୁ ଚାଲିଗଲା ଆନିକା । ବେବି କଟ୍‌ରେ 
ଶୋଇଥିବା ଦୁଇ ବଷର ପୁଅ ବୃବୁନ୍ଧ ଦେହର ଚଦର ଠିକ୍‌ କରି ଦେଇ ନିଜ ବିଛଣାରେ 
ସେ ଗଢି ପଡିଲା । 

“କଣ ହେଲ। ? ଦେହ ଭଲ ଲାଗୁନି ? '? ସୌମେନ୍ଦ୍ର ପାଖରେ ବସି ପଚାରିଲା । 

ଆନିକା ଉତ୍ତର ଦେଲାନି । ସାତ ମାସର ପ୍ରେଗ୍‌୍ନାନସି ନେଇ ସାରା ଦିନ 
ହୋଟେଲ୍‌ରେ କାମ କରିବା ପରେ ଶରୀର ତ କ୍ଲାନ୍ତ ଲାଗିବ ହିଁ। ହେଲେ ଆଜି ସଂଧ୍ୟାର 

ଅଟଳ ଜିଦିରେ ତା” ମନ ଯେ ତ୍ତାର୍ଗି ଦେଇଛି ସୌମେନ୍ଦ୍ର । ଜାଣି ଅବୁଝା ହେଲେ 
ବୃଝେଇବ କିଏ ? 

“ହଉ ଶୁଅ ।”” ସୌମେନ୍ଦ୍ର ଉଠିଗଲା । ଏବେ କିଛି. ସମୟ ସେ ଟେଲିଭିଜନ୍‌ 
ସାମ୍ବାରେ ବସି ରହିବ ଜଡ ମଣିଷଟିଏ ପରି । ତା'ପରେ ଏଗାରଟା ବେଳର ନିଭଜ୍‌ 
ଦେଖି ଶୋଇବାକୁ ଆସିବ ଠିକ୍‌ ସାଢ଼େ ଏଗାରଟା ବେଳେ । 

ଆଖି ଉପରେ ହାତ ରଖିଲା ଆନିକା ! ଦୁଇ ଆଖିରେ ଲୁହ ଭର୍ଭିହେଇ ଯାଉଛି । 
ଦିନେ ରୁଟିନ୍‌ ବାହାରର କାମ କରି ପାରିବନି ସୌମେନ୍ଦ୍ର ଡ କଂଣ ହେଇ ଥାଆନ୍ତା ତା’ 
ସାଙ୍ଗରେ ସଂଧ୍ୟାରେ ବାହାରି ଯାଇଥିଲେ ? ଯଦିବା ତା' ନ ହେଲା, ତେବେ ବରଁମାନ 
ତ ଏକତରଫା ହେଇ ଆଉ ଟିକିଏ ଅଧୂକା କଥା କହି ପାରିଥାଆନ୍ତା ? ତା'ର ଶାରୀରିକ 
ଓ ମାନସିକ କ୍ଲାନ୍ତି ନେଇ ଆଉ ଟିକିଏ ଅଧୂଵକ ସମବେଦନା ତ ଜଣେଇ ପାରିଥାଆନ୍ତା ? 

ନା, ଆଖି ଲୁହ ନାହିଁ ! ମନ ଖରାପ ନାହିଁ ! ସବୁ ଭୁଲିଯାଉଛୁ ଆନିକା ? ପୁଣି 
ନିଜକୁ ତାଗିଦା । 

ଆନିକା ଏବେ କ”ଣ କରିବ ? ପୃଥବୀର କୋଉ କଣକୁ ପଳେଇ ଯାଇ ଲୁଚି 
ବସିବ ନା ରାଗିକରି ଚାକିରି ଛାଡିଦେବ ? 

ଅଢେଇ ବର୍ଷ ତଳର କଥା ମନେ ପଡି ଦେହ ହାତ ପଥର ହୋଇଗଲା ଆନିକାର । 
ଯାହା କୀର୍ରି ସେ ସେତେବେଳେ କରିଥଲା ! ସେ ଘଟଣା ପରେ ଘର ଛାଡି ଆଉ 
କୁଆଡେ ଚାଲିଯିବା କଥା ମନ ଭିତରକୁ ଆଣିବା ଭୁଲ୍‌ । ଆଉ ବାକୀ ରହିଲା ଚାକିରି 
ଛାଡିବାର ଧମକ । ନା, ଏ କଥା କହି ବି ସୌମେନ୍ଦ୍ରକୁ ଧମକାଇ ହେବ ନାହିଁ । ସେ 
ଛାଡ”, ‘ନ ଛାଡ” କିଛି ବି କହିବନି । ବରଂ ହୁଏତ କହିବ - ‹ ତୁମେ ତୁମ ଖୁସିରେ 
ଚାକିରି କରୁଛ । ଉଲ ଲାଗିଲେ କର । ଭଲ ନ ଲାଗିଲେ ନାହିଁ ।' 

ଅଥଚ ପାଠ ସାରୁ ସାରୁ ଯେତେବେଳେ ତାକୁ ଚାକିରିଟା ମିଳିଗଲା, ସେତେବେଳେ 
ପାପା ନିଜ ଅନିଚ୍ଛାଟା ପରିଷ୍କାର ଜଣେଇ ଦେଇଥ୍‌ଲେ ତାକୁ । କହିଥୂଲେ, “କେଇଟା 
ହଜାର ଟଙ୍କା ପାଇଁ ତୋର ଚାକିରି କରିବା କ'ଣ ଦରକାର, ଆନି ? ୟାର ଦିଗୁଣ 
ପକେଟ୍‌ ମନି ଦେବି ତୋତେ । ୟୁ ଏନଵଜଏ ୟୋର୍‌ ଲାଇଫ ।” 

ଆନିକା ରାଜି ହେଇ ନ ଥଲା । ତା' ବଡ ଭଉଣୀ ସୋନିଆ ଉଳି ଜୀବନଟା 
ହେଳାରେ ହେଳାରେ କଟେଇ ଦେବା କଥା ଆଦୌ ଭାବି ପାରୁ ନ ଥଲା ସେ । 
ସୋନିଅ। କୌଣସି ମତେ ବି.ଏ.ଟା ପାସ୍‌ କରି ଯାଇଥଲା । ତା'ପରର ବର୍ଷଟି କଟି 

ଯାଇଥଲା କେବଳ ସାଙ୍ଗଙ୍କ ସାଙ୍ଗରେ ଆଡା ଦେଇ ଦେଇ । ଆଜି ଏ ହୋଟେଲ୍‌ରେ 
ଖିଅ। ! କାଲି ସିନେମା ! ପଅର ଦିନ ଶପିଇ୍‌ । ବର୍ଷକ ପରେ ସୋନିଆର ବାହାଘର 
ହେଇ ଯାଇ ଥୁଲା ତା ପାପାଙ୍କ ଭଳି ଜଣେ ବଡ ବ୍ୟବସାୟୀଙ୍କ ପୁଅ ସାଙ୍ଗରେ । ଶାଶୂ 
ଘରେ ସବୁବେଳେ ଶାଢି ପିନ୍ଧିବା ଛଡା ସୋନିଆ ଜୀବନରେ ଆଉ କିଛି ପରିବର୍ଗନ 
ହେଇ ନ ଥିଲା । ତିନାର୍‌, ଶପିଇ - ସବୁ ଚାଲିଥିଲା ଆଗ ଭଳି । କେବଳ ବନ୍ଧୁମାନଙ୍କ 
ଚେହେରା ବଦଳି ଯାଇଥଲା । ସେଥିରେ ଯୋଡା ହେଇ ଯାଇଥଲା କିଟି ପାର୍ଟି ଆଉ 
ବର ସାଙ୍ଗରେ କ୍ଲବ୍‌ ଯିବା । କେମିତି ସମୟ ଏମିତି ନଷ୍ଟ କରି ପାରେ ସୋନିଆ ! 
ଆନିକା ଅବାକ୍‌ ହେଉଥଲା ସବୁବେଳେ । ବାହାଘରର ଆଠ ବର୍ଷରେ ସୋନିଆର 
ଲାଭ ଭିତରେ ହେଇଥିଲା ଦିଇଟା ପିଲା, ଅଧକା ତିରିଶ କିଲେ। ଓଜନ ଆଉ ହାଇ 
କୋନଲେଷ୍ଟ୍ରଲ୍‌ ¦ 

ପାରିବ ଆନିକା ? 

ଶିହରି ଉଠିଥଲା ସେ । ନା, ଆଦୌ ନୁହଁ । ଆନିକା କେବେହେଲେ ଏମିତି 
ହେଳାର ଜୀବନ ଯାପନ କରି ପାରିବନି । ସେଇଥପାଇଁ ସେ ହାତରେ ପାଇଥବା 
ଚାକିରିଟି ଗ୍ରହଣ କରି ନେଇଥୁଲା । ଗୋଟିଏ ହୋଟେଲ୍‌ର କଷ୍ଟମର୍‌ ରିଲେସନ୍‌ସ୍‌ ଆସିଷ୍ଟାଣ୍ଡ 
ମ୍ୟାନେଜର୍‌ ଭାବରେ ଯୋଗ ଦେଇଥିଲା । ଆଉ ସେଇଠି ତା'ର ଦେଖା ସୌମେନ୍ଦ୍ର 
ସାଙ୍ଗରେ । 

ଆନିକା ଭଲ ପାଇବାର ପ୍ରଥମ ପାଦ ବଢେଇଥଲା ସୌମେନ୍ଦ୍ର ଆଡକୁ । କିନ୍ତୁ 
ସେଇ ଜଲ୍ଲନ ପାଇବା ଗ୍ରହଣ କରିବାକୁ, ପୁଣି ବାହାଘର ପ୍ରସ୍ତାବ ଦେବାକୁ ବେଶ୍‌ କିଛି 
ଦିନ ଲାଗି ଯାଇଥଲା ସୌମେନ୍ଦ୍ରର । ହେବା କଥା । ପ୍ରାକ୍ରଟିକାଲ୍‌ ମଣିଷ ଯେ ! ଭଲ 
ମନ୍ଦ ନ ବିଚାରି ପାଦେ ଆଗେଇବା ଯେ ଅସମ୍ଭବ ତା” ପାଇଁ ! ଯାହେଉ ଥରେ ମନ 
ସ୍ଥିର କରିନେଲେ ନିଜ ନିଶ୍ପରିରେ ସେ ଅଟଳ । ଆନିକା କଥା ବାପା, ମାଂଙ୍କୁ ସେ 
ଜଣେଇ ଦେଲା ସ୍ପଷ୍ଟ ଭାବରେ | 

ତା'ପରେ ନାଲି ପତାକା ଦେଖାଇବା ପାଳି ଆନିକାର ପାପା ମମିଙ୍କର । ପାଗଳ 
ନା କ'ଣ , ପିଲାଟି ଭଲ ଚାକିରି କରୁଛି ବୋଲି ବାହା ଦେଇ ଦେବେ ଝିଅଟିକୁ ? ଏତେ 
ଅଲିଅଳ ଉାବରେ ଯିଏ ବଢିଛି, ସିଏ ଚଳିବ କେମିତି ମଧ୍ଯ୍ୟବିତ୍ତ ପରିବାରରେ ? 
ଆନିକା କିନ୍ତୁ ଜାଣିଥିଲା ଯେ ଏଇଟା ପ୍ରକୃତ କାରଣ ନୃହଁ । ଝିଅର ସ୍ଵାଚ୍ଛନ୍ଦ୍ଯ ପାଇଁ 
ସେମାନଙ୍କର ଯେତେ ଚିନ୍ତା ନ ଥଲା, ତା' ଠୁ ଅଧକ ଚିନ୍ତା ଥୁଲା ସାମାଜିକ ସ୍ବୀକୃତି 

ନେଇ । ଏଭଳି ଘରେ ଝିଅକୁ ବାହା ଦେଲେ ଉଚ୍ଚ ବର୍ଗର ସମାଜରେ ସେମାନଙ୍କର ନାକ 
ଯେ କଟିଯିବ ! 

 କ୍ଲୁବୁରେ ସମସ୍ତେ କହିବେ କଣ ? ” ? ପାପା କହିଥୂଲେ । ମମି ଲୁହ ଝରାଇଥକେ, 
“ଆମ ବନ୍ଧୁ ବାନ୍ଧବ ଭିତରେ କାହା ଝିଅ ଏମିତି ବାହା ହେଇଛି ?”” ସୋନିଆ ବି 
ବୃଝେଇଥୁଲା । କହିଥୁଲା, “ଭଲ ପାଇବା ଆଉ ବାହା ହେବା ଭିତରେ ଫରକ ଅଛି । 
ଗରିବ ପୁଅକୁ ତଉତଲଲ ପାଇବା ଯେତିକି ରୋମାଣ୍ଟିକ, ବାହା ହେବାଟା ସେତିକି ରୋମାଣ୍ଟିକ୍‌ 
ନୁହଁ । 

ଚିଡି ଯାଇଥଲା ଆନିକା । ' ‘ତୁମେମାନେ ଏମିତି ଗରିବ ଗରିବ ହେଉଛ କାହିଁକି ? 
ସୌମେନ୍ଦ୍ରଙ୍କ ବାପା ପ୍ରାଇଭେଟ୍‌ କମ୍ପାନୀଟିଏରେ ସାରା ଜୀବନ ଚାକିରି କରି ଏବେ 
ରିଟାୟାର୍‌ କରିଛନ୍ତି । ମା” ଆସିଷ୍ଟାଣ୍ଡ ହେଡ୍‌ମିଷ୍ଟ୍ରେସ୍‌ । ସୌମେନ୍ଦ୍ର ନିଜେ ଆକାଉଣ୍ଡ୍‌ସ୍‌ 
ଅଫିସର୍‌ । ଭଲ ଚାକିରି । ଆଉ ତୁମେ ---' ' ଆଖିରେ ତା'ର ଲୁହ ଭର୍ରିହେଇଯାଇଥୁଲା । 
ପୃଥବୀ ଜାଲୁଜାଲୁଅ। । ଅସ୍ପଷ୍ଟ । ତା” ନ ହେଇଥିଲେ ସେ ପରିଷ୍ଠାର ଭାବରେ ପଢି 
ପାରିଥାଆନ୍ତା ଡା” ବାପାଙ୍କ ଦୃଷ୍ଟି । ବୁଝିପାରିଥାଆନ୍ତା ତା” ବାପାଙ୍କ ଦୃଷ୍ଟିଭଙ୍ଗୀ । 

ବୁଝିପାରିଥାଆନ୍ତା ଯେ ତା' ପାପାଙ୍କ ପାଇଁ ମଧ୍ଯବିତ୍ତ ବର୍ଗଟି ଦାରିଦ୍ର୍ୟର ପରିସୀମାର 
ଅନ୍ତର୍ୁନ୍ତ । ତା' ତଳକୁ ଯେଉଁ ପାହାଚ ଲମ୍ବିଛି, ସେଠିକି ତାଙ୍କର ଆଖି ପାଏ ନାହିଁ । 
ଆଖି ପଡେ ବି ନାହିଁ । 

ପୃଥିବୀର ଜନ ସଂଖ୍ୟା ଗଣନା ହେଲା ବେଳେ କିଏ ବା ବ୍ୟାକ୍ଟେରିଆ, ମାଇକ୍ରୋ- 
ଅର୍ଗାନିଜମ୍‌ର ଗଣନା କରେ ? 

ବା ହାତ ପାପୁଲିରେ ଆଖି ପୋଛି ନେଇ ଆନିକା କହିଥୂଲା, “ସେମାନଙ୍କର 
ନିଜ ଫ୍ଲାଟ୍‌ ଅଛି । ସେକେଣ୍ଡ ହ୍ୟାଞ୍୍‌ ହେଉ ପଛକେ ସୌମେନ୍ଦ୍ରଙ୍କ ବାପାଙ୍କର ଗାଡିଟିଏ 
ଅଛି --”’ 

ପାପା ତା' କଥା ଉପରେ କଥା ମାଡି ଦେଇ କହିଥୁଲେ, “ସେମାନେ ତତେ 
ଶପିଙ୍ ପାଇଁ ପ୍ୟାରିସ ପଠେଇ ପାରିବେ ? ଖରା ଦିନେ ଛୁଟି କଟେଇବା ପାଇଁ 
ସୁଇଜର୍‌ଲ୍ୟାଞ୍୍‌ ପଠେଇ ପାରିବେ ? --- ପୁଅ ହେଲେ ଦୁନ୍‌ ସ୍ତଲ୍‌ ପଠେଇ ପାରିବେ 
ତାକୁ ?”' 

ଚାହିଁଲେ ନିଶ୍ଚୟ ପାରିବେ । ସୌମେନ୍ଦ୍ରଙ୍କ ଭଳି ବ୍ରିଲିଆଣ୍ଟ୍‌ ମଣିଷ ଚାହିଁଲେ 
କନ୍ନସଲ୍ଟାନ୍‌ସି ଫାର୍ମ ଖୋଲି ପାରିବ । ନିଜ ବ୍ୟବସାୟ କରିପାରିବ । ତା'ପରେ ତ 

.କିଛି ଅସମ୍ଭବ ନୁହଁ । 

ତାହେଲେ କରୁନି କାହିଁକି ? 

“ପଇସା କଣ ସବୁ କିଛି ?'? ଆନିକା କହିଥୂଲା, ଯଦିଓ ସେ ଜାଣିଥୁଲା ଯେ 
ତା” ପାପାଙ୍କ ପୃଥିବୀରେ ଅର୍ଥ ହିଁ ପ୍ରତିପଭ୍ିର ଏକମାତ୍ର ମାନ ! “ତା'ଛଡା ତାଙ୍କ 
ଆଦର୍ଶ --!' 

ଆଦର୍ଶ ! ଆଦର୍ଶ ! ଆଦର୍ଶ ! --- ବହୁତ ଦେଖିଛି ଏମିତି ମଧ୍ୟବିତ୍ତ ଆଦର୍ଶ । 
ପାପା ବିରକ୍ତ ହେଇଥଲେ, କିନ୍ତୁ ଶେଷରେ ନିରୁପାୟ ହୋଇ ଝିଅର ଜିଦି ଆଗରେ ମୁଣ୍ଡ 
ଝୁଙ୍କାଇ କୌଣସି ମତେ ବାହାଘରଟି କରେଇ ଦେଇଥିଲେ । 

ଝିଅ ଘରୁ ପଳେଇଯାଇ ବାହା ହେଇଯିବା ଘଟଣାଟା ଯେ ଅଧ୍ଵକ ମାନହାନୀଜନକ 
ହୋଇଥାଆନ୍ତା ' ! 

ସେତେବେଳେ ସୌମେନ୍ଦ୍ରର କଥା, ବୁଦ୍ଧିମତା, ଆଦର୍ଶରେ ପାଗଳ ଆନିକା । 
ଅଥଚ ବାହାଘରର ଅଛ କେଇ ଦିନ ଭିତରେ ସବୁ ଯେମିତି ମୂଲ୍ୟହୀନ ମନେ ହେଇଥୁଲା । 
ସୌମେନ୍ଦ୍ର ସବୁ ଗୁଣତକ ଦୁର୍ଗୁଣ ବୋଲି ତା'ର କାହିଁକି ମନେ ହେଇଥିଲା ବାହାଘର 
ପରେ ! 

ଦୋଷ ତାର ନୁହଁ, ଆନିକା ନିଜକୁ ବୁଝେଇଲା । ଦୋଷ ତାଂ ଶରୀରର । ବୃବୁନ୍୍‌ 
ପେଟରେ ରହିବା ପରେ କି ଯେ ଡିପ୍ରେସନ୍‌ର ଘେରରେ ସେ ପଡିଯାଇଥୂଲା ! ମୁକୁଳିବାର 
ଇଚ୍ଛା ବି ଯେମିତି ନଥୁଲା । 

ଏବେ ଆଉ ସେଇମିତି କିଛି ନ ହେଉ । ନିଜ ପେଟ ଉପରେ ହାତ ରଖି ଶିହରି 
ଉଠିଲା ସେ । 

ବୃବୁନ୍‌ ହେବା ବେଳେ ଅସ୍ବସ୍ତିରେ ଯେତେବେଳେ ସେ ଚଳଚତ୍ବ ଶକ୍ତି ହୀନ 
ହୋଇପଡିଥୁଲା, ସେତେବେଳେ ସେ ତା” ଗାଇନିକ୍‌ ଡକ୍ଟର୍‌ ନିର୍ମଳା ରାଓଙ୍କ ପାଖକୁ 
ଯାଇଥୁଲା । ଡକୃର୍‌ ରାଓ କହିଥିଲେ, ‘ଭାବନାର କିଛି ନାହିଁ । ସବୁ ଠିକ୍‌ ଅଛି । ପ୍ରଥମ 
ସନ୍ତାନ । ଶରୀର ଭିତରେ ଏତେ ପରିବର୍ଭନ । ଅସ୍ଵସ୍ତି ତ ହେବ ।” 

ମାନସିକ ଅବସାଦ ? ଡା” ବି କ'ଣ ସମସ୍ତଙ୍କର ହୁଏ ? 

“ନା, ସମସ୍ତଙ୍କର ଡିପ୍ରେସନ୍‌ ହୁଏ ନାହିଁ । କିନ୍ତୁ ହୁଏ ବେଶ୍‌ କେର୍ତେଜଣଙ୍କର । 
ତମେ ଏଇ ଡିପ୍ରେସନ୍୍‌ବ, ମୁଦ୍‌ ସୁଇଇ୍ ପ୍ରତି ସାବଧାନ ରହିବ, ଆନିକା ।”” ସାବଧାନ 
କରେଇ ଦେଇଥୂଲେ ଡକ୍ଟର୍‌ ରାଓ, ‘ନହେଲେ କୋଉଥରୁ ଯେ କ”ଣ ହେଇଯିବ 

କହିହେବନି । ନିଜ ଉପରେ ତୁମ ନିଜର ନିୟନ୍ତ୍ରଣ ରହିବ ନାହିଁ । --- ପ୍ରାଣାୟମ କର, 
ଆନିକା । ସୁଫଳ ପାଇବ ।” 

ତାଙ୍କ କଥା ମାନି ଦିନାକେତେ ଜଣଙ୍କ ପାଖରେ ପ୍ରାଣାୟମ ଶିଖିଥଲା ଆନିକା । 
କିନ୍ଧ କୋଉଠୁ ଯେ ଏତେ ଆଳସ୍ୟ ଆସି ବସିଯାଏ ଦେହ ମନରେ ! 

ଆଖି ବନ୍ଦ କରି 'ଅନୁଲୋମ ବିଲୋମ” କରିବାକୁ ଲାଗିଲା ଆନିକା । ବୃଢା 
ଆଙ୍ଗୁଠିରେ ଡାହାଣ ପଟ ନାକକୁ ବନ୍ଦ କରି ବୀ ପଟରେ ଜୋର୍‌ରେ ନିଶ୍ଵାସ ନିଅ 
ଭିତରକୁ । ପୁଣି ବାଁ ପଟ ନାକ ବନ୍ଦ କରି ଡାହାଣ ପଟେ ନିଶ୍ବାସ ଛାଡ । ପୁଣି ଡାହାଣ 
ପଟେ ନିଶ୍ବାସ ନେଇ ବା ପଟେ ଛାଡ । 

ବେଶ୍‌ କେତେ ଥର କଲାପରେ ଟିକିଏ ଉଲ୍ଲ ଲାଗିଲା ତାକୁ । କିନ୍ତୁ ସେ ଉଲ୍ଲ 
ଲାଗିବା ମାତ୍ର କେଇ ମୁହୂର୍ର । ଅଛ ସମୟ ପରେ ପୁଣି ଯେ କ”'ଣ ସବୁ ଆରମ୍ଭ 
ହେଇଗଲା ମନ ଭିତରେ ! ବିଭିନ ଛିଣ୍ଡା ଛିଷ୍ଠା ଘଟଣାର କୋଲାଜ୍‌ । ସବୁ ନୂଆ ପୁରୁଣା 
କିଥା ଠିକ୍‌ ଶୋଇବା ବେଳେ ତାକୁ ଆକ୍ରମଣ କରନ୍ତି କାହିଁକି ? 

ବେଳେ ବେଳେ ତ୍ତାବେ ସୌମେନ୍ଦ୍ରକୁ ସବୁ ଖୋଲି କହିଦେବ ସେ । କିନ୍ତୁ କୋଉଠି 
ବାଧାଟିଏ ରହିଯାଏ । ଆନିକା ପାଟି ଖୋଲି ପାରେନି । କହିପାରେନି ଶରୀରର, ମନର 
ଅସ୍ଵସ୍ତି କଥା । 

ବୃବୁନ୍ନ ବେଳେ ବି କହିପାରି ନ ଥିଲା । 

ଆଉ ସେତେବେଳେ ରାଗ, ଅଭିମାନ ମିଶାମିଶି ଭାବନା ସବୁ ଠେଲି ପଶି ଯାଉଥିଲା 
ତା” ମନ ଭିତରକୁ । ମନେ ହେଉଥଲା ସୌମେନ୍ଦ୍ର ଯେମିତି ଆଉ ତା'ର ନିଜର ହୋଇ 
ନାହିଁ । ପୁଣି ପ୍ରଶ୍ନ ଉଠୁଥିଲା ମନରେ । ସୌମେନ୍ଦ୍ର ସତରେ କ'ଣ କେବେ ତା'ର ଅତି 
ନିଜର ଥୁଲା ? ନିଜେ ଉପରେ ପଡି ଆନିକା ତା' ବେକରେ ଝୁଲି ପଡି ନ ଥୁଲା କି ? 

ବାହାରେ ଚ୍ୟାନେଲ୍‌ ବଦଳାଉଛି ସୌମେନ୍ଦ୍ର ସବୁ ଦିନ ଉଳି । ଅଥଚ କିଛି ବି 
ଜାଣ ଦେଖା ହୁଏନି ତା'ର । ଟେଲିଭିଜନ ସହିତ ବଡ ଦୂରତ୍ଵର ସମ୍ପର୍କ । ତଥାପି ନିୟମ 
କଲା ଭଳି ସବୁ ଦିନ କାହିଁକି ଏମିତି କରେ ସେ ? ବାହାଘର ପରେ ପରେ ପଚାରି 
ଦେଉଥୁଲା ଆନିକା । ସୌମେନ୍ଦ୍ର ଉତ୍ତର ଦେଉଥୁଲା, ˆ 'ଦିନ ଶେଷରେ ମତେ ଅନ୍‌ୱାଇଣ୍ଡ 
କରିବାକୁ ହୁଏ, ଆନିକା । ସାରା ଦିନ ଧରି ଫାଇନାନ୍‌ସ୍‌ର ପୃଥବୀରେ ଘୂରି ଘୂରି 
ମୁଣ୍ତଟା ଓଜନିଆ ହେଇଯାଏ । କ'ଣ ଆଉ କରିବି ? ଏବେ ବହିଟିଏ ପଢି ପାରିବିନି । 


= ~~ —~ 


ଡ୍ରିଙ୍କ୍‌ ଧରି ବସିବାର ଅଭ୍ୟାସ ନାହିଁ । କିଛି ଗୋଟାଏ ତ କରିବାକୁ ହେବ । ସେଇଥୁପାଇଁ 

ଏ ଚ୍ୟାନେଲ୍‌ରୁ ସେ ଚ୍ୟାନେଲ୍‌ ବୁଲୁଥାଏ | --- ତୁମେ ବସ ପାଖରେ । 

ସେତେବେଳେ ଜୋର୍‌ କରି ସ୍ତ୍ରୀକୁ ପାଖରେ ବସାଇ ରଖୁଥିଲା ସେ । କିଛି ମାସ 
ପାଇଁ ତା' ଭିତରେ ଅ-ସୌମେନ୍ଦ୍ର ଗୁଣ ବି ଦେଖିଥିଲା ଆନିକା । ନଚେତ କାଳେ କିଏ 
ସେ ଘରକୁ ଚାଲି ଆସିବ, ସେକଥା ନ ଭାବି ସୌମେନ୍ଦ୍ର ଭଳି ମଣିଷଟି ପୁଣି ସ୍ତ୍ରୀକୁ 
ଯେତେବେଳେ ସେତେବେଳେ ଜାବୁଡି ଧରୁଥଲା ! ତା” ହାତରେ, ବେକରେ, ଦେହରେ 
ମୁହଁ ଘଷୁଥିଲା ! 

କୁଆଡେ ହଜିଗଲା ସେ ସୌମେନ୍ଦ୍ର ୨? ସେଥୁପାଇଁ ଆନିକା ଦାୟୀ କି ? 

ବ୍ବୁନ୍‌ ହେବାର ଥୁବା ବେଳେ ବି ସେଇ ଏକା ପ୍ରଶ୍ନ ଆନିକା ମନରେ ଉଠିଥିଲା । 
ଆଉ ସେ ନିଜକୁ ନିଜେ କହୁଥିଲା - “ନା, ମୋର କିଛି ହେଇ ନାହିଁ । ସୌମେନ୍ଦ୍ର 
ବଦଳିଛି । ସୌମେନ୍ଦ୍ର ଉତଲ୍ପାଇବାରେ ଶୀତଳତା ଆସିଛି ।” 

ସେତେବେଳେ ଆନିକା ଭିତରେ ଦୁଇ ଭିନ୍ନ ମଣିଷର ଟଣାଟଣି । ଗୋଟିଏ ପଟେ 
ସବୁ ବୁଝୁଥବା ବାଲାନ୍‌ସ୍‌ଡଦ୍‌ ଆନିକା । ଅନ୍ୟପଟେ ପ୍ରେଗ୍ନାନ୍‌୍ସିର ହର୍‌ମୋନାଲ୍‌ ଚେଞ୍୍ରେ 
ମୁଡ଼୍‌ ସୁଇଙ୍ ହେଉଥିବା ଆନିକା । ଦ୍ଵିତୀୟଟି ବାରମ୍ବାର ପ୍ରଥମଟିକୁ ଠେଲି ଆଡେଇ 
ଦେଉଥୁଲା ! 

ଏବେ ବି ସେଇମିତି ହେଉଛି କି ? 

ଆନିକା ବିଛଣାରୁ ଓହ୍ଲେଇ ପଡିଲା । ପାଦରେ ଚଟି ଗଳେଇ ନେଇ ଶୋଇବା 
ଘରୁ ବାହାରି ଆସିଲା ସେ । 

ବୁଲି ଚାହିଁଲା ସୌମେନ୍ଦ୍ର । “ନିଦ ହେଉନି ?”? 

“ନା 

ଖରାପ ଲାଗୁଛି ? 

ସେଥର ବି ସେଇ ଏକା ପ୍ରଶ୍ନ ପଚାରିଥିଲା ସୌମେନ୍ଦ୍ର । ଆଉ ଆନିକା ଦେହରେ 
ଖେଳାଇ ହେଇଯାଇଥୁୂଲା ଆଗ୍ସେୟଗିରିର ଅସ୍ବସ୍ତି । ଚାପା ସ୍ଵରରେ ସେ କହିଥୁଲା, 
“ମୋତେ ଭଲ ଖରାପ ଲାଗିଲେ ତୁମର ଯାଏ ଆସେ କଂଣ ? ତୁମର ତ କିଛି 
ଅସୁବିଧା ହେଇ ଯାଉନି ! 

“ରାଗୁଛ କାହିଁକି ?? ? ସୌମେନ୍ଦ୍ରର ନିରୁତ୍ତାପଭରା ସ୍ଵର ଆନିକାକୁ ଆହୁରି ରଗେଇ 
ଦେଇଥୁଲା । ˆ “ବସ ଏଇଠି ।” ” ସୋଫାର ପାଖ ଜାଗାଟିକୁ ଦେଖାଇଦେଲା ସୌମେନ୍ଦ୍ର | 

“ନା-ଜମା ନୁହଁ |”? ଆନିକା ମୁଣ୍ଡ ଭିତରେ ଲା୍ା ଉଦ୍ରଗୀରଣ ଆରମ୍ଭ ହେଇଯାଇଛି 

ହଠାଦଵ କରି । “ମୁଁ ଯାଉଛି ଏବେ ।' 

' “ଶୋଇବାକୁ ? 

ତରଳ ଲାଉା ବୋହିବା ଆରମ୍ଭ ହୋଇଯାଇଥଲ। । ଉତ୍ତର ନ ଦେଇ ଶୋଇବା 
ଘର ଭିତରେ ପଶିଯାଇ ଚଟ୍‌ କରି ଦେହରେ ସାଲୁଆର କମିଜଟିଏ ଗଳେଇ ନେଇ ପର୍ସ୍‌ 
କାନ୍ଧରେ ପକେଇ ଆନିକା ବାହାରି ଆସିଥିଲା । ସୌମେନ୍ଦ୍ର ଅବାକ୍‌ । “କ'ଣ ହେଲା ? 
ଲୁଗା ବଦଳେଇ ଦେଲ କାହିଁକି ? 

ଯାଉଛି । 

ମାନେ ! ଏଗାରଟା ବେଳେ ! କୁଆଡେ ? ' 

ଏଠି ରହିପାରିବିନି ଆଉ ! ମୁଁ ପାପା ମମିଙ୍କ ପାଖକୁ ଯାଉଛି ।”? ଆନିକାର 
ନିଜ କାନକୁ ନିଜ କଥା କେମିତି ଅଜଣା ଅଜଣା ଲାଗୁଥୁଲା । 

'“କ”ଣ ହେଲା, ଆନି ? କ'ଣ ହେଲା ହଠାତୃ !”' ସୌମେନ୍ଦ୍ର ଉଠି ପଡିଥୁଲା । 
ହାତ ଧରି ତାକୁ ଜଡେଇ ନେବାର ଚେଷ୍ଟା କରି କ”ଣ ସବୁ କହି ଚାଲିଥୂଲା । ହେଲେ 
କେମିତି ଆନିକା ମୁଣ୍ଡରେ କିଛି ବି ପଶି ନ ଥଲା ! ସେତେବେଳେ ତା” ଆଖି ଲାଲ୍‌ । 
ଚିତ୍ସା ପୃଥବୀରେ ବି ସେଇ ଲାଲ୍‌ ରଙ୍ଗର ଆସ୍ତରଣ । 

ପ୍ରାଣପଣେ ନିଜକୁ ଛଡାଇବାର ଚେଷ୍ଟା କରି ସବୁ ବନ୍ଧନ ଠେଲି ସେ ବାହାରି 
ଚାଲିଯାଇଥୁଲା । 

ଇସ୍‌- କେମିତି ନିଜ ଘର ଛାଡି ବାହାରି ଯାଇଥଲା ସେ ! ଆଉ ତା'ପରେ ଯାହା 
ସବୁ ଘଟିଗଲ୍ଲା ! 

ଜୋର କରି ପୁରୁଣା ଘଟଣାକୁ ମନରୁ ଆଡେଇ ଦେଇ ଧୀରେ ଧୀରେ ଆଗେଇ 
ଆସି ସୌମେନ୍ଦ୍ର ପାଖରେ ଆନିକା ବସିଗଲା ! କୋଉ ଯୁଗ ତଳର ହଲିଉଡ୍‌ ଛବିଟିଏ 
ଚାଲିଛି ଟେଲିଭିଜନ୍‌ରେ । ସୌମେନ୍ଦ୍ର ବୃତିଯାଇଛି ଆଗାମୀ କ୍ଲାଇମାକ୍୍‌ସ୍‌ରେ । ଅଥଚ 
ଆନିକା ଆଖିରେ ପଡ଼ ନ ଥୁଲା କିଛି । ବରଂ ଆଖି ସାମ୍ବାରେ ଭାସିଯାଉଥଲା କେତେ 
ରକମର ଦୂରଶ୍ୟ । ପୁଣି ଥରେ । 

ସେଦିନ ରାତିରେ ଗୋଟିଏ ଅଦମ୍ୟ ଭାବାବେଗରେ ନିଜ ଘର ଛାଡି ବାପଘରକୁ 
ଧାଇଁ ଆସିଥୁବାର ଦୃଶ୍ୟ । ତା' ପଛେ ପଛେ ବିବ୍ରତ ହୋଇ ଧାଇଁ ଆସିଥିବା ସୌମେନ୍ଦ୍ର 
ତା' ହାତ ଧରି ଫେରିଯିବା ପାଇଁ ଅନୁରୋଧ କରୁଥିବା ସୌମେନ୍ଦ୍ର । ଆଉ ପୁଣି ପାପା 
ମାମାଙ୍କର ନାନା ରକମର ତାଚ୍ଛଲ୍ୟଭରା କଥା ମୂଣ୍ଡ ତଳକୁ ପୋତି ଶୁଣିଯାଉଥୁବା 

ସୌମେନ୍ଦ୍ର । ସ୍ବାମୀ ଅପମାନରେ ଅପମାନିତ ହୋଇ ବି କେମିତି ଫେରି ଆସି ପାରି 
ନଥୂଲା ଆନିକା ! 

କାହା କଥା ଶୁଣି ନ ଥୁଲା ସେ । 

ସୌମେନ୍ଦ୍ର ବାପା, ମା' ଆସି ନ ଥୁଲେ | ସେମାନଙ୍କ ପାଇଁ ତା' ବାପଘରର 
ସଦର ଦରଜା ତ ଦୂର କଥା, ସିକ୍ୟୁରିଟି ଗାର୍ଦ୍ଧ ଜଗିଥବା ଫାଟକରେ କେବେଠୁ ତାଲା 
ପଡିଯାଇଥୁଲା । ସେମାନେ ତା” ମୋବାଇଲ୍‌ ଫୋନ୍‌ରେ ଫୋନ୍‌ କରିଥିଲେ । ଆନିକା 
ଫୋନ୍‌ ନ ଧରିବାର ଅଭଦ୍ରାମି କରି ନ ଥୁଲା, କିନ୍ତୁ କଥା ପଦଟିଏ କହିପାରି ନଥୁଲା । 

ତା'ପରେ ? 

ତା'ପରେ କେତେ କିଏ ଆସିଥୂଲେ ତାକୁ ବୁଝେଇବା ପାଇଁ । ସୌମେନ୍ଦ୍ରର ଘନିଷ୍ଠ 
ବନ୍ଧୁମାନେ, ତା” ନିଜର ବନ୍ଧ, କଲିଗ୍‌ । ମୋବାଇଲ୍‌ ଫୋନ୍‌ର ବାଜିବା ଯେମିତି ବନ୍ଦ 
ହେଉ ନ ଥଲା । ହେଲେ କ”'ଣ ଯେ ଓଲଟପାଲଟ ହେଇଯାଇଥିଲା ଆନିକା ଭିତରେ, 
ସେ ନିଜେ ବୁଝିପାରୁ ନ ଥୁଲା । ଯେମିତି ନିବୁଜ କଳା କୋଠରୀରେ ସେ ବନ୍ଦୀ 
ହେଇଯାଇଥିଲା । 

ବନ୍ଦୀ ହେଇଯାଇଥିଲା ନା ନିଜେ କୋଠରୀ ଭିତରେ ପଶିଯାଇ ନିଜକୁ ଭିତରୁ 
ତାଲା ଦେଇ ଚାବି ଫୋପାଡି ଦେଇଥୁଲା ? 

ଆନିକା ଚାରିପାଖର ପୃଥିବୀ, ଆକାଶ ଧୂମାୟିତ । ସେ କିଛି ବି ଦେଖି ପାରି ନ 
ଥିଲା ସେତେବେଳେ । ଶରୀର, ମନ ହିମଶୀତଳ | କେତେଟା ସ୍ଵ-ଅର୍ଜିତ, କେତେଟା 
ପୁଣି ମାନସିକ ଅବସାଦର ଫଳ - ତା” ସେ ଦଝଷାରୁ ନ ଥୁଲା ! କାରଣ ବୁଝିବା ଭଳି 
ଅବସ୍ଥା ତା'ର ନ ଥୁଲା । 

ହୋଟେଲ୍‌ରୁ ଲମ୍ବା ଛୁଟି ନେଇଯାଇଥୂଲା ସେ । ଆଉ କେବେ ଫେରିଯିବ କି 
ନାହିଁ, ତା'ର ବି ସ୍ଥିରତା ନ ଥୁଲା । ସକାଳ ହେଉଥୁଲା, ପୁଣି ଅସ୍ଥିରତା ଭିତର ଦେଇ 
ଦିନ କଟି ରାତି ହେଇଯାଉଥୂଲା । ପୁଣି ସକାଳ । ଆନିକା ବାପଘରର ଅନ୍ୟମାନଙ୍କର 
ରୁଟିନ୍‌ କିନ୍ତୁ ବଦଳି ନ ଥଲା । ପାପାଙ୍କର ଗଲ୍ଲଫ୍ବ ଏବଂ ବ୍ୟବସାୟ, ମାମାଙ୍କର ଲେଡିଜ୍‌ 
କ୍ଲବ ଓ ତମ୍ବୋଲା, ସାନ ଉାଇ ସୋହନ୍‌ ର କମ୍ପ୍ୟୁଟର୍‌ କ୍ଲାସ୍‌ ଆଉ ସାଙ୍ଗମାନଙ୍କ ସାଙ୍ଗରେ 
ପାର୍ଟି- ସବୁ ଚାଲିଥୂଲା ନିୟମିତ ଭାବରେ । 

ଧୀରେ ଧୀରେ ସୈମେନ୍ଦ୍ରର ଫୋନ୍‌, ଇ-ମେଲ୍‌ ଆସିବା ବନ୍ଦ ହେଇଗଲ୍ଲା । କିଏ 
କିଏ କହିଥୂଲେ ଯେ ତା” ଉଳି ଆମତ୍ମାଭିମାନୀ ମଣିଷଟିଏ ପକ୍ଷରେ ଆନିକା ବାପା 

ମା'ଙ୍କର ଅପମାନ ସହିବା ସମ୍ଭବ ନୁହଁ । ଆନିକାର ରାଗ, ଅଭିମାନ ମାତ୍ରାଧ୍କ ହୋଇ 
ସୌମେନ୍ଦ୍ରର ଆମ୍ମବିଶ୍ଵାସକୁ ଦୋହଲେଇ ଦେଇଛି । ଆଉ ପାରିବନି ସେ । କୁଆଡେ 
କହିଦେଇଛି ଯେ ଏଥର ହାତ ବଢେଇବାର ପାଳି ଆନିକାର । 

ସବୁ ଶୁଣି ଚୁପ୍ଚାପ୍‌ ନିଜ କୋଠରୀ ଜିତରେ ବସି ରହି ରାତି ରାତି କାନ୍ଦିଥିଲା 
ଆନିକା । କିନ୍ଧ ହାତ ବଢେଇ ପାରି ନ ଥୁଲା । ପାଦଟିଏ ଆଗେଇ ପାରି ନ ଥୁଲା । 
ପକ୍ଷାଘାତରେ ଯେମିତି ଅଥର୍ବ ହେଇଯାଇଥିଲା ତା' ଶରୀର । 

କଟିଗଲା ଦୁଇ ମାସ । ସେଦିନ ହଠାଡ଼ ରାତି ଦଶଟା ବେଳେ ଆନିକାର ପେନ୍‌ 
ଆରମ୍ଭ ହେଇଯାଇଥୁୂଲା । ଘରେ ନିଜ ଲୋକ କେହି ନ ଥଲେ ! ଆନିକା ଯନ୍ତ୍ରଣାରେ 
ଛଟପଟ ହେବା ବେଳେ ସୌମେନ୍ଦ୍ର କଥା ମନକୁ ଆସିଥୁଲା ଥରଟିଏ ପାଇଁ, ପୁଣି 
ଲୁଚିଯାଇଥୁଲା । ମୋବାଇଲ୍‌ ଫୋନ୍‌ରେ ଡାକ୍ତରଙ୍କୁ ଫୋନ୍‌ କରି ଘରେ କାମ କରୁଥୁବା 
ମୋହିନୀ ଉପରେ ଉରା ଦେଇ ସେ ଗାଡିରେ ଉଠି ବସିଥୁଲା । ଡ୍ରାଇଉର୍‌କୁ ନର୍ସିଙ୍ଗ 
ହୋମ୍‌ର ଠିକଣାଟି କହିଦେବା ପରେ କେମିତି ଅବଶ ହେଇଯାଇଥିଲା ଡା' ଦେହ 
ହାତ । 

କେମିତି ସେ ଭିତରକୁ ଗଲା, କେତେବେଳେ ଡାକ୍ତର ଆସିଲେ, ଗୁଡାଏ କମ୍ପିକେସନ୍ନ 
ଦେଖି କେମିତି ଆନାସ୍ପେସିଅଆ ଦେଇ ସିଜରିଆନ୍‌ ଅପରେସନ୍‌ କଲେ - ସେସବୁ ତା'ର 
କିଛି ମନେ ନାହିଁ । ଚେତନା ଆସିବା ବେଳକୁ ପାଖରେ ମାମା ବସିଥୁଲେ । କବାଟ 
ବାହାରେ ଠିଆ ହେଇ ସିଗାରେଟ୍‌ ପିଉଥଲେ ପାପା । ଆନିକା ଆଖି ଘୃରେଇଥୁଲା । 
ପାଖରେ ଦୋଳିଟିଏ । “ପୁଅ ହେଇଛି ।” ? ସେଇଠି ଠିଆ ହେଇଥିବା ସିଷ୍ଟରୁ ଜଣକ 
କହିଥିଲେ । 

ଭଲ ନାଁ ସିଦ୍ଧାର୍ଥ ! ଡାକ ନୀ ବୁବୁନ୍‌ । ସୌମେନ୍ଦ୍ର ଆଉ ସେ ଏଇ ନା ଦୁଇଟି 
ବାଛିଥୁଲେ ପୁଅ ପାଇଁ । 

* “ମୋ ପାଖକୁ ଆଣିଦେବ ? 

ମୁହୃର୍େ ଭାବି ହେଲା ସିଷ୍ଟରୁଟି । କହିଲା, ଆପଣଙ୍କ ପାଖରେ ଶୁଆଇ ଦେଉଛି 
ବେବିକୁ । ଆପଣ କିନ୍ଧ ହଲଚଲ ହେବେ ନାହିଁ । ଡକ୍ଟର୍‌ ମନା କରିଯାଇଛନ୍ତି ।” 

ଏକା ଲୟରେ ପୁଅକୁ ଦେଖୁଥିଲା ଆନିକା । ରଙ୍ଗ ତା'ପରି । କିନ୍ତୁ ଆଖି ନାକ 
ଓଠ ସବୁ ଯେମିତି ସୌମେନ୍ଦ୍ରର । 

“ମାମା !” 

ସିନେମା ପତ୍ରିକାରୁ ଆଖି ଉଠେଇଥଲେ ତା’ ମାଂ । “ଜଁ ?”? 

“ମାମା, ସୌମେନ୍ଦ୍ରଙ୍କୁ ଖବର ଦେଇଛ ? 

“ହୁଁ ।” ଆଖି ଫେରିଗଲା ସିନେମା ପତ୍ରିକାକୁ । ଉତ୍ତରଟି “ହଁ” କି ନା” ଜାଣିବା 
ମୁସ୍କିଲ୍‌ 

ସୌମେନ୍ଦ୍ର ଆସିଲା ନାହିଁ । ସାତ ଦିନ ହସ୍ପିଟାଲ୍‌ରେ ରହିବା ବେଳେ ପ୍ରତିଟି 
ମୁହୃର୍ଭରେ ଚିହ୍ନା ପାଦ ଶବ୍ଦ ଶୁଣିବା ପାଇଁ ଅପେକ୍ଷା କରୁଥଲ୍ଲା ଆନିକା । ହେଲେ ନିରାଶ 
ହେବାକୁ ହେଲା । ସାତ ଦିନ ପରେ ବାପଘରକୁ ଫେରି ଆସିଥିଲା ସେ । ତଥାପି 
କୌଣସି ଖବର ନାହିଁ ସୌମେନ୍ଦ୍ରର । 

ଏତେ ରାଗ ! ଆନିକାର ଆଖି ଶୁଖିଲ। ରହୁ ନ ଥଲା । 

ପୁଅକୁ ସତର ଦିନ ହେଇଗଲ୍ନା । ଏକୋଇଶିଆର କଥାବାର୍ରା। ଚାଲିଥିଲା ଘରେ । 
ସେଦିନ ହଠାତ ଝଡ ବେଗରେ ଆସି ପହଞ୍ଚିଥିଲା ସ୍ଵାତୀ । ଆନିକାର ସବୁଠାରୁ ପ୍ରିୟ 
ବାନ୍ଧବୀ ! ସ୍ତ୍ୁଲ୍ୁରୁ ଆରମ୍ଭ କରି ଏକାଠି କଲେଜରେ ପାଠ ପଢିଛନ୍ତି ସେମାନେ । 
ରିଟାୟାର୍ଡ ଜଷ୍ତିସ୍‌ଙ୍କ ଝିଅ ସେ । ଅର୍ଥାତ ଏ ଘର ଭିତରେ ପ୍ରବେଶରେ କୌଣସି ବାଧା 
ନାହିଁ । 

“କଂ ଣ ହେଇଛି, ସାତୀ ? ଦେହ ଭଲ ନାହିଁ ? ? ସାତୀର ଗମ୍ଭୀର ମୁହଁକୁ ଚାହିଁ 
ଆନିକା ସାବଧାନରେ ପଚାରିଥଲା । ସୌମେନ୍ଦ୍ରକୁ ଛାଡି ଚାଲି ଆସିବା ପରେ ଯିଏ 
ଡାକୁ ସବୁଠାରୁ ଅଧୂଵକ ସମାଲୋଚନା କରିଥଲା, ସେ ଏଇ ସ୍ଵାତୀ । 

ନିଜ ଦେହ ବିଷୟରେ କିଛି ନ କହି ଗମ୍ଭୀର ଭାବରେ ସ୍ବାତୀ କହିଥୂଲା, ' ଏଇଟା 
କିନ୍ଧ ତୋର ଅତି ବେଶୀ ହେଇଗଲା, ଆନି ।”? 

“କ'ଣ ହେଲା ?”” 

“ପୁଅ ଜନ୍ମ ପରେ ତୁମେମାନେ ସୌମେନ୍ଦ୍ରକୁ, ତା' ବାପା ମାଂଙ୍କୁ ଖବର ବି 
ଦେବନି !' 

ଖବର ତ ଦିଆ ହୋଇଛି । ମାମା କହିଲେ । -- ସେ ଆସିଲେ ନାହିଁ ।” 

ଆଣ୍ଟି କହିଲେ, ଆଉ ଡୁ ମାନିନେଲୁ ! ତୁ ମୋବାଇଲ୍‌ରେ ଫୋନ୍‌ କରି ଖବର 
ଦେଇ ପାରିଲୁ ନାହିଁ ! ମୁଁ ଭାବିଥିଲି ପ୍ରେଗ୍ନାନ୍‌ ସି ପାଇଁ ଡିପ୍ରେସନ୍‌ ହେଇଛି । ସବୁ ଠିକ୍‌ 
ହେଇଯିବ । ହେଲେ --- | ମୋ ସାଙ୍ଗରେ ଦିନେ ସୌମେନ୍ଦ୍ରର ଦେଖା ହେଇଯାଇଥିଲା 


Nd 


ରାସ୍ତାରେ ଏବଂ ମୋ ଠୁ ସେ ଖବର ପାଇଲା ପୁଅ ଜନ୍ମକଥା ।! ସାଟ୍ରେ ସାଙ୍ଗେ ଧାଇଁ 

ଆସିଥୂଲା ଏଠିକୁ । ହେଲେ ଜାଣିଛୁ, ଅଙ୍କଲ୍‌ କ'ଣ କଲେ ??' 

ଆନିକା ଅପେକ୍ଷା କରି ରହିଥୁୂଲା । ନିଶ୍ଵାସ ଚଳାଚଳ ଯେମିତି ବନ୍ଦ ହେଇଯାଇଛି । 

ଅଙ୍କଲ୍‌ ସୌମେନ୍ଦ୍ରକୁ କୁକୁର ବିଲେଇ ଭଳି ତଡି ଦେଲେ । କହିଲେ - ପୁଅକୁ 
ଦେଖିବାକୁ ଏତେ ମନ ! ନେଇଯାଅ ତାହେଲେ । ଆନିକା ପାଖରେ ରଖ ଦଶ କୋଡିଏ 
ଲକ୍ଷ ଟଙ୍କା, ନେଇ ଯାଅ ତୁମ ରକ୍ତକୁ ।” 

“ପାପୀ ଟଙ୍କା କଥା କହିଲେ !!” ? ତା” ପାପାଙ୍କଡୁ ଆଉ ଅଧକ କ'ଣ ଆଶା 
କରାଯାଇ ପାରିବ ! 

“ହଁ କହିଲେ । ଆଉ ସୌମେନ୍ଦ୍ରକୁ ତଡିଦେଲେ ଗେଟ୍‌ ପାଖରୁ । ଏବେ ସୌମେନ୍ଦ୍ର 
ଓକିଲ ପରାମର୍ଶ କରୁଛି ବୋଲି ମୁଁ ଶୁଣିଲି ।” 

କିଛି ସମୟ ନିଶ୍ଧପ୍‌ ହୋଇ ବସି ରହିବା ପରେ ଉଠି ଠିଆ ହେଲା ଆନିକା । “ତୃ 
ମତେ ଟିକିଏ ଛାଡି ଦେବ, ସ୍ଵାତୀ ?” 

କୁଆଡେ ଯିବୁ ? 

“ଘରକୁ । ସୌମେନ୍ଦ୍ର ପାଖକୁ । ନେଇଯିବ; ସ୍ଵାତୀ ?'? ଯେମିତି ଗୋଟିଏ ଲୁଗା 
ପିନ୍ଧି ବାପଘରକୁ ସେ ଚାଲି ଆସିଥୂଲା, ସେଇମିତି ଗୋଟିଏ ଲୁଗାରେ ପୁଅକୁ କୋଳରେ 
ଜାକି ନିଜ ଘରକୁ ଫେରିଗଲା ଆନିକା । 

ତା'ପରେ ସବୁ ଠିକ୍‌ ହେଇଯାଇଥୁଲା । ସୌମେନ୍ଦ୍ର ଓ ତାଂ ବାପା ମା” ତାକୁ 
ଏମିତି କୋଳେଇ ନେଇଥିଲେ ଯେମିତିକି ଅପମାନର କାଳିମା ମଖା ତିନି ମାସ ଆଦୌ 
ଆସିନି ସେମାନଙ୍କର ଜୀବନରେ । ଆନିକାର ନିଜ ପାପା ମାମାଙ୍କ ସାଟ୍ଗରେ କିଛି 
ମାସର ଶୀତଳତା ପରେ ସମ୍ପର୍କ କିଛିଟା ସହକ ହୋଇଥଲା । ତା' ବି ସୌମେନ୍ଦ୍ରର 
ବାଧ୍ୟବାଧକତାରେ । ଯିବା ଆସିବା ସାବଲୀଳ ହୋଇ ନ ଥୁଲା, କିନ୍ଧ ନିଜ ତରଫରୁ 
ଆନିକା ସବୁ କରିଚାଲିଥୂଲା । 

ସେ ବୋଧହୁଏ ଭାବିଥୂଲା ଯେ ଏଇମିତି ହେଉ ହେଉ ଦିନେ ସବୁ ଠିକ ହେଇଯିବ । 
ଅଥଚ ଆନିକାର ଶ୍ଵଶୁର ଘର ମଣିଷମାନଙ୍କୁ କେତେ ବଡ ଅପମାନ କରିଲେ ସେମାନେ ! 

ଆନିକା ଶୁଣୁଥଲା ଯେ ସୋହନ୍‌ର ବାହାଘର ପାଇଁ ଝିଅ ଦେଖା ଚାଲିଛି । ଦିଲ୍ଲୀର 
କୋଉ ଝିଅ ସାଙ୍ଗରେ ଦିନେ ବାହାଘର ସିର ହେଇଗଲା । ନିର୍ବନ୍ଧ ବି ସେଇଠି । ନିର୍ବନ୍ଧ 
ପାଇଁ ତ ଆଉ ସାରା ସହରକୁ ତାକି ନ ଥାଆନ୍ତେ ସେମାନେ । ତେବେ ଆନିକାକୁ 
କହିଥୁଲେ ଦିଲ୍ଲୀ ଯିବା ପାଇଁ । ହେଲେ ସେତେବେଳେ ପୁଣି ପ୍ରେଗ୍ନାଣ୍ଢ୍‌ ଆନିକା । ଯିବା 

ଆସିବା କରିବା ଅସମ୍ଭବ । ସେ ଯାଇ ପାରି ନ ଥଲା । ଫୋଟୋ ଦେଖି ସନ୍ତୁଷ୍ଟ 
ହୋଇଥଲା । ସୋହନ୍‌କୁ କହିଥଲା - “ନିର୍ବନ୍ଧକୁ ଯାଇ ପାରିଲିନି ତ କ”ଣ ହେଲା, 
ଦେଖିବୁ ତୋ ବାହାଘରରେ ବହୁତ ମଜା କରିବି । ପାପା କହୁଥିଲେ ବାହାଘର ଦିଲ୍ଲୀରେ 
ନୁହଁ, ଏଇଠି ହେବ । ତାରିଖ ସ୍ଥିର ହେଲେ ମତେ ଆଗରୁ କହିବୁ । ନୂଆ ବ୍ଲାଉଜ୍‌ 
କରିବାକୁ ହେବ । ଯୋଉ ହାତୀ ଚେହେରା ଏବେ ହେଇଛି ନା ପୁରୁଣା ବ୍ଲାଉଜ୍‌ ଭିତରେ 
ହାତ ଗଳେଇ ହେଉନି । 

ଅଥଚ ସେ ଖବର ପାଇଲା ବାହାଘରର ମାତ୍ର ଏଗାର ଦିନ ଆଗରୁ । ମାମା 
ଫୋନ୍‌ କରିଥିଲେ । କହିଥିଲେ, “ ହୋଟେଲ୍‌ରୁ ଛୁଟି ନେଇ ବୁବୁନ୍‌କୁ ଧରି ଚାଲି ଆସ୍‌ । 
ସୋନିଆ କାଲି ଆସିଯାଇଛି ।” ? ଅର୍ଥାତ ସିଙ୍ଗାପୁର୍‌ରେ ରହୁଥିବା ତା' ଭଉଣୀକୁ ସମୟ 
ଅନୁସାରେ ଖବର ଦିଆଯାଇ ପାରିଲା, କିନୁ ଏକା ସହରରେ ରହୁଥିବା ଆନିକାକୁ ଏ 
ବିଷୟରେ କେହି କିଛି ଜଣେଇଲେନି ! 

ଅଭିମାନ କରନ୍ତିନି, ଆନିକା ।”? ସୌମେନ୍ଦ୍ର ବୁଝାଇଥଲା | ˆ ଜାଣିଛ ତ 
ସେମାନଙ୍କ ମନରେ କୁଣ୍ଠା ରହିଯାଇଛି । କିନ୍ତୁ ତା' ମାନେ ନୁହଁ ଯେ ସେମାନେ ତୁମକୁ 
ଭଲ ପାଆନ୍ତି ନାହିଁ । ---ତୁମେ ଯାଅ । ସବୁ ଅନୁଷ୍ଠାନରେ ଭାଗ ନିଅ । ଯଦି ସେଠି ନ 
ରହିବ ନାହିଁ । ମୁଁ ସକାଳୁ ଛାଡିଦେବି, ପୁଣି ରାତିରେ ନେଇ ଆସିବି ।” 

“ ‘ତୁମେ ଯିବନି ମୋ ସାଙ୍ଗରେ ?  ? ସଵାମୀର ଘନିଶ୍ବ ହେଇ ଆନିକା ପଚାରିଥୁଲା ¦ 

ସୌମେନ୍ଦ୍ର ହସିଥଲା । “ ଦେଖିବା । 

ସେ ଦେଖିବା” ଶବ୍ଦ ପଛରେ ଲୁଚିରହିଥୂବା କଥାପଦକ ଖୋଲି କହିବାର 
ଆବଶ୍ୟକତା ନ ଥିଲା ! ଆନିକା ଜାଣିଥିଲା ଯେ ତା” ପାପା ମାମା ନିମନ୍ତ୍ରଣ କରିଲେ 
ସୌମେନ୍ଦ୍ର ଯିବ ନିଶ୍ଚୟ । ସେ ଅପେକ୍ଷା କରିଥିଲା । ଆସିବେ ନିଶ୍ଚୟ ତା” ପାପା 
ମାମା । 

ଦିନ କଟିଯାଉଥଲା | ଅଥଚ ସୌମେନ୍ଦ୍ର ବା ତା ବାପା, ମାଂଙ୍କୁ ନିମନ୍ତ୍ରଣ କରିବାକୁ 
ଆସୁ ନ ଥଲେ କେହି । ଯେତେବେଳେ ଅଭିମାନରେ ଆନିକା ନିଜ ଭିତରେ ସାଉଁଟି 
ହେଇଯାଇଥିଲା, ସେତିକି ବେଳେ ଦିନେ ଆସିଲ। ସୋହନ୍‌ । ଘରକୁ ନୁହଁ, ହୋଟେଲ୍‌କୁ । 
ହାତରେ କାର୍ଡ ! 

“କ'ଣ ହେଲା, ଏଠିକି ଆସିଛୁ ଯେ ?”? 

ଏଇ ବାଟ ଦେଇ ଯାଉଥିଲି, ଭାବିଲି ତତେ କାର୍ଡ ଦେଇ ଦେଇ ଯାଏ ।”? 

.' କାର୍ଡ !! ପାପା ମାମା --- 

“ବାହାଘର ନେଇ ସେମାନେ ଭୀଷଣ ବ୍ୟସ୍ତ । ଜାଣିଛୁ ତ ଯାହା ଯେମିତି ହୁଏ ।” 
ତରବର ହେଇ ସୋହନ୍‌ କହିପକେଇଥିଲା । 

ନା, କ'ଣ କେମିତି ହୁଏ ଜାଣିନି ଆନିକା । ସେ ନିରବ ରହିଥୁଲା । କାର୍ଡ ରଖିଦେଇ 
ଚାଲିଯାଇଥିଲା ସୋହନ୍‌ । ଅନ୍ୟମନସ୍କ ଭାବରେ ହାତରେ କାର୍ଡଟି ଉଠେଇ ନେଇ ଆଖି 
ବୁଲାଉ ବୁଲାଉ ଆଉ ଥରେ ଧକ୍କା ଖାଇଲା ଆନିକା । ଲଫାପା ଉପରେ ଲେଖା ହେଇଛି 
- ‘ଆନିକା ଓ ପରିବାର” । ତା” ଶ୍ଵଶୁର ବା ଶାଶୂଙ୍କ ନୀ ତ ନାହିଁ, ସୌମେନ୍ଦ୍ର ନାଁ ବି 
ନାହିଁ ! 

କାର୍ଡ ଧରି ସେଦିନ ବେଶ୍‌ କିଛି ସମୟ ବସି ରହିଥିଲା ଆନିକା । କ'ଣ କରିବ ନ 
କରିବ ଭାବି ହେଉଥଲା କେବଳ । 

ଏହାରି ଭିତରେ କଟିଗଲା ଆହୁରି ଦୁଇଟା ଦିନ । 

ସେଦିନ ବାହାଘର ପୂର୍ବର କିଛି ଗୋଟିଏ ଘରୋଇ ଅନୁଷ୍ଠାନ ଥୁଲା । ଆନିକା 
ଛୁଟି ନେଇଯାଇଥ୍‌ୂଲା । ବୁବୁନ୍ଧ ଓ ଆନିକାକୁ ଗାଡିରେ ନେବା ବେଳେ ସୌମେନ୍ଦ୍ର ରହି 
ରହି କହିଥଲା, “ମୁଁ ଏଗାର ତାରିଖ ଦିନ ବମ୍ବେ ଯାଉଛି, ଆନି । ପାଞ୍ଚ ଦିନ ପାଇଁ ।' 

ବମ୍ବେ ! ପାଞ୍ଚ ଦିନ ପାଇଁ । ବାର ତାରିଖ ପରା ସୋହନ୍‌ ବାହାଘର ! ଚଉଦରେ 
ରିସେପ୍ସନ୍‌ ! 

ସୌମେନ୍ଦ୍ର ବୁପ୍‌ ରହିଥଲା ମୁହୁରେ । ତା'ପରେ ଦୁଇଟି ଶବ୍ଦରେ କେବଳ କହିଥୁଲା, 
“ମୁଁ ଯିବିନି ।” 

ଅବାକ୍‌ ହେବାର କିଛି ନାହିଁ । ସୌମେନ୍ଦ୍ର ଉଳି ଆମତ୍ମାଭିମାନୀ ମଣିଷଟି ବିନା 
ନିମନ୍ତ୍ରଣରେ ଶ୍ଵଶୁର ଘରକୁ ଯାଇଥାଆନ୍ତା କେମିତି ! ଆନିକା କିଛି କହିବା ଆଗରୁ 
ସୌମେନ୍ଦ୍ର ମାଡି ବସି କହିଥୂଲା, ତୁମେ କିନ୍ତୁ ଯେମିତି ଯାଉଛ ସବୁଦିନ, ସେଇମିତି 
ଯିବ, ଆନି । ବାହାଘର, ରିସେପ୍ସନ୍‌ - ସବୁଥିରେ ଯୋଗ ଦେବ । କେହି ଯେମିତି ନ 
ଭାବନ୍ତି ଯେ ମୁଁ ତୁମକୁ ଅଟକେଇ ଦେଇଛି । ଯିବାକୁ ଦେଉନି ।” 

ସୋଫାରେ ବସି ରହି ନିଃଶବ୍ଦ ଭାବରେ ଆନିକା ଦୀର୍ଘନିଶ୍ଧାସ ନେଲ । ଆସନ୍ତା 
କାଲି ସୋହନ୍ନର ମଙ୍ଗଳପାକ । ମାମୁଁ ମାରଁ ଆସିଛନ୍ତି ଲଣ୍ଡନୁରୁ । କକେଇ, ଖୁଡୀ 
ହାଇଦ୍ରାବାଦରୁ ଆସି ସାରିଛନ୍ତି । ପିଉସୀ ପୁଅ ଭାଇ ଉଉଣୀମାନେ ନିଜ ନିଜ ପରିବାର 
ଧରି ବି ତିନି ଚାରିଦିନ ହେଲାଣି ଜମେଇଛନ୍ତି ଆସର । ମାଉସୀଙ୍କ ପରିବାର ଆଜି 

ଦିପହରର ଫ୍ଲାଇଟ୍‌ରେ ଦିଲ୍ଲୀରୁ ଆସିବାର ଥଲା । ଆସିସାରିବେଣି ଏହା ଭିତରେ । 
ପାପା ସମସ୍ତଙ୍କୁ ଟିକେଟ୍‌ ପଠେଇ ନେଇ ଆସିଛନ୍ତି । ଗୋଟିଏ ବୋଲି ପୁଅର ବାହାଘର, 
ଏମିତି ସେମିତି କଥା ନା କ'ଣ ? 

ଘରେ ଏତେ ଲୋକଙ୍କର ରହିବାର ବ୍ୟବସ୍ଥା କରିବା ଅସମ୍ଭବ । ସେଥୁପାଇଁ ସେ 
ବ୍ୟବସ୍ଥା ବଡ ହୋଟେଲ୍ବରେ କରା ହେଇଛି । ଆଜି ରାତିରେ ପରିବାର ଲୋକଙ୍କ ପାଇଁ 
କ୍ୃବଵରେ ଛୋଟ ପାର୍ଟିଟିଏର ବ୍ୟବସ୍ଥା କରେଇଥଲେ ପାପା । ବହୁତ ମଜା ହେଇଥାଆ୍ତା ! 
ଖିଆପିଆ, ଗୀତ, ନାଚ - କିଛି ବାଦ ଯାଇ ନ ଥାଆନ୍ତା । ସେଥିପାଇଁ ସୌମେନ୍ଦ୍ରକୁ 
ଟାଣିଥଲା ଆନିକା । କହିଥିଲା, ‘ଚାଲ ନା ମୋ ସାଙ୍ଗରେ । ଏଇଟା ତ ପାର୍ଟି । ଠିକ୍‌ 
ବାହାଘର ଜନିତ ନୁହଁ । ---- ତା' ଛଡା ତୁମେ କ'ଣ ମୋ ପରିବାର ନୁହଁ ? 

“କାହିଁକି ବାଧ୍ଯ କରୁଛ, ଆନି ? 

ହଠାଡ କାହିଁକି ଯେ ଆନିକାର ରାଗ ହେଇଗଲା, ସେ ଜାଣେନି । କାହା ଉପରେ 
ରାଗ ହେଇଥିଲା ? ସେ ଅଧକ ତଳେଇ ଭାବିଲା ନାହିଁ। ବିରଚ୍ତିରେ ଲୁଗାପଟା ବଦଳେଇ 
ନେଲା । ଗଲା ନାହିଁ କୁବ୍କୁ । ଘରେ ବସି କଣ୍ଠା ସାଲୁବାଲୁ ଇଲିସି ମାଛ ଝୋଳ ଅଉ 
ଭାତ ଖାଇଲା । 

ଟେଲିଭିଜନ୍‌ରେ ହଲିଉଡ୍‌ ସିନେମାଟି ବୋଧହୁଏ ସରିଯାଇଛି । ପୁଣି ଚ୍ୟାନେଲ୍‌ 
ବଦଳାଉଛି ସୌମେନ୍ଦ୍ର । “ଦେହ ଭଲ ଲାଗୁନି, କହୁଥିଲ । ଶୋଉନ କାହିଁକି ? 

ଆନିକା ନିରବ ରହିଲ। । 

“ “ କେମିତି ଲାଗୁଛି ? ଫୋନ କରିବି ନିର୍ମଳା ରାଓଙ୍କୁ । ' ପୁଣି ସୌମେନ୍ଦ୍ର ପଚାରିଲା । 

ନା, ଥାଉ |”? 

“ନାହିଁ କାହିଁକି ୨? ସେ ତ କହିଛନ୍ତି ଯେତେବେଳେ ଦରକାର ଫୋନ୍‌ କରିପାରିବା 
ବୋଲି ।” 

“ନା, ଦେହ ଠିକ୍‌ ଅଛି । କ୍ଲାନ୍ତ ଯାହା ଟିକିଏ । ହେଲେ --- 

“ମନ ଭଲ ଲାଗୁନି, ନା ? ମୁଁ ସବୁ ବୁଝୁଛି, ଆନି ।” ” ସୌମେନ୍ଦ୍ରର ସ୍ଵର ନରମ । 
ଦୁଇ ଆଖିରେ ପୃଥିବୀର ସମସ୍ତ ଭଲପାଇବା ସାଇତା । 

ନିଜର ଅଡି ପ୍ରିୟ ମଣିଷଟିର ମୁହଁକୁ ଚାହିଁଲା ଆନିକା । କେମିତି ସେ ଭାବି 
ନେଇଥୂଲା ଯେ ସୌମେନ୍ଦ୍ର ଅବୁଝା ? ଅନ୍‌ରୋମାଣ୍ଡିକ୍‌ ? କେମିତି ପୁଣି ନିଜକୁ ନିଜେ 
କହି କହି ବୁଝେଇ ଦେଇଥଲା ଯେ ସୌମେନ୍ଦ୍ର ବଦଳି ଯାଇଛି ! ତା' ଭଲପାଇବାରେ 

ଶୀତଳତା ଆସିଛି ! 

ଏ ତ ତା'ର ସେଇ ସୌମେନ୍ଦ୍ର ଯାହାକୁ ପାଇ ସାରା ସଂସାର ପର ମନେ 
ହେଇଥୁଲା । ରହି ରହି ଆଜିକା କହିଲ।, ବଡ ଏକା ଏକା ଲାଗୁଛି ।” 

“ଏକା କାହିଁକି ଲାଗୁଛି, ଆନି ? ଏଇ ତ ମୁଁ ତୁମର ଏକଦମ୍‌ ପାଖରେ ଅଛି ।” 
ଆନିକାକୁ ପାଖକୁ ଟାଣି ଆଣିଲା ସେ । “ଚାଲ । ମୁଁ ତମକୁ ଶୁଏଇ ଦେବି । କହିବ 
ଯଦି ନାନାବାୟା ଗୀତ ବି ଶୁଣେଇଦେବି ।”” ସୌମେନ୍ଦ୍ର ଆଖି ମିଟିକା ମାରିଲା । 

ସଂସାରର ବୋଧହୁଏ ସବୁଠାରୁ ଅଧ୍ବକ ବେସୁରା ଗାୟକ ସୌମେନ୍ଦ୍ର । ଅଥଚ 
ଡା' କଥାରେ ଏସ୍‌ରାଜ୍‌ର ଝଙ୍କାର ଶୁଣୁଥୂଲା ଆନିକା । 

ଏଗାରଟା ବାଜ଼ିନି । ସୌମେନ୍ଦ୍ରର ପ୍ରିୟ ନିଉଜ୍‌ ଆରମ୍ଭ ହେବାକୁ ଆହୁରି ନେଶ୍‌ 
ଡେରି । ଅଥଚ ଉଠି ଠିଆ ହେଲ। ସେ । ଶୋଇବା ଘରର କବାଟ ଦେଇ, ଲାଇଟ୍‌ 
ଲିଭେଇ ଅତି ଯନ୍ମରେ ନିଜର ବାହୁ ଘେର ଭିତରେ ଶୁଆଇଦେଲା ଆନିକାକୁ । 

ସୌମେନ୍ଦ୍ରର ଛାଡି ଭିତରେ ମୁହଁ ଗୁଞ୍ଜିବା ବେଳେ ଆନିକା ଅନୁଭବ କରୁଥଲା 
ଯେ କିଛି ଘଣ୍ଟା ଆଗର ଅଭିମାନ, ବିରକ୍ତି ଯେମିତି ଦ୍ରବୀଭୂତ ହୋଇ ଯାଉଛି । 

କାଲି ସକାଳୁ ସକାଳୁ ସୌମେନ୍ଦ୍ର ବମ୍ବେ ଚାଲିଯିବ । ଆନିକାର ବାପଘର ଯିବା 
ପାଇଁ ଟ୍ୟାକ୍ରସି ବ୍ୟବସ୍ଥା ବି ହେଇଯାଇଛି । ହେଲେ ସତରେ କ'ଣ ଯିବ ଆନିକା ? 
ସୌମେନ୍ଦ୍ର ଅପମାନ କଂ ଣ ତା'ର ନିଜ ଅପମାନ ନୁହଁ ? 

ଆନିକା ଆଖି ବନ୍ଦ କରିବା ବେଳେ ଭାବୁଥିଲା ଶରୀରର କୋଉ ଅସ୍ବସ୍ତି ବା 
ଅସୁସ୍ଥତାର ଛଳନା କରି ମଙ୍ଗଳପାକ, ବାହାଘର ଏବଂ ରିସେପ୍ସନକୁ ଯିବା ବନ୍ଦ କରାଯାଇ 
ପାରେ ! 

ସୁସ୍ପିତା ବାଗ୍‌ଚୀ 


ସୁସ୍ଥିତା ବାଗ୍ଚୀ ୧୯୮୦ ମସିହାରୁ ଓଡ଼ିଆ ସାହିତ୍ୟ ସାଧନା 
କରି ଆସୁଛନ୍ତି । ଏହା ଭିତରେ ତାଙ୍କର ଚାରୋଟି ଉପନ୍ୟାସ, 
ସାତଟି କ୍ଷୁଦ୍ରଗଳ୍ପ ସଂକଳନ ଏବଂ ଗୋଟିଏ ଭ୍ରମଣ କାହାଣୀ ପ୍ରକାଶ 
ଷାଇଛି । ‘ବିମଳା ଦର୍ଶନ ତାଙ୍କର ଦ୍ଵାଦଶତମ ପୁସ୍ତକ । 


ସୁସ୍ପିତାଙ୍କର ଜନ୍ମ ୧୯୬ ୦ ମସିହାରେ । ଦିଲ୍ଲୀ ବିଶ୍ନବିଦ୍ୟାଳୟରୁ 
ତ୍ତାଜନୀତି ବିଜ୍ଞାନରେ ସ୍କାତକୋତ୍ତର ପାସ୍‌ କରିବା ପରେ ସେହିଠାରେ 
ସେ ଅଧାପିକା ଭାବରେ କର୍ମଜୀବନ ଆରମ୍ଭ କରିଥୁଲେ । ଅଧୁନା 
ସେ ସାହିତ୍ୟ ଷତ୍ରିକା ‘ସୁଚରିତା'ର ସହଯୋଗୀ ସଂପାଦିକା । କ୍ଷୁଦ୍ଗନ୍ଧ 
ସଂକଳନ ' ଆକାଶ ଯେଉଁଠି କଥା କହେ” ପାଇଁ ସେ ୧୯୯୨ରେ 
ଓଡ଼ିଶା ତ୍ତାଜ୍ୟ ସାହିତ୍ୟ ଏକାଡ଼େମୀ ପୁତ୍ତସ୍କାର ପାଇଛନ୍ତି । ଏହା 
ବ୍ୟତୀତ ନିଜ ସସାହିତ୍ୟକୃତି ପାଇଁ ସେ 'ଉ୍କନ ସମ୍ମାନ? ପୁରସ୍କାର 
ଷାଇବା ସ୍ମ ସଙ୍ଗେ ବହୁ ସାହିତି୍ଯକ ଅନୁଷ୍ଠାନ ଦ୍ଵାରା ବିଭିନ୍ନ 
ସମୟରେ ସମ୍ପାନିତା ହୋଇଛନ୍ତି । 


ସୁସ୍ମିତା ତାଙ୍କ ସ୍ବାମୀ ସୁବ୍ରତଙ୍କ ସହିତ ବାଙ୍ଗାଲୋରରେ ରହନ୍ତି । 
ଷସ୍ମାନଙ୍କତ୍ତ ଦୃତ୍ତ କନ୍ୟା - ନେହା ଓ ଜୀଭିitea by srujanika@gmail.com 


